


شہر اذہ

مجموعہ



سائیکل شری کٹیڈی آف آرٹ پکچر اینڈ ٹلینگو میگزینر

1871 17

شیرازہ

شمار ۸-۱۱

۲۰۰۹ء

جلد: ۲۳

(مہجور نمبر)

نگران

محمد یوسف ٹینگ

مدیر

محمد احمد اندرابی

جموں اینڈ کشمیر اکیڈمی آف آرٹ، کلچر اینڈ لینگویج سیرینگر

ناشر: سیکریٹری جموں اینڈ کشمیر اکیڈمی آف آرٹ، کلچر اینڈ لینگویج

سرینگر

کتاب کا نام:- شیرازہ مہجور نمبر

بار اول:- ۱۹۸۴ء

بار دوم:- ۲۰۰۹ء

تعداد:- 500

قیمت:- ہتھ رو پیسہ (=Rs.100)

مطبع: جے کے آفسٹ پرنٹرز دہلی

کمپیوٹر کمپوزنگ: سید عرفان شفیع

ناظم طباعت:- ناظم الدین

معاون:- محمد امین

پروف:- مسید افتخار احمد





گل ہند انٹرنس میڈٹ - دہلی، ۱۹۵۱ء، پہلے نمائندگی کی نمائندگی۔ ایک یادگار تصویر



پہلے کی رفیقہ حیات - مہتاب بیگم وفات: ۱۹۸۲ء



(۱۰) ہتھور کے اگوتے فرزند — محمد امین ابن ہتھور (۱۹۱۱ء — ۱۹۸۱ء)



(۱۵) ہتھور۔ پریم ناتھ پیردہسی۔ مرزا عارف

ترتیب

۷	ظفر اقبال منہاس	حرفِ اول
۹	محمد یوسف ٹینگ	حرفِ آغاز
۲۶	اسد اللہ کاظمی	مہجور سے ملاقات
۳۲	مرزا غلام حسن بیگ عارف	مہجور اور اُن کے ہم عصر
۴۷	موتی لال ساقی	مہجور تازہ معلومات کی روشنی میں
۶۴	محمد زمان آزر دہ	آثارِ مہجور
۹۲	اظہر نعیم احمد	مہجور اپنے گھر میں
۱۱۰	سید رسول پوٹھر	مہجور کے خطوط
۱۱۸	سروا نند گول پریمی	یادوں کے چند نقوش
۱۲۶	کلیم اختر	مہجور اقبال کا کشمیری ترجمان
۱۳۸	پران کشور	فلم شاعر کشمیر مہجور
۱۶۲	برج پریمی	مہجور اور منٹو
۱۶۹	محمد یوسف ٹینگ	مہجور کی چند تلخیاں

۱۸۳	مرغوب بانہالی	کشمیر کی ترجمانی اور مہجور
۲۰۰	مشعل سلطان پوری	کلام مہجور کی مقبولیت کا راز
۲۲۳	حامی کاشمیری	مہجور کا ایک وژن، تجزیاتی مطالعہ
۲۳۲	شفیع شوق	مہجور کی شاعری کا اساطیری ماحول
۲۴۴	بشر بشیر	مہجور کا جمالیاتی شعور
۲۶۰	ٹی این کول	مہجور اور اُن کا فن
۲۷۶	شاہد بڈگامی	فلم مہجور چند یادیں
		خانوادہ مہجور:-
۲۸۱	محمد یوسف ٹینگ	مہجور کا پشت پناہ۔ ابن مہجور
۳۰۶	موتی لال سائی	امین صاحب
		غلام احمد مہجور (غیر مطبوعہ۔ نثر)
۳۱۷		مہجور کی سرکاری ملازمت

- ایک معنی خیز اور عبرت انگیز

رودنداد

۳۴۳	ایک پُرانا ادبی معرکہ
۳۴۶	پرتاپ میگنن کے کشمیری حصہ پر ایک ناقدانہ نظر
۳۶۹	آئینہ اتحاد کشمیر - (ڈرامہ)
۳۷۷	عزیز - ایک ناتمام ناول

غیر مطبوعہ - نظم :-

۴۰۸

حمد

۴۰۹

نعت

۴۱۲

مخمس ناتمام

۴۱۴

منظوم اپیل
عشر لکھنؤ

حصہ مکاتیب :-

۴۲۱

محمد امین (ابن مہجور)

۴۲۶

پدمناتھ گنجو

۴۲۷

انڈین لٹریچرس کانفرنس کے دعوت

نامے کے جواب میں

۴۲۹

اسد اللہ کاظمی

۴۳۴

غلام محی الدین صوفی

۴۳۶

عرش ملیانی

۴۳۷

پدمناتھ گنجو

۴۳۹

مفتی صادق

۴۴۱

محمد صادق

۴۴۱

محمد حبیب الرحمان خان شیروانی

- ۴۴۳ تاریخ تعمیر زیارت حضرت سلطان
العارفین
- ۴۴۴ مومنوں کو آسمان دیتا ہے اخبار
ہلال
- ۴۴۵ قصہ دو حسینوں کا
- ۴۴۶ مہجور کا سنت رام کون تھا
- ۴۴۸ پریم ناتھ بزاز کا ایک خط
- ۴۵۰ مہجور - خاندانی سلسلہ (حسب و نسب)
- ۴۵۳ حیات مہجور ایک نظر میں -
چند اہم واقعات
منظوم ترجمہ :-
- ۴۵۸ انتخاب کلام مہجور
- ۴۶۷ انتخاب پیام مہجور
- ۴۸۴ انتخاب سلام مہجور
- ۴۸۸ اکادمی کی سرگرمیاں (ادارہ)



پیش کلام

مہجوریات کے حوالے سے کلچرل اکیڈمی نے گزشتہ تقریباً پچیس برسوں سے جو کام کیا ہے اس کی ہر سطح پر خاطر خواہ پذیرائی ہوئی ہے۔ ہمارے فاضل محققین اور مہجوریات سے دلچسپی رکھنے والے علم دوست حضرات نے اکیڈمی کی طرف سے مہجور کے حوالے سے تالیف کی گئی متعدد کتابوں کو جس طرح ہاتھوں ہاتھ لیا اس سے ہمیں آگے بڑھنے کا حوصلہ ملا ہے۔ مہجور کے کلام کا اردو ترجمہ زیور طباعت سے آراستہ ہو چکا ہے اور عنقریب ہی آپ کے ہاتھوں میں ہوگا۔ اس سے مہجور کے کلام اور افکار کو دنیائے اردو میں عام کرنے میں مدد ملے گی۔ شیرازہ اردو کا مہجور نمبر گزشتہ تقریباً دو دہائیوں سے مہجوریات کے حوالے سے تشنگانِ علم و ادب کی پیاس بجھاتا چلا آ رہا ہے اور ہاتھوں ہاتھ لئے جانے کی وجہ سے اس کے کبھی پرنٹ ختم ہو چکے تھے۔ وسائل کی کمی اور دفتری بھول بھلیوں کے باوجود اپنے محترم قارئین کی خواہشات کا احترام، اور مہجور شناسی کے جذبے اور طباعت کے جدید تقاضوں کو ملحوظ رکھتے ہوئے ہم شیرازہ

اُردو کے خصوصی نمبر کو قدر مکرر کے طور شائع کر رہے ہیں۔ اس میں شامل مضامین ہماری ادبی اور ثقافتی تاریخ کا ایک حصہ ہیں۔ جن سے ہمارے محققین، مہجور شناس اور طلبہ فیض یاب ہوتے رہیں گے۔

مہجوریات کے موضوع پر اکیڈمی کے پاس مزید کئی پروجیکٹ ہیں۔ انتخاب کلام مہجور Best of Mehjoor اکیڈمی نے پہلے ہی مرتب کر کے شائع کیا ہے اور کوشش یہ بھی ہے کہ کلیات مہجور کو انگریزی کی قبا پہنائی جائے تاکہ انگریزی دان طبقہ مہجور کے افکار سے آشنا ہو سکے۔

ع

اللہ کرے مرحلہ شوق نہ ہو طے

ظفر اقبال منہاس

یکری

سرنگر

سوموار ۱۳ مارچ ۲۰۰۹ء

حرف آغاز

مہجور کے بارے میں انکی وفات سے آج تک کے تیس بتیس سال میں کشمیر کے مختلف رسالوں کے تین نمبر شائع ہو چکے ہیں اور ”شیرازہ“ کا یہ ضخیم شمارہ اسکی تازہ اور چوتھی کڑی ہے۔ عبدالاحد آزاد مرحوم کی معرکتہ الآرا کتاب ”کشمیری زبان اور شاعری“ کے تیسرے حصے کا بڑا حصہ بھی مہجور کی زندگی اور ان کے فن پر روشنی ڈالتا ہے۔ یہ کتاب کلچرل اکادمی کی طرف سے اب دوسری بار چھاپی گئی ہے۔ اس کے علاوہ کلچرل اکادمی کی طرف سے صرف دو سال پہلے اسکا ایک بھاری بھر کم کشمیری کلیات بھی چھپ گیا ہے جس میں کلام کے علاوہ اس کے سوانحی کوائف اور حسبِ توفیق اس کی شاعری پر تنقید و تبصرہ بھی شامل ہے۔ کلیات میں مہجور کی لکھی ہوئی بہت سی غیر مطبوعہ نگارشات بھی شامل ہیں۔ اسکے باوجود ”شیرازہ“ کا یہ مہجور نمبر شائع کرنے کی نوبت کیوں آئی ہے؟ کچھ دوست اسے مہجور کی خوش طالعی سے تعبیر کریں گے۔ لیکن دراصل واقعہ یہ ہے کہ مہجور کے بارے میں جتنا مواد دستیاب ہوتا ہے۔ اتنا بھی تک کشمیری زبان کے کسی اور شاعر کے بارے میں نہیں ملتا۔ اس نمبر پر ایک سرسری نظر ڈال کر قارئین خود اندازہ کر پائیں گے کہ اسمیں بھی خود مہجور کی اپنی نوشتہ کتنی

غیر مطبوعہ چیزیں موجود ہیں۔ ان رشحات کی اہمیت مہجوریات کے علاوہ کشمیر کی ادبی، سماجی اور سیاسی زندگی کیلئے بھی بہت ہے اور بجائے خود یہی ایک بات اس نمبر کے جواز میں کافی ہے۔ لیکن اس کے علاوہ بھی بہت سے عوامل ہیں جنہوں نے ہمیں اس نمبر کی ترتیب پر اُکسایا۔ مہجور کی شاعری کشمیر کی تحریک آزادی کے پہلو بہ پہلو پروان چڑھتی اور آگے بڑھتی ہے۔ اس لئے اس تحریک کی بہت سی پرچھائیاں کبھی دانستہ اور کبھی نادانستہ طور پر کلام مہجور کی آرسی میں جھلک آئی ہیں۔ اس اہم دور کے سیاسی، ادبی اور نفسیاتی محرکات اور تلازمات کیلئے مہجور کی شاعری کا زیادہ عمق سے مطالعہ کرنے کی اہمیت واضح ہوتی جا رہی ہے۔ اور اسی انداز سے ان پر لکھنے لکھانے کا سلسلہ دراز تر ہوتا جا رہا ہے۔ اس کے علاوہ یہ بات بھی نظر میں رکھنا ہوگی کہ آج سے دو سال پہلے تک مہجور کا سارا کلام ایک جلد میں دستیاب نہ تھا۔ اس لئے اس کی عطا پر گہرائی اور گہرائی کے ساتھ لکھنے میں عیاں مشکلات حائل تھیں۔ کلیات کی اشاعت نے شاعر کی ایک زیادہ مکمل تصویر سامنے لائی ہے اور اس لئے اس کے کارنامے کے کیف و کم پر زیادہ اعتماد کے ساتھ لکھا جاسکتا ہے۔

تیسرا پہلو یہ ہے کہ مہجور ایک بڑی جامع شخصیت کا مالک تھا۔ شاعر۔ صحافی۔ مورخ۔ سخن فہم۔ وسیع حلقہ احباب کا مالک یہ بات قابل غور ہے کہ اپنے زمانے کی تقریباً سبھی اہم شخصیات سے اس کا کسی نہ کسی تعلق سے ربط رہا ہے۔ علامہ اقبالؒ سے وہ تاریخ ادبیات کشمیر، کے متعلق خط و کتابت کرتا ہے تو رابندر ناتھ ٹیگور کی فرمائش پر ان کے لئے حیاتِ حبہ خاتون اور اسکے گیت بھیجتا ہے۔ مہجور پہلی بار اقبالؒ کے خیالات اور آہنگ سے کشمیری کو مانوس کرتا ہے اور ٹیگور اس کے گیتوں کا ترجمہ سن کر ان کی داد دیتا ہے مہجور پروفیسر مجیب کیلئے حبہ خاتون کی وائٹ لکھ کر بھیجتا ہے۔ جسکو مجیب صرف ترجمہ کر کے اور ڈرامے کا روپ دیکر اپنے نام سے

چھاپتا ہے اور مجبور کارسی شکر یہ یا حوالہ دینے کو بھی اپنے لئے کسرِ شان سمجھتا ہے۔ مجبورِ نواب صدر یار جنگ سے مراسلت رکھتا ہے۔ وہی صدر یار جنگ جو نوابِ الکلام کی ”غبارِ خاطر“ کا مخاطب ہے۔ محمد الدین فوق سے بھی دوستی کرتا ہے اور شیونرائٹ شیم سے بھی خط و کتابت اور ”کشمیر“ کے مولف غلام محی الدین صوفی کے ساتھ بھی۔ وہ شبلی نعمانی سے بھی ملتا ہے اور مرزا غلام احمد قادیانی سے بھی، کشمیر میں شیخ محمد عبداللہ، بخشی غلام محمد، مولانا محمد سعید مسعودی، خواجہ غلام محمد صادق، خواجہ غلام احمد عشائی اور پنڈت پریم ناتھ بزاز سے بھی مواصلت اور قربت رکھتا ہے اور خوشی محمد ناظر۔ بلہ کاک در، ماسٹر زندہ کول حیرت کا ملی عبدالاحد آزاد، مرزا عارف، دینا ناتھ ناڈم، محمد امین کاکل، پروفیسر پشپ اور دوسرے کتنے ہی مشاہیر کے ساتھ اس کے تعلقات رہے ہیں۔ بلراج سہنی ہو یا دیوندر سیتار تھی، اُس کے گرویدہ ہو جاتے ہیں۔ اس نے شخصی راج کے دکھ بھی سہے اور اسکا اندھیر بھی دیکھا۔ پھر اس نے تحریک آزادی کا اُبھار اور اسکا نقطہ عروج بھی دیکھا۔ وہ ایک رند بھی رہا اور حسن مجاز کا پرستار بھی۔ بقول آزاد۔

”آج بوڑھے نظر آتے ہیں۔ نتیجہ بھی دیکھو۔ ان کی محفل میں عورت کی جگہ خدائینے لگا ہے۔

بڑھاپا۔ بس بڑھاپا (عارض کے نام خط یکم اسوج ۲۰۰۲ء)

اس نے زندگی کی تلخیوں اور افلاس کی محرمیوں کو بھی اور زندگی کی نعمتوں سے بھی بھر کر دل بہلا لیا۔ اس نے کشمیریوں کے جذبہ حریت کی ترجمانی کی اور ان کی کامرانی کی بشارت بھی دی۔ لیکن مہاراجہ اور دوسرے دشمن عوام، کے قصائد بھی لکھے۔ اس نے فارسی، اُردو اور کشمیری تینوں زبانوں میں لکھا۔ شعر بھی۔ تذکرہ اور تنقید بھی۔ ناول بھی ڈرامہ بھی۔ پتوار نامہ بھی سوانحی ادب بھی۔ وہ ایک تقدس مآب پیر کی ایج بھی رکھتا تھا اور مے و مطرب

غیر مطبوعہ چیزیں موجود ہیں۔ ان رشحات کی اہمیت مہجوریات کے علاوہ کشمیر کی ادبی، سماجی اور سیاسی زندگی کیلئے بھی بہت ہے اور بجائے خود یہی ایک بات اس نمبر کے جواز میں کافی ہے۔ لیکن اس کے علاوہ بھی بہت سے عوامل ہیں جنہوں نے ہمیں اس نمبر کی ترتیب پر اکسایا۔ مہجور کی شاعری کشمیر کی تحریک آزادی کے پہلو بہ پہلو پروان چڑھتی اور آگے بڑھتی ہے۔ اس لئے اس تحریک کی بہت سی پرچھائیاں کبھی دانستہ اور کبھی نادانستہ طور پر کلام مہجور کی آرسی میں جھلک آئی ہیں۔ اس اہم دور کے سیاسی، ادبی اور نفسیاتی محرکات اور تلازمات کیلئے مہجور کی شاعری کا زیادہ عمق سے مطالعہ کرنے کی اہمیت واضح ہوتی جا رہی ہے۔ اور اسی انداز سے ان پر لکھنے لکھانے کا سلسلہ دراز تر ہوتا جا رہا ہے۔ اس کے علاوہ یہ بات بھی نظر میں رکھنا ہوگی کہ آج سے دو سال پہلے تک مہجور کا سارا کلام ایک جلد میں دستیاب نہ تھا۔ اس لئے اس کی عطا پر گہرائی اور گہرائی کے ساتھ لکھنے میں عیاں مشکلات حائل تھیں۔ کلیات کی اشاعت نے شاعر کی ایک زیادہ مکمل تصویر سامنے لائی ہے اور اس لئے اس کے کارنامے کے کیف و کم پر زیادہ اعتماد کے ساتھ لکھا جاسکتا ہے۔

تیسرا پہلو یہ ہے کہ مہجور ایک بڑی جامع شخصیت کا مالک تھا۔ شاعر۔ صحافی۔ مورخ۔ سخن فہم وسیع حلقہ احباب کا مالک یہ بات قابل غور ہے کہ اپنے زمانے کی تقریباً سبھی اہم شخصیات سے اس کا کسی نہ کسی تعلق سے ربط رہا ہے۔ علامہ اقبالؒ سے وہ تاریخ ادبیات کشمیر کے متعلق خط و کتابت کرتا ہے تو رابندر ناتھ ٹیگور کی فرمائش پر ان کے لئے حیاتِ حبہ خاتون اور اسکے گیت بھیجتا ہے۔ مہجور پہلی بار اقبالؒ کے خیالات اور آہنگ سے کشمیری کو مانوس کرتا ہے اور ٹیگور اس کے گیتوں کا ترجمہ سن کر ان کی داد دیتا ہے مہجور پروفیسر مجیب کیلئے حبہ خاتون کی سوانح لکھ کر بھیجتا ہے۔ جسکو مجیب صرف ترجمہ کر کے اور ڈرامے کا روپ دیکر اپنے نام سے

چھاپتا ہے اور مجبور کارسی شکر یہ یا حوالہ دینے کو بھی اپنے لئے کسرِ شان سمجھتا ہے۔ مجبورِ نواب صدر یار جنگ سے مراسلت رکھتا ہے۔ وہی صدر یار جنگ جو نوابِ الکلام کی ”غبارِ خاطر“ کا مخاطب ہے۔ محمد الدین فوق سے بھی دوستی کرتا ہے اور شیونرائن شیم سے بھی خط و کتابت اور ”کشمیر“ کے مولف غلام محی الدین صوفی کے ساتھ بھی۔ وہ شبلی نعمانی سے بھی ملتا ہے اور مرزا غلام احمد قادیانی سے بھی، کشمیر میں شیخ محمد عبداللہ، بخش غلام محمد، مولانا محمد سعید مسعودی، خواجہ غلام محمد صادق، خواجہ غلام احمد عشائی اور پنڈت پریم ناتھ بزاز سے بھی مواصلت اور قربت رکھتا ہے اور خوشی محمد ناظر۔ بلہ کاک در، ماسٹر زندہ کول حیرت کالمی عبدالاحد آزاد، مرزا عارف، دینا ناتھ نادم، محمد امین کال، پروفیسر پشپ اور دوسرے کتنے ہی مشاہیر کے ساتھ اس کے تعلقات رہے ہیں۔ بلراج سہنی ہو یا دیوندر سیتارتھی، اُس کے گرویدہ ہو جاتے ہیں۔ اس نے شخصی راج کے دکھ بھی سہے اور اسکا اندھیر بھی دیکھا۔ پھر اس نے تحریک آزادی کا اُبھار اور اسکا نقطہ عروج بھی دیکھا۔ وہ ایک رند بھی رہا اور حسن مجاز کا پرستار بھی۔ بقول آزاد۔

”آج بوڑھے نظر آتے ہیں۔ نتیجہ بھی دیکھو۔ ان کی محفل میں عورت کی جگہ خدا لینے لگا ہے۔“

بڑھاپا۔ بس بڑھاپا (عارض کے نام خطِ یکم ۲۰۰۲ ب)

اس نے زندگی کی تلخیوں اور افلاس کی محرمیوں کو بھی اور زندگی کی نعمتوں سے بھی بھر کر دل بہلا لیا۔ اس نے کشمیریوں کے جذبہ حریت کی ترجمانی کی اور ان کی کامرانی کی بشارت بھی دی۔ لیکن مہاراجہ اور دوسرے دشمن عوام، کے قصائد بھی لکھے۔ اس نے فارسی، اُردو اور کشمیری تینوں زبانوں میں لکھا۔ شعر بھی۔ تذکرہ اور تنقید بھی۔ ناول بھی ڈرامہ بھی۔ پٹوارنامہ بھی سوانحی ادب بھی۔ وہ ایک تقدس مآب پیر کی امیج بھی رکھتا تھا اور مے و مطرب

کارسیا بھی۔ غرض اسکے وجود میں کئی شخصیات ایک دوسرے کے پہلو بہ پہلو زندگی کا دلچسپ
کھیل کھیلنے میں مصروف تھیں۔

یک کئے، جامِ شریعت، یک کئے سندانِ عشق

ہر ہو سنا کے نہ باشد جام و سندان با حق

ظاہر ہے کہ ایسے شاعر اور ایسے شخص کی پہلو دار زندگی پر اسی طرح مدت تک حروفہ
حکایت کا سلسلہ ختم نہ ہو سکے گا۔ جس طرح مرزا غالب جیسی بھرپور شخصیت کے متعلق یہ
سلسلہ تھمنے کو نہیں آ رہا ہے۔ اسپر طرہ یہ کہ مہجور تاریخ کا گہرا شعور رکھتا تھا اور اس کے یہاں
ہمیں اس کے ہر دور کے متعلق بہت سی یادداشتیں اور تحریرات محفوظ ملتی ہیں۔ جو ایک ایک
سکھ کے روشن ہوتی جا رہی ہیں۔ اور اس کے باوجود اس سلسلہ زلفِ دراز کا دوسرا نظر نہیں
آتا۔ شاید رسول میر نے ایسے ہی موقع پر کہا تھا۔

زاکم و انکن بال میلہ لاگہ شمار

پچھو لگہ گزرنس لچھو تے ہزار

اُہیہ منشیایہ نو مولکن یا میہ لولو

(محبوبہ اپنے ناز زلف کا شمار شروع کرے تو اکسین لاکھوں پندر ہواڑے صرف
ہونگے۔ کہیں اس معاملے کی بھی کوئی انتہا ہے؟)

تازہ شمارہ کے مشمولات پر نظر رکھنے کے باوجود صرف میری نظر میں مہجور سے متعلق
ابھی اتنی چیزیں موجود ہیں کہ ان سے کئی اور نمبر ترتیب دیئے جاسکتے ہیں۔

مہجور کی جانب تازہ توجہ کا بڑا سبب یہ بھی ہے کہ اس کے یہاں کشمیر کے تشخص اور
شناخت کا بڑا شدید احساس موجود ہے۔ نئی نسل کو اسکی یہ قوم پرستی بڑی بھائی ہے۔ وہ کشمیری

زبان کا مشہور و مقبول شاعر ہے اور ایک لحاظ سے اسکی کامرانی اور بخت بیداری کی علامت بھی بن گیا ہے۔ جوں جوں کشمیری اپنی زبان اور اپنے وطن کے بارے میں زیادہ عرفان و آگہی حاصل کرتے جا رہے ہیں۔ مجبور کا ذکر ان کی اُمنگوں کو تسکین دیتا جاتا ہے۔

آخری بات یہ ہے کہ مجبور کی صد سالہ برسی اس نمبر کے قارئین تک پہنچنے تک صرف دو سال دور رہ جائیگی۔ امید یہی ہے کہ اُس وقت یہ صدی تقریبات اسی احترام سے منائی جائیگی جس طرح اردو دوستوں نے غالب اور اقبال کی صدی تقریبات منائیں۔ اس صدی کو با مقصد اور معنی خیز بنانے کیلئے ضروری ہے کہ اس وقت سے پہلے مجوریات سے متعلق تمام تفصیلی اور جزوی تحریری یادگاریں وغیرہ منظر عام پر لائی جائیں۔ ہمارے زیر نظر نمبر کے پس پردہ بھی یہی خیالات کار فرما رہے ہیں۔

مجبور کے بارے میں پہلا خصوصی نمبر کشمیر کے پہلے ادبی رسالے ”کونگ پوش“ نے اپریل ۱۹۵۲ء میں نکالا تھا۔ اس رسالے کے سرپرست خواجہ غلام محمد صادق اور دینا ناتھ نادم تھے اور اس کے ایڈیٹوریل بورڈ میں رحمن راہی۔ نور محمد روشن۔ سومنا تھ زتشی اور مہندر ناتھ شامل تھے۔ اس نمبر کو اولیت کا سہرا حاصل ہے اور یہ ۲۰ × ۳۰ کے بتیس صفحات پر مشتمل ہے۔ اس میں پی این کاچرو کا بنایا ہوا مجبور کا سیاہ روشنائی سے بنایا ہوا سکیچ شامل ہے۔ نمبر میں مجبور سے متعلق ایک صفحے کا ادارہ یہ ہے جو اس وقت کے ذہن کی عکاسی کرتے ہوئے ترقی پسندی معیارِ سخن کا مظاہر کرتا ہے اور مجبور کے بارے میں یہ بیان پیش کرتا ہے۔

”یہ ہمارے قومی شاعر حضرت مجبور کی آواز ہے۔ جو حال حال ہی

میں بظاہر ہم سے جدا ہوئے انکا تعارف کرنے کی کوئی ضرورت نہیں

کیونکہ خال ہی ایسا کوئی کشمیری ہوگا جو ان کے نام سے واقف نہ ہو۔

یہی نہیں۔ بلکہ ہندوستان اور پاکستان میں بھی ان کی عظمت اور بلندی کے چرچے ہیں۔ اگرچہ جناب مہجور ہم میں نہیں رہے لیکن انکے دل کی آواز ہر وقت ہمارے کانوں میں گونجتی ہے..... صداقت کی آواز اس وقت تک گونجتی رہے گی جب تک مہجور صاحب کے گلشن میں سے باطل کی ظلمت ختم نہ ہو اور کوہسار تازہ پر کاش سے منور نہ ہوں“

اس نمبر میں مہجور کی سوانح اور شاعری کے متعلق ادارہ کے علاوہ صرف امین کامل کا ایک مضمون مہجور کے چناروں تلے شائع ہوا ہے (جس میں کامل نے لکھا ہے کہ وہ مہجور پر کتاب لکھ رہے ہیں۔ جس کا یہ ایک باب ہے لیکن یہ کتاب آج تک سامنے نہیں آئی ہے) اس کے علاوہ اسمیں مہجور پر ماسٹر زندہ کول، مرزا عارف، دینا ناتھ نادم، نور محمد روشن، رحمن راہی، ارجن دیو مجبور، غلام رسول مشتاق، پریم ناتھ پرتی، پیتا مبر ناتھ فانی، اور امین کامل کے مرچے چھپے ہیں۔ اردو میں منشی زردوش کی جو کہانی چھپی ہے۔ وہ مہجور سے کوئی تعلق نہیں رکھتی۔ یہ نمبر چونکہ مہجور کی وفات کے بعد شائع کیا گیا تھا۔ لہذا اسمیں جذباتی کیفیت کا غلبہ قابل فہم ہے لیکن اسکی یہ اہمیت کیا کم ہے کہ اسمیں شائع شدہ کامل صاحب کا مضمون ۲۹ سال بعد محکمہ اطلاعات کے ماہنامہ ”تعمیر“ کو ترجمہ کر کے شائع کرنا پڑا۔ اس نمبر کو یہ خصوصیت بھی حاصل ہے۔ کہ اسمیں امین کامل کی پہلی کشمیری منظوم کوشش شائع ہوئی اور اس طرح سے کشمیری ادب کو کامل جیسا بلند مرتبہ ادیب نصیب ہوا۔

ماہنامہ ”تعمیر“ جو محکمہ اطلاعات جموں و کشمیر کی طرف سے ۱۹۵۶ء سے شائع ہونا شروع ہوا۔ نے اپریل ۱۹۵۷ء میں ایک اور مہجور نمبر شائع کیا یہ ”کونگ پوش“ کی ہی تقطیع پر شائع ہوا اور اسمیں آنجنمانی موہن رینہ کی بنائی ہوئی مہجور کی رنگین اور خوبصورت تصویر بھی شائع

ہوئی۔ اس نمبر کے مدیر شمیم احمد شمیم مرحوم تھے۔ اور راقم الحروف کو یہ فخر حاصل ہے کہ وہ اس نمبر کا جوائنٹ ایڈیٹر تھا۔ اس نمبر کی ضخامت متن کے ۹۲ اور تصویروں کے ۸ صفحے ہے اور اسمیں پہلی بار مہجور کے غیر مطبوعہ اور نہایت اہم اور دلچسپ فوٹو گراف شائع ہوئے۔ اسمیں اس وقت کے وزیراعظم بخشی غلام محمد صاحب کا مضمون پہلے صفحے پر شائع ہوا جس میں وہ کہتے ہیں۔

”مہجور کی شاعری ہماری عظیم ادبی میراث ہے اس لئے مہجور کی یاد تازہ کرنا ایک اہم ادبی فریضہ ہے..... ریاست کے فن کاروں کو ریاست سے باہر متعارف کرنا بہت ضروری ہے اس سلسلے میں ”تعمیر“ کا مہجور نمبر ایک مبارک قدم ہے“

ادارے میں مدیر شمیم احمد شمیم نے لکھا ہے۔

”فکرفن کے وہ معیار جو تنقید کی بنیاد ہوتے ہیں۔ ہمارے ہاں ناپید ہیں۔ اس لئے مہجور کی شخصیت اور فن کے بارے میں جو مضامین اس خاص نمبر کی زینت ہیں۔ ان کا مطالعہ اس حقیقت کی روشنی میں کرنا ہوگا۔..... ان مضامین میں نقد کا جو معیار ہے۔ وہ یا تو تاثیراتی ہے یا انگریزی اور اردو سے مستعار“

اسمیں پہلی بار مہجور کی بہت سی نامانوس اور غیر مطبوعہ تصاویر کے علاوہ انکے دستخط کا عکس شائع ہوا ہے۔ اپنی خوش نمائی اور ترتیب کے قرینے کے لحاظ سے یہ ریاستی جرائد کی تواریخ میں ایک نئی روایت کا آغاز کرتا ہے۔ اسمیں بخشی غلام محمد سے منسوب ایک مضمون (جو دراصل کسی GHOST WRITER نے لکھا ہے) کے علاوہ پی، ایچ، پشپ

سری نواس لاہوئی۔ امین کمال، محمد یوسف ٹینگ، پدم ناتھ گنجو۔ مظفر عازم، حامدی کشمیری، پروفیسر محمد یوسف اور گھنٹاش سیٹھی کے مضامین شامل ہیں۔ جو دراصل راقم الحروف محمد یوسف ٹینگ نے لکھا ہے۔ چونکہ میرے نام سے نمبر میں ایک مضمون شامل تھا۔ اس لئے مدیر شمیم احمد شمیم نے اسے دوسرے نام کے تحت شائع کرنا مناسب سمجھا لیکن اب وقت آگیا ہے کہ صورت حال کو واضح کیا جائے۔ واقع یہ ہے کہ راقم الحروف اُن دنوں ۱۹۵۲ء میں ایس، پی، کالج میں زیر تعلیم تھا اور مجھے مرزا عارف اور دینا ناتھ نادم نے اپنی LAND ROVER جیپ میں لالچوک سے اپنے ساتھ بٹھالیا تھا۔ اس مضمون میں میں یہ اہم اطلاع درج کرنے سے رہ گیا تھا کہ پلوامہ سے منزی گام تک اس سے پہلے گاڑیوں کی آمدورفت کیلئے کوئی سڑک نہ تھی۔ بخشی غلام محمد چونکہ وہاں خود جانا چاہتے تھے اور وہاں سے مہجور کا جسد لے آنا چاہتے تھے۔ انہوں نے راتوں رات ایک کچی سڑک بنوائی اور اسی لئے ہماری جیپ کے علاوہ بخشی صاحب کی گاڑی بھی منزی گام پہنچ گئی۔

بہر کیف یہ ایک جملہ معترضہ تھا۔ اس نمبر میں غلام نبی خیال، غلام محمد مشتاق اور عبد المجید سائر کے کشمیری منظوم خراج عقیدت شائع ہوئے ہیں اور مہجور کے تین قصیدے۔ اکبر جے پوری اور کشن سمل پوری کی اردو نظمیں خاص نمبر میں مہجور کی کچھ نظموں کے اردو نثر میں ترجمے شائع ہوئے ہیں اور مہجور کی کچھ نمبر مطبوعہ فارسی، اردو اور کشمیری منظومات بھی جن میں ان کے لکھے ہوئے کچھ قطعات تاریخ بھی شامل ہیں۔ اسکے علاوہ اسمیں مہجور کی نظم ”سنگر مالن پیو پراگاش“ کی شان نزول کے متعلق ان کی اس گفتگو کا Trans Cript بھی کشمیری میں دیا گیا ہے۔ جو انہوں نے ریڈیو کشمیر سے بچوں کے پروگرام میں کی تھی۔ شاید کشمیری نثر میں یہ مہجور کا واحد نمونہ ہے۔ افسوس ہے کہ اس براڈ کاسٹ کی ریکارڈنگ ریڈیو مہجور کے علاوہ غلام محی الدین مجبورا نے مام کے تحت ’مہجور کا آخری سفر‘ حصارِ شاہہ ہوا۔

کشمیر میں ضائع کر دی گئی ہے۔ اور اس طرح مہجور کی آواز کی امانت آئندہ نسلوں کیلئے محفوظ نہیں رہ سکی۔ اس نمبر میں بلراج ساہنی کی وہ چھٹی بھی شامل ہے جن میں اس نے لکھا کہ بہ حیثیت ایکٹرمیری سب سے بڑی تمنا یہ ہے کہ ایک دن مہجور کی زندگی کو فلما سکوں۔ اور فلم میں خود مہجور کا پارٹ کر سکوں۔ کون کہہ سکتا ہے شاید یہ خواب کبھی پورا ہو ہی جائے۔ چونکہ یہ بات دل سے نکلی تھی۔ لہذا قبول ہو گئی۔ مہجور کی زندگی پر فلم بنی اور اسمیں بلراج ساہنی کے بیٹے پر یکشت نے مہجور کا رول ادا کیا۔ خود بلراج بھی اسمیں مہجور کے والد کے رول میں شریک رہے۔

مہجور پر ایک اور نمبر تعمیر کے دور جدید میں محکمہ اطلاعات کی طرف سے ہی شائع کیا گیا۔ یہ اگست ستمبر ۸۱ء کی تاریخ لے کر چھپا اور اس کے مدیر خالد بشیر ہیں۔ چھوٹی تقطیع کے اس نمبر کی ضخامت ۵۴ صفحات ہے اسمیں صرف ایک تصویر ہے جو مہجور کی بڑی عام تصویر ہے اس میں گورنر بی کے نہرو، وزیر اعلیٰ شیخ محمد عبداللہ اور بیگم شیخ محمد عبداللہ کے پیغامات شامل ہیں۔ شیخ صاحب اپنے پیغام میں کہتے ہیں۔

”مہجور ہماری قومی شاعری میں ایک اہم مقام رکھتے ہیں۔ انہوں نے تحریک حریت کے دوران اپنی شاعری سے یہاں کے عوام کو جابرانہ نظام کے خلاف اٹھ کر کھڑا ہونے کا حوصلہ دیا“

مضمون نگاروں میں موتی لال ساتی رشید نازکی۔ مرزا عارف۔ مشعل سلطان پوری، رسول پوپنر، طہ نازکی، بشر بشیر، اطہر نعیم احمد اور غلام نبی ناظر کے مضامین ہیں اور امین کمال کے ایک شائع شدہ کشمیری مضمون کا ترجمہ۔ نمبر میں عبدالاحد آزاد کے نام مہجور کے لکھے ہوئے ۲۲ ماٹھ ۹۳ کے ایک خط کا عکس بھی شامل ہے۔

مہجوریات کی سب سے اہم کڑی عبدالاحد آزاد کی تصنیف سوانح مہجور ہے۔ جو کلچرل اکادمی کی طرف سے ”کشمیری زبان اور شاعری“ کی تیسری جلد میں شائع ہوئی۔ ۱۹۶۱ء میں شائع ہونے والی یہ کتاب ۱۹۴۸ء سے پہلے لکھی گئی تھی اور یہ اس جلد کے نوا بھر صفحات پر پھیلی ہوئی ہے۔ اس سوانح کی ابتدا ہی ”کشمیری زبان اور شاعری“ کی تکمیل کی صورت میں انتہا کو پہنچی۔ اس سوانح کا خاکہ آزاد نے مہجور اور ابن مہجور کی اعانت سے بنایا تھا اور تعجب ان رکنوں نے اس کا مسودہ بھی خود دیکھ لیا ہو مہجوریات میں اسکو اولیت اور استناد کا شرف حاصل ہے۔

اس کے بعد دو سال قبل اکادمی کے تحت راقم الحروف کی ترتیب سے مہجور کی کشمیری کلیات شائع ہوئی چونکہ کلیات بازار میں دستیاب ہے۔ اس لئے اُسپر بات کرنے کی یہاں ضرورت محسوس نہیں ہوئی۔ یہ کلیات متن کے ۴۷۲ صفحات کے علاوہ متعدد درنگین اور سیاہ و سفید تصویروں پر مشتمل ہے۔

یہ بات مہجور کی ہمہ جہت شخصیت کی خود نوشت تحریروں کی موجودگی اور اسکی فنی خوبیوں کا ثبوت ہے کہ جراید کے تین مہجور نمبروں ایک اچھی خاصی سوانح اور ایک کلیات کے شائع ہو جانے کے باوجود اس کنوئیں میں بیسیوں ڈول پانی موجود ہے۔ پچھلے مہجور نمبروں کی تاریخی تقدیم اور مہجور شناسی میں ان کی خدمت کے باوجود یہ بات کہنے میں کوئی حرج نہیں کہ زیر نظر مہجور نمبر اپنے متن اپنے پھیلاؤ (Range) اور اپنی صوری اور معنوی خوبیوں میں ان نمبروں سے ایک قدم آگے ہے۔ اس نمبر میں مہجور کی شخصیت اسکے زمانے اور اس کے فن کے متعلق خود مہجور کی ایسی تحریریں پہلی مرتبہ شائع کی جا رہی ہیں۔ جو بہت ہی معنی خیز اور اہم ہیں۔ ان میں ایک تحریر میں اسکی ملازمت کے کوائف ہیں۔ جس میں اُس عہد کے توہمات و

تعصبات اور مہجور کی سماجی حدود کا بھرپور نقشہ کھینچا گیا ہے۔ ایک اور تحریر میں اس نے اپنی زندگی اور ادب کے بارے میں اعتراضات کا جواب خود دیا ہے۔ اس جواب سے معلوم ہوتا ہے کہ مہجور کا فارسی اردو اور کشمیری ادب کا مطالعہ کتنا وسیع تھا اور اسپر حجبہ خاتون۔ مقبول کراہ واری اور رسول میر کا اثر کتنا گہرا رہ چکا وہ بار بار ذکر کرتا ہے۔ اور جنکے اشعار کے مختلف گوشوں پر روشنی ڈال کر ان کا حسن نظروں کے سامنے لاتا ہے۔ افسوس یہ ہے کہ نند لال امباردار کا مضمون ہمیں نہیں ملا۔ لیکن مہجور کے جواب سے اعتراضات کی نوعیت صاف ہو جاتی ہے۔ مرزا عارف نے ان اعتراضات کو خوب اچھالا ہے (تعمیر اور زیر نظر شمارے میں ان کے مضمونوں میں اس کا بار بار ذکر ہوا ہے) لیکن آج تقریباً پچاس سال کے بعد ہم اندازہ کر سکتے ہیں کہ اس کشمکش میں مہجور کا موقف کتنا صحیح تھا۔ عارف نے دینا تا تھ نادام کی جس تنقید کا ذکر کیا ہے خوش قسمتی سے وہ موجود ہے اور اس کا متن یوں ہے۔

”ہماری شاعری کا موجودہ دور حضرت مہجور کی شاعری سے شروع ہوتا ہے مہجور وہ شاعر ہے جس نے کشمیری شاعری کو روایتی تشبیہات اور محاورات سے آزاد کر کے اصل کشمیری خیال کی ہم نوا بنا دیا۔ جو بیمار روحانیت ہماری شاعری میں فارسی شاعری کی نقل سے پیدا ہو گئی تھی اسے دور کر دیا۔ مگر سامراجی اور جاگیردارانہ نظام کے اثرات سے مہجور صاحب کی شاعری کسی حد تک ”ہے ہائے“ اور ”فرار کرو“ جیسے خیالات کو چھوڑ دیتی رہی۔ ہمیں مہجور صاحب کی شاعری کیساتھ یہ بڑا گلہ ہے کہ وہ ہمیشہ عوامی ضروریات سے دور رہی۔ باغِ نشاط کے گل کی اس وقت مہجور کو تلاش تھی۔ جب غیر ذمہ دار نظام حکومت ہماری عوامی تحریک

کا گلا دبا رہا تھا۔ سنگینوں کو بلند کر رہا تھا اور ٹکٹکیاں لگا رہا تھا۔ جس وقت نقارۂ انقلاب نے لوگوں کے خوابیدہ جذبات بیدار کر دیئے تھے اس وقت بھی مہجور صاحب کا تخیل جھیل ڈل کے پانیوں میں ”درشن کیلئے کنول بن کر انتظار“ کر رہا تھا۔ مہجور صاحب اس وقت کشمیری ادب کے واحد خالق تھے (حالانکہ یہ بات غلط ہے۔ مہجور چاہے سب سے اہم شاعر رہے ہوں مگر اس دور میں دوسرے شعراء مثلاً آزاد۔ فاضل وغیرہ بھی لکھ رہے تھے اگر وہ ذرا سا زیادہ حریت فکر دکھاتے ”عوام اور عوام کے انقلاب کو از حد غالیہ حاصل ہو جاتا۔ بہر حال انہوں نے ہماری شاعری میں نیا پن لایا۔ حالانکہ ان کی بیش تر نظموں کا مضمون اور ہیئت پرانے طریقے کی ہے۔ مگر روح نئی ہے۔ اس کے باوجود یہ بات کسی سے پوشیدہ نہیں کہ حضرت مہجور کشمیری ادب کے بڑے معمار ہیں۔ ۳۸ء کے بعد انکی شاعری بھی بڑی حد تک عوامی طاقتوں کی ترجمانی کرتی ہے“)

کوئٹہ پوسٹ جلد (۱) ماہ ستمبر ۱۹۴۹ء
 ”مگر کارواں سون برونہہ برونہہ پکاں گو“

از دنیا تا تھنا دم

اس تنقید کے جواب میں مہجور نے اگر بقول عارف شدید رِ عمل ظاہر کیا تو آج اسکی وجہ

ایک طرز کے کوڑے مارنے کی سزا جو ۱۹۳۱ء کے بعد کشمیر مجاہدین آزادی کو دی جاتی تھی اور اس سے وہ لہو لہان ہو جاتے تھے
 ۲۔ مہجور کے اس شعر کی طرف اشارہ۔

سمجھ میں آتی ہے۔ مہجور شاعر تھے۔ ڈھنڈورچی یا نعرہ باز ”سلہ غلہ دار“ نہیں تھے۔ انکی شاعری کا وہی حصہ ہمارے ادب کی آبرو ہے۔ جب انہوں نے راست طریقے پر بات نہ کر کے اپنے غنائیہ اسلوب کو نبھایا ہے۔ جب انہوں نے ”پوش نول“ کو لیٹنی پر لیکچر دینے کیلئے ابھارا۔ تو وہ کشمیری شاعری کی فنی روایت سے دور جا پڑے۔ نادم کے ادبی مرتبے کا احساس و اعتراف کرنے کے باوجود آج یہ کہنے میں باک نہیں ہے کہ تنقید کا یہ نظریہ ایک جمالیاتی کجروی کا نتیجہ تھا خود نادم نے بھی اپنی پر جوش ابتدا سے سفر شروع کر کے اب اپنی شاعری کا رخ بالواسطہ اظہار کی طرف موڑ دیا ہے اور یہی مہجور کے نظریہ شاعری کی کامرانی ہے چنانچہ ۱۹۶۱ء میں نادم، مہجور کے بارے میں اس طرح گویا ہوتے ہیں ”ہمارا محبوب مہجور ہمارے آج کے دور کا پیامبر ہے یہ وہ عظیم الشان شاعر ہے۔ جس نے پہلے پہل ہمارے درد و غم کا مداوا تلاش کیا۔ جس نے پہلی بار باغ آزاد اور آبادیکھنے کی تمنا کی۔ اسکے علاوہ اس نے اپنی پُر محبت آغوش میں ہمارے رازِ عشق پر دان چڑھائے جو آئندہ ہماری رگوں کو سیراب کرتی رہی“ تعمیر“ جنوری ۶۱ء۔

مہجور پر عارف کے علاوہ کچھ اور حلقوں نے کبھی سرگوشی اور کبھی کھلے انداز میں یہ اعتراضات کئے ہیں کہ انہوں نے حکمرانوں کی مدح قصیدے لکھ کے اور لیڈروں کی ذم کر کے اپنی موقع پرستی کا ثبوت دیا۔ یہ مہجور کی زندگی کا ایک ایسا گوشہ ہے جسکے متعلق ان کی زندگی میں بھی گرمی گفتار جاری رہی۔ چنانچہ اس سلسلے میں پنڈت بلہ کاک در سے متعلق ان کے عقیدے پر سید مبارک شاہ فطرت نے بڑی زبردست چوٹیں کیں۔ اسی طرح مہاراجہ ہری سنگھ کے متعلق انکا قصیدہ بھی نظروں میں کھلتا رہا۔ ہم ان عقیدوں اور ان کے جواب کو اس نمبر میں شائع کر رہے ہیں۔ یہ تاریخ کا حصہ ہیں۔ ان پر چوری چھپے بات کرنے سے

بہتر ہے کہ انکو منظر عام پر لایا جائیگا۔ عارف صاحب کا یہ الزام محل نظر ہے کہ انہوں نے شیخ محمد عبداللہ کے عقیدے لکھے۔ شیخ صاحب اُس وقت کشمیریوں کی آزادی اور جدوجہد کی علامت تھے۔ کیا ان کی مدح موقع پرستی کی ذیل میں آتی ہے؟ اسپر مزید گفتگو کی گنجائش موجود ہے۔ لیکن یہ بات بھی مد نظر رہے کہ جب شیخ صاحب کی پہلی وزات میں مسائل پیدا ہوئے۔ تو مہجور نے ”ہی گل لالو“ اور ”آزادی“ جیسی طنزیہ نظمیں تحریر کیں۔ اور اس کے باوجود شیخ محمد عبداللہ اور بخشی غلام محمد ان کی ایسی تعظیم کرتے رہے کہ جب نیڈوز ہوٹل میں ایک گل ہنداردو مشاعرہ ہوتا ہے۔ جسمیں جوش ملیح آبادی جیسا نامور شاعر شریک ہوتا ہے تو مولانا مسعودی کی تجویز اور شیخ محمد عبداللہ کی تائید سے مہجور کو مشاعرے کی شاہ نشین پر فائز کیا جاتا ہے اور جب شیخ صاحب انکی نظم ”نوکشمیر“ سنتے ہمیں توداد سے ہال کو سر پر اٹھا لیتے ہیں (ملاحظہ ہوں اسی شمارے میں مہجور کے خطوط) یہ بات بھی ملحوظ خاطر رکھنے کی ہے کہ مرزا غالب کے علاوہ مولانا ابوالکلام آزاد اور علامہ اقبال نے بھی زندگی کے مختلف ادوار میں اہل حکم کے قصیدے لکھے۔ لیکن اس سے انکے ادبی مرتبے پر حرف نہ آیا۔

کیا یہ قسطنین انصاف نہیں کہ ہم مہجور کو اس کے دور کی مجبوریوں کے چوکھٹے میں دیکھ کر ان قصائد کی توجہ دریافت کریں مہجور کا بیان ہے صرف یہ خیال رہے کہ مسلمان اور غیر مسلم ذکر دراصل طبقاتی کشمکش کا ایک استعارہ ہے۔

”بس مسلمان ملازم اپنی بے بسی اور بے کسی سے مجبور ہو کر اپنے افسران کو رشوتیں دیتا ہے۔ یا اپنے مذہب اور ضمیر کے خلاف کرتوت سے اپنے..... افسروں کو خوش رکھ کر ایام زندگی بسر کرتا ہے۔ اب اگر مسلمان اپنی قوم کا ہمدرد ہوگا تو اس پر بناوٹی اور فرضی مقدمات بنا کر اسکو تھوڑے عرصے کے اندر نکال دیتے ہیں“ (مضمون: ص ۲۵۱)

مہجور پندرہ بیس روپے کے پنواری تھے مجاہد نہ تھے اگر اقبال جیسا شاعر کہہ سکتا ہے تو
 ”قوال کو حال نہیں آتا“ یا ع

اقبال بڑا اپدیشک ہے من باتوں میں موہ لیتا ہے

گفتارہ کا وہ غازی تو بن کر دار کا غازی بن نہ سکا

تو میں جس اقبال کے مقابلے میں واقعی ایک ظلمت کدے میں سسک رہا تھا۔ اگر
 قصائد لکھنے پر مجبور ہوا تو کیا اسکے عوامل کو نہیں سمجھا جاسکتا؟ اگر مہجور کو ”شاعر کشمیر“ کہا جاتا ہے
 تو اسکی وجہ یہ ہے کہ اس نے کشمیریوں کے جذبات انکی قومی شناخت اور انکی ارجمندی کی
 شاندار ترجمانی کی کشمیری زبان کو نئی زندگی عطا کی۔ جبہ خاتون اور رسول میر جیسے شعراء کی
 شخصیت اور عطا کو ابھارا۔ کشمیریوں کے شاندار ماضی کو ابھار کر کشمیریوں کو نئی بلندیاں
 چھونے کی ترغیب دی۔ کلہن غنی اور صرنی کا ذکر کر کے انہیں تازہ فلمی اور ادبی فتوحات
 پر ابھارا اور انہیں راستے میں درپیش کھائیوں سے خبردار کرتے ہوئے انکے روشن مستقبل کی
 بشارت دی۔ ظاہر ہے کہ یہ ایسے افق ہیں کہ ان کے توسط سے مہجور کی ”کشمیریت“ کا ذکر اور
 اعتراف برابر ہوتا رہیگا۔

اس نمبر میں مہجور کے صاحبزادے ابن مہجور کے متعلق بھی ایک گوشہ فراہم کیا گیا ہے۔
 ابن مہجور اپنے ممتاز والد کے فرزند ہونے کے علاوہ اس کے ادبی سفر کے ایسے ہمراز اور
 دمساز تھے۔ کہ انکا ذکر کرنے کے بغیر ذکر مہجور کا سوز و ساز آشکارا نہ ہو سکے گا۔ اس کے علاوہ
 ابن مہجور کے اپنے کمالات بھی تھے جن کے بل بوتے پر انکو اکادمی نے خلعت سے بھی نوازا
 تھا۔ انکا ذکر آج تک اکادمی کے کسی جریدے میں نہ ہوا تھا۔ مناسب ہے کہ انکا تذکرہ بھی
 اسی نمبر کی زینت بنے۔ اس نمبر میں مہجور کی رفیقہ حیات مہتاب بیگم کی تصویر بھی پہلی بار منظر

عام پر لائی جا رہی ہے۔ وہ پچھلے ہی سال اپنے نامدار شوہر کی وفات کے کوئی اکتیس سال بعد وفات پا گئیں۔ وہ آخر تک حکومت کشمیر سے ادبی وظیفہ حاصل کر رہی تھیں۔ وہ مہجور کی زندگی میں پردہ نشین تھیں۔ لیکن ان کی وفات کے بعد ان کی بزرگی اور زہد و اتقاد نے بہت سے لوگوں کو ان کا عقیدت مند بنادیا تھا۔ جہاں تک اس نمبر کے مضامین کا تعلق ہے وہ آپ کے سامنے ہیں۔ شاید یہ کہنا غلط نہ ہو کہ ان مضامین میں مہجور شناسی کے نئے زاویے بھی ملتے ہیں اور تجزیات میں گہرائی بھی نظر آتی ہے۔

اس نمبر کا ایک حصہ مہجور کی بعض نگارشات کے منظوم ترجمے پر مشتمل ہے جو ہمارے ایک خوش گوشااعر سلطان الحق شہیدی نے کیا ہے۔ مہجور کی بعض تخلیقات کے انگریزی مترجم شائع ہوتے ہیں۔ پاکستان میں بھی انکی بعض نظموں کا آزاد نظم کی صورت میں ترجمہ شائع ہوا ہے لیکن ہمارے یہاں یہ شاید کلام مہجور کا پہلا منظوم اردو ترجمہ ہے شہیدی صاحب اس سے قبل اقبال کی ”پیام مشرق“ کا کشمیری ترجمہ کر چکے ہیں۔ اردو اور کشمیری زبانوں پر ان کی دسترس نے ان ترجموں کو ایک خاص کیفیت بخشی ہے۔

حسن اتفاق سے مہجوریات ان پانچ کڑیوں، جن کا ذکر اوپر ہوا ہے ”میں تین یعنی تعمیر مہجور نمبر ۱۹۵۷ء“، ”کشمیری زبان اور شاعری“ اور کلیات مہجور کے ساتھ راقم الحروف کا تعلق رہا ہے۔ میں اسے خوش بختی سمجھتا ہوں کہ اس نمبر کے ساتھ بھی میرا تعلق رہا اور اس طرح مہجوریات کے ساتھ یہ میرے تعلق کی چوتھی کڑی ہے۔ ع

ایں سعادت بہ زور بازو نیست

کچھ ذہنوں میں یہ خیال آسکتا ہے کہ اگر اس وقت تک اردو رسائل کے دو مہجور نمبر شائع ہوئے ہیں تو پھر یہ نمبر شائع کرنے کی ضرورت کیوں پیدا ہوئی؟ اس کا جواب یہ ہے کہ

اس نمبر کا مغز، جو مہجور کے خودنوشت مضامین آپ بیتی وغیرہ پر مشتمل ہے۔ اردو میں ہی ہیں۔ تواریخی اسناد کے پیش نظر ان کو اسی زبان میں پیش کرنا بہتر تھا۔ اس کے علاوہ اس نمبر کے لئے مہجور کے خودنوشت یا ان کے نام دوستوں کے خطوط اردو میں حاصل ہونے شاید ان دنوں کشمیری میں خط و کتابت کا رواج شروع نہیں ہوا تھا پھر مہجور کا فارسی اور اردو کلام جو اگر سارے کا سارا غیر مطبوعہ نہیں، مگر پھر بھی کم یا ب ہے۔ اردو میں ہی ہے اس لئے نمبر کو اردو میں ہی شائع کرنا مناسب خیال کیا گیا۔ اس کا ضمنی نتیجہ یہ بھی ہے کہ مہجور کو اردو حلقوں میں زیادہ بہتر طور سمجھا جاسکے گا۔ البتہ ان تمام نگارشات کو کشمیری میں ترجمہ کر کے شائع کرنیکی ضرورت اپنی جگہ موجود ہے۔

محمد یوسف ٹینگ

(مدیر اعلیٰ)

سرینگر: ۳ نومبر ۱۹۸۴ء

مہجور سے ملاقات

(اسد اللہ کاظمی، شیخ محمد عبداللہ کے پہلے دور وزارت
(۱۹۳۸-۱۹۵۳ء) میں ریاست جموں و کشمیر کے ناظم تعلیمات
تھے۔ وہ بیرون ریاست سے آئے تھے۔ شعر و سخن کا اچھا ذوق
رکھتے تھے اور مہجور کے بڑے قدر و سنج تھے..... ادارہ)

مہجور صاحب سے میری پہلی ملاقات ستمبر ۵۰ء میں ہوئی ان سے ملنے کی تمننا مدت
سے تھی کئی بار یہ طے کیا کہ مترگام جاؤں اور کشمیر کے اس شاعر کی زیارت کروں جس
کے نغموں نے کشمیر کی زندگی میں ایک نئی لہک پیدا کی تھی اور اس کے گل بوٹوں کو ایک نئی
تابناکی بخشی تھی جس کے گیتوں نے بے زبان اور ستم رسیدہ کشمیری کے دل کی
دھڑکنوں کو دنیا کے کانوں تک پہنچایا تھا اور جس کے کلام نے قوم کی کھوئی ہوئی آبرو اور
مٹے ہوئے وقار کی داستانوں کو پھر سے دہرایا تھا۔ لیکن کچھ ایسا ہی ہوا کہ مترگام نہ پایا
اور زیارت کی یہ آرزو ۵۰ء تک پوری نہ ہوئی۔

ستمبر ۵۰ء کی شاید ۲۵ تاریخ تھی میں سیلاب زدگان کے کیمپ سے ہارا تھا اپنے
دفتر میں آکر بیٹھا ہی تھا کہ چراسی نے ایک کاغذ کا پرزہ سامنے رکھا جس پر مہجور کا کشمیری

لکھا تھا۔ پہلے تو میں نے سمجھا کہ شاید میری آنکھوں نے دھوکا کھایا سن چکا تھا کہ مہجور صاحب عرصہ سے گوشہ نشین ہو چکے ہیں اور اب لوگوں سے ذرا کم ہی ملتے جلتے ہیں کاغذ کو دوبارہ پڑھا شبہ کی کوئی گنجائش نہ تھی۔ میں نے آدمی سے کہا فوراً بلاؤ۔ تھوڑی دیر میں ایک بزرگ اندر تشریف لائے کوئی ساٹھ پینسٹھ کی عمر، میانہ قد، کھلتا ہوا رنگ، متین چہرہ اور ذہین آنکھیں۔ لباس سادہ، وضع قطع میں دیہاتی معصومیت ایک خاص شاعرانہ بانگین یہ تھے حضرت مہجور شہر کی نفاست اور دیہات کی لطافت کا ایسا روح پرور امتزاج میں نے کم دیکھا ہے کوئی دو گھنٹہ بات چیت رہی دس منٹ کے بعد ہی ایسا معلوم ہونے لگا کہ گویا برسوں سے مہجور صاحب کو جانتا ہوں۔ باتوں میں تعلقات دیرینہ کی سی حلاوت تھی اور لب و لہجہ میں خلوص کی چاشنی۔ آنکی وجہ نہ انہوں نے مجھے بتائی اور نہ مجھے پوچھنے کی جرأت ہوئی۔ میں تو اسے اپنے جذبہ شوق کا ایک کھلا معجزہ سمجھتا رہا۔

چلتے وقت میں نے عرض کیا کہ ابھی سیری نہیں ہوئی بس ملاقات کی تجدید چاہتا ہوں۔ فرمایا پھر کبھی حاضر ہونگا۔ میں نے کہا حضرت کل دن بھر کے لئے باہر دورہ پر جا رہا ہوں۔ اگر آپ ساتھ چلیں تو اس حج کا ثواب نذر کروں جو ابھی تک کرتو نہیں پایا لیکن جس کی تمنا ضروری ہے ہنس کر کہنے لگے۔ ایسے سودے مشکل سے نصیب ہوتے ہیں۔ ضرور چلوں گا۔ اس دن کا دورہ کبھی نہیں بھولوں گا یوں تو اکثر دوروں پر جاتا رہتا تھا لیکن اس دن کا کچھ اور ہی عالم تھا اصل تو یہ ہے کہ کشمیر کے اصلی رنگ و روپ کو صحیح طور پر اسی دن پہچانا۔ کشمیر کے حسن کا بیان اور اس کے شاعر اعظم کی زبان سے دلوئی کے پتے پتے، بوٹے بوٹے کی رنگینی، اس کے بہتے چشموں کا زیرو بم کے

مرغ زاروں کا لہلہاتا جمال۔ اس کے پہاڑوں کا پروقار حسن۔ ان سب کا ذکر اس لطف و خوبی سے کرتے تھے کہ روح وجد میں آتی تھی ان کو اپنے ملک سے ایک والہانہ محبت تھی۔ میں نے وطن کے ایسے پجاری کم دیکھے ہیں۔ وطن کا ہر ذرہ ان کیلئے ایک دیوتا تھا۔ اسی جذبہ وطن پرستی نے ان کی شخصیت کے مختلف گوشوں اور میلوؤں کو ایک یگانہ گیت اور وحدت بخشی تھی اور ان کے کلام کو قبولیت عام کا رتبہ عطا کیا تھا۔

اس دن مجھے اس کا بھی پتہ لگا کہ وہ کس قدر ہر دلعزیز تھے۔ وادی کے ایک دور افتادہ مقام پر ایک چھوٹے سے پرائمری سکول کے بچوں کا وہ عالم عمر بھر نہیں بھول سکتا جو ان پر سنکڑا رہا تھا کہ میرے ساتھ مہجور صاحب آئے ہیں۔ مہجور کی نظمیں اور گیت وہ جانتے تھے۔ لیکن مہجور کو کبھی دیکھا نہ تھا بے لوث اور معصوم عقیدت کا یہ ہوش اظہار جو زبان کی بجائے آنکھوں سے ادا کیا جا رہا تھا۔ کتنا دلکش اور پُر کیف تھا کہ نہیں سکتا..... شام کے وقت واپسی پر ایک سوشل ایجوکیشن سنٹر دیکھا تھا جہاں بچی عمر کے لوگوں کو پڑھنا لکھنا سکھایا جاتا تھا۔ اس سنٹر پر کوئی ایک سو کے قریب آدمی موجود تھے۔ سنٹر کا کام دیکھنے کے بعد میں نے کہا کسی کو مہجور صاحب کی کوئی نظم یاد ہو تو سنائے۔ ہر شخص تیار تھا کچھ نظمیں سنیں، میں نے پوچھا مہجور صاحب کو دیکھا ہے۔ کہا نہیں۔ جب میں نے بتایا کہ مہجور صاحب جو میرے ساتھ موجود ہیں، تو ان غریب دیہاتیوں کا جوش عقیدت دیکھنے کے قابل تھا یا تو اب تک ناظم تعلیمات ساری تو جہات کے مرکز تھے۔ اب وہ پس پشت تھے اور سارے مجمع کی نگاہیں مہجور صاحب کے چہرہ پر بکھری پڑی تھیں۔ لوگوں کے اسرار اور میری درخواست پر انہوں نے مجمع سے کچھ دیر خطاب کیا۔ اور اپنی ایک نظم بھی سنائی۔ وہ لوگوں سے باتیں کر رہے تھے اور ہلکے پیچھے کھڑا ہوا

لوگوں کی اس ارادت اور عقیدت کے مزے لے رہا تھا اور سوچ رہا تھا کہ جو قوم اپنے شاعر کی اتنی عزت کر سکتی ہے وہ کبھی مر نہیں سکتی۔ جب وہاں سے چلا ہوں تو دل میں شعر کے اعجاز کا احساس اور کشمیر کی سخن پروری کا اعتراف کر چلا ہوں۔

یہ تھی میری کچھلی ملاقات مجبور صاحب سے۔ اس کے بعد ملاقاتوں کا سلسلہ برابر جاری رہا اور جلدی ایک پُر کیف خلوص اور روز افزوں محبت کا رشتہ قائم ہو گیا۔ نومبر میں ہم لوگوں کو جموں آنا تھا مرحوم کشمیر کی ایک مربوط اور مستند تاریخ لکھنے کے لئے مواد جمع کر رہے تھے۔ چلتے وقت ان سے وعدہ لیا کہ سردیوں میں جموں آئیں اور اس مضمون پر یہاں کی کتابوں سے مستفید ہوں چنانچہ دسمبر میں وہ جموں سے میرے پاس آ کر کوئی دو ماہ مقیم رہے۔ اس تھوڑے عرصے میں گھر کا ہر فرد بشران کا گردیدہ ہو گیا۔ بچے تو انہیں ایک منٹ کے لئے بھی نہ چھوڑتے تھے۔ اب معلوم ہوتا تھا کہ مرحوم میرے خاندان کے ایک رکن ہیں۔ سردیوں کی طویل شاموں میں محفل شعر و سخن بپا ہوتی اور گھنٹوں ہم کشمیر کی تاریخ کے قصے اس کے اکابران علم و فن اور باب فکر و عمل، حضرات اہل علم کی داستانیں سنتے اور مرحوم کے لطف بیاں سے محفوظ ہوتے ان صحبتوں کا ایک اثر تو یہ ہوا کہ ہم لوگوں کے لئے کشمیر اب ایک اجنبی ملک نہ رہا اور ہماری رگوں میں جو تھوڑا بہت کشمیری خواں ہے وہ جوش میں آنے لگا اور دوسری یہ کہ کشمیر کی تاریخ و تمدن ادب و موسیقی سے بہت گہری دلچسپی پیدا ہو گئی یہ انہیں سبق کے طفیل تھا کہ میرے یہاں کشمیر کے چند مایہ ناز معماران تمدن کی یاد تازہ کر نیکا ارادہ پیدا ہوا اور چنانچہ گوشہ اکتوبر میں یومِ مجہ خاتون اسی ارادہ کی تکمیل میں منایا گیا۔

جموں کے قیام کا ایک اور بھی معنی خیز نتیجہ ہوا۔ مرحوم اس زمانہ میں جناب شیخ

صاحب کے قریب تر آ گئے۔ اور ان کو اس کا موقع ملا کہ جس قومی رہنما کے متعلق انہوں نے اپنی ایک نظم میں بشارت کی تھی وہ اس کو کس طرح پورا کر رہا ہے۔ چنانچہ کشمیر کی قسمت بدلنے والا اس کے سوئے ہوئے نصیب کو جگانے والا لیڈر اور اس دور کی جو اسی لیڈر کی بدولت وجود میں آیا تھا بشارت دینے والا شاعر ایک دوسرے کو اچھی طرح جان گئے۔ شیخ صاحب کی ہمت، ان کی جوانمردی اور وفا شعاری کے وہ پہلے سے قائل تھے اب اس درد اور محبت سے بھی واقف ہو گئے جو شیخ صاحب کے دل میں اپنے وطن سے نئے کشمیر کے بعد ہے۔

پچھلی گرمیوں میں جب وہ دفعتاً سخت علیل ہو گئے تو کشمیر پر ایک عجب اداسی تھی خدا شیخ صاحب کو خوش رکھے اور انہیں دین و دنیا کی نعمتیں بخشے کہ انہوں نے آڈے وقت مسیحائی کی متعدد ڈاکٹر متریگام بھجوائے۔ جن کی محنت ٹھکانے لگی اور مجبور صاحب موت کے منہ سے نکل آئے۔ نکل تو آئے لیکن نیم جان ہو کر۔ میں متریگام گیا اور جب اطمینان ہو گیا کہ اب وہ چل پھر سکتے ہیں انہیں اپنے یہاں سرینگر بلوایا۔ طبیعت ٹھیک ہو چلی تھی لیکن ڈاکٹروں کا خیال تھا کہ ابھی کچھ خطرہ باقی ہے احتیاط اور پرہیز لازمی ہے ان کے آجانے سے میرا گھر کشمیر کی تاریخ اس کی شاعری، ادب و موسیقی کی پر لطف داستانوں سے گونجنے لگا کشمیری موسیقی کی ترقی اور ترویج کے جو اقدامات محکمہ تعلیمات کر رہا تھا انہیں دیکھا اور خوش ہوئے یومحبہ خاتون کے سلسلے میں گراں قدر مشورے دیں گے۔ جس آب و تاب اور کامیابی کے ساتھ دن منایا گیا بڑی حد تک مرحوم کا وجود اس کا ذمہ دار تھا۔ ان کاموں سے فارغ ہو کر کچھ دنوں کیلئے متریگام چلے گئے میرے جموں آنے سے دو ہفتہ قبل پھر سرینگر واپس تشریف لائے

اور اپنے ہی گھر میں قیام کیا۔ جس دن میں چل رہا تھا مجھے رخصت کرنے میرے گھر آئے۔ گھر کے ہر بڑے چھوٹے سے ملے اور چلتے وقت مجھ سے وعدہ کیا اگر ڈاکٹروں نے اجازت دی تو ضرور جموں آؤنگا۔ کیا خبر تھی کہ زندگی میں یہاں سے آخری ملاقات ہوگی۔ تمنا تھی کہ جس سخن پروری کی مثال قائم کر کے حکومت جموں و کشمیر نے اس شاعر اعظم کو سول پنشن عطا کی تھی اس کی بدولت زندگی کے باقی ایام آرام سے گزار سکیں گے لیکن خدا کو کچھ یہی منظور تھا کہ عین کامیابی کے وقت وہ ہمیشہ کیلئے ہم سے جدا ہو گئے۔ مہجور صاحب کے ہجر کا زمانہ ختم ہوا۔ وہ اللہ کو پیارے ہوئے۔ انا اللہ وانا الیہ راجعون۔ (ہم سب اسی کی طرف سے آتے ہیں اور اسی کی طرف جانے والے ہیں)

مقالہ نگار حضرات سے گزارش

اپنی نگارشات کاغذ کے ایک طرف خوشخط لکھ کر
 بھیجئے۔ اپنا مکمل پتہ لکھنا اور اس میں تبدیلی کی
 صورت میں ہمارے دفتر کو اطلاع دینا نہ
 بھولیں۔

مہجور اور اُن کے ہم عصر

مہجور کسی تعارف کے محتاج نہیں ہمارے دور میں جتنی توجہ کے مرکز آپ رہے اور جتنی شہرت آپ کو نصیب ہوئی وہ اظہر من الشمس ہے۔ آپ نے کشمیری زبان میں جو کچھ کہا زبان زدِ عوام ہوا۔ شادی بیاہ کے مواقع پر، گانے بجانے کی محفلوں میں چھکری اور ناچ و نغمہ کیلئے آپ کی غزلیات کو بجد پسند کیا جاتا رہا۔ آج بھی آپ کی غزلیں جوان ہیں۔ اپنی نغمگی، تازگی اور کشش کیلئے مسحور کن ہیں۔ آپ کشمیری زبان کے غزل گو شعراء کی صف میں ایک درخشاں تارے کی طرح روشن ہیں۔

چھتیس برس کی عمر تک آپ فارسی اور اردو میں طبع آزمائی کرتے رہے لیکن کوئی بات نہیں بن سکی، گم نام کے گمنام رہے۔ فارسی گو شعراء میں نام پیدا کرنا آسان کام نہیں تھا۔ نہ آپ کی اردو پر اتنی دست رس تھی۔ آخر ۱۹۲۳ء سے کشمیری زبان میں طبع آزمائی شروع کی ابتدا ایسی غزلوں کی طرزوں سے ہوئی جو قبولِ عوام حاصل کر چکی تھیں یا ایسے فلمی گانوں کی لے میں جو عام ہو چکی تھیں (آپ کے چھپے ہوئے کلام کے ہر ورق پر فلمی گانوں کے بول درج ہوا کرتے تھے) نتیجہ خاطر خواہ نکلا۔ شہرت پاؤں چومنے لگی۔ ہر جگہ آپ کے کلام کو پسند کیا جانے لگا۔ خصوصیت سے عورتوں کی محفلوں میں

اور عام لوگوں کیلئے گانے والی جماعتوں میں۔

خوش قسمتی سے مہجور کو ایسے خوش لحن نوجوان گویے بھی ملے جن کی ترنم ریز آواز نے ساری وادی کو ایک نغمہ زار میں تبدیل کیا۔ ان میں غلام محمد لوجری لکھنا نام سرفہرست ہے۔ اس کی گائی ہوئی غزلیں صدابند ہوئیں اور گھر گھر ان کے ریکارڈ بجائے جانے لگے۔

مہجور اپنے ہمعصر متصوف شعراء سے الگ تھلگ رہتے تھے اور اس طرح سے گویا اپنی دنیا آپ پیدا کر نیکے قائل تھے۔ اگرچہ اوائل عمر میں تصوف کی طرف مائل ہوئے تھے۔ لیکن ایک مرشد کامل رحیم صاحب سے بیعت کا شرف حاصل کیا تھا۔ چنانچہ انکی توصیف میں ایک اردو کتابچہ بھی سپرد قلم کیا تھا لیکن تصوف کی پُر خمار وادی میں گامزن ہونے کے بجائے وہ ظاہری حسن کے لالہ زار کے پرستار ہو گئے۔ اس اتفاق کو کشمیر زبان کی خوش بختی کہیے ورنہ بزرگ شعراء کی صف میں ایک اور شمس فقیر کا اضافہ ہوتا اور جو کچھ مہجور نے اس زبان کو دیا اس سے وہ محروم رہتی۔ مہجور اپنے ساتھ ہر وقت ایک ایسے منتخب گویے کو رکھا کرتے تھے جو ان کی تازہ ترین غزل کو گاکر سنایا کرتا تھا۔ اس لڑکے کو پُرانی اصطلاح میں راوی کہا جاتا تھا۔

ان دو مد ابیر کے علاوہ آپ اپنے صاحبزادے محمد امین ابن مہجور سے اپنی غزل اپنے سامنے گویا کرتے تھے اور جہاں کہیں کانٹ چھانٹ کی ضرورت ہوتی مشورے سے کرتے۔ مہجور کی غزل کو بعد میں ابن مہجور گویوں کے سپرد کرتے تھے اور لے پسند کر کے ان لوگوں کو ہدایت دیتے کہ جب تک تازہ کلام مہجور کا شمارہ چھپ کر نہ جائے وہ اس غزل کو صیغہ راز میں رکھیں۔

غزلیات کی جتنی تراش خراش مہجور کی ہے اور جتنی احتیاط قابل قبول اور مقبول طرزوں پر کلام کو ڈالنے میں آپ نے روارکھی ہے شاید ہی کسی دیگر زبان کا کوئی شاعر کر پایا ہو یہی وجہ ہے کہ آپ کا کلام اتنا ضخیم نہیں ہے نہ اتنا عمیق ہے جتنا آپ جیسے بزرگ شاعر سے توقع کی جاسکتی تھی۔

آپ کے ہمعصر شاعر ماسٹر زندہ کوں نے ۱۸۸۴ء تا ۱۹۶۶ء آپ کی شاعری پر تنقید کرتے ہوئے لکھا ہے کہ ”مہجور جھیل ڈل کے سینہ پر ایک کنول کی طرح کھلا ہوا ہے۔ مگر سطح سے نیچے کی گہرائیوں پر نگاہ نہیں جاسکتی“ (پرمانند بے زندہ کوں) نگاہ ادھر جاتی بھی کیسے کیونکہ مہجور کا دھیان قبول عام کی طرف تھا، ترنم پر مرکوز تھا، ساز و آواز کی جانب تھا۔ معانی و مطالب کی گیرائی و گہرائی کی طرف نہیں۔

شہرت کے شیش محل میں آپ شگاف آتے نہیں دیکھ سکتے تھے۔ ذرا سی تنقید سے گھبرا اٹھتے تھے۔ سری پر تاپ کالج کے میگزین میں نندہ لعل امباردار ”ننہ“ نے (ب ۱۹۱۵ء تا ۱۹۷۳ء) آپ کی شاعری پر چند ناخوشگوار باتیں لکھیں تو آپ سٹ پٹائے۔ دینا ناتھ نادام نے (۱۹۱۶ء) رسالہ کونگ پوش میں ہلکی پھلکی سی گستاخی کی تو آپ سیخ با ہو گئے۔

آپ کے اکثر نامور ہمعصر شاعروں نے کشمیری زبان کی طرف سے نظریں ہٹالیں۔ حیرت کالمی (ب ۱۸۹۰ء تا ۱۹۶۸ء) نے کشمیری میں مثنوی رعنواز بیا لکھ کر بعد میں فارسی زبان کی آبیاری کی اور بیش بہا تخلیقات سے اس زبان کو مزین کیا۔ آپ کشمیر بزم ادب کی تحریک سے متاثر ہوئے۔ خلوت سے جلوت میں آئے۔ اور ۱۹۴۳ء (بزم ادب کے قیام) سے دوبارہ کشمیری زبان و ادب کی خدمت میں

مصروف ہو گئے کشمیری رسم الخط کی نظر ثانی کے ابتدائی ایام میں حیرت کا ملی، مرزا عارف، پی این پشپ، عبدالحق برق، مکھن لعل محو وغیرہ کے ساتھ متعدد مٹینگوں میں شامل رہے۔ آپ فن موسیقی کے ماہرین میں شمار ہوتے تھے اور آپ نے استاد فن کی حیثیت میں چند عمدہ مقالے بھی تحریر کئے۔

مبارک شاہ فطرت گیلانی (پ ۱۸۹۹ء) فارسی کے دوسرے عظیم شاعر ہیں اور ماہر فن موسیقی بھی حیرت کا ملی کی طرح کشمیری زبان سے ان کا بہت کم لگا ورہا۔ سید شمس الدین غمگین رتن پوری (پ ۱۹۰۴ء) بھی فارسی گو شعراء کی صف اول میں شمار ہوتے ہیں۔ مگر آپ نے کشمیری زبان کا دامن بھی ہاتھ میں تھا مے رکھا۔ آپ پہلے باکمال شاعر ہیں جنہوں نے کشمیری کو بے نقطہ نظم سے آراستہ کیا (گلریز جلد نمبر ۱۹۵۲ء) آپ نے اپنے کشمیری کلام کو شمع روشن کے نام سے چھپوایا ہے۔ اور منظوم ترجمہ سورہ یوسف بھی۔ ان تینوں شعراء گرامی میں ایک قدر مشترک یہ رہی ہے کہ شہرت سے متنفر رہے ہیں اور حال مست رہ کر اپنی انا کی نگہبانی کی ہے۔

خالص فارسی گو شعراء میں محمد امین داراب مہجور کے ایک عظیم ہمعصر شاعر تھے۔ آپ نے شاید کشمیری زبان کی طرف آنکھ اٹھا کر بھی نہیں دیکھا۔ مگر فارسی میں ان کی عظمت مسلمہ تھی۔

ماسٹر زندہ لعل کول ”ماسٹر جی“ کے نام سے مشہور تھے۔ آپ فارسی، اردو اور کشمیری تینوں زبانوں میں ید طولی رکھتے تھے۔ ماسٹر جی (پ ۱۸۸۴ء ۱۹۶۶ء) باوجود کمال فن اور قبولیت عوام گوشہ نشینی پر قانع رہے۔ آپ پہلے کشمیری شاعر ہیں جنکی کتاب ”سمرن“ کو ساہیتہ اکادمی کا ایوارڈ دیا گیا۔ آپ کے کلام میں تخیل کی گہرائی بھی ہے اور تصوف کی

چاشنی بھی۔ آپ انگریزی زبان کی بھی خاصی مہارت رکھتے تھے۔ آپ نے پرمانند (۱۹۱۷ء تا ۱۸۷۷ء) کے کشمیری کلام کو انگریزی کا روپ عطا کیا ہے۔

عبدالقدوس رسا جاودانی (ب ۱۹۰۷ء و ۱۹۸۲ء) بھدرwah سے تعلق رکھتے تھے۔ آپ اردو زبان کے بھی اچھے شاعر تھے اور کشمیری زبان کے بھی مقبول عوام شاعر تھے۔ آپ کی ریلی کشمیری غزلیں نہ صرف بھدرwah، کشتواڑ اور ڈوڈہ میں مزے لے لیکر گائی جاتی تھیں بلکہ ریڈیو کشمیر نے ان کی غزلیات کو کشمیر کی وادی میں عوام تک پہنچایا۔

کشمیر صغیر (بھدرwah) جہاں کی زبان ٹکسالی نہیں، کرخت ہے، اور غیر مانوس الفاظ کی وجہ سے وادی کے کشمیریوں کے لئے غیر فہم بھی ہے، رسا کا مسکن رہا، تعجب بھی ہے اور اس بات کی شہادت بھی کہ آپ کشمیری زبان میں کتنے قادر الکلام تھے کہ آپ کی تخلیقات شستہ اور بلیغ زبان میں لوگوں کے سامنے آگئیں۔ شہرت اور قبول عوام میں آپ مہجور کے پایہ کے تھے آپ اپنی غزلیں ہارمونیم پر سنطور و ساز کے ساتھ بڑے ترنم سے گاتے تھے۔ آپ کی غزل کی بھی یہ حالت تھی کہ دنوں میں سارا کوہستان کشتواڑ گونج اٹھتا تھا۔ کھیتوں میں مردوزن کورس میں گاتے تھے اور شادی بیاہ کی محفلوں میں بھی رقص و سرود کا عالم رہتا تھا۔

دونوں ہم عصروں نے زمانوی شاعری میں اپنی زندگیوں میں ہی اپنا لوہا منوایا۔ دونوں کا رسول میر شاہ آبادی (وفات ۱۸۷۰ء) کے تبع کا دعویٰ تھا۔ مہجور گویا ہوئے۔

اتھ درد سوزس پرد تلتھ گو سہ رسل میر
مہجور لا گتھ آو پتہ دمار اُتی روز

یعنی درد و سوز سے رسول میر پرده اٹھا کر گئے اور پھر مہجور بن کر (اس کی ہیئت میں) آ کر غزل سرا ہوئے۔

رسا جاوداتی نے اپنے آپ کو رسول میر میں اتنا گم ہوتے محسوس کیا اور اس کیفیت کو یوں بیان کیا کہ ۔

بڑوٹھ در اور رسول میر ناز نہن چالے

موت رسا گوس پوت ژھایے لولو

(رسول میر تو ناز نینوں کے انداز سے پہلے چلا گیا۔ رسا تو اسکی پر چھائی کا عاشق و دیوانہ ہے۔)

اس بات میں شک نہیں کہ دونوں بلند پایہ شاعر تھے اور جہاں تک حسن ادا اور رنگ تغزل کا پہلو ہے اس میں دونوں کا رسول میر کی کامیابی پیروی کا دعویٰ حق بجانب تھا۔ لیکن جو تصوف کی جھلک معنی آفرینی، گیرائی و گہرائی رسول میر میں تھی وہ دونوں حضرات کے کلام میں پیدا نہیں ہو سکی۔

یہ تینوں رومانوی شاعر نسوانی پیکر کے پجاری تھے۔ گل و بلبل کے ہمنوا تھے۔ زلف و خال کے اسیر تھے مگر جو بات رسول میر پیدا کر گئے ہیں اور جو کیفیت ان کے کلام میں پائی جاتی ہے۔ وہ مہجور اور رسا دونوں کے یہاں مفقود ہے۔ رسول میر کا مسجود ماورائے ادراک ہے اور پروازِ تخیل لاہوتی ہے آپکے بیشتر غزلیات ایسے ہی نکات سے لبریز ہیں مثلاً اپنے محبوب کے سراپے کا نقشہ یوں کھینچتے ہیں:

قد چون الف لام زلف میم دہن چھے

پور عقل سبق شکل الف لام نگارو

”اے میرے بُتِ عشوہ گرتیرے قد، تیری زلف اور تیرے دہن کی تعریف کیا کروں، اُن کی حُسن و خوبی قرآن کے حرفِ اولِ آلم، میں خالقِ پیکر نے خود بیان کی ہے۔“
 مہجور اور رسادونوں ایسے بیان سے قاصر تھے کیونکہ دونوں اس عالم لاہوتی کے شناسا نہیں تھے۔ دونوں کی پرواز اور اک کے دائرے میں محدود تھی۔

مہجور کے ایک اور نامور بلند پایہ ہمعصر شاعر پیر پنچال کے اس پارکشتواڑ کی سر زمین میں تخیلِ آفرینی اور ترنمِ ریزی میں مصروف تھے۔ شہرت سے بے نیاز غلامِ رسول کامگارؒ (۱۸۸۸ء-۱۹۸۳ء) فارسی، اردو اور کشمیری زبانوں کی خدمت کرتے رہے۔ آپ ان تین زبانوں کے علاوہ عربی پر بھی خاصی قدرت رکھتے تھے۔ آپ نے ”رموزِ بیخودی“ کا منظوم ترجمہ کر کے کلچرل اکیڈمی کا انعام حاصل کیا۔ بابا داؤد خاکی کے ریشی نامہ لای اور علامہ برزنجی کے عربی قصیدہ ”منشور“ کے بھی منظوم کشمیری ترجمے آپ کے کمال فن کی دلیل ہے۔

مہجور کے متصوف معاصرین میں صمد میر، احد زرگر، لہ خان اور مجید میر قابلِ ذکر ہیں۔

صمد میر (۱۸۹۲ء-۱۹۵۹ء) احد زرگر (۱۹۰۵-۱۹۸۳ء) نے تو اپنی اپنی زندگی ہی میں داؤدِ سخن پایا عوام و خواص نے آپ دونوں کے اشعار کو حُر زجاں بنایا۔
 احد زرگر بجا طور پر اس دور کے بلند ترین صوفی شاعر گردانے جاتے ہیں۔ آپ اس قبیل کے شعراء کی طرح نامِ نمود سے مستغنی اور حالِ مست رہے۔ آپ کی قادر الکلامی اور وافر الکلامی سب پر بھاری ہے۔ ندرت، نفاست خیال و بیان میں یکتا

ہیں۔ حسن بیان و ردِ کلام میں کشمیر کے مستند متصوف شعراء سے سبقت لے گئے۔ زرگر صاحب کو فطرت سے اتنی فیاضی سے کلام موزوں کی تخلیق سے نوازا گیا ہے۔ کہ کسی کاوش کے بنا ہی آپ سے پانی کی طرح اشعار بہہ نکلتے ہیں اور ایک شعر دوسرے سے بہتر پیدا ہوتا جاتا ہے ان کے عقیدہ تمندوں کا یہ حال تھا کہ بن بلائے ہی ان کا تانتا بندھا رہتا۔ موسیقاروں کے گروہ ہر وقت ان کے گرد جمع رہتے تھے۔ احد زرگر مہجور سے اس امر میں بازی لے گئے کہ ان کے کلام کے پروانے نہ صرف اہل بصیرت بلکہ ہر طبقے کے لوگ ان کے کلام کے شیدائی ہیں۔

لہ خان اسلام آبادی (۱۸۹۲ء تا ۱۹۶۵ء) اپنے صوفیوں کی جماعت کے سردار طائفہ تصور ہوتے تھے آپ مثنوی کے فن کے استاد اور مولانا روم کی مثنوی کے حافظ تھے اور اسکے ہر شعر کے معانی و مطالب سے پوری طرح سے آگاہ تھے۔ آپ کے عقیدت مند آپ کے آگے سجدہ ریز ہوتے تھے اور آپ کی بزرگی کے قائل نہ صرف ان کے طالب ہی تھے بلکہ ہر ملنے والا ان کی بحرِ علمی اور ان کے دریائے معرفت کی غواصی کا قائل ہو جاتا تھا۔ ”گل بکاولی“، ”گلزارِ حقیقت“ اور شاہ بہرام ان کی تصانیف میں سے منظر عام پر آچکی ہیں۔

مجید میر اسلام آبادی کے سامنے لہ خان زانوائے ادب تہہ کرتے تھے میر صاحب تصوف میں باکمال تھے۔ ان کا کلام اگرچہ ابھی چھاپ نہیں ہو سکا ہے، کم یاب ہے مگر نایاب نہیں۔

آپ کی ایک غزل کا مطلع ۔

تیم کو ز معرفت نوش سہ چھ خاموش باللہ

جس کسی نے معرفت کا پیالہ پیا وہ خدا مست خاموش ہو گیا آپکی بلند خیالی اور
 علوی مرتبت کی غمازی کرتا ہے۔ اور آپ کو اُس متصوفین کے گروہ سے بلند و بالا
 صاحب عرفان ظاہر کرتا ہے۔ جو فقط سرود و سماع اور معانی کی موشگافیوں کا قائل تھا۔
 اور کا کیوں کا گروہ گردانا جاتا تھا کا کیوں کے پیر و مرشد لہ خان اور قایم صاحب سدرہ
 بلی مانے جاتے تھے۔ مجید میر جو ذات تھے اور اس مقام پر فائز تھے جہاں پہنچنے کی
 آرزو اکثر طالبان حق نے کی ہے یعنی مقام حیرت!

کشمیر میں سماع کے دلداروں کے تین نمایاں گروہ پائے جاتے ہیں۔

ایک وہ گروہ ہے جس میں باعمل لوگ ہیں۔ اہل دل ہیں جو اپنے من کی جوت جگانے
 کی خاطر حال مست رہتے ہیں۔ یہ لوگ کم گو ہیں اور سوز و سازِ دروں کے قائل ہیں۔

دوسرا گروہ کا کیوں کا ہے جن کا دعویٰ حضرت بختیار کاکی کی پیروی کا ہے۔ یہ
 جماعت بحث و تمحیص، اشعار کی موشگافیوں اور مقامات عرفان کی زبانی جانچ پڑتال کی
 قایل ہے۔ ان کا دماغ روشن ہے۔ زبان و بیان میں ترجمان معرفت کا درجہ رکھتے ہیں
 لیکن یہ لوگ عمل سے خالی ہوتے ہیں۔

تیسرا گروہ عام لوگوں پر مشتمل ہے۔ یہ عام فہم غزلیات اور ناچ و نغمہ کے رسیا ہیں
 پہلے وہ گروہ ایسی منتخب غزلیات سے اپنی روحانی تسکین پاتے ہیں جن میں حضرات
 رومی، سنائی جامی، جیسے بلند مرتبت شعراء کا کلام ہوتا ہے۔ یا اپنے یہاں کے صوفیائے
 کریم للہ عارفہ، شیخ العالم، رحیم صاحب، شمس فقیر وغیرہ کی پُر از معرفت غزلیات سے
 مسرور ہوتے ہیں۔

اور تیسرا گروہ محازی رنگ سے زیادہ لطف اندوز ہوتا ہے لیکن پہلی مذکورہ

جماعتیں اپنے کلام سے گریز کرتی ہیں۔ یہ لوگ تلاش حقیقت کے متوالے ہوتے ہیں۔ رومان سے متنفر ہوتے ہیں۔ اور ایسی غزلیات کو اعصاب پر عورت سوار ہونے سے تعبیر کرتے ہیں۔

ظاہر ہے عشق حقیقی کے متلاشی قلیل تعداد میں ہوتے ہیں۔ اور عشق مجازی کے دیوانے کثرت میں۔ عبدالاحد آزاد (۱۹۰۳ء تا ۱۹۴۸ء) مہجور کے ہمعصر بھی تھے اور شعر گوئی میں انکے شاگرد بھی آپ کئی برس اپنے استاد کی ہی طرز کی رومانوی غزلیات کی تخلیق میں مصروف رہے۔ لیکن انقلابی دور سے دور باغ بہار کی پر لطف ہوا انکے شعلہ فگن دل و دماغ میں آگ بھڑکائے بغیر نہیں رہ سکتی تھی۔ آپ سیاست میں ریڈکل ڈیموکریٹ گروپ کے ہمنوا ہوئے۔ پریم ناتھ بزاز کے اخبار ہمدرد میں شعلہ فشاں ہوتے رہے۔ آپ کی شاعری نے مکمل طور پر انقلاب کا رخ اختیار کر لیا۔ برسوں ہر نقش کہن کو مٹا دینے کا درس دیا۔ اپنے بھی ان سے خفا ہوئے اور بیگانے بھی ناراض رہے۔ مداحوں کا دائرہ محدود رہا اور حاکمان وقت چیں بجیں۔ آزاد مسکنت پر قانع رہے۔ دوست دشمن کی پروا کئے بغیر اپنے ضمیر کی ترجمانی میں محور ہے۔ نہ ان کی شہرت کی تمنا رہی نہ سرکار کی خوشنودی کی آرزو!

انکے استاد محترم مہجور بھی انکی خارا شگاف نوکِ قلم سے محفوظ نہیں رہے۔ دونوں شعرائے گرامی نے شعر کے پردے میں ایک دوسرے پر خوب حملے کئے۔

مہجور اپنی زندگی کے آخری ایام میں زیارت خانقاہ پکھر پورہ کے متولی بن گئے تعمیر نو کا بیڑا اٹھایا۔ ایک منقبت سپرد قلم کی۔ آزاد کا حساس دل مجروح ہوا۔ استاد پر ضرب کاری رسید کی۔ ایک ہجوم میں اپنے تاسف کا اظہار کیا۔ اپنے استاد کی اس حرکت کو اس

لئے ناپسند کیا کہ ان کے خیال میں مہجور اُن شاطر سیاسی رہنماؤں کی تقلید پر اُتر آئے جو سستی شہرت کی خاطر مسجدوں اور زیارت گاہوں کی تعمیر کراتے ہیں۔ زبانی دعوے سوشلزم اور سیکولرزم کا ہوتا ہے، اور عمل سے فرقہ داریت کی بو آتی ہے اور اس طرح سے سادہ لوح عوام کا استحصال کرتے ہیں۔ آزاد نے ہجو میں یہی بات کہی کہ چالبازوں نے مقبرے اور زیارتیں چُن چُن کر اپنائیں۔ لیکن مہجور کو بلا سوچے سمجھے گھبراہٹ میں پکھر پورہ ہاتھ لگا۔ ٹیگور نے عشق و محبت کی نئے کو بنگالی مشکوں میں بھر دیا لیکن مہجور نے پکھر پورہ کو ایک گھرے پر چڑھا لیا۔ اقبال نے مرد مومن کو عرش پر پہنچا دیا۔ افسوس ہے کہ مہجور نے پکھر پورہ کو ”تنبکھ ناری“ پر سوار کیا۔

نہ چالبازو ژاؤر ژاؤر استان قبرستان
 مہجور صائب آو اتھ تھپہ تھار پکھر پور
 ٹیگور صائب لولہ مس بنگالو ملرن پور
 مہجور صائب پور اُکس نطہ وار پکھر پور
 اقبال صائب مرد مومن کھور عرش پٹھ
 مہجور صائب کھور تنبکھ نار پکھر پور

آزاد سیاست میں ایک واضح نظریہ کے حامل تھے۔ سماجی نابرابری سے، مزدور، محنت کش طبقے کے استحصال سے آپ کا دل و دماغ مجروح ہوتا تھا۔

اسکے برعکس مہجور فطرتاً ایک رومانوی شاعر تھے۔ سیاست کے اہل نہیں تھے۔ ملازمانہ ذہنیت رکھتے تھے۔ کبھی اپنے حاکم و زیورارت کی تعریف میں رطب اللسان

ہوئے اور کبھی وزیر اعظم کے گن گائے۔

بلہ کاک دروزی وزارت کی اتنی مداح سرائی کی کہ آپ کے ہمعصر فطرت گیلانی کو ان کے قصیدے پر اظہار تاسف و ناراضگی کرنا پڑا۔

مہجور نے اس قصیدے میں درخاندان کو ان داتا کہکر بام عروج پر پہنچایا تھا اور اس تعریف کیلئے سعدی کے کلام کو اس طرح سے استعمال کیا تھا۔

رزق ہر چند بے گماں برسد شرط عقل است جستن از در ہا
اسی قصیدہ میں لیڈروں کو سارقان و لیڈر ہا کہکر پکارا تھا۔ لیکن جب تحریک حریت اپنے تاریخی انجام کو پہنچی اور یہی لوگ عوامی حکومت کے سربراہ ہو گئے تو مہجور نے پہلے وزیر اعظم کے حضور میں بھی ایک قصیدہ تخلیق کیا اور ارشاد فرمایا:

گم سنا بدلوو سون تقدیر قاید اعظم شیر کشمیر
مہجور کے ہمعصر شعراء میں غلام احمد بشیر زہا بینس کی قصیدہ گوئی میں پیش پیش تھے۔ بشیر (وفات ۱۹۴۰ء) بھی ملازم پیشہ تھے۔ ایک مثنوی ”قمر زماں“ کے مصنف بھی تھے۔ آپ کا ایک مصرع ان کو مہاراجہ کی سالگرہ پر انعام و خلوت کا مستحق بنا دیتا تھا۔

اسی دور میں دو باغی شاعر بھی تھے۔ لیکن وہ شعر کے میدان میں کوئی نام پیدا نہیں کر سکے۔ ایک اسلام آباد کے وکیل حسن شاہ زیرک تھے۔ جنہوں نے ۱۹۳۱ء کے پُر آشوب دور سے کئی برس پہلے ایک محدود ایجنسی کی رہنمائی کی تھی۔ یہ دراصل شالی کی گرانی کے متعلق ناراضگی کا اظہار تھا۔ حسن شاہ زیرک گرفتار کئے گئے آپ ابھی جیل

ہی میں تھے کہ شالی کی قیمت گر کر حدِ اعتدال پر آ گئی۔ آپ نے جیل میں ہی ایک فارسی نظم کہی جس کا ایک شعر ضرب المثل کی حیثیت اختیار کر چکا، وہ یوں تھا ۱۔

زیرک از زیر کی بقید رسید نرخ شالی باصل خویش رسید

دوسرے شاعر عزیز بہراری کہلاتے تھے۔ خواجہ یار بل کے رہنے والے تھے۔ لنگڑے تھے اور سوٹی کے سہارے چلتے پھرتے تھے۔ تحریک حریت کشمیر کے ایک جانباز سپاہی بھی تھے۔ تحریک کے اہم واقعات کو آپ نے ایک طویل نظم میں بیان کیا تھا جو وہ خود نیشنل کانفرنس کے سٹیج پر پڑھا کرتے تھے۔ اس نظم کا ایک بند میرے ذہن میں ابھی محفوظ ہے۔ یہ اُس نا انصافی کے خلاف تھا جو مرزائیوں کے متعلق روارکھی گئی تھی۔ اس میں شک نہیں کہ مرزائیوں نے ابتدائی ایام میں تحریک کشمیر میں نمایاں رول ادا کیا اور ہمارے کئی سرکردہ لیڈروں پر مرزائی ہونے کا الزام عائد کیا گیا۔ اس تہمت کو بہراری نے یوں بیان کیا ہے۔

کران یم سخن دلائلی دپاں تمنے چھ مبرزائی

نہ زانن زانہہ گمتر قادیان یہ گو بے بوج ونا پرسان

یعنی جو لوگ عقل کی بات کرتے ہیں انہی کو میرزائی ہونیکا الزام دیا جاتا ہے۔ وہ کبھی قادیان نہیں گئے ہیں۔ انہیں قادیانیوں سے کوئی سروکار نہیں ہوتا ہے یہی انیائے عام ہو گیا ہے۔

جیسے اوپر بیان ہوا ہے مجبور پیدائشی رومانوی شاعر تھے۔ رگ رگ میں سوز و ساز بسا تھا۔ آپ سا لہا سال تحریک آزادی کشمیر سے بے نیاز رہے۔ چنانچہ حمید نظامی نے حیرت سے ایک طویل مقالہ ایک لوکل اخبار میں چھپوا دیا تھا کہ کشمیر ایک ایسی دھرتی ہے

جو مجاہدین آزادی کے خون سے لالہ زار بنی ہوئی ہے، جسکی فضاءِ تظلمات کی آہ و بکا سے مکر رہے مگر جسکا مشہور ترین شاعر گل و بلبل کے راگ الاپنے پر ہی اکتفا کر رہا ہے۔

مہجور نے انقلابی نظمیں بھی رقم فرمائیں۔ مگر اکثر ایسی تخلیقات گل و بلبل اور باغ و بہار ہی کے مزاج کی غمازی کرتی ہیں۔ اپنے ہم عصر آزاد سے آپ انقلابی دور کی امامت کی دوڑ ہار گئے۔ اگرچہ مہجور کو ہی یہ شرف بھی حاصل ہوا کہ آپ نے پہلی قومی نظم عطا کی جو نیشنل کانفرنس نے اپنائی اور عوام نے جس کو قدر کی نگاہ سے دیکھا جسکا مطلع ہے۔

دولو با باغوانو نو بہارک شان پیدا کر

پھولن گل گتھ کرن بلبل تھتی سامان پیدا کر

یہ مشہور نظم بھی باغبان نو بہار اور گل و بلبل کی ہی فضا میں انقلابی رنگ پیدا کئے ہوئے ہے۔ اس میں ”پیدا کر“ کی ترکیب بھی کشمیری زبانوں کو کھٹکتی ہے غیر مانوس ہے اور ایک بلند پایہ ماہر زبان کو زیب نہیں دیتی ہے۔

آپ کے دیگر نامور ہم عصر رسا جاودانی تو جنگ آزادی سے بالکل ہی متاثر نہیں ہوئے۔ احد زرگر وغیرہ حضرات کی تو بات ہی نہیں۔ ۱۹۴۳ء میں ’کشمیر بزم ادب‘ کے نام سے نوجوان قلم کاروں کی ایک جماعت منظم ہوئی۔ مہجور اس بزم میں شامل نہیں ہوئے۔ ماسٹر جی اس کے ممبر بنے اور نہ آزاد شریک بزم ہوئے لیکن تینوں بزرگ اس بزم کو اپنی مہربانیوں سے نوازتے رہے اور آشر واد دیتے رہے۔ اس بزم کے وجود میں آنیکے بعد کشمیر کلچرل فرنٹ کا انعقاد ہوا اور کاروان ادب ہم آہنگ ہو کر ثقافت کے میدان میں گامزن ہوا۔ مرزا عارف، دینا ناتھ نادم۔ پی۔ این پشپ، پریم ناتھ پردیسی۔ عبدالحق برق، نور محمد روشن۔ سومنا تھرتشی وغیرہ منضہ شہود پر نمودار ہوئے

اور مہجور کے جو نیرہم معصروں میں شمار ہوئے۔

مہجور نے ۱۹۵۳ء میں رحلت فرمائی۔ مرحوم بخشی غلام محمد شعر کے رسیا تھے۔ شاعروں کے قدردان تھے مہجور کی میت کو اپنے آبائی قبرستان متریگام پلوامہ سے نکلوا کر اور خانقاہ معلیٰ کے صحن میں بڑے تزک و احتشام سے دوسری بار نماز جنازہ کی رسم انجام دلوائی اور اتھ واجن میں مسجد حبہ خاتون کے قریب بزمِ خود حبہ خاتون کے مقبرہ کے پہلو میں سپرد خاک کیا۔

بعد وفات مہجور کو یہ فخر بھی حاصل ہوا کہ آپ پر ایک فلم بھی تیار ہوئی جس کا نام ”شاعر کشمیر مہجور“ رکھا گیا اور اس طرح سے آپ شاعر کشمیر مہجور کا امتیاز بھی پا گئے۔ آپ کے نام پر دودھ گزنگانہر پر ایک پل بھی تعمیر ہوا اور اس پاس کی بستی کو ”مہجورنگر“ کے نام سے شرف بھی حاصل ہوا۔

ایں سعادت بزورِ بازو نیست
تاناہ بخشد خدا ئے بخشندہ



مہجور..... تازہ معلومات کی روشنی میں

شیرین سخن اور رنگین مزاج غلام احمد مہجور کی شاعری اور شخصیت کے بارے میں اب تک بہت کچھ لکھا گیا ہے۔ ان کے پہلو دار شخصیت اور شاعری پر اب بھی بہت کچھ لکھنے کی گنجائش موجود ہے۔ مہجور کی شاعری انکی زندگی میں اس قدر مقبول تھی کہ تخلیق کے علاوہ انکی شاعری اسی زمانے میں دیونا گری اور رومن خط میں بھی شائع ہوئی اور ہاتھوں ہاتھ لی گئی۔ کشمیر کے علاوہ انکی شاعری کا شہر بنگال تک جا پہنچا۔ پنجابی کا مشہور ادیب اور فلم ایکٹر مہجور کی زندگی میں ہی انکے بارے میں ایک فلم بنانے کی سوچ رہا تھا۔ یہاں پر ایک امر کی طرف اشارہ کرنا مناسب معلوم ہوتا ہے کہ مہجور کے بارے میں اب تک جو کچھ لکھا گیا ہے، اسکا بیشتر حصہ انکی شاعری سے متعلق ہے۔

مہجور نے شاعری کے علاوہ اردو نثر کی صورت میں بھی بہت ساری چیزیں لکھی ہیں جنکے بارے میں اب تک لوگوں کو بہت کم معلوم ہے انہوں نے اچھی خاصی تعداد میں مضامین بھی لکھے ہیں جو اخباروں اور رسالوں کی زینت بنے ہیں مگر نایاب ہونے کی وجہ سے ان کا تجزیہ تو دور کی رہی، ان کا حوالہ تک بھی دیا نہیں گیا ہے۔ آزاد پہلا شخص ہے جس نے مہجور کی نثری تصانیف کا تفصیل سے ذکر کیا ہے اور یہ ذکر احیات مہجور

کے سلسلے ابتدائی نسخے میں موجود ہے جو کشمیری زبان اور شاعری، نام کی کتاب کی بنیاد ہے۔ یہ کتاب محمد یوسف ٹینگ نے مرتب کی ہے اور کلچرل اکادمی نے تین جلدوں میں شائع کی ہے۔ اس کتاب کی تیسری جلد میں اگرچہ مہجور کا ذکر کافی تفصیل کے ساتھ درج ہے مگر انکی نثری تصانیف کا ذکر درج ہونے سے رہ گیا ہے۔ اسکی وجہ یہ بھی ہو سکتی ہے کہ کتاب کا جو مسودہ کلچرل اکادمی کو حاصل ہوا وہ ابھی تکمیل کی منزلوں سے گزر رہی رہا تھا کہ موت نے آزاد کو اس دنیا سے اٹھالیا۔

مہجور کو کشمیر کی تاریخ کے ساتھ گہری دلچسپی تھی اس حقیقت کا اشارہ انکی شاعری میں بھی ملتا ہے یہاں وہاں کتنے ہی مقامات پر انہوں نے اپنی شاعری میں تواریخی تلمیحات اور واقعات کا استعمال کیا ہے اور اس حسین انداز سے کیا ہے کہ شاعر کی روح مجروح نہیں ہونے پائی ہے۔ کشمیر کی تاریخ کے بارے میں انہوں نے ایک کتاب (یا کتابچہ) اردو نثر میں بھی لکھا تھا جس کا ذکر انہوں نے اپنی ذاتی ڈائریوں میں متعدد مقامات پر کیا ہے۔ کچھ تحریروں میں کتاب کا نام فقط تاریخ لکھا ہے اور بیشتر مقامات پر انہوں نے اس کتاب کو انڈکس تاریخ کشمیر کا نام دیا ہے۔ آزاد نے مہجور کی جن نثری تصانیف کا ذکر کیا ہے ان کتابوں میں زیر بحث کتاب کا ذکر کہیں بھی نہیں آیا ہے۔

کتاب کا وجود ایک یقینی امر ہے اگرچہ اس بارے میں وثوق کے ساتھ کچھ بھی کہا نہیں جاسکتا کہ کتاب کی نوعیت، متن وغیرہ کیا ہے۔ مہجور کے اپنے بیان کے مطابق کتاب کا مسودہ کشمیر کے برگزیدہ اور سربرآوردہ شخصیات کی نظروں سے گزرا ہے، انڈکس تاریخ کا ذکر مصنف نے پہلی بار ۱۶ جنوری ۱۹۳۸ء کو کیا ہے۔

”تواریخ زیر کار رہی، اور کوئی کام نہ ہوا“

اسکے بعد جنوری ۱۹۴۸ء تک مصنف نے اسکا تذکرہ نہیں کیا ہے لگتا ہے کہ جس کام کی ابتدا انہوں نے ۱۹۳۸ء میں کی تھی بعد میں انہوں نے اسکو سرکاری نوکری سے فراغت پانے تک کیلئے اٹھارکھا۔ ۱۹۳۸ء کا کام ابتدائی نوعیت کا رہا ہوگا جسے ہم محض کام کا خاکہ کہہ سکتے ہیں، شاید یہی وجہ ہے کہ آزاد نے کتاب کا ذکر نہیں کیا ہے۔ اس امر کا اندازہ ہمیں انکی جنوری ۱۹۴۸ء کی تحریر سے ہوتا ہے۔

”خواجہ غلام محمد صاحب نے تاریخ کشمیر لکھنے کا تحریری آرڈر دیا۔ خرچ کیلئے سر دست ۱۲۰۰ روپے دیئے ۳۰۰ بعد میں۔ فہرست مضامین تاریخ کشمیر مرتب ہوا“
۱۸ جنوری ۱۹۴۸ء

”خواجہ غلام محمد صاحب نے تاریخ کشمیر کیلئے دو سو روپے دیئے“ ۲۰ جنوری

۱۹۴۸ء

ان تحریروں سے پتہ چلتا ہے کہ مجبور نے تاریخ پر ۱۹۴۸ء میں باقاعدگی کے ساتھ کام شروع کیا اور یہ کام انہوں نے کسی حد تک ۱۹۵۰ء تک آگے بڑھایا تھا۔ اس سال انہوں نے کئی بار انڈکس تاریخ کا ذکر کیا ہے۔ ”جج صاحب کو انڈکس تاریخ کشمیر پیش کیا گیا۔ (۲۸ جون) پنڈت بلہ کاک در کو انڈکس تاریخ کشمیر دکھایا (۲۲ جولائی) ”کامی صاحب کو مکمل انڈکس تاریخ کشمیر دکھانے کا وعدہ رہا“ (۱۷ اکتوبر) کامی صاحب کو انڈکس تاریخ دکھایا۔ پنڈت رام چندرینہ کو انڈکس دکھایا (۱۸ اکتوبر ۵۰ء)

۱۹۵۱ء کے دوران انہوں نے کتاب کے بارے میں زیادہ جانکاری فراہم کی ہے۔ اس سال تاریخ کشمیر لکھ جانے کی خبر آل انڈیا ریڈیو سے بھی نشر ہوئی۔ لکھتے ہیں۔

”اوپندر ناتھ آل انڈیا ریڈیو کا نامہ نگار آیا انڈکس تاریخ دکھایا“ ۱۰ جنوری

”اوپندر ناتھ دوبارہ آیا، نوٹ مکمل کرائے۔ اخبار اور ریڈیو میں خبر دیگا“

۱۱ جنوری۔

”سنا گیا کل شام دہلی ریڈیو سے تاریخ کشمیر کے متعلق براڈ کاسٹ ہوا ہے۔ سنا

گیا کہ خبر میں مصنف کا نام نہیں بتایا گیا۔ حکومت کا کام تصور ہوا“ (۱۳ جنوری)

”اومکا ناتھ عریض نویس نے آکر تاریخ کشمیر کا سرورق ٹاپ کیا۔

(۱۴ جنوری)

”شیخ صاحب کی کوٹھی سے فون آیا ۴½ بجے وہاں حاضر ہونا ہے۔ کاظمی صاحب واپس آئے ان کی کار پر شیخ صاحب کے بنگلہ پر گیا۔ شیخ صاحب کی ملاقات ہوئی۔ چائے پی سی، شیخ صاحب کو وصیت نامہ سلطان العارفینؒ، ضرب کشمیر کا روپیہ، کشمیری موسیقی دکھائی۔ شیخ صاحب نے تاریخ کشمیر فرشتہ قلمی اور حلف نامہ جات راجگان سرحد دیئے۔ شیخ صاحب نے تاریخ کیلئے ہر قسم کی مدد کا وعدہ کیا اور فرمایا کہ چا ریوم کے بعد دہلی آؤ۔ ساتھ لیجاؤنگا اور وہاں انتظام کر دیں گے۔ پنڈت جیالال کول صاحب ملے موسیقی کلام شعراے کشمیر اور انڈکس دکھایا۔ ۴ فروری جب مہجور صاحب دہلی تشریف لے گئے۔ انڈکس ان کے ساتھ تھا۔ چنانچہ لکھتے ہیں:

”سالم یوم ملاحظہ کتاب ”عمل صالح“ شاہ جہاں نامہ، وفاثر رحیمی کرتار ہا۔ بخشی صاحب کو انڈکس تاریخ کشمیر دکھایا بیگم صاحبہ کو وصیت نامہ مخدومؒ دکھایا“ ۱۸ فروری

۱۵ء۔

”شیخ صاحب کے ہمراہ بارلمینٹ تک گیا۔ مولوی سعید احمد صاحب ملے۔

ڈاکٹر تارا چند ایڈوائزر ایجوکیشن ہند سے ملاقات ہوئی۔ ڈاکٹر صاحب نے کہا ڈاکٹر رادھا کرشن پارمو کو تمہاری رہبری کیلئے بھیج دیں گے۔ مولانا آزاد سے ان کے مکان پر ملے۔ مولانا آزاد نے تاریخ کشمیر کیلئے ہر ممکن امداد کا وعدہ کیا۔ ڈاکٹر رادھا کرشن پارمو مکان پر آیا انڈکس تاریخ کشمیر دکھایا“ ۱۹ فروری

دہلی میں قیام کے دوران حوالے کی کچھ تاریخی کتابیں دیکھنے کے علاوہ مہجور صاحب نے بہارستان شاہی کو اپنے ہاتھ سے نقل کیا جموں پہنچ کر وہ پھر سے کتاب کیلئے ضروری مواد جمع کرنے میں مصروف رہے۔ جموں کے جنرل ریکاڈ میں مختلف دستاویزات کو دیکھنے کے علاوہ پنڈت رام جودر کی قلمی تاریخ کو نقل کیا۔ تفصیلات ان کی زبانی سنئے۔

”کاظمی صاحب میرے کشمیر جانے اور تاریخ کشمیر کے متعلق آج شیخ صاحب سے بات چیت کرینگے۔ کاظمی صاحب نے فون پر کہا کہ شیخ صاحب نے تمام باتیں منظور کر لیں ہیں۔ کاظمی صاحب دفتر سے آیا۔ انہوں نے شیخ صاحب سے میرے متعلق بات چیت کی ہے تین ہزار روپے تاریخ کشمیر کیلئے بالاقساط دیں گے“۔ ۲۷

مارچ ۱۵ء

”جنرل ریکارڈ سے رام جودر کی قلمی تاریخ ملاحظہ کیلئے لی گئی۔ ۳۰ مارچ

”رام جودر کی تاریخ کی نقل شروع کر دی۔ ۳۱ مارچ

”تاریخ رام جودر کی نقل مکمل ہوئی ۲۔ اپریل

مہجور صاحب کشمیر کی تاریخ مرتب کرنے کے کس قدر خواہش مند تھے اس کا اندازہ کرنا کچھ مشکل نہیں۔ وہ اس سلسلے میں زبردست محنت کرنے سے بھی گریز نہیں کرتے

تھے۔ مکمل مسودوں کو نقل کرنا اس حقیقت کی دلیل ہے کہ کشمیر کی تواریخ کے ساتھ ساتھ ان کو مخطوطات جمع کرنے کا بھی زبردست شوق تھا۔ نوادرات سے انکی دلچسپی کا یہ حال تھا کہ انہوں نے پنڈت بلہ کاک در کے ذاتی کتب خانے کی خاک میں لت پت ہو کر بلہ کاک کی حاضری میں وہاں سے ۶ قلمی نسخے اور ۶۰ سکے حاصل کئے جسکا ذکر انہوں نے اپنے ہاتھ سے ڈائری میں کیا ہے۔

۱۹ اپریل ۱۹۵۱ء کو آپ ہوائی جہاز میں جموں سے سرینگر تشریف لائے۔ یہاں پہنچنے کے بعد انہوں نے اپنی ڈائری میں یوں لکھا ہے۔

”آج ڈاکٹر پارمو کی کتاب (شاہمیر تو شاہجان) لیکر ٹانگہ پر شیخ صاحب کے پاس گیا۔ ڈاکٹر پارمو کی کتاب آر، سی، رینہ کے حوالے کی گئی۔ شیخ صاحب ملے تاریخ کشمیر وغیرہ کا ذکر ہوا۔ جبہ خاتون کی قبر دکھلانے کیلئے بیگ صاحب کی کار پر خانصاحب کے ہمراہ روانہ ترال ہوا۔ اتھ واجن میں شیخ صاحب وغیرہ کو جبہ خاتون کی قبر دکھائی۔“ اس بیان سے یہ واضح ہو جاتا ہے کہ اتھ واجن میں جبہ خاتون کی قبر کی نشاہدی مہجور نے ہی کی تھی۔ حالانکہ بسوک (بہار) میں محمد یوسف ٹینگ کی تحقیقات نے ثابت کر دیا کہ جبہ خاتون اتھ واجن میں نہیں بلکہ بسوک میں دفن ہے مہجور کے فرزند اور کشمیر کی تاریخ پر گہری نظر رکھنے والے مرحوم محمد امین نے میرے سامنے اس بات کا اعتراف کیا ہے جدید تحقیق درست ہے۔

اگست ۱۹۵۱ء سے مہجور کے خونی دباؤ نے شدت اختیار کی جسکے نتیجے میں روازنہ ڈائری لکھنے کی ان کی دیرینہ عادت تقریباً چھوٹ گئی۔ اگرچہ ۱۹۵۲ء کے اوایل میں کچھ عرصے کیلئے انہوں نے ڈائری لکھنے کا سلسلہ دوبارہ شروع کیا۔ مگر اگست ۱۹۵۱ء

کے بعد انہوں نے اس مسودے کا ذکر کسی جگہ نہیں کیا ہے۔
 انڈکس کا اصلی مسودہ کہاں ہے اور کیسا ہے؟ اس پر تفصیلی گفتگو اسی صورت میں
 ممکن ہے جب اصل مسودہ سامنے ہو۔

حبہ خاتون: مہجور کی لکھی ہوئی سوانحہ خاتون کا ذکر آزاد نے بھی حیات
 مہجور کے ابتدائی مسودے میں کیا ہے۔ حبہ خاتون کی سوانح پر تحقیقی کام مہجور ۱۹۴۰ء نے
 شروع کیا تھا۔ اس سلسلے میں انہوں نے لکھا ہے۔

چندہ ہار میں حبہ خاتون کی نسبت تحقیقات کیا گیا۔ واپسی پر طاؤس کے گھر قبوہ
 پیا۔“ ۲۸ اپریل ۱۹۴۰ء

آزاد کی زندگی میں حیات حبہ خاتون کا جو مسودہ لکھا گیا تھا۔ مہجور نے اسے بعد
 میں نئے سرے سے لکھا۔ مہجور کو نیا مسودہ لکھنے کی ضرورت اس لئے پڑی کیونکہ اس
 وقت کے ناظم تعلیمات پروفیسر محمد مجیب سے حبہ خاتون پر ایک ڈراما لکھوانا چاہتے
 تھے۔ کاظمی صاحب نے ڈرامے کیلئے بنیادی مواد فراہم کرنے کی ذمہ داری مہجور کو
 سونپ دی تھی۔ لگتا ہے کہ اس ضمن میں حکومت کو بھی خاصی دلچسپی تھی۔ اس سلسلے میں
 تفصیلات اس طرح ہیں۔

”مرزا غلام حسن عارف آئے شام کو ملاقات ہوئی۔ کاظمی صاحب نے قصہ لکھنے
 کی فرمائش کی۔“ ۲۴ جنوری

”حبہ خاتون کا مضمون زیر کار آیا“ ۲۷ جنوری
 ”آج دن بھر حبہ خاتون کی سوانح زیر کار رہی۔ شام کو پروفیسر پشپ۔ غلام قادر
 اور نور الہی ملاقات کیلئے آئے۔“ ۲۸ جنوری

”حبہ خاتون کی سوانح زیر کار رہی۔ ۶ صفحے تک لکھے گئے۔ ۲۹ جنوری

”دن بھر سوانح حبہ خاتون زیر کار رہی۔ ۵ صفحے فیر کئے گئے ۳۰ جنوری

”قدوائی صاحب اور اسکی اہلیہ کو چند اشعار سنائے، سوانح حبہ خاتون کا اصرار

ہے“ ۳۱ جنوری

حبہ خاتون کی سوانح زیر کار رہی۔ چند صفحے لکھے گئے۔

”حبہ خاتون کی سوانح لکھتا رہا۔ ختم ہوئی اب متفرق حالات باقی ہیں۔ کاظمی

صاحب نے آج شیخ صاحب سے میرا اور سوانح حبہ خاتون کا تذکرہ کیا“

۲ فروری ۱۹۵۷ء

”حبہ خاتون کی سوانح زیر کار رہی ایک انگریزی نوجوان نے حبہ خاتون پر قلم بنانے

کا وعدہ کیا“ ۳ فروری

تاریخ فرشتہ زیر مطالعہ ہے۔ حبہ خاتون کی شاعری پر مضمون لکھتا رہا۔ مضمون حبہ

خاتون کیلئے کاغذ نہیں، کل دستیاب ہوگا۔ ۵ فروری

کاظمی صاحب نے مجیب کا پتہ دیا۔ سوانح حبہ خاتون اُس کی دینی ہے۔ ۳ ۱/۲ بجے

شیخ صاحب آئے اُنکے ساتھ کار پر روانہ امر تسر ہوا“ ۹ فروری

”مجیب صاحب جامعہ ملیہ ملے ۱۵/ پھاگن کو مکان پر آئینگے“ ۲۱ فروری

”مجیب صاحب کو جامعہ ملیہ فون کیا۔ نہیں ملے۔ حبہ خاتون کی سوانح مکمل ہوئی“

۲۸ فروری

”صبح کو سرکاری گاڑی پر معہ ہمدانی صاحب و دفتر ش جامعہ ملیہ تک گیا۔ جامعہ

ملیہ دیکھا۔ مجیب صاحب کو سوانح حبہ خاتون دی گئی۔ کل پرسوں تک ڈرامہ

لکھیں گے۔ یکم مارچ

”صبح کو جامعہ ملیہ سے مجیب صاحب کا فون آیا۔ ۶ بجے شام آئینگے۔ مجیب صاحب شام کو آیا جبہ خاتون کا سرسری ڈرامہ بن رہا ہے۔ مجیب صاحب نے چند سوالات پوچھے۔ یادداشت رکھ لی۔ دو تین دن تک مجیب صاحب کو جوابات کا وعدہ رہا۔“ ۱۰ مارچ

جامعہ ملیہ میں مجیب صاحب کو جبہ خاتون کی یادداشت دی۔ مجیب صاحب نے کہا ۱۵ اپریل تک ڈرامہ تیار ہوگا۔ ۲۰ مارچ

مئی ۱۹۵۷ء کے تیسرے ہفتے میں مجیب کے ڈرامے کا مسودہ کشمیر پہنچا اور وہ خود بھی ۲۴ مئی کو وارڈ کشمیر ہوئے۔ اقلیم ادب کے شہسواروں کو یہ جان کر تعجب ہوگا کہ جب یہی ڈرامہ جامعہ ملیہ کی طرف سے شائع ہوا۔ اسکے دیباچے میں مہجور کا شکریہ تو دور کی رہی ذکر تک موجود نہیں۔ پروفیسر مجیب جیسے عالم و فاضل کا اس طرح دوسرے کے مال پر ہاتھ مارنا کچھ بھلا نہیں لگتا۔ جبہ خاتون کی زندگی کے تانے بانے بننے کے عوض مہجور کو تین سو روپے دیئے گئے۔ یہ رقم اُسے ۵ جون ۱۹۵۷ء کو ناظم تعلیمات مسٹر اسد اللہ کاظمی کے دفتر سے حاصل کئے۔

اس ڈرامے کو سٹیج کرنے کیلئے سرینگر میں کئی مینٹنیں ہوئی۔ واہتھورہ کے بھگتوں کی خدمات حاصل کرنے کی بھی کوشش کی گئی۔ کیا یہ ڈرامہ مہجور کی زندگی میں یہاں کبھی سٹیج ہوا۔ ڈائریوں سے اس بارے میں کچھ پتہ نہیں چلتا۔

مہجور دہلی میں: ۱۹ فروری ۱۹۵۷ء کو مہجور صاحب شیخ صاحب کے ہمراہ کار میں امرتسر کے راستے دہلی کیلئے روانہ ہو گئے۔ دہلی میں آپ نے کل ملا کر

ایک مہینے اور تیرہ دن قیام کیا۔ دہلی میں قیام کے دوران آپ بیگم شیخ محمد عبداللہ کے ساتھ اجمیر شریف گئے۔ اسکے علاوہ آپ نے آگرہ اور فتح پور سیکری کی بھی سیر کی۔ دہلی میں قیام کے دوران مہجور کی مصروفیات کی داستان انکے اپنے الفاظ میں سنئے۔

۱۰ فروری ۱۵۱۵ء: حضرت مجدد الف ثانیؒ کا روضہ دیکھا۔ شیخ صاحب وغیرہ ہمراہ ہے پیران گورو گوہند سنگھ کی قتل گاہ دیکھی۔ مقبرہ زمان شاہ بادشاہ کاہل دیکھا۔ ۱۲ بجے سر ہند سے روانہ ہو کر شام کو دہلی پہنچے۔ ایمپوریم میں ٹھہرے۔ شام کو شیخ صاحب نے پروگرام بنایا بدھ کو اجمیر شریف جانا ہے۔

۱۱ فروری ۱۵۱۵ء: تمام قافلہ قطب کی لاٹھ دیکھنے کو گیا، مولانا سعید ہمراہ ہوئے۔ مہرولی میں خواجہ قطب الدین بختیار کاکی کا مزار شریف دیکھا، غیاث الدین کا مقبرہ دیکھا، وہاں چائے پی لی۔ معتمد خان، شاہ عالم اکبر شاہ ثانی کا مزار شریف دیکھا۔ تغلق قلعے پر گئے وہاں سارے کھنڈرات دیکھے۔

شیخ صادق حسین پاکستان سے آیا ہے۔ مس مردولا سارا بھائی کے ساتھ آیا کشمیری چائے پی شیخ صادق حسین سے ڈاکٹر صوفی کی تاریخ کشمیر کا ذکر ہوا۔ شیخ عبداللہ شام کو اکیلے پنڈت جواہر لال نہرو کی دعوت پر گئے۔

۱۲ فروری ۱۵۱۵ء: بیگم صاحبہ کے ہمراہ پارلیمنٹ گیا۔ پاس پر داخل ہوا۔ پنڈت جواہر لال نہرو کی تقریر سنی ۱۲½ بجے واپس آیا۔ اور کھانا کھایا۔ کھانا کھا کر انجینئرنگ نمائش دیکھی گئی آج دینا ناتھ مدت کو دیکھا۔

۱۸ فروری ۱۵۱۵ء: شام کو بخشی صاحب کے ہمراہ مشاعرہ یوم غالب پر روانہ ہوا۔ مرزا غالب کا مزار دیکھا، فاتحہ پڑھا، پھول برسائے۔ غیر طرحی مشاعرہ کی

صدارت ہوئی۔ کشمیری نظم دو تین شعر سنائے۔ رات کا کھانا پریم ناتھ در کے ہاں کھایا۔
مشاعرے پر جگن ناتھ آزاد، عرش ملیانی، سردار جعفری، غلام ربانی تابان، شیلہ بھائیہ
اور کنور مہندر سنگھ بیدی سحر کو دیکھا۔

۱۹ فروری ۱۹۵۷ء: خواجہ حسن نظامی آیا۔ نظامی بندی لایا۔ ملاقات ہوئی۔ بیدی
صاحب مع فرید آئے ملاقات ہوئی۔

۲۰ فروری ۱۹۵۷ء: ڈاکٹر پارمو کتاب کا مسودہ لیکر آیا۔ شیخ صاحب کو پیش ہوا۔
پارمونے تاریخ مسلم عہد لکھی ہے انگریزی میں ہنوز غیر مطبوعہ ہے۔ پارمونے کتاب
چھوڑی۔ فہرست کتب نقل ہوگی۔

ڈاکٹر پارمو آیا۔ شیخ صاحب پارلیمنٹ گئے ہیں۔ ۶ بجے پارمو پھر آئیگا۔ ڈاکٹر
پارمو آیا، اسکی کتاب شیخ صاحب ساتھ لیجا مینگے۔ بغرض اشاعت۔ شیخ صاحب کا جموں
جانا پرسوں پر ملتوی رہا، کل نہیں جا مینگے۔ مرزا افضل بیگ جموں سے آیا۔

۲۱ فروری ۱۹۵۷ء: شیخ صاحب معہ پارٹی بچاؤ کونسل کیلئے سٹیٹ میٹ مرتب
کرتے رہے۔

۲۲ فروری ۱۹۵۷ء: اطلاع آئی ہے کہ کشمیری ایسوسی ایشن راقم کے اعزاز میں کل
ٹی پارٹی دے رہی ہے۔

۲۳ فروری ۱۹۵۷ء: ۶ بجے شام ایسوسی ایشن کی ٹی پارٹی ہوئی۔ بخشی صاحب، شیخ
صاحب، مولانا سعید اور بیگ صاحب شامل ہوئے۔ پنڈت پریم ناتھ ایڈیٹر آواز کی
تقریر ہوئی۔ پارمو بھی آیا۔ راقم نے نظم سنائی اور تھوڑی سی تقریر ہوئی۔

۲۶ فروری ۱۹۵۷ء: جنگ بہادر آیا پیس کمیٹی کا ممبر بنانا چاہتے ہیں۔ شام کو جانی

نا تھ زتشی کھانے پر ملا۔

۳ مارچ ۱۹۵۷ء: کشمیری پنڈتوں کی دعوت پر لودھی باغ گیا۔ پر تکلف کشمیری کھانا، دعوت پر خواجہ احسن اللہ اور مولانا سعید بھی شامل رہے۔ کھانا کھا کر چند کشمیری نظمیں پیام کی سنائی گئیں۔

۶ مارچ ۱۹۵۷ء: جموں سے چیف سکریٹری کا تار آیا۔ لٹریری کانفرنس دہلی میں بحیثیت نمائندہ کشمیر شامل ہونا ہے۔ بازنوی صاحب نے کہا کہ کل تمہارے پاس نمائندگان اخبارات آئینگے۔

۷ مارچ ۱۹۵۷ء: لکھنؤ سے موہن لال در کا خط آیا۔ وہاں آنیکی دعوت۔ جموں سے سرکاری حکم پہنچا۔ ۱۶، ۱۷ مارچ کو دہلی لٹریری کانفرنس میں شامل ہونا ہے۔

۱۰ مارچ ۱۹۵۷ء: امکارنا تھ نے اطلاع دی پرسوں نمائندگان پریس آئینگے۔ کلکتہ میں ایشیاٹک سوسائٹی میں کشمیری قلمی کتابوں کا پتہ چلا۔

۱۲ مارچ ۱۹۵۷ء: جموں سے مفصل حکم آیا ۱۵ مارچ کو شامل لٹریری کانفرنس ہونا ہے لٹریری کانفرنس میں شمولیت کی تحریری اطلاع دی گئی۔ عرش ملیسانی ایڈیٹر ہندی اخبار اور ایڈیٹر انگریزی کشمیر آئے۔ نوٹواٹھایا گیا۔ ۴۲ کاپیاں۔ مختلف مضامین لکھنے کیلئے یادداشت دی۔ صرف نظم بھیجنا باقی۔

۱۳ مارچ ۱۹۵۷ء: عرش ملیسانی نے کار بھیج دی۔ کار پر انکے دفتر ”آج کل“ پر پہنچا۔ جوش ملیح آبادی کی ملاقات دفتر پر ہوئی۔ عرش ملیسانی نے تمام دفاتر دکھائے اور چائے پیش کی۔ دیوندر سیتار تھی کی ملاقات ہوئی۔ ہندی آج کل کا ایڈیٹر ہے۔ جوش ملیسانی نے فارسی، اردو، کشمیری شاعری کا مضمون مانگا۔ آج کل کیلئے جوش صاحب

کے ہمراہ کارپرواپس آیا۔

۱۵ مارچ ۱۹۵۷ء: علی الصبح جموں سے مرزا عارف اور جیلال کول آئے، ملاقات ہوئی۔ مرزا عارف کے ہمراہ لٹریچر کانفرنس میں شامل ہوا۔ ۱۰½ بجے زیر صدارت ابوالکلام آزاد جلسہ شروع ہوا۔ خطبہ صدارت سنا۔ ایک بجے واپس آکر کھانا کھایا۔ جیلال کول کلچرل کانگریس سے آیا۔ ۲½ بجے پھر شامل کانفرنس ہوا۔ ۵ بجے کانفرنس ختم ہوئی۔ نوشہری بھی ہمراہ رہا۔ سرکاری بس پر مرزا عارف صاحب لال قلعہ کو گیا۔ جلسہ کلچرل کانفرنس راجندر پرشاد، نہرو جی، آصف علی کی تقریریں سنیں۔ بہار کے شاعر کی نظم سنی۔

۲۳ مارچ ۱۹۵۷ء: پرسوں پروفیسر کول کے ہمراہ جموں جانا مقرر ہوا۔

کشمیر سے باہر مہجور کو کس قدر عزت کی نگاہوں سے دیکھا جاتا تھا، اسکا بخوبی اندازہ ان کی ڈائری کے ان چند اوراق سے اچھی طرح ہوتا ہے۔ شیخ صاحب مہجور کے قدردان تھے اور چاہتے تھے کہ اس کو اپنے منصوبوں کو بروئے کار لانے کیلئے جس مدد اور حوصلہ افزائی کی ضرورت ہے وہ انہیں ملے۔ شیخ صاحب کا مہجور کو اپنی بیوی بچوں کے ساتھ جموں سے دہلی کار میں لے جانا اس حقیقت کا بین ثبوت ہے کہ شیخ صاحب کو کشمیر اور کشمیری تمدن کی بازیافت کا زبردست احساس تھا۔

شاعری کی ابتداء: محققین نے لکھا ہے کہ مہجور نے اردو میں شاعری کی ابتداء ۱۹۰۵ء سے کی اور کشمیری میں انکی شاعری کی ابتداء ۱۹۱۸ء سے ہوئی خوش قسمتی سے مجھے مہجور کی ڈائری میں انکے اپنے ہاتھ سے لکھے ہوئے ایسے مادہ ہائے تاریخ ملے جن سے ان کی شاعری کی ابتداء کے بارے میں گڑبہیں کھل جاتی ہیں۔

اردو میں شاعری کی ابتداء کے بارے میں مادہ تاریخ یوں ہے۔ سخن دان کشمیر ۱۳۳۵ ہجری

کشمیری شاعری کی ابتداء کی نسبت مادہ تاریخ اس طرح ہے۔ کشمیری سخن دان ۱۳۳۵ ہجری

حساب لگانے سے ۱۳۳۵ ہجری ۱۹۱۶ء اور ۱۳۳۵ ہجری ۱۹۲۶ء بنتا ہے۔ اس طرح انہوں نے اردو میں شاعری کی ابتداء ۱۹۱۶ء میں اور کشمیری شاعری کی ابتداء ۱۹۲۶ء میں کی ہے۔ ان دو قطعہ ہائے تاریخ کے ساتھ اسی جگہ ایک اور مادہ تاریخ بھی درج ہے جو یوں ہے۔

کاشر گونہ ماتہ مہجور ۱۳۰۲ ہجری۔

۱۳۰۲ ہجری جو انگریزی میں ۱۸۸۴ء بنتا ہے۔ اس مادہ تاریخ سے مہجور کی پیدائش کے سن کی نشاندہی ہوتی ہے۔ اور یہ بات ثابت ہوتی ہے کہ مہجور ۱۸۸۷ء میں نہیں ۱۸۸۴ء میں پیدا ہوئے تھے یہ تینوں مادہ ہائے تاریخ مہجور کے اپنے ہیں اور مری دانست میں یہ قطعات تاریخ مہجور کی ذاتی تحریر ہونے کے ناطے مستند اور معتبر ہیں اور اس سلسلے میں کئے گئے تمام سابقہ دعویٰ کو رد کرتے ہیں۔

مہجور کے آخر الذکر مادہ تاریخ کشمیری میں کہا گیا دوسرا مادہ تاریخ ہے۔ اس سلسلے کا پہلا مادہ تاریخ بابا نصر الدین کا ہے۔ جو اس نے علمدار کشمیر کے اس جہاں فانی سے اٹھ جانے پر کہا ہے اور اس طرح ہے:

نُذر دوت گوبایہ سورگ

اقبال اور مہجور: اقبال اور مہجور کے درمیان تعلقات کا تفصیلی ذکر سب سے پہلے عبد اللہ آزاد نے کیا ہے۔ آزاد کے بعد بھی اس موضوع پر کئی بار بات

ہو چکی ہے مگر کسی نے بھی اس مادہ تاریخ کا ذکر نہیں کیا ہے جو مہجور نے علامہ مشرق کی وفات پر کہا ہے۔ ۲۳/ اپریل ۱۹۳۸ء کو مہجور نے اپنی ڈائری میں لکھا ہے۔

”سنا گیا علامہ سر محمد اقبال فوت ہوا ہے“ اس عبارت کے نیچے یہ مادہ تاریخ درج ہے۔
آہ اقبال! آفتاب آسمان شاعریؑ
۱۳۵۷ ہجری

اپریل ۱۹۴۷ء میں مہجور کو مکتب اقبال پڑھنے کا اتفاق ہوا۔ کتاب کو پڑھ کر آپ نے ۹/ اپریل کا اپنی ڈائری میں مندرجہ ذیل تاثرات درج کئے ہیں۔
”محمد امین نور محمد کتب فروش سے دستور السالکین لایا۔ جلد بازی کیلئے دیا گیا۔
’مکتب اقبال‘ کتاب لایا۔ رات کو مکتب زیر مطالعہ ہے۔ راقم کا نام ظہور الدین
مہجور غلط درج ہوا ہے۔

مہجور کا حلقہ تلمذ: مہجور کے حلقہ تلمذ میں کون کون سے لوگ شامل تھے جنہوں نے ان سے اکتساب فن کیا۔ اس سلسلے میں عبدالاحد آزاد کا نام زبان زد ہے۔ آزاد نہ صرف شاعری میں مہجور کے حلقہ تلمذ میں شامل تھے بلکہ ”کشمیری زبان اور شاعری“ لکھتے وقت بھی وہ مہجور سے ضرور صلاح لیتے اور ان کی رائے طلب کرتے تھے۔ اس بات کے کافی شواہد بھی موجود ہیں کہ مضامین لکھنے کے بعد وہ یہ مضامین مہجور صاحب کو سناتے اور ان کی رائے جان لیتے تھے۔ آزاد کے بعد اس ضمن میں مہجور نے مرزا غلام حسن بیگ عارف کا ذکر کیا ہے۔ عارف صاحب نے اگرچہ اس حقیقت کا اب تک اعتراف نہیں کیا ہے۔ کہ انہوں نے مہجور سے فیضان حاصل کیا ہے مگر آخر الذکر نے ۱۴ فروری ۱۹۴۵ء کو اپنی ڈائری میں لکھا ہے:

”مرزا غلام حسن بیگ آیا۔ اسکا کلام دیکھا، دوستی ہوئی“ آگے چل کر انہوں نے ۲۷ فروری ۱۹۳۵ء کو لکھا ہے۔

”گھر پر نظم غلام حسن بیگ کا تعارف لکھا، نظم نقل ہو گئی“

محمد الدین فوق اور مہجور میں بہت ہی گہری دوستی تھی، تاریخ اقوام کشمیر، لکھنے میں جو مدد مہجور نے انہیں بہم پہنچائی ہے وہ الگ سے ایک مکمل مضمون کا موضوع بن سکتی ہے۔ حق تو یہ ہے کہ اس کتاب کا شریک مصنف مہجور کو بھی ہونا چاہئے تھا۔ اسی طرح غلام محی الدین صوفی کو ”کثیر“ لکھنے میں مہجور کی مدد شامل حال تھی، چنانچہ بے الفاظ میں صوفی نے اس مدد کا اعتراف بھی کیا ہے۔

مہجور کی شخصیت ایک ہمہ جہت شخصیت تھی۔ وہ ایک سرمست اور شاعر ہونے کے علاوہ ایک تاریخ شناس اور عالم بھی تھے۔ انہیں کشمیر کے جلوہ صدر نگ حسن اور اسکی ثقافت پر ناز تھا۔ مہجور کی شاعری پر تو لکھا جاتا رہا ہے اور لکھا جائیگا مگر انکی شخصیت کو سمجھنے کیلئے نئے انداز نظر کی ضرورت ہے۔

حواشی

۱۔ کلچرل اکیڈمی کے شائع کردہ ”کلیات مہجور“ میں ان کے نثری کارناموں کا پورا ذکر آ گیا ہے۔ اور ابتداء میں ہی لکھا گیا ہے۔ کہ یہ اُن کا صرف کشمیری کلیات ہے ورنہ ان کے اردو نثری کارناموں کو لیا جائے تو کلیات کی کئی جلدیں تیار ہو سکتی ہیں۔
(محمد یوسف ٹینگ)

۲۔ مجھے ساتی صاحب کے اس بیان سے بنیادی اختلاف ہے اور یہ ”شد پریشان خواب ماز کثرت تعبیر ما“ والا معاملہ نہیں ہے میرے پاس مہجور اور ابن

مہجور کی اپنے دستخط کی تحریریں ہیں جن میں ان کا سال پیدائش ۱۸۸۷ء لکھا گیا ہے۔ خود ابن مہجور نے کافی تحقیق کے بعد ان کے تمام سوانحی کوائف کو ایک ورق پر تاریخ وار لکھا ہے۔ ظاہر ہے کہ ان کی نظر میں مہجور کی بیان کردہ پرانی تاریخیں بھی تھیں لیکن انہوں نے ان کو مسترد کر کے تاریخ ولادت یوں تحریر کی:

”۱۱ اگست ۱۸۸۷ء پیدائش متریکام بوقت شب، بروز جمعرات ۲۱ ذیقعد

۱۳۰۴ھ“

جیسا کہ ساقی صاحب نے لکھا ہے کہ یہ مادہ تاریخ مہجور نے اپنی پیدائش کے بہت بعد لکھے ہیں ظاہر ہے کہ مہجور سے کوئی غلطی سرزد ہوئی تھی جسے بعد میں ابن مہجور نے ٹھیک کر دیا۔ ویسے بھی شماریات میں ابن مہجور اپنے والد سے ایک قدم آگے تھے اور یہ بات ساقی صاحب نے میرے سامنے تسلیم کی ہے بعد میں مہجور کا کچھ ڈائریوں کے سرورق پر سن ولادت ۱۸۸۷ء درج کرنا اس بات کی دلیل ہے کہ وہ ابن مہجور کے نظریے سے متفق ہو گئے تھے۔ یہ بات بھی غور طلب ہے کہ جہاں ساقی نے باقی جگہ ڈائری کی تاریخوں کا حوالہ دیا ہے۔ اس جگہ انہوں نے تاریخ درج نہیں کی ہے۔ ان کی ڈائریوں میں یہ تاریخ بار بار انہیں کے خط میں نظر آتی ہے۔ ابن مہجور نے تو ۱۱ اگست ۱۸۸۷ء کی تاریخ کو صحیح مان کر ان کے یوم پیدائش کو منانے کا سلسلہ بھی شروع کیا تھا اور اس سلسلے میں ریڈیو کشمیر اور ایڈیٹی کی توجہ بھی دلائی تھی۔

(محمد یوسف ٹینگ)

۳۔ یہ مادہ تاریخ ”تعمیر“ کے مہجور نمبر (۱۹۵۷ء) میں شائع ہو چکا ہے۔

(ادارہ)

آثار مجبور

کشمیری شاعری کا خیال آتے ہی غلام احمد مجبور کا نام ذہن میں ضرور آتا ہے۔ کشمیری زبان کے شعراء میں مجبور جیسے مقبول اور خوش فکر شاعر بہت کم ہوئے ہیں کشمیر کا علاقہ دشوار گزار راستوں کی وجہ سے ہمیشہ ہی اپنے اندر سمٹا رہا ہے اور اس کا اثر یہاں کی ہر چیز یہاں کے رہن سہن، ملنے ملانے کے طریقوں، تہذیبی آثار تصور مدنیت، فنون لطیفہ وغیرہ میں موجود ہے۔ اس میں بیشتر چیزیں خود رو ہیں بلکل ایسے ہی جیسے جنگلی گلاب۔ اس کا رنگ اور اس کی مہک کسی باغبان کی مشقت کا نتیجہ نہیں ہوتی۔ بلکہ فطرت خود اس کی آبیاری کرتی ہے۔ ہوا اس کی صفائی کرتی ہے اور شبنم اسکی پتیوں کو ترو تازگی بخشی ہے کسی سوچے سمجھے منصوبے کے تحت نہ تو اس کی شاخ تراشی ہوتی ہے، نہ زاید گھاس ہٹا دی جاتی ہے اور نہ چمن بندی کا کوئی اہتمام ہوتا ہے۔ دوسرے فنون لطیفہ کی طرح شعر و ادب میں بھی یہاں کا یہی حال رہا۔ چنانچہ ہمارے اکثر شاعروں نے خارجی حالات اور واقعات کی طرف آنکھ اٹھا کے دیکھا بھی نہیں۔ جیسے یہ وادی کشمیر، زیر آسمان فطرت کی گود میں کھیلنے والی ندیوں میں صرف اپنا ہی عکس دیکھتی رہی اسی طرح یہاں کی شاعری آپ اپنا معیار اور آپ اپنی کسوٹی قرار پائی۔ ظاہری خوبیوں

پر ہمیشہ جہان معنی کو ترجیح ملتی رہی خارجی حسن پر باطنی پاکیزگی کو اہمیت دی جاتی رہی۔ یہی سبب ہے کہ یہاں کے شعراء کے خیال اچھوتے حسن کا نمونہ ہیں۔ ان کی حیثیت ان جنگلی شہزادیوں کی سی ہے جو بہتے ہوئے پانی میں اپنا عکس دیکھ کر خود ہی اپنے اوپر فریفتہ رہتی ہیں۔ وہ اظہار چاہتی ہیں۔ چاہے کوئی دیکھنے والا ملے یا نہ ملے۔ ان کی وضع قطع میں کسی طرح کا تصنع نہیں ہوتا لیکن فطری تروتازگی اور خداداد مستی انگ انگ پر چھائی رہتی ہے۔ انکا لباس درزی کی قینچی اور نقلی رنگوں کا مرہون منت نہیں بلکہ یہ قبائے گل کی طرح قدرت کی بوقلمونی اور فطرت کی دراز دستیوں کا نتیجہ ہے۔ ان کی ادائیں سکھائی ہوئی نہیں معلوم ہوتیں بلکہ ان میں بچے کی معصوم مسکراہٹ اور توتلی زبان کی لڑکھڑاہٹ کا لطف موجود رہتا ہے۔ بالکل اسی طرح ہمارے یہاں کی شاعری میں طمطراق اور دھوم دھڑا کا نہیں۔ یہاں کے شعراء کا کلام اپنا آئینہ خود ہے۔ تعلیم جو شعر کے لئے زیور کا کام کرتی ہے اس کی کائنات بھی محدود رہی۔ عموماً کریم، پندنامہ عطار، بوستان سعدی اور ”پنچ گنج نظامی پر ہی اس کی دنیا مشتمل ہوتی تھی اور ان کے اثر سے بھی نگاہ باہر کے مقابلے میں اندر کی دنیا کو ترجیح دیتی تھی۔ اظہار کی صورتیں، صوفیانہ موسیقی کی محفلوں تک محدود تھیں اور ان محفلوں کا حاصل بھی یہی ہوتا تھا اسلئے عموماً ہمارے شعراء اندر کی دنیا آباد کرنے میں مسرت محسوس کرتے تھے۔ پھر یہاں کے سیاسی حالات بھی ایسے رہے کہ انسان اپنے آپ سے باہر آنا اپنے لئے مشکل محسوس کرتا تھا۔ یہاں تک کہ باہر کی دنیا سے لطف لینے کی حس ہی مفقود ہو گئی تھی۔ بے شک اس میں اس زمانے کی تعلیم کا بھی بڑا دخل رہا ہوگا۔

اس خول سے باہر آنے کی کوشش سب سے پہلے رسول میر نے کی انہوں نے

اپنے کلام میں خارجی پہلو کو اس طرح سے شامل کر لیا کہ لگتا ہے اس سے قبل کی شاعری کسی بند کمرے میں سانس روکے ہوئے بیٹھی تھی۔ اس کیفیت کو میرے نزدیک صرف اسی طرح سے بیان کیا جاسکتا ہے۔ کہ رسول میر کے کلام میں یہاں کی شاعری نے پہلی بار آنکھ اٹھا کر نظارہ حسن کیا۔ اس سے قبل ایک طرح کا شرمیلا پن پایا جاتا تھا۔ آنکھ اٹھا کے دیکھنا جیسے عمل ممنوعہ ہو گیا تھا۔ کلام رسول میر نے پہلی بار ظاہری حسن کی موجودگی کا احساس دلایا۔ حسن کے تقاضوں اور انسان کی حسن شناسی کا پتہ بتایا۔ رموز حسن کا یہ پہلو اس سے پہلے ہماری شاعری میں مفقود۔ رسول میر کے بعد اگر کسی نے مسلک حسن کو اپنا جادہ افتخار بنایا تو وہ غلام احمد مہجور ہیں۔

مہجور کے ہاں آکر کے اس خارجی دنیا نے اپنے قد و قامت کا شدید احساس دلایا۔ اس کے چہرے سے کئی اور پردے ہٹ گئے اور اس طرح اس کے خطوط واضح اور صاف ہو گئے۔ کسی طرح کے ابہام نے اس کو ظاہر ہونے سے باز نہیں رکھا۔ غلام احمد مہجور نے شاعری کی طرح اپنی ذاتی زندگی میں بھی روایات سے انحراف کی کوشش کی۔ ان کا آبائی پیشہ پر مریدی کا تھا۔ یہ چاہتے تو اپنی زندگی نذر و نیاز کے سہارے آرام سے گزار سکتے تھے مگر انہوں نے محنت سے چار پیسے کمانے کو اس آرام و آسائش پر ترجیح دی۔ انہوں نے اس زمانے کے طور طریقوں کو بالائے طاق رکھ کر بڑی جرات کے ساتھ اپنے والد سے کہہ دیا۔

”ایک توانا اور تندرست پیر زادے کو صدقہ خیرات اور نذور

نیاز لینے کا کیا حق حاصل ہے؟ پیر کی خدمت انجام دینے سے غریب مرید کو کیا نعم البدل مل سکتا ہے؟ آخر اس آمدنی کا کیا نام

ہے جو محنت و مشقت کے بغیر حاصل ہوگی؟ میں ایسی مفت خوری کو ہمیشہ کیلئے خیر باد کہتا ہوں میں خود کما سکتا ہوں خدا نے تندرستی علم اور عقل بخشی ہے۔ ایسا ہوتے ہوئے ایک غریب کے گھر موٹے گھوڑے پر خدمت گار کو ساتھ لے کر بڑے جاہ و حشم سے جا کر کباب اور مرغن کھانا پسند نہیں کرتا۔ میں کسی امیر کی نوکری کر کے چار پیسے کمانے کو ایسے طرز معاش پر ترجیح دیتا ہوں۔

اسی حقیقت پسندی کے پیش نظر انہوں نے سرکاری ملازمت کی۔ سرکاری ملازمت میں انہیں بڑی تکلیفیں اٹھانا پڑیں۔ بار بار کی معطلی تنخواہ کا نہ ملنا اور اپنے سے کم تجربہ اور کم لیاقت رکھنے والوں کے مقابلے میں ترقی کے معاملے میں نظر انداز کیا جانا یہ سب باتیں ملازمت سے دستبردار ہونے اور آبائی پیشہ کی طرف لوٹ کے آنے پر مجبور کر رہی تھیں۔ مگر مہجور نے اس کی پروا نہیں کی، اپنے حق کے لئے لڑتے رہے اور ان مصائب کو آبائی پیشہ پر ترجیح دی۔ ملازمت میں سب سے مشکل منزل وہ آتی ہے جب بغیر کسی خطا کے ترقی روک دی جائے، قابلیت اور لیاقت کے مطابق حکام عزت نہ دیں اور کم تجربہ اور بے لیاقت لوگوں کی حوصلہ افزائی کر کے صاحب لیاقت ملازمین کے وقار کو مجروح کیا جائے۔ مہجور کے ساتھ یہ سب ہوا۔ ان کا اپنا بیان ہے۔

”۱۹۶۵ء میں چوہدری خوشی محمد ناظم سٹیٹمنٹ آفیسر

صاحب نے مجھ کو چھ روپے کا پٹواری بنایا تھا۔ آج بارہ سال کے بعد (۱۳ روپے) کا پٹواری ہوں۔ گویا میں نے بحالت مجموعی ۴ آنے دو پائی سالانہ ترقی پائی۔ ۶۵ ب میں میرے ساتھ جو لوگ بہ

حیثیت پٹواری کام کرتے تھے۔ ان میں سے بطور نمونہ چند اشخاص کے نام پیش کروں گا جو کہ ابھی تک زندہ ہیں (۱) پنڈت ویشنہ بٹ (۲) پنڈت گویند بٹ (۳) پنڈت آنند رام (۴) پنڈت دینا ناتھ (۵) پنڈت مکندر رام (۶) پنڈت گواشنہ لال کول ان میں سے آج کل وزارت بارہمولہ کا صدر محاسب ۳۰ روپے ماہ دار پر اور ۲ لغایت (۴) ویلی کشمیر میں ۲۵ روپے سے ۴۱ روپے تنخواہ پانے والے گرد اور قانونگو ہان ہیں ۵۵، ۶۱ نائب تحصیلدار ان ہیں، اہل کار و ان مذکورہ کی علمی لیاقت کسی طور پر مجھ سے زیادہ نہیں ہے، بلکہ بہ لحاظ کارکردگی، تجربہ و محررانہ قابلیت کے میں ان سے بدرجہا بہتر ہوں۔ میں نے بھی ترقی کیلئے ہر وقت کوشش کی تھی۔ مگر ایک گرد اور اور قان گوئے سے سٹیٹمنٹ آفیسر تک تمام آفیسر غیر مسلم تھے اسلئے مجھے کبھی ترقی نصیب نہ ہوئی..... میرے دل میں اس بات کا سخت افسوس رہا کہ آیا میرے برخلاف کیا شکایت تھی اور کس جرم کی پاداش میں میرے ساتھ اس قدر سختی کا سلوک ہوا۔

اس موقع پر اس بات کا ذکر قارئین کے لئے بڑا دلچسپ ہوگا کہ اس ظلم و ستم کا حقدار سمجھے جانے والے مہجور کا جرم یہ تھا کہ وہ پڑھا لکھا ہے، اخباروں میں مضمون لکھتا ہے اخبار گھر پر منگواتا ہے اور مشاہیر کے ساتھ خط و کتابت رکھتا ہے۔ غرض یہ حالات ایسے تھے کہ کوئی بھی ذی شعور آدمی اس گٹھن کے باعث اپنا گریباں پھاڑ کر اوروں پر کنکر پتھر پھینکنے لگے گا۔ لیکن مہجور کی طبیعت اس ظلم و ستم کے باوجود نہ تو ملازمت

کو ترک کرنے پر مائل ہو سکی نا ہی اپنے آبائی پیشے میں پناہ لینے پر آمادہ ہو سکی۔ یہ بہت بڑی آزمائش ہے مجبور جیسے شاعر کی غیور طبیعت نے اس ظلم و ستم کو کیسے گوارا کر لیا سمجھ میں نہیں آتا۔ اصل میں ان آزمائشوں میں قلم نے ان کو بڑا سہارا دیا۔ اور وہ شاعری کی دنیا میں اپنے دل کی بھڑاس نکالتے رہے۔ ایک طرف وہ اپنے احساسات کو اپنے قلم کے سہارے محفوظ کرتے رہے اور دوسری طرف نفسیاتی اعتبار سے اپنی توجہ دوسری طرف ہٹاتے رہے۔ مگر ان باتوں کے باوجود اپنے حقوق کے لئے جدوجہد بھی کرتے رہے چونکہ یہ باتیں میرے حصہ موضوع میں نہیں آتیں اسلئے ان پر تفصیل سے کسی اور موقع پر بحث ہوگی۔ مگر اس کے باوجود یہ بات تو بار بار دہرانا پڑے گی۔ کہ کوئی کشمیری شاعر اپنی زندگی میں اس قدر مقبولیت حاصل نہ کر سکا۔ جتنی شہرت اور مقبولیت مجبور کو ملی۔ ایک تو وہ خود سفر کرتے رہے اور دوسرے عام لوگوں کو ان کے شعر متاثر بھی کرتے تھے۔ چنانچہ عام لوگ ان کا کلام گاتے تھے اور گانے والی ٹولیاں گاؤں گاؤں جا کر ان کے شعر لوگوں کو گا کر سناتی تھیں۔ یہی وجہ ہے کہ ان کا کلام ۱۹۳۰ء سے اب تک برابر شائع ہوتا رہا اور ہر حصہ ہزاروں کی تعداد میں برابر چھپتا رہا۔ کسی کشمیری شاعر کا کلام اتنی بار اور اتنے ایڈیشنوں میں نہیں چھپا ہے مجبور کا کلام روسن رسم الخط اور دیوناگری رسم الخط میں بھی چھپا۔ گزشتہ برس محمد یوسف ٹینگ نے یہ سارا کلام جمع کر کے مقدمہ اور خواشی کیساتھ کلیات مجبور کے نام سے مرتب کیا اور اسے جموں اینڈ کشمیر اکیڈمی آف آرٹ اینڈ لینگویجس نے بڑی محنت اور توجہ سے شائع کرایا۔

کلام مجبور کے کثیر الاشاعت ہونے کے باوجود بعض قلمی آثار اب تک اوراق پریشاں کی صورت میں ہے۔ ان آثار میں بیشتر ابھی زیور طبع سے آراستہ نہیں ہو سکے

ہیں۔ اور ان میں سے کوئی چیز کہیں کسی رسالہ میں چھپی بھی ہے وہ نایاب ہونے کی حد تک کمیاب ہے۔

راقم کو محمد احمد اندرابی کھو اور ابدال مہجور لکھی وساطت سے ایسی کچھ چیزیں دستیاب ہوئی ہیں۔ ان میں بعض فنی اعتبار سے کسی بڑی اہمیت کی حامل نہیں ہیں مگر یہ آثار چونکہ ایک بڑے شاعر، عالم اور محب وطن سے منسوب ہیں اسلئے ان کا محفوظ کرنا نہ صرف ادبی خدمت بلکہ قومی امانتداری بھی ہے۔ اسی خیال کے پیش نظر ان آثار کو آپکی خدمت میں پیش کیا جا رہا ہے۔

اردو کلام۔ بقول آزاد مہجور نے ۱۹۱۲ء کے بعد فارسی کو ترک کر کے اردو میں شعر گوئی شروع کی۔ لیکن ان کے کلام سے ظاہر ہوتا ہے کہ وہ ۱۹۱۲ء سے قبل بھی اردو میں شعر کہتے تھے کیونکہ ان کی ایک غزل پر ۱۰ مارچ ۱۹۱۱ء کو تاریخ درج ہے بقول آزاد مہجور کی یہ غزل ۱۹ اشعار پر مشتمل تھی لیکن اسکے صرف چھ شعر مل سکے ہیں جو یہاں پیش کئے جاتے ہیں۔

تشنہ غم کے لئے وصل کا جام اچھا ہے
عندلیبوں کے لئے گل کا پیام اچھا ہے
در دولت پہ گئے بار نہ پایا اے دل
تو ہے بیکس تجھے عزت کا مقام اچھا ہے
راز سر بستہ کی دل میں ہے حفاظت لازم
مال رکھنے کے لئے مالِ گودام اچھا ہے
اجڑے غاروں میں رہا کرتے ہیں رہزن چپکے
قلب مضطر میں ہی دلبر کا قیام اچھا ہے

دل سے بہتر ہے کہ آنکھوں پر بٹھائیں انکو
 اوج پر ہو دئے اگر طالع تمام اچھا ہے
 زلف اور خال کو مہجور یہ سمجھا میں نے
 طائر دل کے پھنسانے کو یہ دل اچھا ہے
 ایک اور نظم پر ۲۶ مارچ ۱۹۱۱ء کی تاریخ پڑھی ہے۔ مگر یہ نقل بہت ہی ناقص
 ہے۔ یہاں صرف اس کے آخری بند کے نقل کرنے پر ہی اکتفا کیا جاتا ہے۔

تو پاؤں میں تو دوشوں میں رندوں میں تو خاموشوں میں
 مستوں میں تو مدہوشوں میں جلوں میں تو روپوتوں میں
 تو مہجور کے گوشوں میں
 تو اسلئے دُرِ مدنی

۱۹۱۱ء ہی میں ترال کے راجہ عبدالرحمان صاحب فارسیٹر محکمہ جنگلات کی خاطر
 سات اشعار پر مشتمل یہ غزل کہی گئی تھی جو مطبوعہ شکل میں کہیں نظر سے نہیں گزری۔

آہ مجھ پر پھر ستم ہونے لگا دور جب سے وہ صنم ہونے لگا
 حال زار قلب مفطر سینے پر خونِ دل سے اب رقم ہونے لگا
 گلِ رخوں کی بے وفائی دیکھ کر بارِ غم سے سرِ دُخم ہونے لگا
 جب سے وہ دلبرِ جُدا مجھ سے ہوا ہم نشین رنجِ دالم ہونے لگا
 یارِ من محفل میں کچھ رونق نہیں شربتِ غم جامِ جم ہونے لگا

وصل کی شب قہر میں ساری کٹی مہر ہوتے صبح دم ہونے لگا
 دیرے سے رخ پھیر کر مہجور آج
 داخل بیت الحرم ہونے لگا
 تضمین..... ۱۹۲۴ء کا کیا ہوا ایک مخمس بھی ملتا ہے جس میں سودا کی ایک غزل
 کو تضمین کیا ہے جس کا مطلع ہے۔

نے بلبل چمن نہ گل نو دمیدہ ہوں میں موسم بہار میں شاخ بریدہ ہوں ۹
 مخطوطے سے یہ بھی ظاہر ہوتا ہے کہ یہ مخمس سرینگر میں نظم ہوا ہے اس مخمس سے
 مہجور کے کثیر المطالعہ ہونے کا بھی ثبوت ملتا ہے کہ اردو کے اور اساتذہ کے علاوہ سودا
 کے کلام میں بھی انہیں دلچسپی تھی۔ یہ تضمین مہجور کی خود اعتمادی اور شاعرانہ جرات کی غماز
 ہے۔ روانی اور الفاظ کا انتخاب اس کے خاص اوصاف ہیں۔ یہ مخمس اس سے قبل
 ”تعمیر“ کے مہجور نمبر ۱ میں شائع ہوا ہے مگر شیرازہ کے جس شمارہ کے لئے یہ مضمون لکھا
 جا رہا ہے اس کی حیثیت آئندہ کے لئے دستاویز کی ہوگی۔ اسلئے قارئین کی دلچسپی کے
 پیش نظر اس مخمس کو یہاں بھی پیش کیا جاتا ہے۔

آتے ہیں دور دور سے رندان خوشحرم وہ مست بادہ اور میں رہتا ہوں تشنہ کام
 اپنی کمی وغیرہ کی بیشی پہ صبح شام گریاں بشکل شیشہ ہوں خندان بطرز جام
 اس میکدے کے بیچ عبث آفریدہ ہوں
 نا واقف حیات و ممات اور گرم سرد نا آشنائے فرق سفید و سیاہ و زرد

مہجور سُن یہ نکتہ اقوال نیک مرد میں کیا ہوں اور کون ہوں؟ سودا بقول دردؒ
جو کچھ بھی ہوں میں سو غرض 'آفت رسیدہ ہوں'

اس مخمس سے مہجور کی صلاحیتوں کا بخوبی اندازہ ہوتا ہے۔ سودا جیسے پختہ کلام استاد کے اشعار کو تضمین کرنا معمولی شاعر کا کام نہیں۔ زبان اور خیال دونوں میں ایک بھی کہیں اہل اور بے جوڑ نظر آئے تو سارا مزا جاتا رہے گا۔ مہجور نے اس ذمہ داری کو خوب نبھایا سو اس کے کہیں کہیں بے ضرورت عیبِ تنافر پیدا ہو گیا ہے۔

بقول آزاد ۱۹۹۱ بکرمی میں سرینگر کی نمائش گاہ میں ہونے والے مشاعرے میں مہجور نے کشمیری غزل کے علاوہ ایک اردو غزل بھی پڑھی تھی کشمیری غزل 'باغ نشاط کے گلو.....' تھی۔ اردو کا مشاعرہ طرہی تھا مصرعہ طرح غالب کا تھا ع

گری ہے جس پہ کل بجلی وہ میر آشیاں کیوں ہو..... عبدالاحد آزاد نے اس غزل کے پانچ شعر اپنی کتاب^{۱۳} میں شامل کئے ہیں۔ راقم کو جو مسودہ دیا گیا ہے اس میں ۹ شعر ہیں۔ اس خیال سے کہ پوری غزل اب تک کہیں شائع نہیں ہوئی ہے۔ یہاں اسے اس احتیاط کے ساتھ پیش کیا جاتا ہے کہ جو اشعار آزاد کی کتاب میں شائع ہو چکے ہیں ان کے ساتھ 'م' یعنی مطبوعہ اور پہلی بار شائع ہونے والے اشعار پر 'غ' یعنی غیر مطبوعہ کی نشانی موجود ہو۔

دل درد آشنا میرا کسی سے ہمزباں کیوں ہو	'م' عیاں انجام ہو جسکا وہ میری داستاں کیوں ہو
نہ سوچو پہلے کیا انجام ہو گا دل کے سودا کا	'م' دم ہنگامہ آرائی غم سودو زیاں کیوں ہو
کیا باد صبا نے جس گل کا چار سو شہرہ	'م' چمن میں آج کچیں کوہراں باغباں کیوں ہو

نکالا گوشہ عزلت سے اس کو میرے نالوں نے 'م' میری آہ و فغاں سنکر وہ مجھ پر مہربان کیوں ہو
 نیاز و نماز کی باتیں تکلف سے ہیں بالاتر 'غ' تکلم میں گل و بلبل کے مالی ترجمان کیوں ہو
 بہا ہے اشک کے ہمراہ میر کارواں ہو کر غ م جو سرمہ کی طرح ہو بے وفا وہ رازداں کیوں ہو
 بدل دی رخ کی زردی غازہ مغرب کی سرخی نے غ م قدیمی وضع کا پابند اب ہندوستان کیوں ہو
 رہ کوئے صنعم گوشہ نشین زاہد بتائے کیا غ م جو منزل سے ہونا واقف وہ میر کارواں کیوں ہو
 پئے تسکین دل لازم ہے اے مہجور خاموشی
 خیال پیش و کم تا کے! گمانِ این و آں کیوں ہو
 'غ م'

مہجور نے ایک نظم 'خطاب بہ مسلم کشمیر' کے عنوان سے کہی تھی۔ بقول آزاد مہجور
 نے یہ نظم علامہ اقبال کی مشہور نظم "خطاب بہ مسلم" کے زیر اثر لکھی ہے^۴ یہ نظم 'اخبار کشمیر'
 لاہور مورخہ ۶ جون ۱۹۲۲ء کو شائع ہوئی ہے۔ آزاد نے اس کا ایک انتخاب 'کشمیری
 زبان اور شاعری' میں شامل کیا ہے۔ راقم کے سامنے اخبار کشمیر کا متذکرہ پرچہ نہیں
 ہے۔ اسلئے نہیں کہہ سکتا کہ یہ نظم پوری کی پوری شائع ہوئی تھی یا نہیں۔ راقم کو جو مخطوط
 دستیاب ہوا ہے۔ اس میں اس نظم کے ۱۷ اشعار درج ہیں۔ آزاد نے گیارہ اشعار
 شائع کئے ہیں۔ اس خیال سے کہ نظم ایک جگہ محفوظ ہو جائے یہ پوری نظم یہاں پیش کی
 جاتی ہے۔ جن اشعار کے ساتھ 'م' یعنی مطبوعہ لکھا گیا ہے وہ عبدالاحد آزاد کی کتاب
 "کشمیری زبان اور شاعری" سے متعلق ہیں اخبار کشمیر کے محولہ بالا پرچے کے ساتھ
 اس کا کوئی تعلق نہیں۔ نظم یہ ہے۔



بتائے مسلم کشمیر بھی سوچا بھی ہے تو نے م تو ہے کس گلشن رنگین کا برگ شاخ عریانی
 تیرے اسلاف وہ تھے جن کے علم و فضل کے آگے م ادب سے جھکتے تھے دانشوران ہندو ایرانی
 شہنشاہ معظم شاہ زین العابدین بڈ شاہ م کیا اکبر نے جس سے کسبِ اُمین جہانیانی
 نظیر اسکی دکھا سکتا نہیں یہ چرخ دولابی م اگر لاکھوں برس کرتا رہے گا چرخ گردانی
 ہر منداں عالم خوشہ چین تھے ترے خرمن کے غ م اسی سرچشمہ علم و ادب سے لیتے تھے پانی
 بخوبی یاد ہے اب تک سخن سخاں عالم کو م غنی کی نکتہ سخی شیخ صر فی ھا کی سخذانی
 وہ شہنشاہ با تقویٰ وہ فخر تاج چغتائی م وہ جسکی زندگی کا شغل تھا ویں کی نگہبانی
 تیرے پیامے وطن کو قبحہ اسلام کہتے تھے ۱۶ م گواہی کیلئے موجدہ میں احکام سلطانی
 وہ شمع ملت مجدد الف ثانی کا غ م سراہل طریقت مالک ملک خدا دانی
 تیرے آبا کے شاگرد ہیں کمال کا نام نامی ہے غ م وہ فخر ا کرتے ہیں اس فیضیابی کی ثنا خوانی
 غرض ہے مثل تھے اسلاف تیرے حسن و خوبی میں غ م مگر اب قابل ماتم ہے تیری خانہ ویرانی
 شکستہ حالی بغداد پر ہے نوحہ خواں ہو رہی م پے اپسین ہے اقبال مجو مرثیہ خوانی ۱۷
 مگر کشمیر میں ویراں ہوا اسلام کا گلشن کوئی کرتا نہیں جز آبِ شبنم اشک افشانی
 نہیں باقی رہا اسلاف کا کوئی نشان تجھ میں م وہ تھے محنت کے عادی کذا اور تو مست تن آسانی
 وہ چمکے آسمانِ علم پر شمس و قمرین کو غ م پڑا تو قصرِ ذلت میں بروے جہل و نادانی
 مثالی ملت بینا نے جس باطل پرستی کو م تعجب قبحہ اسلام میں اسکی ادانی
 زبان پر نام حق دل میں بتان شوخ کی الفت م چوکفر از کعبہ بر خیزد کجا ماند مسلمانی
 سر ینگر ہی میں ۱۹۲۹ء ”سیر نشاط باغ“ کے عنوان سے مسدس کا ایک بند ملتا ہے۔

اس بند میں کوئی خاص بات سوا اس کے نہیں ہے کہ یہ آثار مہجور میں سے ہے۔ گمان غالب یہ ہے کہ مہجور نے کوئی طویل نظم کہنے کا ارادہ کر لیا ہوگا اور صرف ایک بند کہہ کے ارادہ بدل دیا یا کوئی اور بات مانع ہوئی۔ ان اشعار میں بھی سودا کا اثر دیکھا جاسکتا ہے۔ یہ اشعار بھی مطبوعہ شکل میں راقم کو کہیں ملے اسلئے یہاں پر درج کئے جاتے ہیں کہ محفوظ ہو جائیں۔

ایک اور غزل جو مطبوعہ صورت میں راقم کی نظر سے اب تک نہیں گزری ہے یہاں پیش کی جاتی ہے۔ غزل سات اشعار پر مشتمل ہے۔ مسودے سے یہ ظاہر نہیں ہوتا کہ غزل کب اور کہاں کہی گئی ہے۔ گمان غالب یہ ہے کہ مہجور کا ابتدائی کلام ہے۔ غزل یہ ہے۔

عاشق بیداہیں پر قیس بیاباں اور ہے
شیر قالین اور ہے شیر نیمتاں اور ہے
قتل کا فتویٰ دیا قاضی نے اس سے کیا ہوا
نیم لعل جس سے ہوں وہ تیغ براں اور ہے
باغ شالامار کا سودا میرے سر میں نہیں
جس چمن میں ہے میرا گل وہ گلستان اور ہے
طعنہ اغیار جسم ناتواں پر تیر ہیں
جس سے زخمی دل ہوا وہ تیر مژگاں اور ہے
دلبر طنازؒ کا اس خاک پر منزل نہیں
شاہ خوباں کیلئے اک کاخ و ایواں اور ہے

مثل اسکندر نہیں ظلمات کا سودا مجھے
 جس ۲۳ کا ہوں میں تشنہ لب وہ آب حیوان اور ہے
 نالہ مہجور سُن کر بن کے بولا وہ صنم
 شعر تو کہتے ۲۴ لکھواچھے پرداغِ خنداں اور ہے

اس غزل میں تغزل اور انتخاب الفاظ قابلِ توجہ ہے۔ اس سے یہ اندازہ ہوتا ہے کہ اردو شاعری میں مہجور کوئی نیا پن لانے کی فکر میں نہیں تھے بلکہ روایت کے راستے پر آہستہ آہستہ قدم اٹھاتے ہوئے آگے چلتے ہیں۔

غیر مطبوعہ اردو کلام کے سلسلے کی آخری کڑی جسے راقم آپ کی خدمت میں پیش کرنے جا رہا ہے ایک نظم ہے اردو میں اس کا عنوان ہے ”خطاب بہ زبان کشمیر چار بندوں پر مشتمل یہ نظم بھی مخمس ہی ہے اور راقم کی نظر میں اب تک غیر مطبوعہ ہے۔“

O

ذرا اے کاشمیری زندگی کی شان پیدا کر زبان شیریں مثالِ بلبلِ نالاں پیدا کر
 دمِ آتش فشاں اور سینہ بریاں پیدا کر نگہ ۲۵ میں جذبہ دل ۲۶ میں حسرت و اراماں پیدا کر
 تو ہر محفل میں جانے کے ذرا سامان پیدا کر

وقوفِ قرب درگاہِ شہہ دورانِ چیداکر حسینانِ جہاں کی محفلوں میں شان پیدا کر
 گل افشانی شکر ریزی لب خنداں پیدا کر ادا با نکی نظر تر چھی نرالی آن پیدا کر
 نشانِ شانِ محبوبی تو میری جاں ۲۸ سمیداکر

عبث ہے خواہش وصلِ بتاں اور جامِ عیائی خیالِ حشمت و جاہ شکوہ ارثِ آبائی
 رفیقِ راز ہیں تیرے ملال ورنج و رسوائی شب و بچور چشم تر ہجومِ یاس و تنہائی

دُورِ جوش و خونِ دل کہیں طوفان پیدا کر

ستائیں دشمنِ نا اہل انکارِ پنج برسر لے نکلتا ہے بصدِ حشمت تجھے زنداںِ کلفت سے
یہی احکام ہیں جاری یہاں قانونِ قدرت کے کیا مسندِ نشین مجھ کو ہے آخر گماہی نے

زلیخا اور قیدِ یوسف کران پیدا کر

یہ نظم نامکمل معلوم ہوتی ہے۔ اس بارے میں تو کچھ کہنا مشکل ہے کہ یہ نظم کب اور کہاں کہی گئی لیکن ایک بات اس سے واضح ہے کہ اس نظم میں مہجور نے اپنے آپ کو مخاطب کیا ہے اور درپردہ خود کو تسلی بھی دی ہے۔ جن مصائب کا انکو سامنا کرنا پڑا اور وہ اُف تک نہ کر سکے، ان کے پیشِ نظر یہ نفسیاتی تسلی اور توجہ کو ایک طرف سے ہٹا کے دوسری چیزوں کی طرف منتقل کرنا ایک دانشورانہ ردِ عمل ہے۔ اپنے دشمنوں کو وہ نا اہل بھی کہتے ہیں مگر ان کا رنج قبول کرنے کے سوا کوئی چارہ کار بھی نہیں۔

گذشتہ صفحات میں مہجور کا بیشتر غیر مطبوعہ کلام آپ نے ملاحظہ فرمالیا۔ اس میں آپ کو وہ خوبیاں نہیں ملیں گی جو اردو کے اساتذہ کے کلام میں آپ دیکھتے ہیں۔ مہجور کشمیری کے شاعر ہیں اور بڑے شاعر ہیں۔ اس اعتبار سے اس کلام کی سب سے بڑی خصوصیت یہ ہے کہ یہ ایک بڑے کشمیری شاعر کا اردو کلام ہے۔ ہفت روزہ ’رہبر‘ ۱۱ اکتوبر ۱۹۳۹ء میں ”خطاب بہ مہاراجہ بہادر“ کے عنوان سے مہجور صاحب کی ایک قصیدہ نما نظم چھپی ہے جسے یہاں قارئین کی دلچسپی کیلئے منتقل کیا جا رہا ہے۔

○

بلبل شیریں پیا لائی پیامِ نو بہار صد مبارک آگیا فصلِ بہار خوشگوار
چھیڑ کر کس نے جگایا آج خوابِ ناز سے نو نہالانِ چمن کو کس طرح اترا خمار

آج کس تقریب پر یہ اہتمام و دھوم دھام
 یادگار جامیو لو چن راجہ کیواں حشم
 صاف کھدوں گلبدن گلاب کی ٹہنی ہری
 اے ہمالہ تجھکو ہے اپنی بڑائی کی قسم
 تیری سنسان دلدل میں اب بہار آنے کو ہے
 ساکنان کا شمر اے خسرو گیتی پناہ
 دور جد و جہد کے اس عہد پر آشوب میں
 کالی دامن ناتوان اور بے زباں بے دست و پا
 ہم اگر ناداں ہیں، بیکار ہیں لاچار ہیں
 ہم اگر جاہل ہیں، بے تمیز ہیں بے علم ہیں
 لب پہ حرفِ مدعا طرزِ تکلم ناپدید
 تحفہ کیا لائیں ترے دربار میں ہم بے نوا
 یا الہی جب تک دورِ دمہ و انجم ہے
 سر مہاراجہ بہادر تا ابد پائندہ باد

ساکنانِ باغ ہیں مست بے شوق فگار
 معدنِ عدل و شجاعت بانی جموں دیار
 جس سے خاورستان کشمیر بن گیا لالہ زار
 آج تک دیکھا ہے تو نے کوئی ایسا شہریار
 چپہ چپہ تیرا بن جائیگا رشکِ شالہ مار
 حالِ دل اپنا سناتے ہیں بعجز و انکسار
 کس طرح دن کاٹتے ہیں کیا ہے انکا کاروبار
 تیرے ظلِ رحم میں مانند طفلِ شیر خوار
 تو بنا سکتا ہے ہم کو صاحبِ عز و وقار
 دل پہ ہے تیری وفاداری کا نقشِ پائیدار
 تو سمجھ سکتا ہے سب کچھ اے شبہِ جم اقتدار
 جزوِ عائے نیک جو ہے بے بہا پھولوں کا ہار
 جب تلک باقی رہیگا گردشِ لیل و نہار
 زندہ ہو پائندہ و تابندہ تاروزِ شمار

ختم کر مہجور مدح خسرو فیروز بخت

کردعا پھولے پھلے یہ نونہال سایہ دار

اس مضمون کے آخر میں مہجور کے فارسی کلام کا وہ حصہ پیش کیا جاتا ہے جو راقم کی
 نظر سے مطبوعہ صورت میں نہیں گذرا ہے۔

رباعیات

O

نور البصر کہ رہبر اہل طریق مشد
ہشتم زماہ رحلت سرتاج انبیاء
کنجہ گرفت از نظر مثل عقیق^{۲۹} شد
در بحر نور غوطہ زن بود و غریق شد

O

صد مبارک بر کلاہ و برقبائے سروری
برزباں آمد کہ یارب در ترقی روز و شب
بخت و تخت عز و دولت مرثدہ نیک اختر^{۳۰}ی
بر کار نور دور کوکب اسکندری

O

دربار گاہ وحدت حیران ہر کہ دمہ
نہ جائے شکوہ ہر گز نے موقعہ شکایت
گفتند اہل حکمت پیش فقار ضاہ
نے طاقتے کہ گویم ایں باز گراہ

نظم (۱)

O

صد ہزاراں شکر منت سوے در گاہ خدا
آں خداوندی کہ در یک طرفۃ العین از عدم
تر زبان بودم بحمد خالق کون و مکان
بشنوید اے حاضرین محفل از سمع قبول
نو گلے بشگفت در بارغ خوشی غم دور کرد
افتخار خاندان و باعث عیش و طرف
یارب از فضل دوام و یرداری بر سرش
کار ساز ہر دو عالم یاور ہر دوسرا^{۳۱}
در وجود آورد مہر و انجم و ارض و سما
ناگہاں در گوشم آمد مرثدہ فرکت فزا
مرثدہ آوردہ ام فرحت فزا و غم رُبا
صد مبارک بر گل و بر آمدس صد مرجبا
نونہاں گلشن امید ایں آقائے ما
سایہ مادر پدراے یاور ہر دوسرا

در جہاں از نورِ حکمت مثلِ خورتا بندہ باد
در ترقی روز افزوں دیگرش باد اور از
نیز در گہوارہ فضل و کرم دہ مرد را
اندریں محفل کسے مہجور مدعو نہ کر
(۲)

O

بجہ اللہ بحمد اللہ نسیم نو بہار آمد
گر نیراں شد ز دل تشویش داندوہ پریشانی
بوقتِ صبح در گلزارِ بلبل با گلاں میگفت
مزین محفلے رشک ارم با بزمِ کیخسرو
فلک شادال ملک خنداں زمین نازاں زماں خرم
فلک از بہر مقدمش زمین سمین و لفسرین کرد
شہے والا ہم عالی حشم آں ظل سبحانی
فریدوں فرسکندر حشمت و کنجیسر و ثانی
خوشی و حشمت و اقبالِ دایم شہہ کذا
دعا گو دلخیزیں مہجور سوے کرد گار آمد

O

(۳)

بردرت آمد گداے دلخیزیں
شیالہ اللہ اے شہ دُنیا و دین ۳۸
اے امانت دار از خیر و شر
محزن اسرار ہائے بحر و بر
دریناہت آدم اندوہگین
رحم فرمانت خیر الرّحمین

رمزدان خوے آں یار رحیم کوہ (کذا) کریم
 هست در آینه دل عکس یار کبر کم کن تا بہ بنی آشکار
 نسبتے دارم بدر بارے کسے دیدہ ام لطف و عنایت زو بے
 دست دامن در فضل اوزدم تونہ پنداری کہ من بے یادرم
 ہاں بیا اے بلبل گلزار حسن وہ بمن پیغام آں اسرار حسن
 نیک ام یابد و لیکن از غلامان توام کذا

ماندہ ام از بزم او مہجور دور
 کے رسد جانم بداں دارالسرور^{۳۹}

○

(۴)

بلبل بشارِ سُنبل شد نغمہ خواں مبارک در زبان ہر گل جان جہاں مبارک^{۴۰}
 نرگس باب دیدہ گلزارِ آرمیدہ بادِ صبا وزیدہ شد گل فشاں مبارک
 نسرین و نسترں را ہم سُنبل چن را ریحان و یاسمین راز گلستان مبارک
 در وقت نیک و خوشتر باہ جاہ عزت و فر با مہرماہ انور شد ہمقراں مبارک
 یعنی رشید ارشد نورِ نظر محمد در آن خوب و اسعد شد کافراں مبارک
 بر پشت بور نیراں شہزادہ پرستان مانند شہ سلیمان تخت رواں مبارک
 با یک رکاب صولت دیگر گرفتہ چشمست تمکین جاہ و دولت ہمراہ رواں مبارک
 سوئے سعید منزل ہر دل شد است مایل شد از یکین حاصل شرف المکاں مبارک
 از بہر سال گفتا ہا تف ز روئے ہمت انعام یافت شغلے^{۴۱} با عز و شان مبارک
 لے خل نیک سیرت مہدی خوش فضیلت بارے قبول فرما از دوستان مبارک

مہجور دید میموں فالے سعادت افزواں
آمد پدید اکنوں تفسیر آں مبارک

O

(۵)

وترڈ است ایں قریہ یاسرتان ملک ماست ایں خوش دہے منزل گہ حورانِ خلد آراست ایں
قبۂ کاف است یا تختِ سلیمان یا سبا مسکن دیوان و گلگشت پر یُرخ ہاست ایں
دور بین یا جامِ یک رصد گاہے بلند بہر ہر کس سیر گاہِ پستی و بالا است ایں
قلعہ نور است یا ہواست یا حصن حصین یا سر طورِ منور خیمہ برپاست ایں
کوہِ بنان است یا بخداست یا غارِ خلیل کہف صحابِ رقیم و گوشہ فقر است ایں
(کذا) کذا انواں است ایں یا خوانچہ نعیاست ایں

یارب ایں غول است یا خناس دہ مرتبہ (کذا) نبیاست ایں

O

کیفت ایں مداح وترڈ ڈالہ بل گستاخ و شوخ

در سخن شمشیر زن مہجور بے پرواست ایں

اب مہجور کی ۲۲ اشعار پر مشتمل وہ معرکتہ الآرا فارسی نظم پیش کی جاتی ہے جو ۱۹۰۸ء میں انجمن نصرت الاسلام سرینگر کے سالانہ جلسہ میں ۱۹۰۸ء میں پڑھی گئی تھی۔ اس میں مولوی رسول صاحب مرحوم و مغفور کا ذکر خاص طور سے قابل توجہ ہے۔ مہجور نے ان کو کشمیر کا سرسید کہا ہے اور نظم میں پہلے ان کا ذکر آیا ہے اور بعد میں پرتاپ سنگھ کا۔ یہ نظم کشمیری میگزین اگست ۱۹۰۹ء میں شائع ہوئی ہے مگر اس وقت نایاب ہونے کی حد تک کم یاب ہے۔ اس نظم سے اس بات کی تائید ہوئی ہے کہ مہجور بڑے محب الوطن

تھے۔ اور وطن کی ہر چیز کو نہ صرف عزیز رکھتے تھے بلکہ اس کی تعمیر و ترقی کے خواہش مند تھے۔ نظم ملاحظہ فرمائیں۔

O

صد ہزاراں شکر و منت سوے درگاہِ خدا
آلہ و خداوندی کہ در یک طرفۃ العین از عدم
ابن آدم را عطا کرد از ازل علم و ادب
وردے تاریکی و ظلم و جہالتِ ذَا
یعنی آں خورشیدِ رحمت منبعِ علم و ہنر
چشمہ فیضِ ہدایت کرد جاری در جہاں
گر ہے خواہی کہ یابی دولتِ دنیا ر دیں
اندریں فتنے کہ ہر قوے پئے اصلاحِ خویش
لیک اندر خوابِ غفلتِ خضہ سود ہوش مست
زاغ اندر باغِ شد ساکن بجائے عذیب
گشتے ایں قوم در دیا ناپیدا کنار
دوش در حسرت فدام خواب از من نمود
رحم کن بر حال دارم قوم من انے ذوالمن
آتش آہ درونم بر زبان بد شعلہ زن
اے فدائے قوم از قلبِ حزیں غم دور کن
نصرت الاسلام آں دارالعلوم کا شمر

ہزار ہر دو عالم یا در پر دوسرا
در وجود آورد و مہر و انجم و ارض سما
تا کند فرق نمایاں در صواب و در خطا
کر و بس روشن بہ نور پاک آں شمس الہدا
رہنمائے گرہان و شافعِ روز جزا
آں شہہ والا ہم و اں سرگروہ انبیا
گیر محکم دامنِ علم و ہنر اے باصفا
ہمت کذا ترقی از سر ہست بپا
بے خبر از گردش گردوں گرداں قوم سا
باغبان بے در و گل چین بے حیا گل بے وفا
سیل بر سر موج زن در خوابِ غفلت ناخدا
گفتم از سوز جگر اے چارہ ہر بے نوا
دے پناہ عاجزاں آمرز موخوم فدا
ناگیاں در گوشم آمد مروہ فرخت فزا
نغمہ شکرانہ گن چوں عندلیب خوش نوا
شد مزین از جلوسِ زمرة اہل صفا

بادل خود گفتم ایں خواب است یا بیداری است یا مگر سرسید آمد از پے اصلاح ملا!
 نیر چرخ فصاحت عالم عالی خیال حامی دین نبی کالبدر یطرح فی الدحا
 ہم محقق ہم مدقق میر مولانا رسول نصرت الاسلام کرداش صاحب صدق و صفا
 بار و سرسبز شد نخل دادش در جہاں از کمال جود و مہر سایہ فضل خدا
 آں فریدول فرسکندر حشمت و داراشکوه والے کشمیر شبہ پر تاب آں فرح نوا

در دلِ مہجور شد قومی محبت جوشن زن

ورنہ شانِ این چنین محفل کجا و من کجا

۱۹۳۵ء میں محمد الدین فوق کی تاریخ اقوام کشمیر زیور طباعت سے آراستہ ہو کر
 بازار میں آئی۔ اس کتاب کے صفحہ ۱۶ پر مہجور کے نمونہ کلام کے طور پر پنڈت بلہ کاک
 در (وزیر وزارت کشمیر کی تعریف میں مندرجہ ذیل اشعار درج ہیں۔

o

ای سرِ سرورانِ عالیجاہ یادگارِ قبیلہ درہا
 آمدی باہزار جاہ و چشم ماہ گلندیم در ریت سرہا
 از وجودِ گروہِ راہزنان بودایں سرزمینِ پُر از شرہا
 آمدند ایں ہمہ گرفتہ بکف تیر و تیغ و چوب و خنجرہا
 سوی زندانِ بجکم تو رفتند ایں ہمہ سارِ قارن و لیڈرہا
 وقت تو خوش کہ وقت ماہم خوش کردی ای دشمنِ ستمگرہا
 گفت در بابِ جستنِ روزی سعدی آگاہ از مقدرہا
 رزق چند بے گماں برسلہ شرطِ عقل است اسر جستن از درہا

.....در جواب آں غزل

(مہجور کے قصیدے کے جواب میں سید مبارک شاہ فطرت نے یہ جواب لکھا)

O

آہ ! ازیں شاعرانِ بے زرہا
 گل بدستار و لیک بے سرہا
 بے خودند از غنائی خودزاں رو
 می نوازند حلقہ درہا
 اے سرِ سردرانِ عالیجاہ
 مدحِ مسلم بہ شان آوزہا
 تف بہ ایں شاعرانِ ہرزہ سرا
 عارِ برائیں چٹنیں سُخورہا
 ہر کجنانِ روغنی یا بند
 می نویسند لغو دفترہا
 ماہِ میخانہ دیدہ ایم بے
 کاسہ لیانِ جام و ساغرہا
 فطرت از بادۂ غنی شد مست
 بست بروی خویشتن درہا

یہ اشعار تحریک حریت کشمیر جلد ۳، از رشید تاثیر میں چھپے ہیں۔ (ادارہ)

حواشی

۱ کشمیری زبان اور شاعری عبدالاحد آزاد جلد سوم ص ۱۹۳

۲ بکری

۳ بعد میں کشمیر کے گورنر بھی ہو گئے تھے۔ اردو کے خوش بیاں شعراء میں ان کا شمار ہوتا ہے ان ہی کے خاندان کے محقق انوار احمد خان نے ان پر پی ایچ ڈی کے لئے اردو میں مقالہ لکھا ہے

۴ سکھ سرانج الوقت کے حساب سے تقریباً ۲۹ پیسے

۵ کلیات مہجور مرتبہ محمد یوسف ٹینگ ص ۳۶-۳۷

۶ محمد یوسف ٹینگ کلچرل اکاؤمی کے سیکرٹری ہیں۔ مگر اس سے زیادہ وہ اپنی لیاقت ہے پہچانے جاتے ہیں۔ آزاد کی کشمیری زبان اور شاعری پر ان کے حواشی بکار آمد میں اور کاموں کے علاوہ کلیات مہجور بڑی محنت اور عرق ریزی کے ساتھ مرتب کیا ہے۔

۷ محمد احمد اندرابی شیرازہ اور کے مدیر ہیں

۸ ابدال مہجور پیرزادہ غلام احمد مہجور کے پوتے اور محمد امین ابن مہجور کے

صاحبزادے ہیں۔ ریڈیو کشمیر سری نگر میں ملازم ہیں۔ ہندی میں سند یافتہ میں اور اب تک پچاس سے زائد دزسیاں کا بیان سے کشمیری میں ترجمہ ہے۔

۹ سودا کی غزل نوا اشتقار پر مشتمل ہے مگر مہجور نے صرف تین اشعار اور ایک

نامکمل، مصرعے کا استعمال کیا ہے۔ پوری غزل ملاحظہ کیجئے کلیات سودا جلد اول مبطوعہ

۳۲ء میں ص ۱۱۶

۱۰ تعمیر۔ مجوز نمبر جلد ۲ شمارہ ۱۵۲ اپریل مئی ۱۹۵۰ء ص ۷۵

۱۱ سودا کا مصرعہ یوں ہے عرجوں گل ہزار جا سے کریاں دریدہ ہوں۔

کلیات سودا ۱۱۶

۱۲ درد سودا کے ہم سر تھے درد صوفی تھے اور سودا تصوف سے دور اپنی ذات کے بارے میں کیا اور کون جیسے سوالات تصوف ہی کا نتیجہ ہیں۔

۱۳ کشمیری ابان اور شاعری جلد سوم ص ۲۱۶

۱۴ ایضاً ص ۲۱۷

۱۵ آزاد نے اس مصرعہ کو یوں لکھا ہے ع غنی کی خوش بیانی اور صرفی کی سخندانہ کشمیری زبان اور شاعری جلد سوم ص ۲۱۷

۱۶ آزاد نے کہتے تھے کی بجائے کہتا تھا، لکھا ہے۔ ایضاً ص ۲۱۷

۱۷ غالباً نقل کرنے میں غلطی ہوئی ہے۔ پہلا مصرعہ یوں ہونا چاہتے ع ترے آبا کے ہیں شاگردان کا نام نہ نامی ہے۔ راقم

۱۸ آزاد نے یہ مصرعہ یوں لکھا ہے ع ہے اندلس کے لئے اقبال محو مرثیہ خوانی کشمیری زبان اور شاعری۔ جلد سوم ص ۲۱۷

۱۹ آزاد نے یہ مصرعہ یوں لکھا ہے مگر صد حیف! اجڑا گلشن اسلام کشمیر میں۔ ایضاً ص ۲۱۷

۲۰ یہاں پر یہ بات قابل ذکر ہے کہ یہ نظم بھی مجوز نے ایسی زمین میں جس

کو سودا نے پہلے ہی استعمال کیا ہے اس زمین میں سودا کا ایک نعتیہ قصیدہ موجود ہے جس کا پہلا مطلع ہے

ہو واجب کفر ثابت سے وہ تمنائے مسلمانی نہ ٹوٹی شیخ سے زنا رتبیج سلیمانی
اور مطلع ثانی ہے۔

عجب نادان ہیں جن کو ہے عجب تاج سلطانی
فلک بال ہما کو پل میں سو پنے ہے مگس رانی

(کلیات سودا ص ۲۳۳-۲۳۲)..... اس وسیع کو محض اتفاق کہنا مناسب نہ ہوگا۔ تضمین کے لئے سودا کی غزل کا انتخاب کرنا اور اپنی پر جوش خطابیہ نظم کے لئے سودا ہی کی زمین کا انتخاب کرنا اس بات پر دلالت کرتا ہے کہ سودا کا کلام مجبور کے مطالعے میں ضرور رہا ہے اور باوجود اس کے کہ مجبور بہت ہی آسان زبان کا استعمال کرتے ہیں ان کی تمنا سودا کی تقلید کرنے کی رہی ہے راقم کا خیال یہ ہے کہ اردو میں شعر کہنے سے گریز کا سبب یہ بھی ہو سکتا ہے کہ اس کوشش میں جو ظاہر ہے کہ معمولی کام نہیں تھا۔ کامیاب نہ ہو سکے۔

۲۱ لگتا ہے نقل کرنے والے سے الفاظ چھوٹ گئے ہیں، ممکن ہے کہ مصرعہ

یوں ہو

ع ہے دہوم جس کی (آج کل) دنیا میں سر بسر

۲۲ مسودے میں 'کی' کے بجائے 'کا' ہے یہ یا تو کاتب سے نقل کرنے میں

سہو ہوا ہے منزل کو چونکہ کشمیر میں تذکیر کے ساتھ بولا جاتا ہے اس لئے یہ سنم آگیا۔
فارسی کے کئی اسم جوار دو میں تانیت کے ساتھ بولے جاتے ہیں کشمیری میں اسی مفہوم اور

شکل میں استعمال ہوتے ہیں مگر جنس بدل دی جاتی ہے جیسے قسمت، تکلیف، تقدیر، تحریر وغیرہ تفصیل کے لئے راقم کا مضمون weluence of kashmir

۲۳ زیر نظر مسودہ میں کا کی جگہ سے لکھا ہے

۲۴ مسودے میں یہ مصرعہ یوں لکھا ہے ع

شعر تو کہتے ہوا چھ پر داغ خندان اور ہے
یہ نقل کرنے والے کی غلطی معلوم ہوتی ہے۔

۲۵ مسودے میں گنہ کے بچائے نگاہ لکھا ہے۔ مسودے کے کاتب سے سہو

ہوا ہے۔

۲۶ مسودے میں جذب کی جگہ جذبہ لکھا ہے۔

۲۷ کشمیری میں لفظ کے آخر میں نون غنہ کی نون کا اعلان ہوتا ہے۔ ویسے
بھی شاعری میں نون کا اعلان غیر صحیح نہیں۔

۲۸ یہ رباعی کرگل میں منشی عطاء محمد صاحب ناظر بندوبست کی صاحبزادی نور
بیگم کے فوت ہونے پر کہی تھی۔

۲۹ یہ رباعی راجہ سکندر خان کے تحصیلدار لدراخ ہونے پر کہی تھی۔

۳۰ یہ نظم لدراخ میں ۹۰۹ء میں چودھری خوشی محمد ناظر کے فرزند ارجمند حمید
اللہ کے تولد ہونے پر مبارک باد کے طور پر کہی۔ چودھری خوشی محمد وہیں ہیں جنہوں نے
مہجور کا تقرر کیا تھا۔ چنانچہ اس نظم میں بھی آقائے ماکہہ کر یاد کیا ہے۔

۳۱ مہجور نے مقطع میں شکایت بھی کی ہے جس سے معلوم ہوتا ہے کہ اس

موقعے پر چودہری صاحب نے اپنے نومولو و صا جزادے کا جشن منایا تھا جس میں
مہجور کو دعوت نہیں دی تھی۔

۳۲ یہ نظم ۱۹۰۹ء میں لداخ میں بسنت و پنچی کے موقعہ پر کہی گئی ہے اس
سے معلوم ہوتا ہے کہ ڈوگرہ شاہی میں بسنت پنچی کا تہوار بہت دھوم سے منایا جاتا ہے
اور اس سلسلے میں ہونے والے اجتماعات میں امر اور وسا بھی حصہ لیتے تھے۔

۳۳ چودہری خوشی محمد ناظر

۳۴ حشمت اللہ

۳۵ سردار ٹھا کر سنگھ

۳۶ پرتاپ سنگھ

۳۷ مثنوی کی بیت میں یہ نظم سرینگر میں ۱۹۲۲ء میں نالہ مہجور کے عنوان سے
کہی ہے۔ ماہنامہ تعمیر کے ۱۹۵۷ء کے مہجور نمبر میں فارسی نظم اسی عنوان سے شائع
ہوئی ہے وہ اس سے مختلف ہے

۳۸ اس نظم سے مہجور کے عقائد کا بھی پتہ چلتا ہے اور اس معجز کا بھی اندازہ
ہواتا ہے۔ جوان کی طبیعت میں تھا۔

۳۹ یہ نظم مبارک باد کے طور پر سورسار میں ۱۹۲۷ء میں کہی گئی ہے ہجری سن
(۱۳۴۹) از بہر سال گفتار..... بانی دشان مبارک سے برآمد ہوتا ہے۔

۴۰ آٹھ اشعار پر مشتمل یہ نظم وترڈ کی مدح میں بار ۱۹۷۵ء بکری میں کہی
گئی ہے۔ وترڈ ٹھکیل بڈ گام میں ہے اور اس نظم سے انداز ہوتا ہے کہ مہجور ملازمت
کے سلسلے میں وہاں رہے تھے۔

مہجور اپنے گھر میں

یوں تو اس دنیائے ناپائیدار میں زندگی جیسی نعمت ہر ایک کو نصیب ہوتی ہے۔ لیکن کچھ ہی شخصیتیں ایسی ہوتی ہیں جو کائنات کی حقیقتوں سے پردہ ہٹا کر خواب و خیال کی زنجیروں میں جکڑے ہوئے ذہنوں کو آزاد کر دیتی ہیں۔ جبکہ اکثر اپنی ہی زلف سنوارنے میں مشغول رہتی ہیں۔ کائنات بھلا انہیں کیسے بھول سکتی ہے جو اس کی بکھری ہوئی زلفیں سنوارتے سنوارتے اجل کا پیغام بڑی خوشی سے تسلیم کرتے ہیں۔ حالانکہ وہ کائنات کا مکمل حصہ اسی طرح بن جاتے ہیں۔ جس طرح چاند اور سورج۔ یہاں تک کہ چاند اور سورج کیلئے روشنی کی لذتیں پھیلانے کیلئے مقررہ وقت ہی درکار ہوتا ہے۔ لیکن ان ہستیوں کے لئے کوئی وقت درکار نہیں، کوئی قید نہیں یہی ہیں وہ ہستیاں جو بادِ صبا کی فرحت بخش سرسراہٹ کو محسوس کر سکتی ہیں کائنات کے ذرے ذرے سے پیدا ہونے والی آواز خوش آئیند کی گونج سن لیتی ہیں اور جب ان سب چیزوں کے خالق کی عظمت کی جھلک ان کے نصیب کی زینت بن جاتی ہے تو ان کے دل میں جذبات اُٹھ اُٹھاتے ہیں اور تخیل عالم بالا میں پرواز کرنے لگتا ہے۔ مدہوشی کا

یہ عالم عجیب سی سرستی پیدا کر دیتا ہے احساسات کا سمندر پھوٹنے لگتا ہے جو لفظوں کے پیرہن میں نغمے بن کر ہر ایک کی زبان پر آنے لگتے ہیں۔ نغمے جو دوسروں کے لئے پُر پیچ راہوں میں ایک لائحہ عمل پیش کرتے ہیں زندگی کی سنسان راتوں میں روشنی کی کرنوں کی طرح جلوہ گر ہوتے ہیں لیکن جب تخیل کے آئینے میں حقیقت نمودار ہوتی ہے تو سماجی رشتوں سے وابستگی زندگی کی ضرورت بن جاتی ہے ایک طرف اپنا آشیانہ انگ و آشنا اور دوسری طرف وہ نا آشنا افراد جن سے اپنی ضرورتوں کے پیش نظر کبھی کبھار واسطہ رکھنا ہی پڑتا ہے۔ آشیانے کی طرف نظریں دوڑائیں تو زندگی بے معنی سی دکھائی دینے لگتی ہے کیونکہ اس آشیانے کا کیا کیجئے جس کے درود یواشفقت اور راحت جیسے جذبات سے خالی ہوں راحت اور شفقت بخشنے والے پہلے ہی اجل کا جام پی چکے ہوں۔ ایسے آشیانے کا ذکر کریں تو مہجور کو بھلا کیسے الگ کریں۔ جس نے اپنے تو تلے پن میں زندگی کی بہاروں کو اپنی آنکھوں سے لٹتے ہوئے دیکھا۔

مہجور کو گھر کے آئینے میں دیکھیں تو کبھی سراب ہی سراب کبھی بہار ہی بہار..... شاید اس لئے کہ انہیں کشمیر کا مہجور بننا پڑا۔

مہجور نے اپنے گھر میں جنم تو لیا۔ لیکن حالات کی تیز آندھی نے انہیں اس گھر کو وراثت میں پانے سے محروم رکھا۔ شاید خدائے برتر کو بھی مہجور کا اس موروثی گھر میں قید ہو کر رہ جانا منظور نہیں تھا۔ تبھی تو والد محترم کے سامنے پیر مریدی کے موروثی پیشے کو اپنانے سے انہوں نے صاف انکار کیا اور گھر کو خیر باد کہہ کر بکھری ہوئی راہوں کے مسافر بن گئے۔ منزل کو پانے کی تلاش جتنے بھی موڑ ملے انہیں گھر سمجھتے رہے اور اپنی ازدواجی زندگی کے آغاز تک صرف اپنی ہی ذات تک محدود رہے زندگی کا یہی دور

شخصیت کی تعمیر میں کافی فائدہ مند ثابت ہوا۔ پیر مریدی کے پیشے سے متعلق ان کے خیالات کو یہاں پر رقم کرنا نامناسب نہ ہوگا۔ ایک تو انا اور تندرست پیر زادے کو صدقہ و خیرات اور نذر نیاز لینے کا کیا حق حاصل ہے۔ پیر کی خدمت انجام دینے سے غریب مرید کو کیا نعم البدل مل سکتا ہے؟ آخر اس آمدنی کا کیا نام ہے جو محنت و شفقت کے بغیر حاصل ہوگی میں ایسی مفت خوری کو ہمیشہ کے لئے خیر باد کہتا ہوں۔ میں خود کما سکتا ہوں خدا نے تندرستی، علم اور عقل دی ہے۔ ایسا ہوتے ہوئے ایک غریب کے گھر موٹے گھوڑے پر خدمت گار کو ساتھ لیکر بڑے جاہ و حشم سے کباب اور مرغن کھانا پسند نہیں کرتا۔ میں امیر کی نوکری کر کے چار پیسے کمانے کو ایسے طرز معاش پر ترجیح دیتا ہوں۔

مہجور کی والدہ سیدہ بیگم فن خوشنویسی میں ماہر اور پڑھی لکھی خاتون تھیں۔ ابھی مہجور نے دو سال کی عمر بھی نہ پائی تھی کہ متاماں کے دست شفقت سے ہمیشہ کے لئے محروم ہو گئے جو ۱۸۸۸ء میں کالاجیسی مہلک بیماری سے انتقال کر گئیں اور یتیم بچے کی پرورش انکی نانی نے ذمہ لی جو ایک پاکباز اور عبادت گزار خاتون تھیں اور روحانیت میں کمال حاصل کر چکی تھیں۔

مہجور ذہین ہونے کے ساتھ ساتھ بہت شوخ اور چیخل تھے۔ تھوڑے ہی عرصے میں انہوں نے قرآن پاک کے نو پارے حفظ کر لئے تھے۔ تین سال کے قلیل عرصے میں آپ نے پنج گنج نظامی، وغیرہ کا درس مکمل کر لیا۔ ابتدائی تعلیم علاقہ ترآل میں حاصل کی۔ سکول کے ماسٹر صاحب نے ایک دن مہجور کو گھر سے چند بطخ لانے کو کہا۔ مہجور نے رات کے سناٹے میں پانچ چھ بطخوں کا تھیلا ماسٹر جی کے حوالے کر دیا۔

مہجور کو پڑھنے کا بہت شوق تھا چونکہ آپ کے والد محترم خود بھی اچھے خاصے پڑھے لکھے اور انسان دوست شخص تھے۔ انہوں نے ہر طرح کی آسائش مہیا کر کے مہجور کو پڑھنے کا موقع فراہم کیا۔ مہجور نے اپنی زندگی میں یہ بات اپنے نواسے رشید احمد سے کہی ہے کہ ایک دن والد محترم سے اصرار کر کے پکھر پورہ کی زیات گاہ پر گیا۔ انہوں نے خرچے کیلئے دو آنے بھی دیئے زیارت گاہ پر یہی خیال ستا رہا کہ کیا کیا چیزیں خریدی جائیں تو جلد ہی خیال آیا کہ گھر والوں کے لئے کچھ تبرک اور اپنے لئے پنسل اور کاغذ خریدوں چنانچہ ایسا ہی کیا۔ اس کے بعد برابر تین مہینے تک خواجہ سعدی کی گلستان بوستان، نقل کرتا رہا۔ کیونکہ والد محترم سے اکثر سنا کرتے تھے کہ کوئی چیز نقل کرنے سے ہاتھ اچھا ہو جاتا ہے۔ مہجور کو اعلیٰ تعلیم حاصل کر نیکا بے حد شوق تھا۔ لیکن ان دنوں ریاست میں تعلیم کے زیادہ مواقع اور وسائل میسر نہ تھے اس لئے نصرت الاسلام سرینگر میں اردو تعلیم حاصل کرنے کے بعد آپ مزید تعلیم حاصل نہ کر سکے چونکہ ان کی طبیعت بچپن ہی سے باغی تھی لہذا ایک جگہ سے دوسری جگہ جانا ان کی تقدیر میں لکھا تھا اعلیٰ تعلیم کی غرض سے والد بزرگوار کی اجازت کے بغیر پنجاب چلے گئے۔ خوشنویسی میں دستگاہ حاصل کر نیکا شوق ہوا۔ ادبیات میں بھی کافی دلچسپی پیدا ہوئی۔ بعد میں مشہور خطاط غلام علی کے پاس جا کر چھ مہینے باضابطہ اجرت پر کام کرنے لگے۔ اسی دوران اردو اور فارسی کے مشہور و معروف شاعر مولوی عبداللہ بکسل سے ملاقات ہوئی خط و کتابت کا سلسلہ کافی دیر تک چلتا رہا۔ ان ہی کی بدولت آپ اخبار البدر میں لکھتے رہے۔

دو سال بعد آپ کشمیر واپس آ گئے تو یہاں آپ کا نکاح ہوا۔ گھریلو حادثات میں

آپ کی تخیلی دُنیا مسما کر دی اور تلاش روزگار زندگی کا معمول بن گیا۔ بہت تگ و دو کے بعد لداخ میں نوکری مل گئی۔ اقارب و احباب وہاں جانے کیلئے راضی نہ ہوئے جس کی وجہ سے آپ بے سروسامانی کی حالت میں سفر لداخ پر چل پڑے۔ دو سال وہاں رہ کر آپ کو والد صاحب کے انتقال کی خبر ملی اور نوکری کو خیر باد کہہ کر پھر کشمیر آگئے۔ گھریلو زندگی کی ذمہ داریوں نے آپ کو جیسے اپنی زنجیروں میں جکڑ لیا اور آپ ایک زخمی پنچھی کی طرح پھڑا پھڑاتے رہے۔ بہت عرصے کے بعد محکمہ بندوبست میں ملازمت مل گئی۔

مانہ ہتھ درویش کا مل آسہکھ نے حلقہ دار

مانا کہ آپ خود زیادہ پڑھے لکھے نہیں تھے لیکن دوسروں کی تعلیم میں آپ بہت زیادہ دلچسپی لیتے تھے خصوصاً اپنے بچوں کی تعلیم کے لئے وہ اپنی تمام تر مصروفیات ترک کر دیتے تھے جس کی مثال اس واقعہ سے مل سکتی ہے۔

انکے پوتے رشید صاحب نے چھٹی کا امتحان دیا تھا لیکن پرچے معیار کے مطابق نہیں کر پایا تھا۔ نتیجہ نکلا مہجور خود اسکے سکول گئے جہاں انکی بہت قدر و منزلت ہوا کرتی تھی۔ شام کا اندھیرا پھیلنے لگا تھا۔ مہجور بغل میں کچھ چھپائے ہوئے گھر کی طرف لوٹ رہے تھے، رشید نتیجے کے لئے بیتاب ہو رہا تھا۔ لیکن مہجور کے چہرے پر متانت اور ٹھہراؤ دیکھ کر کچھ نہ بول سکا۔ انہوں نے چار پانچ قسم کے کپڑے رشید کے سامنے رکھے اور پسند کرنے کو کہا۔ لیکن اسکی بے تابی بڑھتی ہی جا رہی تھی۔ وہ بار بار مہجور کے چہرے کی طرف دیکھ رہا تھا کہ شاید وہ کچھ بتا دیں بڑے ہی مدبرانہ انداز میں مہجور صاحب نے اسے یہی صلاح دی کہ پرانی کتابیں دوبارہ پڑھنے سے انسان ذہین اور

عاقل بن جاتا ہے۔ رشید نے مہجور صاحب کے چہرے پر ذرا سی خفگی نہ پا کر اطمینان کا سانس لیا اور دو مہینے تک مستی کی حالت میں رہا ایک دن مہجور صاحب اس پر برس پڑے اور اسکو پھر سے سکول میں داخل کروایا۔ اس طرح وہ تخیل کی دنیا سے نکل کر حقیقت کی دنیا کو سنوارتے اور اپنی زندگی کی سانسوں کو دوسروں کو بنانے سنوارنے میں صرف کرتے گئے۔

مہجور اساتذہ کا بہت احترام کرتے تھے۔ اپنا وہ وقت ان ہی کی صحبت میں رہ کر گزارا کرتے۔ ایک دن رشید احمد سکول سے ہاتھوں میں مٹہ چھپائے ہوئے گھر آ رہا تھا۔ پلکوں پر آنسو بھی لرزاں تھے۔ پوچھتا چھ کر کے رونے کی وجہ معلوم ہوئی کہ اسے سبق یاد نہ کرنے کے لئے دو تین تھپڑ بطور سزا کھانے پڑے ہیں۔ اسی بہانے اس نے تین دن سکول نہ جانے سے انکار کر دیا۔ چند روز بعد سکول کے ہیڈ ماسٹر مہجور صاحب کے ہاں آنے کا سبب دریافت کیا۔ ہیڈ ماسٹر صاحب نے رشید احمد کی ساری کرتوت ان کے لئے سامنے رکھی مہجور کے چہرے پر مایوسی اور غصے کے ملے جلے تاثرات واضح طور پر دکھائی دے رہے تھے۔ وہ ان سے مخاطب ہوئے۔

”کاش آپ نے مجھے ہی سکول میں بلا لیا ہوتا تا کہ میرے بچے کے دل میں اساتذہ کی قدر و منزلت کا احساس پیدا ہوتا۔ آپ نے ایسی چھوٹی سی بات کے لئے یہاں آ کر اسے بہکا دیا۔ اور گمراہی کے عالم میں دھکیل دیا۔ بچوں میں اساتذہ کیلئے عزت و احترام کا جذبہ پیدا کرنا اساتذہ کا ہی فرض ہے“ اور ہیڈ ماسٹر بنا کچھ کہے وہاں سے چل پڑا۔

جیسا کہ عرض کیا جا چکا ہے۔ کہ بچپن میں مہجور کو والد محترم کی طرف سے یہ حکم ملا تھا

کہ وہ پیری مریدی کا موروثی پیشہ اپنائیں۔ لیکن انہوں نے انکار کر دیا۔ ان کی منزل نامعلوم اور راستہ دشوار تھا۔ اور اس پر جذبات و احساسات کا لا اُبالی پن۔ اسی کشمکش میں محلہ تاشوان سے گزر رہے تھے کہ وہ ان پر بیٹھی دو جوان و حسین عورتیں آپ میں جو گفتگو تھیں۔ گفتگو کا مفہوم یہ تھا کہ وہ کل کسی فقیر کے پاس جائیں گی۔ مہجور کے دل کا اشتیاق بڑھنے لگا اور ان سے فقیر کے بارے میں پوچھا۔ انہوں نے حضرت رحیم صاحب صفاپوری کا نام بتایا۔ اسی وقت وہ رحیم صاحب کی خدمت میں حاضر ہوئے۔ اپنی حالت بیان کر کے ان سے اپنے حق میں دعا کی درخواست کی۔

تلاش روزگار کرو۔ خدا تمکو کامیاب کرے گا۔ اگرچہ ابتداء میں تکلیف اٹھاؤ گے مگر گھبرانا نہیں استقلال سے مصائب کا مقابلہ کرنا۔ ضرور کامیاب ہو جاؤ گے جو لوگ آج تمہارے مخالف ہیں ایک دن تمہارے ہم خیال ہوں گے۔ بلکہ تمہاری شہرت و عزت پر رشک کریں گے۔“

وہ اکثر کشمیریوں کے توہمات دیکھ کر بھڑک اٹھتے تھے۔ ہمیشہ گاؤں والوں کو سمجھاتے تھے کہ اپنے آپ پر مکمل اعتماد رکھو اور خالق حقیقی کی تلاش کرو۔ مہجور کے گھر کے باہر ایک چھوٹی سی ندی بہتی ہے جس کے بیچ میں انہوں نے چھوٹے چھوٹے جزیرے سے بنائے تھے۔ اور جو آج بھی بہت ہی خراب حالت میں وہاں موجود ہیں۔ ندی سے انہوں نے چھوٹا سا آبشار بنایا تھا۔ جسکے نیچے لکڑی کے ٹکڑے پر جلتا ہوا دیار کھاتا تھا۔ روکے ہوئے پانی کو اس کے اوپر سے گزرنے دیا جاتا تھا۔ گاؤں والے یہ دیکھ کر دنگ رہ جاتے اور مہجور کو جادوئی پیر ماننے لگتے تھے۔ ان کی سادہ لوحی کو دیکھ کر مہجور اندر ہی اندر تڑپ اٹھتے۔

متری گام پلوامہ میں حضرت شاہد ان کی ایک زیارت ہے۔ مہجور کے گھر سے جو چند گز کے فاصلے پر ہے مہجور کی سکونت سے پہلے وہاں یہ روایت تھی کہ وہاں رہنے والے ہر کنبے کے لئے لازمی تھا کہ تقریباً ۵ سیر چاول اور ایک مرغ زیارت گاہ لے جائے اور اس چاول اور مرغوں کو بھنڈا رکھنے استعمال کیا تھا لیکن اس جبری بھنڈا سے گاؤں والے خوش نہیں تھے اور وہ بھنڈا کے لئے نذر و نیاز دینے سے ہچکچاتے تھے مہجور نے اس روایت کو توڑ کر گاؤں والوں کو اپنی مرضی کے مطابق نذر و نیاز دینے کو کہا اور جو کچھ بھی حاصل ہوتا۔ اسے بھنڈا کے لئے خرچ کیا جاتا۔

۱۹۴۶ء میں مہجور متری گام پلوامہ میں مستقل طور پر سکونت کرنے لگے، ان دنوں گاؤں کی حالات ابتر تھی۔ ظلم و ستم کا بول بالا تھا۔ خوف و ہراس سے لوگوں کی آوازیں دب گئیں تھیں۔ مہجور کے وہاں رہنے سے گاؤں کی حالت میں سدھار آ گیا وہ اکثر گاؤں والوں کے ساتھ شام کا وقت گزارا کرتے اور ان کے مسائل میں کافی دلچسپی دیکھا کر انہیں حل کرینکی کوشش کرتے۔ ان دنوں اس گاؤں میں کم عمر جوڑوں کی شادیوں کا رواج عام تھا۔ ایسی ہی ایک شادی میں گاؤں کی عورتیں ایک ڈھلوان کو ٹھہار پر روایتی انداز میں گارہی اور روف کر رہی تھیں۔ کوٹھہار پر زیادہ دباؤ پڑ جانے سے نیچے سے زمین کھسک گئی اور ایک کہرام مچ گیا۔ چند عورتیں زمین کے نیچے دب گئیں۔ ملبہ ہٹا کر دیکھا تو تین عورتیں ہلاک ہو چکی تھیں۔ سارے گاؤں میں صف ماتم بچھ گئی مہجور کی اطلاع ملتے ہی عجیب قسم کی بے چینی نے گھیر لیا۔ کیونکہ تحقیقات کے دوران احتمال تھا کہ پولیس اس راز سے واقف ہو جائے جو کہ قانوناً جرم ہے اس لئے مہجور چند گاؤں والوں کیساتھ پولیس چوکی میں گئے اور رپوٹ درج کروائی۔

مہجور کے خیالات سیکولر قسم کے تھے۔ غیر مسلموں سے بھی ان کے روابط برادرانہ تھے۔ ان کے گھر میں مرن پلوامہ کے پنڈت ہمیشہ صلاح و مشورہ کے لئے آتے رہتے۔ متری گام میں مہجور صاحب کے گھر میں آج بھی ایسے برتن موجود ہیں جو پنڈتوں کے لئے ہی رکھے گئے تھے۔ ۱۹۴۷ء میں جب برصغیر سے انگریزوں کا سایہ دور ہوا اور ہندوستان پاکستان وجود میں آئے تو پورے ملک کی طرح کشمیر میں بھی فرقہ وارانہ تصادم کے کچھ واقعات رونما ہوئے چونکہ پلوامہ میں مختلف فرقوں کے لوگ رہتے تھے۔ اس لئے وہاں بھی امن و امان برہم ہونے کا اندیشہ تھا لیکن مہجور نے وہاں کی پنڈت پرداری پر آنچ نہ آنے دی۔ اور انہوں نے اپنے مراسم کو نہ صرف برقرار رکھا بلکہ فرقہ وارانہ ہم آہنگی کو بھی مستحکم کیا ایک موقع پر اپنے ایک غیر مسلم کو لکھتے ہیں۔

۲۹ بھادوں

مالی ڈیر پنڈت داجو صاحب

بندگی

رسول بٹ متری گام زخمی ہوا ہے۔ خون جاری ہے۔ بند نہیں ہوتا۔ اس وقت اس کا پلوامہ پہنچنا یا ڈاکٹر صاحب کا یہاں پہنچنا مشکل ہے۔ کیونکہ غیر وقت ہے اس لے قلمی تحریر ہے کہ آپ برائے مہربانی یہاں تک آجائیں، تاکید ہے

مہجور کا شمیری

جوانی کی دہلیز پر قدم رکھتے ہی مہجور کا لالہ ابالی پن تقریباً ڈھائی تین سال میں ختم ہو کر رہ گیا۔ خوبصورت ذہین اور حساس طبیعت رکھنے والا مہجور ہندو راہ کی پُر فضا ہواؤں

میں کھو گیا۔ عیش و عشرت کی زندگی اپنے جو بن پر تھی لیکن نہ جانے کس کی چشم بد سے نوکری سے معطل ہونے کا آرڈر ملا۔ افلاس کی دیواریں نمودار ہو گئیں اور وہ ایک ایک پیسے کیلئے محتاج ہو گئے۔ خدا کی خدائی پھر سے جلوہ گر ہوئی اور زندہ رہنے کے کئی وسائل پیدا ہوئے۔ اس طرح مہجور کی زندگی کا ایک ایک دن ایک ایک داستان کی صورت اختیار کر گیا۔

ہندواڑہ سے نکچھڑنے کے تقریباً تین سال بعد مہجور ایک دن ان دنوں کے ڈائرکٹر ایجوکیشن جناب اسد اللہ کاظمی کے ہمراہ تعلیمی دورے پر سوپور گئے تو وہاں چند طلباء نے مہجور سے ہندواڑہ میں گزرے ہوئے ایام کے بارے میں پوچھا مہجور کے چہرے پر عجیب سی رونق پھیل گئی ڈھائی سال کا عرصہ آنکھوں کے سامنے گھومنے لگا اور انہوں نے یہ شعر کہہ دیا

فیضانِ عیش و راحت اب تو گزرے چکے ہیں

بکتا ہے حُسنِ ماضی بازارِ ہندواڑہ!

ملازمت کے چکر نے مہجور کو ہمیشہ ہی اکثر و بیشتر گھر سے دور رکھا اور انہوں نے مختلف مقامات پر اپنی زندگی کے دن گزارے۔ آپ آری گام میں بھی ملازمت کرتے رہے یہاں آج بھی وہ چنار استادہ ہیں جن کی آبیاری خود مہجور نے کی ہے۔ مہجور دور بین اور ہوشیار تھے اس سے بڑھ کر آپ کے کارندے (نوکر وغیرہ) کافی چالاک تھے اس سلسلے میں آری گام کے ایک واقعے کا ذکر کرنا یہاں نامناسب نہ ہوگا۔ ایک دفعہ آری گام میں تحصیلدار کا زمین کے انتقال کے سلسلے میں آنا ہوا تین چار دن وہ مہجور کے

۱۔ فیض (فضی) اور راحت کشمیر میں عورتوں کے نام بھی ہیں اور اس لئے حیاتِ مہجور کا استفارہ بھی ہیں۔ (ادارہ)

ساتھ ہی ان کے ڈیرے پر رہے تحصیلدار نے خواہش ظاہر کی کہ چند مرغے اور کچھ اچھے قسم کے چاول ان کے گھر بھیج دیئے جائیں۔ مہجور نے ان چیزوں کے علاوہ شہد کا ایک برتن بھی اچھی طرح ڈھانپ کے اپنے نوکر رمضان منگرو کے حوالے کیا اور تحصیلدار کے گھر چھوڑ آنے کی ہدایت دی اسے ساتھ ہی یہ بھی کہا کہ برتن میں زہر رکھا گیا ہے جسے کھولنے کی زحمت نہ کرنا چند روز بعد مہجور نے رمضان منگرو بلاوا بھیجا۔ تاکہ ان چیزوں کے بارے میں دریافت کر لیں۔ رمضان منگرو کے سر پر ہلدی لگی ہوئی تھی اور اسکی بیوی سرہانے بیٹھے سینہ کو بی کر رہی تھی۔ مہجور نے دو آدمیوں کو حکم دیا کہ اسے اسی حالت میں پیش کریں۔ رمضان منگرو کو مہجور کے سامنے لایا گیا۔ تحصیلدار بھی وہیں موجود تھا۔ پوچھ گچھ شروع ہوئی تو اس نے جواباً کہا جناب کچھ سامان دکان پر لینے کیلئے آ گیا کہ تحصیلے میں سے مرغے نکل پڑے میں نے چاول کی بوری سے چاول نکال کر ان کے سامنے ڈالے۔ لیکن وہ بھاگتے ہی رہے یہاں تک کہ چاول ختم ہو گیا۔ اور مرغے بھی واپس نہ آئے اور آپ نے جو زہر کا برتن دیا تھا۔ اسے کھا کر میری یہ حالت ہو گئی ہے تحصیلدار بنا کچھ کہے ہی وہاں سے چل دیا۔

۱۹۴۷ء کی بہار کی ایک شام تھی۔ پروفیسر دیویندر ستیا رتھی سیاحت کے لئے کشمیر تشریف لائے تھے اور ویری ناگ کے گھنے جنگلوں میں گھوم رہے تھے۔ ان کے کانوں سے پھول کی ملی جلی سُر ملی آوازیں ٹکرائیں بچوں کو کچھ پیسے دے کر یہی گیت گانے کو کہا بچوں نے فرط مسرت سے مہجور کا پوشہ متہ جانا نو، والا گیت سنایا پروفیسر پر سکتہ طاری ہو گیا اور شاعر کے بارے میں دریافت کرنے لگا سرینگر پہنچ کر اس گیت کا ایک ماہر زبان سے انگریزی ترجمہ کروایا جو بعد میں انگریزی اخبار MODERN

REVIW میں شائع ہوا۔ یہ مضمون رابندر ناتھ ٹیگور کی نظروں سے گزرا۔ تو وہ پھڑک اٹھے پروفیسر صاحب (جوان کے شاگردہ تھے) کو کشمیر روانہ کیا۔ یہاں پہنچ کر بہت تگ و دو کے بعد بھی مجبور کا کہیں پتہ نہ ملا۔ ایک شام ناامید ہو کر وہ ٹانگے پر اپنے ڈیرے کی طرف جا رہے تھے کہ اسی ٹانگے پر مجبور بھی سوار تھے۔ دونوں میں باتوں کا سلسلہ چلا۔ باتوں باتوں میں پروفیسر صاحب نے کشمیر آنے کی وجہ بتائی۔ دل ہی دل میں مجبور بہت خوش ہوئے اور انہیں اپنے گھر لا کر ان کی خوب خاطر تواضع کی جب خود کو متعارف کیا تو پروفیسر صاحب خوشی سے اُچھل پڑے اور انہیں گلے لگایا۔ اس کے بعد برابر اپندرہ دن مجبور کے ساتھ رہے اس طرح مجبور کا نام اور ان کی شاعری ملک کے کونے کونے میں پھیل گئی جس کیلئے انہیں ٹیگور کی طرف سے کشمیر کے WORDS WORTH کا خطاب ملا۔

مشہور فلم ایکٹر بلواج ساہنی جو مجبور کی شاعری کے مداح تھے نے ۱۹۳۸-۱۹۳۹ میں وشنو بھارتی (شانتی نکتین کے انگریزی رسالہ) میں مجبور پر دو مضمون لکھے شمیم احمد شمیم سے اپنے ایک خط میں ایک جگہ یوں رقمطراز ہیں۔

”بطور ایکٹر میری زندگی کی سب سے بڑی تمنا ہے کہ ایک دن مجبور کی زندگی کو فلما سکوں شاید یہ خواب کبھی پورا بھی ہو جائے۔“

بیگم مجبور کے مطابق مجبور باہری دنیا کے ساتھ ساتھ گھر کے مسائل میں بھی کافی دلچسپی لیتے تھے بلکہ الجھے رہتے تھے اور ان کی حل کرنے میں بڑی ہی دلچسپی لیتے تھے۔ اختلاف کی صورت میں افراد خانہ کی رائے بھی لیتے تھے اور اختلاف کی جڑ کو کاٹ کر رکھ دیتے۔ شاعری کو ترجیح دے کر گھر کی ذمہ داریوں سے کبھی خالی نہ رہتے

تھے۔ بلکہ گھر میں تو تخیل کی دنیا چھوڑ کر ایک عام گھریلو مرد کی طرح گھر کے کام میں لگے رہتے۔

کبھی کبھی اگر رات کے وقت شاعری کا موڑ ہوتا تو گوشہ خلوت میں رہنا پسند کرتے اور زیادہ مناظر قدرت کا لطف اٹھانے کی عرض سے بہت دور نکل جاتے اور انہیں الفاظ کا جامہ پہنا کر پیش کرتے۔

آنکھ زگس کی کھلی سنبل نے زلفیں کھول دیں
ہے گل بادام مست لذتِ جام نشاط
سبزہ نوخیز پر رقصِ عروسِ نو بہار
جھھٹتا پھرتا ہے گویا بادہ آشام نشاط!

وہ اگرچہ زیادہ تر وقت گھر سے باہر گزارتے لیکن افراد خانہ کی فکر انہیں ہمیشہ ہی دامن گیر رہتی۔ ان کے ایک ہی اولاد زینہ، محمد امین..... جو ابنِ مجبور کے نام سے مشہور تھے امین صاحب بھی ہمیشہ گھریلو ذمہ داریوں سے دور بھاگ کر تنہائیوں میں پناہ لینا زیادہ پسند کرتے تھے ایک خط میں امین صاحب کو لکھتے ہیں۔

سری نگر

۶/ ماگھ

عزیز سلم اللہ

ہم سب یہاں بخیریت ہیں میں نے عزیز رشید کو چند یوم یہاں اس لئے روکا تھا کہ میرا ارادہ تھا کہ ہم اکٹھے گاؤں چلیں، مگر بد قسمتی کہ ایسا بے عمل نہیں آیا۔ آپ نے تحریر کیا ہے کہ ماگھ پھاگن چیت تین ماہ کی رسد یکمشت وصول کرنی چاہیے۔ آپ نے صرف چالیس روپے بھیج دیئے۔ سہ ماہ رسد پر ۶۳ روپے خرچ آتے ہیں روپے کی

تلاش ہے۔ نہیں ہیں۔ اب ریڈیو والوں کے مگر ہوں۔ انہوں نے سوموار وعدہ کیا ہے۔ امید ہے کہ روپے لے کر رسد وصول کرینگے۔ اس کے علاوہ جموں میں کام تھا۔ مگر دس یوم سے ڈاک بند ہے۔ فون بھی خراب رہا۔ اس لئے کام میں درنگی رہی مفصل عزیز رشید زبانی سنائیگا۔ آج صبح آپ کا تار بھی موصول ہوا۔ اس لئے عزیز مذکورہ روانہ کیا گیا۔ کل دن میں دینا ناتھ دریوہ بھی ملا۔ انشاء اللہ تعالیٰ جموں کا کام مکمل ہونے پر اور باقی کام درست کر کے ہم بھی روانہ متری گام ہوں گے۔ عزیز رشید کے ہاتھ سنگترہ ساگ، پھری ہا ہوگاڑہ، قلوچہ ہا، قبضہ ہا اور وغیرہ اشیا ارسال ہیں۔ ۸ عدد باقی چیزیں ہم ساتھ لائینگے۔ رشید احمد کا کوئی قصور نہیں۔ یہ ہر وقت گاؤں جانے کے لئے مضطرب تھا۔ مگر میں نے جبراً اس کو روکا تھا۔

مہجور کا شمیری

ایک اور خط میں رشید احمد (امین صاحب کے بڑے صاحبزادے) کو لکھتے ہیں
عزیزی رشید احمد

میں ہوائی جہاز پر صرف ۴۵ منٹ کے اندر اندر سری نگر سے جموں پہنچا، جہاز میں کوئی تکلیف محسوس نہ ہوئی۔ آرام سے سفر طے ہوا۔ جموں میں کاظمی صاحب کے بنگلے پر ٹھہرا ہوں خدا کے فضل سے ہر طرح کا آرام ہے روزانہ اس کے ساتھ موٹر کار میں دفتر جاتا ہوں۔

ان باتوں کے متعلق جواب تحریر کریں،

۲۔ کھائی ہوئی مچھلیاں۔

(۱) گھر کا کیا حال ہے بچوں کا حال جدا جدا لکھو۔ کیا ماسٹر روزانہ آتا ہے اور کیا بچے اچھی طرح پڑھتے ہیں؟

(۲) کیا قصر مولہ سے تیل سیاہ پہنچا اور کیا احمد بٹ نمبر دار نے گھاس اور کھل دی ہے یا نہیں؟

(۳) عزیز ڈار کا کیا حال ہے۔ کیا وہ کبھی آتا ہے قطب شاہ کا کیا حال ہے
(۴) محمد امین شاہ سرینگر سے آیا تھا۔ آج کل وہ کہاں پر ہے اور اس کا کیا حال ہے؟

(۵) گھر میں کسی چیز کی نایابی تو نہیں۔ اگر ہے تو کس چیز کی۔ مفصل لکھو۔
(۶) گاؤں کا کون کون شخص تمہارے پاس آتا ہے کیا دونوں احد بٹ آتے ہیں یا ایک بھی نہیں۔

(۷) گایوں، مرغوں اور بطخوں کا کیا حال ہے۔ کیا برف موجود ہے۔ کتنی برف پڑی تھی۔

(۸) اگر ماسٹر دینا ناتھ تحریر کریں گے کہ رشید احمد اس سال ضرور پاس ہوگا تو میں رشید احمد کے لئے یہاں سے کوئی خاص تحفہ لیکر آؤں گا یا وہ چیز لاؤں گا۔ جس کے لئے رشید احمد چٹھی میں شوق ظاہر کریں گے۔

(۹) اپنی نانی صاحبہ، والدہ صاحبہ، طاہرہ بیگم، عبدالباری اور زبیدہ بیگم کو سلام پہنچاؤ۔ عزیز وانی کو سلام۔

راقم
مہجور کا شمیری معرفت جناب کاظمی صاحب

چارٹر سیکر ایجوکیشن جے اینڈ کے، جموں (توی)

مہجور نہ صرف اپنے عزیز واقارب سے بلکہ ہمسایوں اور شناساؤں کے بارے میں بھی جانکاری حاصل کرتے اور ان کا رویہ ان سے ہمیشہ ہی مشفقانہ رہا۔

بیگم مہجور کے کہنے کے مطابق وہ ان کی بہت عزت کرتے اور ان کا کافی خیال رکھتے تھے ایک دن میں نے باتوں میں بیگم مہجور سے پوچھا کہ مہجور صاحب کے انتقال کے بعد کیا آپ نے کبھی کوئی کمی محسوس کی۔ ان کے چہرے پر متانت اور پس ماندگی کے ملے جلے تاثرات نمودار ہوئے اور چند لمحوں کے بعد انہوں نے کہا۔

مہجور صاحب مجھ سے کبھی جدا نہیں ہوئے ہمیشہ سائے کی طرح میرے ساتھ ساتھ رہتے ہیں۔ میں نے کبھی ان کے جانے کا غم نہیں کیا کیونکہ ہم دونوں کا رشتہ روحوں کا رشتہ تھا۔ جہاں روحیں آپس میں ملی ہوں وہاں تن کا ملنا بے کار معلوم ہوتا ہے انہوں نے میرے سامنے اللہ کے فیض و برکت سے ایک بڑی دنیا تعمیر کی جس کے لئے انہوں نے ساری زندگی وقف کر دی۔ اس سے زیادہ مجھے اور کس چیز کی تمنا ہونی چاہے تھی کہ میں نے اپنے بیٹے کے بچوں کی پرورش کی وہ میری دیکھ بال کرتے ہیں۔

ایک اور سوال کے جواب میں انہوں نے کہا کہ مہجور صاحب زیادہ تر گوشت پکانے کی فرمائش کرتے۔ چاول تو وہ بالکل کم کھایا کرتے تھے۔ اسکے بعد زندگی کے آخری ایام میں مہجور کافی لاغر دکھائی دیئے افلاس اور بھوک سے کئی بار وامن جھٹکنا چاہا لیکن وہ ہمیشہ سائے کی طرح ان کے ساتھ ساتھ ہو لئے۔ خانگی حالت جب زیادہ ہی ابتر ہوتی جا رہی تھی تو آپ عزیز واقارب رشتہ داروں سے ادھار مانگ کر گھر کی ذمہ داریاں نبھاتے رہے۔ آخری ایام میں ایک بار بیماری نے شدت اختیار کی کھانے

کے لئے گھر میں کوئی چیز نہیں تھی۔ دوائی کی بات ہی نہیں۔ اپنے عزیز دوست کو پرچی لکھ کر اپنی بے بسی اس طرح عیاں کر دی۔

ٹینکی کدل

برادر محمد علی محمد بک سیلر صاحب

۴ ماہ

اسلام

دو چار یوم سے آپ کی ملاقات نہیں ہوئی، کل میں ڈاکٹر علی جان صاحب سے ملا۔ انہوں نے بعد ملاحظہ کچھ عرصہ کے لئے گاؤں جانے کا مشورہ دیا۔ اس لئے اب کل پرسوں تک متری گام جانا چاہتا ہوں۔ رسد شمالی ماہ ماگھ، پھاگن آج وصول کرنا چاہتا ہوں مگر روپے موجود نہیں۔ اس لئے عرض ہے کہ براہ کرم عزیز رشید احمد کے ہاتھ مبلغ ۴۰ روپے بطور قرضہ حسنہ ارسال فرمائیں۔ انشاء اللہ زیادہ سے زیادہ ایک ماہ تک یہ قرضہ کو یکمشت واپس کر دوں گا۔ یہ رقم سابقہ حساب کے ساتھ نہیں رہیگا۔ یہ خاص طور پر ادا کروں گا۔ اندیشہ نہ فرمائیں۔ کیونکہ وقت بہت نازک ہے اور یہ رزق کا معاملہ۔ ممکن ہے کہ گاؤں جا کر جلد واپسی ہوگی۔ ماہ رواں کی رسد ضائع ہوگی۔ اس لئے تکلیف دی جاتی ہے کہ درنگی نہ کریں۔

عزیز رشید احمد کے ہاتھ ڈاکٹر علی جان صاحب کا نسخہ بھی ہے ایک دو درجن ٹکیہ ہا انگریزی دو افرو شوں سے خرید کر ارسال کریں باقی شکریہ۔

مہجور کاشمیری

اس طرح سے مہجور زندگی کی تلخ حقیقتوں کو جامِ صُبو کی طرح پیتے رہے۔ زندگی سے لڑتے رہے اور جیتے رہے۔ حالانکہ نہیں آرام ہے زندگی بسر کرنے کے مواقع بھی

میسر تھے۔ اگر انہوں نے والد بزرگوار کے پیشے کو اپنایا ہوتا تو بھی وہ آرام سے زندگی کے دن بسر کر سکتے تھے۔ جن کی آمدنی اس زمانے میں سالانہ ایک ہزار سے زائد تھی لیکن وہ اپنے پیروں پر کھڑا ہونا چاہتے تھے خود کمانا اور دوسروں کو کھلانا چاہتے تھے۔ اس لئے تنگدستی میں بھی خوش تھے۔ انہیں زندگی کا یہ روپ بھی پسند تھا۔

0

مہجور کے خطوط

اسے مہجور کی خوشی بخشتی ہی سمجھے کہ اس کی شخصیت کے پروان چڑھانے میں تاریخ کشمیر کے پر آشوب دور کا ہاتھ رہا۔ مہجور خود بھی زمانے کا بنفہ شناس تھا جو فنی تقاضوں کو عوامی مزاج کے مطابق ڈالنے کو اولیت دیتا تھا اور سیاسی مزاج کو اپنے شعری آہنگ سے ہم آہنگ کرنے کی نزاکت کو سمجھتا تھا۔ یہاں ہمیں مہجور کی شخصیت اور اُس کے فن کو موضوع بحث نہیں بنانا ہے بلکہ چند ایک مکتوبات کے تعلق سے اس کی زندگی کے باطنی پہلوں کو اجاگر کرنا ہے۔ جو بیشتر اسکے معاصرین نے اسے لکھے تھے، غالب کے خطوط سے اردو ادب میں جدید خطوط نگاری کی شروعات ہوئیں۔ یہ خطوط غالب کی بلند قامت شخصیت کے اندرون کو بلا تر دوتا مل ہمارے سامنے رکھتے ہیں۔ غالب نے کسی تکلف کو روا نہیں رکھا، جس سے اسکے اسلوب نگارش کا حسن دوبالا ہو گیا۔ پنڈت جواہر لال نہرو نے جیل سے اپنی بیٹی اندرا گاندھی کے نام خطوط میں ہندوستان کی تہذیب و ثقافت کے گراں قدر ورثہ کی نشاندہی کی۔ اقبال حالی سرسید اور سب سے بڑھ کر مولانا ابوالکلام آزاد کے خطوط کو غبارِ خاطر کی صورت میں مد نظر رکھیے تو خطوط نگاری کا جادو سرچڑھ کے بولنے لگتا ہے ان ممتاز ادبی و سیاسی اور ہمہ جہت شخصیات

کے خطوط کا ذکر کر ضمناً اس لئے کیا گیا تاکہ یہ امر واضح ہو جائے کہ ان کا اسلوب نگارش بھی تحریک حریت ہند کا مرہونِ منت ہے یہ تھیک ہے کہ ایسے حالات کی عدم موجودگی میں ان کے خطوط کا معنوی حُسن اگرچہ زیادہ مختلف تو نہیں لیکن اتنا جاذبِ نظر نہ آتا۔

مہجور کو اپنے دور کے متعلق سے اس حیثیت سے بھی اولیت حاصل ہے کہ اس نے ۱۵ ستمبر ۱۹۳۲ء کو نمائش گاہ سرینگر میں ایک کل ہند مشاعرے میں پہلی بار کشمیری نظم پڑھی اس مشاعرے میں ہندوستان بھر کے صفِ اول کے شعراء کے علاوہ اُس وقت کی کابینہ کے سبھی ارکان اور ریاستی انتظامیہ کے اعلیٰ حکام موجود تھے اس ضمن میں سیکریٹری مشاعرہ کمیٹی نمائش گاہ سرینگر کا مہجور کے نام لکھا ہوا یہ دعوتی مکتوب تاریخی اہمیت کا حامل ہے۔

مہجور کو جن ممتاز شخصیات سے سلسلہ مراسلت رہا ان میں علامہ اقبالؒ مولانا حبیب الرحمن خان شیروانی ڈاکٹر غلام محی الدین صوفی ڈاکٹر مفتی محمد صادق (قادیان) عرش ملیانی اسد اللہ کاظمی اور عبدالاحد آزاد وغیرہ شامل ہیں۔ رابندر ناتھ ٹیگور سے مہجور کے سلسلہ مراسلت کا ابھی تک کوئی ثبوت فراہم نہیں ہوا ہے مجھے دسمبر ۸۲ء میں ساہتیا اکادمی کی وساطت سے مغربی بنگال جانے کا موقع ملا۔ مجھے وہاں تقریباً سبھی ثقافتی اداروں اور ان کے سربراہوں سے ملنے کا موقع بھی ملا۔ بنگالی ایک صاحب بصیرت قوم کے ناتے ٹیگور کی زندگی کے ہر حرف و سط کو محفوظ کر چکے ہیں۔ میں نے کلکتہ میں ٹیگور سے منسوب ہر ادارہ دیکھا شاتنی نکیتن بھی گیا۔ کافی تلاش و جستجو کے باوصف مجھے ٹیگور۔ مہجور خط و کتابت کا سراغ لگانے میں کامیابی نہیں ہوئی پھر میں نے

ٹیگور میوزیم کی مطبوعہ یادگاری فہرستیں بھی دیکھیں۔ یہاں بھی میں اس رشتہ کی لولاگانے میں ناکام ہی رہا۔

مہجور صاحب نے کئی جگہ تاریخ ادبیات کشمیر لکھنے کا ذکر کیا ہے اور اس سلسلے میں انہوں نے جناب شیخ محمد عبداللہ وزیراعظم جموں و کشمیر کے ہمراہ دلی کا سفر بھی کیا تاکہ وہاں کے کتب خانوں میں جا کر بھی اس کتاب کے لئے مواد اکٹھا کر سکیں۔ اس سلسلے میں ملک کی سرکردہ شخصیتوں کے ساتھ انکی خط و کتابت تھی۔ یہ مناسب نہ ہوگا کہ اس تذکرے سے متعلق خطوط کے بارے میں یہاں بات کی جائے اس سلسلے میں ڈاکٹر علامہ اقبال کے اس خط کا حوالہ دینا غیر ضروری نہیں ہوگا۔ جو کہ علامہ نے مہجور کو ۱۲ مارچ ۱۹۳۲ء کو لکھا ہے اور جس میں انہوں نے مہجور کے اس منصوبے پر خوشی کا اظہار کیا ہے اور لکھا ہے کہ وہ (اقبال) کئی سالوں سے اسے لکھنے کی تحریک کر رہے تھے لیکن افسوس کہ کسی نے اس طرف توجہ نہ کی۔ ساتھ ہی مہجور کو یہ مشورہ بھی دیا ہے کہ تذکرہ شعرائے کشمیر لکھتے وقت انہیں چاہے کہ مولینا شبلی کا شعر انجم پیش نظر رکھیں۔ اس خط کا عکس ماہنامہ تعمیر کے مہجور نمبر (۱۹۵۷ء) میں چھپ چکا ہے۔

جناب محمد یوسف ٹینگ کلیات مہجور کے ایک باب مہجور کے تصنیفات و تالیفات کے آخر میں یوں رقمطراز ہیں وہ مہجور تاریخ کا مسودہ ترتیب دے رہے تھے اس سلسلے میں وہ خاکہ (SYNOPSIS) کا ذکر بھی کرتے ہیں مہجور اپنی ڈائری میں لکھتے ہیں کہ شیخ محمد عبداللہ اور بخشی غلام محمد وزیراعظم و نائب وزیراعظم جموں و کشمیر دونوں نے یہ مسودہ دیکھا انہوں نے اس میں گہری دلچسپی دکھائی شاید شیخ محمد عبداللہ نے ۱۹۵۰ء میں انہیں اسی سلسلے میں دہلی اپنے ساتھ لیا جہاں مہجور نے بہارستان شاہی کا مسودہ نقل

کیا۔ شیخ صاحب نے انہیں کچھ اہم کتب بھی مہیا کیں جن کا ذکر مجبور کرتے ہیں نہ معلوم پھر یہ تالیف کیا ہوئی۔

اس سلسلے میں اُس اشتہار کا ذکر کرنا مناسب نہ ہوگا جو مرحوم مجبور مقامی اخبارات میں بغرض اشاعت بھیجنا چاہتے تھے اشتہار کے سلسلے میں اخبارات کے مدیر صاحبان کے نام ایک خط بھی قلم بند کیا گیا ہے جو یوں ہے۔

محترمی و مکرمی

السلام علیکم ورحمۃ اللہ
مزاج شریف
نصب ہڈ ایک فلمی مضمون ارسال خدمت ہے۔ آپ کی ادبی علمی اور ملکی خدمات کو ملحوظ رکھتے ہوئے متوقع ہوں کہ آپ اپنے موقر روزنامہ اخبار کی کسی قریبی اشاعت میں اسے درج فرما کر مجھے سپاہی گزاری کا موقعہ بخشیں گے۔

والسلام

(۱) خدمت خالد (۲) موگیگ (۳) ((۴) دلش (۵) مارتند
اور اشتہار جسے مجبور علمی مضمون قرار دیتے ہیں کا متن درج ذیل ہے۔

جدید تاریخ کشمیر

میرے خاندانی کتب خانہ میں خطہ کشمیر کے متعلق چند پرانے مودات قدیم تاریخیں بزبان فارسی، قلمی موجود تھیں، ان کے مطالعہ سے عہد طفولیت سے ہی مجھے اپنے وطن کی تاریخ کے ساتھ ایک خاص انس اور دل چسپی پیدا ہوئی۔ ۳۰ سال عہد ملازمت میں مجھے کشمیر کے اطراف و اکناف میں پھرنے کا موقع ملا۔ اس دوران میں

جہاں جہاں تاریخ کشمیر کے متعلق کچھ ریکارڈ میسر آیا میں اسکو فراہم کرتا رہا۔ سرزمین کشمیر کے بعض تاریخی مقامات کو بھی دیکھنے کا اتفاق ہوا وہاں بھی اپنی وسعت کے مطابق تفقد و تحقیق کے بعد حالات قلم بند کرتا رہا، مورخان کشمیر کی فارسی اور سنسکرت زبانوں میں لکھی ہوئی تاریخوں کے علاوہ میں نے بیرون کشمیر کے مورخان کی لکھی ہوئی وہ فارسی، عربی، اردو، انگریزی کتابیں بھی فراہم کیں۔ جن میں کشمیر کا تذکرہ آیا ہے۔ اس طرح کشمیر کی تاریخ کے متعلق ایک اچھا خاصہ ذخیرہ میرے پاس جمع ہوگا۔

سرکاری ملازمت سے سبکدوش ہونے کے دن سے میرے دل میں یہ خواہش پیدا ہوئی تھی۔ کہ میں اپنے اندوختہ اور سال ہا سال کی محنت و کدہ کاوش کو ایک کتابی صورت میں ترتیب دیکر اہل ملک کے سامنے پیش کروں۔ مگر اقتصادی کمزوری نے میرے اس تمنا کو پورا نہ ہونے دیا۔ خدا کا شکر ہے کہ کشمیر کے ایک قدیمی علمی وادبی خاندان کے ایک روشن خیال اور علم دوست ممبر نے اس کام کیلئے اخراجات کی ذمہ داری اٹھائی ہے۔ اب میں اردو زبان میں کشمیر کی ایک مستند مکمل جدید تاریخ آفرینش کشمیر سے لیکر اب تک مرتب کرنے کا کام شروع کر دیا ہے۔

کشمیر کا تعلیمیافتہ طبقہ یوں تو تاریخ عالم سے واقف ہے تاریخ انگلستان تو ان کو زبانی یاد ہے۔ مگر تاریخ کشمیر سے مطلق نا آشنا ہیں۔ حالانکہ اس ملک کے ماضی کی تاریخ ہر لحاظ سے دلچسپ حوصلہ افزا ناقابل فراموش اور قابل فخر ہے۔ مگر جب ملک میں کوئی جامع اور مکمل تاریخ ہی موجود نہیں تو وہ کہاں سے واقفیت حاصل کریں گے۔ سال ۱۹۴۸ء کے غیر متوقع انقلاب نے اہل عالم کو تاریخ کشمیر کی طرف خاص طور پر متوجہ کر دیا ہے۔

قبل اسکے کہ میں اس کتاب کا مسودہ لکھنا شروع کروں۔ میں اپنے وطن کے علم اور حق پسند حضرات سے اپیل کرتا ہوں کہ اگر کسی صاحب کے پاس کوئی تاریخ یادداشت، ماضی بعید یا ماضی قریب کی موجود ہو۔ تو وہ مجھے دکھائیں۔ بعد ملا حظہ بشرط ضرورت بعد اندراج اصل کتاب یا یادداشت شکریہ کے ساتھ واپس کرونگا۔ اور تاریخ شائع ہونے پر ایسے حضرات کو ایک ایک کاپی مفت پیش کی جائیگی۔ اس سلسلہ میں شاہی فروین۔ پروانہ جات۔ قبالہ خاصہ جات۔ خطوط۔ سکہ جات بعض اشیاء عبد قدیم بھی تاریخی حیثیت رکھتے ہیں ان سے بھی استفادہ حاصل ہوگا۔

مہجور کشمیری۔ متری گام۔ ڈاک خانہ پلوامہ کشمیر
اسی طرح شری موتی لال دھر کا انگریزی میں جوابی خط اس بات کا غماز ہے کہ مہجور تاریخ کشمیر مرتب کرنے کا منصوبہ باندھ چکے تھے۔ خط کا ترجمہ حاضر ہے!

شری ایم، ایل، دھر
ایم، ایس، سی، پی، ایچ، ڈی۔ ایف، آر، آئی، سی۔
چٹان منزل، لکھنؤ

۵ مارچ ۱۹۵۱ء

آپ کے عنایت نامہ کا شکریہ۔ کاش! مجھے اردو، لکھنا آتی، لکھنے کو تو لکھ سکتا ہوں، لیکن ایسا نہیں کہ آپ کو پسند آجائے۔ مجھے ان غلطیوں کا بھرپور احساس ہے جو مجھ سے اردو میں سرزد ہو سکتی ہیں۔

مجھے بلاشبہ جانکر انتہائی مسرت ہوئی کہ آپ کشمیر کی تاریخ مرتب کر رہے ہیں۔ مجھے پورا یقین ہے یہ ایک عظیم کام ہوگا۔ آپ نے لکھا ہے کہ آپ لکھنؤ آ رہے ہیں۔

برائے کرم تشریف لائیے اور میرے ہاں قیام کیجئے۔

آپ کو اپنے درمیان پا کر ہمیں بے حد شادمانی ہوگی۔ لکھئے کہ آپ کب اور کس تاریخ کو آرہے ہیں تاکہ میں سٹیشن جا کر آپ کا استقبال کر سکوں۔

بصد احترام و اکرام!

آپ کا مخلص

موتی لال دھر

اس سے قبل موتی لال ساقی کے ترتیب دئے گئے مہجور کے دس پندرہ خطوط جو انہوں نے عبدالاحد آزاد کو مختلف موقعوں پر لکھے ہیں، رسالہ ”نیب“ کے اپریل ۱۹۷۱ء کے شمارہ نمبر ۱۴ اور شیرازہ اردو اسی طرح کچھ خطوط ماہنامہ ”تعمیر“ میں چھپ چکے ہیں لیکن میں نے تاریخ ”ادبیات کشمیر“ سے متعلق ہی بات کی ہے ضرورت اس بات کی ہے کہ مہجور کی مراسلت کو یکجا کیا جائے تاکہ ان کی شخصیت کے مختلف پہلو، کسی حد تک ہمارے سامنے آسکیں۔ ہم خطوط کی روزن سے ان کے اندرون کو جھانکیں اور اپنی ثقافتی تحریک کے مختلف مراحل سے آشنا ہو سکیں۔

0

شیرازہ میں چھپنے والی نگارشات

0..... ہر نگارش کا معاوضہ پیش کیا جاتا ہے بشرطیکہ وہ غیر مطبوعہ اور غیر نشر شدہ

ہو۔

0..... ہندوستانی تاریخ و تمدنی اور ثقافت و ادب کے مختلف پہلوؤں پر معیاری و تحقیقی مضامین قبول کئے جاتے ہیں۔

0.....ریاست کے تمدن اور فنی ورثے کے بارے میں تحقیقی اور تنقیدی مقالات
ترجیحی طور پر شائع کئے جاتے ہیں۔

0.....فن تعمیر، آرٹ اور مصوری سے متعلق مضامین کے ساتھ آئیووالی نادر
تصاویر کا الگ سے معاوضہ دیا جاسکتا ہے۔

0.....منظومات، بشرطیکہ معیاری ہوں، قبول کی جاتی ہیں۔



یادوں کے چند نقوش

موجودہ صدی کے تیسری دہائی کی بات ہے۔ میں ساتویں آٹھویں میں پڑھتا تھا۔ میرے چچیرے بھائی تارا چند گانے بجانے کی محفلوں میں چوری چھپے شرکت کیا کرتے تھے اُن کی آواز بڑی سُریلی تھی اور جب کبھی وہ سُرتال سے کوئی کشمیری غزل کسی محفل میں گاتے تو محفل خوب جمتی۔ اُن دنوں کسی خاندانی پنڈت گھرانے کے کسی بھی چھوٹے یا بڑے فرد کا ایسی محفلوں میں شرکت کرنا معیوب سمجھا جاتا تھا۔ مگر تارا چند کو ایسی لت پڑی تھی اور ایسا شوق تھا کہ وہ کسی نہ کسی بہانے گھر سے غیر حاضر رہتا اور راتیں ان محفلوں میں گزاری کرتا۔ میری زندگی کے اولین دنوں میں تارا چند کا کافی دخل رہا۔ وہ مجھے کسی نہ کسی طرح اپنے ساتھ ان محفلوں میں لے جایا کرتا، تارا چند کے پاس مہجور اور احد زرگر کی غزلوں کے چند مجموعے تھے جو اُن دنوں کلام مہجور اور کلام احد زرگر کے نام سے بازار میں آئے تھے میں بھی یہ کلام پڑھنے کی طرف مائل ہو گیا۔ اور دھیرے دھیرے نہ صرف یہ غزلیں زبانی یاد کرنے لگا بلکہ ”تک بندی بھی کرنے لگا، اور دو تین سال بعد یعنی میٹرک کا امتحان پاس کرنے کے بعد میں“ شاعری “کرنے لگا۔“

۱۹۴۰ء کی بات ہے میں کھادی بھنڈار میں کوئی پندرہ برس کی عمر میں ملازم ہو گیا۔ پڑھائی جاری رکھنے کا از حد شوق تھا۔ مگر گھر کی حالت مانع ہوئی اور مجبوراً ملازمت کرنا پڑی۔ کھادی بھنڈار کو اُن دنوں 'چرخہ سنگ' اور آل انڈیا سپنرس ایسوسی ایشن All India spinners Association کہا کرتے تھے۔ ملازمت کے دوران میرا تبادلہ کھدر بھنڈار کے پیداواری اور سپلائی سنٹر پانپور میں ہوا جہاں سینکڑوں کاریگر اور دوسرے ملازم کام کرتے تھے۔ تعلیمی اداروں کی طرح اس سنٹر میں معمول کا کام شروع ہونے سے پہلے پرائز پڑھا جاتا تھا اور سارے چھوٹے بڑے کارکن ایک بڑے ہال میں جمع ہوا کرتے اور حمد و ثنا کرتے۔ کئی بار مہجور کی شہرہ آفاق نظم

ولو ہا باغوانو نو بہارک شان پیدا کر
پھولن گل گتھ کرن بلبل تھی سامان پیدا کر

بڑی سُر ملی اور اونچی آواز میں روزانہ پڑھی جاتی۔ مہجور کی قومی نظموں خاص کر ولو ہا باغوانو اور صُبح چھم، باگ چھم، مستانہ دل چھم، تازہ یاون چھم۔ بہارس داد ہیون چھم شوقہ سان گلزار چھاؤن چھم، نے مجھ پر جادو کا اثر کیا۔ اور میں بھی نظم اور غزلیں لکھنے لگا۔

یہاں ۱۹۴۰ء کا ایک واقعہ تحریر کرنا ضروری معلوم ہوتا ہے۔ میرا تبادلہ کھدر بھنڈار کی نوکری میں چند مہینے بعد ہندواڑہ ہوا۔ وہاں مرحوم مہجور کچھ برس پہلے پٹواری رہ چکے تھے اُن کی شاعری اور اُن کی غزلیں ہندواڑہ کے عوام کی زبان پر تھیں۔ میں ان غزلوں کو دوسروں کی زبانی سن کر بہت ہی اُتاؤلا ہوتا تھا۔ اور ایک روز ایک موسیقی کی

مجلس میں شامل ہو کر جب رات بھر صرف مہجور کی غزلیں سننا رہا تو میرے دل میں مہجور سے ملاقات کرنے کی خواہش روز بروز بڑھنے لگی۔ میں نے پانیپور سے اپنی ایک ابتدائی نظم۔

کیا سنا درشن سہ دیہ نابوزِ ننامیائی زارِ یے

داغِ ہاوسِ سینہ کی بود اُدُرِ باوسِ سارِ یے

لکھ کر ان کی خدمت میں ڈاک سے بغرض درستی ارسال کی مہنیوں کے انتظار کے باوجود اس کا کوئی جواب نہ ملا۔ ان دنوں مہجور بڈگام کے کسی گاؤں میں پٹواری تھے۔ مجھے لگا کہ شاید ایڈریس غلط ہوا۔ اس لئے جواب نہیں ملا۔ بعد میں پتہ چلا کہ مہجور پلوامہ علاقے میں مورن گاؤں کے نزدیک متری گام میں رہتے ہیں۔ اتفاقاً ۱۹۴۴ء میں میرا تبادلہ پلوامہ ہو گیا۔ یہاں پہنچ کر میں نے مہجور صاحب کا اتہ پتا معلوم کیا۔ اور پھر یہ جان کر کہ مہجور آج کل اپنے آبائی گاؤں متری گام میں رہتے ہیں میں نے ان کے پاس جا کر ملاقات کا ارادہ کیا۔

پہلی ملاقات:-

یہ نومبر ۱۹۴۴ء کے دن تھے۔ ہم (میرے ساتھ ارجن دیو مجبور بھی تھے) بڑے چاؤ اور خوشی کے ساتھ کوئی گیارہ بجے متری گام پہنچے۔ ہم دونوں نوجوان آدابِ مجلس سے ناواقف تھے اور نہ ہمیں اس عظیم شاعر سے ملنے کا شعور تھا کسی نے اندر جا کر مہجور سے کہا کہ کوئی دو ہندو مہمان آئے ہیں۔ مہجور جلدی جلدی باہر آئے۔ قد آور شخصیت، سر پر ایک کنٹوپ رکھے (سردی کے دن تھے) اور ایک اُونی پھیرن پہنے ہنس مکھ مہجور ہماری طرف قدم برہا رہے تھے ہم دونوں اُٹھ کھڑے ہوئے مہجور نے ہم دونوں سے

شفقت اور پیار بھرا مصافحہ کرتے ہوئے بیٹھنے کو کہا۔ وہ بھی ایک آسن پر بیٹھ گئے سب سے پہلا جملہ جو مہجور کی زبان سے نکلا آپ کی تعریف؟ نا تجربہ کاری اور آداب مجلس سے ناواقفیت کی وجہ سے میں حیران رہا کہ مہجور کیا پوچھتے ہیں۔ میں نے یوں ہی جواب دیا۔ جناب میں سروانند کول پریمی ہوں میں نے آج سے چند ماہ قبل آپ کی خدمت میں ایک خط بھیجا تھا مہجور جھٹ سے بول اٹھے اچھا آپ پریمی صاحب ہیں۔ ہاں ہاں بہت پہلے مجھے آپ کا خط اور آپ کی ایک غزل موصول ہوئی تھی۔ اسی بیچ مہجور نے اپنے ایک آدمی کو اندر سے کاغذات لانے کو کہا۔ کاغذات آئے اور مہجور نے ایک فائل سے میری بھیجی ہوئی غزل نکال کر کہا یہ ہے آپ کی غزل میں نے اس کی درستی شروع کی تھی مگر بعد میں خیال آیا کہ آپ سے آمنے سامنے بات ہوتی اور پھر دُرستی کی جاتی تو زیادہ بہتر رہتا۔ اس لئے دو چار لفظ کاٹ چھانٹ کر کے ہی رکھ دی مجھے یہ دیکھ کر خوشی ہوئی کہ مہجور نے مجھ جیسے نوآموز اور گمنام شاعری کی غزل پر سُرخ سیاہی سے ایک دو جگہ درستی فرمائی ہے اور غزل محفوظ رکھی ہے۔ میں اندر ہی اندر اپنے آپ کو از حد خوش قسمت سمجھنے لگا۔ اس کے بعد بہت سی باتیں ہوئیں۔ مہجور صاحب نے میری اس ابتدائی غزل کے علاوہ اور بھی بہت ساری غزلوں اور نظموں کی درستی اور نظر ثانی فرما کر مجھے عُمر بھر کے لئے مرہون منت رکھا اور مجھ جیسے ناچیز اور نوآموز شاعر کی حوصلہ افزائی فرما کر مجھے اور بھی حوصلہ دیا۔ وہ تمام کی تمام غزلیں اور نظمیں جن پر مہجور کے دستخط ثبت ہیں۔ چالیس سال گزرنے پر بھی ایک انمول خزانہ کے طور پر میرے پاس محفوظ ہیں میری ابتدائی غزلوں اور نظموں کی دُرستی اور نظر ثانی فرما کر مہجور نے شری بندھوجی کے نام اپنے خط میں جس کے ساتھ میری نظم بغرض

اشاعت بھیجی۔ اور میرے حق میں حوصلی افزائی کے چند کلمات بھی لکھے۔ یہ انمول خط میرا ابتدائی اثاثہ بنا۔

کشمیر کا وژورتھ:-

مہجور کے ساتھ اکثر ملاقاتیں کرنے کا شرف مجھے پلوامہ میں رہتے ہوا۔ کھادی جھنڈا کی نوکری اور پھر گاؤں جا کر پرچار اور اس کے ساتھ ہندوستان کی آزادی کی جنگ کی داستانیں سنانا اور پھر کشمیر کی تحریک حریت کی باتیں سنانا کر عوام میں جوش بڑھانا ہماری نوکری کا ایک حصہ تھا اور ان ایام میں مہجور کی حُب وطن سے بھرپور نظمیں سونے پر سہاگہ۔ مجھ پر اس سب کا بے حد اثر پڑا اور میں بھی اس طرح کی نظمیں لکھنے لگا۔ تحریک کے ساتھ لگاؤ اور چمٹاؤ دن بہ دن بڑھتا گیا۔ ان ہی ایام میں میں نے ایک اردو نظم..... بل والے پیارے جھنڈے تجھ کو میرا سلام قلمبند کی مہجور صاحب یہ نظم پڑھ کر از حد خوش ہوئے اس ملاقات میں انہوں نے مجھے ایک انگریزی چھٹی دکھائی جس کی ابتدائی خطابیہ سطریوں تھی..... Mahgoor the Words worth of Kashmir) مہجور کشمیر کا وژورتھ۔ یہ چھٹی راہبندر ناتھ ٹیگور نے مہجور کے نام لکھی تھی۔ اور مہجور کو کشمیر کا وژورتھ قرار دے کر نہ صرف مہجور بلکہ ساری کشمیری قوم کی عزت افزائی کی تھی۔ مہجور کے پاس ٹیگور کی (اُن کے کہنے کے مطابق) دو اور ایسی انمول چھٹیاں تھیں جن کو ٹیگور کے مرنے کے بعد بنگال سے آئے ہوئے دو دوستوں نے اس وقت ان دو خطوط کے لئے تین تین سو روپے پیش کئے تھے مگر مہجور نے اُن کو یہ کہہ کر چھٹیاں فروخت کرنے سے انکار کیا تھا کہ: میرے پاس روپے پیسے کی کوئی قیمت نہیں لےندو جی اُن دنوں ہفتہ وار ”دیش نکالا کرتے تھے“۔

ہے۔ اگر قیمت ہے تو وہ ہے عظیم ہندوستانی کیا عالمی ٹیگور کے ان دو خطوط کی یہ میرا ادبی اور ازلی سرمایہ ہے۔ مہجور کے ان بلند مفکرانہ خیالات کی جتنی تعریف کی جائے کم ہے۔

شودھان سنگھ چرہان سے ملاقات :-

سارے ہندوستان میں ترقی پسند ادب کی تحریک جاری تھی۔ بمبئی سے ایک سہ ماہی یادوماہی (پوری طرح یاد نہیں) ہندی جریدہ شودھان سنگھ چوہان کی ادارت میں نکلا کرتا تھا۔ چوہان صاحب مہجور سے ملنے کشمیر آئے تھے اور اس وقت کے گورنر کشمیر مہاراج کرشن در کے مہمان تھے۔ ایک روز ۳۴ء کی پہلی چوتھائی میں مہجور صبح سویرے پلوا مہ پینچے اور مجھے بلا کر کہا کہ میرے ساتھ آنا ہے کپڑے بدل لو۔ اور جلدی کرو۔ میرے پوچھنے پر انہوں نے کشمیری میں کہا کہ ”بمبئی سے کوئی پائریم آیا ہے“۔ پائریم، عام کشمیری کشمیر سے باہر والوں کو کہا کرتے تھے۔ اور یہ لفظ (پائریم) مہجور کا pet لفظ تھا۔ اپنی شاعری میں انہوں نے یہ لفظ کئی بار اور کئی جگہوں پر استعمال کیا ہے مہجور نے آگے چل کر کہا کہ گورنر کی ارجنٹ چھٹی آئی۔ اُن سے ملنا ضروری ہے اب آپ کی ضرورت اس لئے ہے کہ وہ انگریزی یا ہندی میں بات کریں گے تو آپ میرے کام آئیں گے۔ ان کا مطلب Interpretay سے تھا میں بھی خوشی خوشی ساتھ ہوں۔

سری نگر میں ہم گورنر کے مکان میں ایک کمرے میں چوہان صاحب سے ملے۔ میں اس وقت کوئی بیس اکیس سال کا میٹرک پاس نوجوان تھا انگریزی پڑھی تھی۔ ان کی بہت باتیں ہوئیں۔ چوہان نے مہجور سے ایک لمبا چوڑا انٹرویو لیا۔ بہت کچھ

پوچھا۔ زندگی کے بارے میں، ادب اور کشمیری شاعری کے بارے میں مہجور کی اپنی شاعری کے بارے میں اور خاص کر کشمیری تحریک قوت کے بارے میں۔ میں نے انٹرپرائزر کا کام کیا۔ چوہان کے سوالات اکثر ہندی میں تھے۔ اس میں اتنی دقت مہجور کو سمجھنے میں نہیں ہوئی۔ البتہ مہجور کے کشمیری خیالات کو چوہان تک پہنچانے میں میرا حصہ رہا۔ ان کی نظموں اور غزلوں کا ترجمہ کر کے سنانا وغیرہ وغیرہ چوہان مہجور سے بہت زیادہ متاثر ہوئے اسی دوران مہجور کے دواظہار اب تک میری یادداشت کی سطحوں میں گونجتے ہیں۔ چوہان کے ایک سوال کے پوچھنے پر مہجور نے کہا۔ اس سیلاب کو روکنے کے لئے خدا نے مجھے پیدا کیا۔ یہ الفاظ جولا فانی ہیں۔ مہجور نے چوہان پر واضح کرنے کے لئے کہے کہ جب میں نے اپنی شاعری کا آغاز کیا تو میں نے بھی کشمیری سے باہر کے الفاظ فارسی وغیرہ کا استعمال کیا۔ مگر رفتہ رفتہ مجھے احساس ہوا کہ اس طرح سے کشمیری زبان اپنی انفرادیت کو کھودے گی۔ اور جب میں نے دیکھا کہ کشمیری زبان کسم پرسی کی حالت میں ہے اور میں دوسری زبانوں کے الفاظ کا بوجھ آؤ بوجھے گا اور یہ ایک ایسا سیلاب ہوگا جس سے ہماری کشمیری زبان بہہ جائے گی تو میں نے یہ پتہ کر لیا کہ کشمیری زبان اور کشمیری ادب اور شاعری کو اگر زندہ رہنا ہے اور رکھنا ہے تو اس زبان کو اس آنے والے سیلاب سے بچانا ہوگا۔ اور اس سیلاب کو روکنے کے لئے خدا نے مجھے پیدا کیا۔

میں اپنے آپ کو از حد خوش قسمت سمجھتا ہوں کہ مہجور کی زبان مبارک سے نکلے یہ الفاظ میرے سامنے چوہان تک پہنچنے اور پھر آگے جا کر ادبی دنیا میں گھونجے۔

چوہان کے پوچھنے پر کہ کشمیری کا رسم الخط کیا ہے؟ مہجور نے جھٹ سے جواب دیا

کہ ”شاردا“ اور ساتھ ہی یہ بھی کہا کہ اگر کشمیری پر شاردا کے بغیر کوئی دوسرا رسم الخط ٹھونسا گیا تو یہ کشمیری زبان کے ساتھ بے انصافی ہی نہیں بلکہ سب سے بڑا ظلم ہوگا۔

چوہان کے واپس جانے کے چند مہینوں بعد مہجور کو ”نیا ساہیتہ“ ہندی جریدے کی ایک کاپی ڈاک سے موصول ہوئی۔ چوہان کا مضمون ”کشمیر کا جن کوئی“ اس میں چھپا تھا۔ مہجور نے مجھے بلوایا اور متری گام میں ہی یہ کتاب دکھائی اور پڑھ کر سنانے کو کہا۔

میں نے مہجور کے ساتھ چند قیمتی سال گزارے ہیں۔ ۴۴ء سے لے کر ۵۰ء تک مستقل طور۔ ٹنکی پورہ کے آبائی مکان میں میں نے اُن کی صحبت میں کئی کئی گھنٹے گزارے ہیں اور بیتی ہوئی ان ملاقاتوں کی یادیں میرے لئے انمول خزانے کی حیثیت رکھتی ہیں



شیرازہ میں چھپنے والی تخلیقات کا حق
اشاعت اکادمی کے نام محفوظ ہوتا ہے
اگر کوئی رسالہ یا اخبار انہیں نقل کرنا چاہے
تو اس کیلئے خاص اجازت اور حوالہ ضروری ہے

مہجور۔ اقبال کا کشمیری ترجمان

(کلیم اختر کا یہ مضمون پاکستانی اخبارات میں چھپا تھا۔ اسے ہم انہی کے شکریہ کے ساتھ شائع کر رہے ہیں۔ کلیم اختر صاحب دراصل جموں کے رہنے والے ہیں اور میاں غلام علی صاحب کے صاحبزادے۔ وہ پاکستانی اخبارات میں کشمیر کی سیاسیات تواریخ اور ادبیات سے متعلق لکھتے رہتے ہیں اور انکی کشمیریت ہی مسئلہ ہے۔ وہ آج کل ماڈل ٹاون لاہور میں رہتے ہیں.....) (ادارہ)

علامہ اقبال کی شخصیت اور فکر و فن نے کشمیری زبان کے جن شعرائے کرام کو سب سے زیادہ متاثر کیا۔ ان میں پیرزادہ غلام احمد مہجور سرفہرست ہیں جنہیں کشمیری شاعری کے چوتھے دور کا امام اور نئے دور کا نقیب مانا جاتا ہے۔ مہجور ممتاز و معروف کشمیری شاعر ملا اشرف دانا کے خاندان سے تعلق رکھتے ہیں جو سترہویں صدی کے آخر میں ہوئے ہیں اور فارسی زبان کے اعلیٰ درجہ کے شاعر تسلیم کئے جاتے ہیں۔ اس طرح گویا شاعری مہجور کو ورثے میں ملی۔ مہجور عبدالعلی عاشق ترائی کے شاگرد تھے جو فارسی اور کشمیری دونوں زبانوں کے مانے ہوئے شاعر اور اعلیٰ خیالات کے مالک تھے حقیقت

یہ ہے کہ مہجور نے اپنی شاعری میں ماضی کی شاعری روایات اور صوفیانہ خیالات سے احتراز کیا اور اپنے فکر و شعر کو عہد حاضر کے تابع بنا کر عظمت انسان اور وطن کی محبت کے گیت گائے اور بقول تابش صدیقی۔

”کشمیری شاعری کا چوتھا دور جدید دور کے نام سے بھی یاد کیا جاتا ہے۔ اس دور کا سب سے بڑا شاعر پیرزادہ غلام احمد مہجور ہے، اس دور میں شعرا نے خاص کر غلام احمد مہجور نے نئے نئے موضوعات پر قلم اٹھایا ان کی سب سے بڑی خوبی یہ ہے کہ انہوں نے حب الوطنی کے موضوعات کو کشمیری شاعری میں داخل کیا۔ وطن کی مظلومیت پر آنسو بہائے وطن کے پہاڑوں ندیوں چشموں، مرغزاروں کے گیت گائے اور ان کے حسن کا ذکر کر کے اہل وطن کو وطن سے محبت کرنے کی تلقین کی۔“

مہجور کا کشمیری کی سب سے بڑی عظمت یہ ہے کہ انہوں نے اپنے الفاظ سخن سے کشمیری شاعری کو سیاست اور قنوطیت کی آب جو سے نکال کر امید اور روشنی کا محیط بکرا بنادیا۔ کشمیری شاعری میں یاسیت اور قنوطیت کی سب سے بڑی وجہ صدیوں پر پھیلی ہوئی غلامی اور محکومی تھی۔ جس نے اہل کشمیر کی صلاحیتوں اور خوبیوں کی منجمد اور ساکت بنا کر رکھ دیا تھا۔ مہجور نے اپنی ”عید مسلم“ میں انسانی۔ سماجی و سیاسی اور معاشی مسائل و معاملات پر قلم اٹھایا اور اپنے ہم وطنوں کو آزادی و حریت کے نغمے سنائے اور ان کے مردہ دلوں میں زندگی اور توانائی پیدا کی۔

مہجور نے نہ صرف شعر و سخن میں ایک نئے مکتب فکر کی بنیاد رکھی بلکہ اس نے پرانی اور فرسودہ قدروں سے منہ موڑا اور خاندانی روایات سے بھی بغاوت کی۔ بقول مورخ کشمیر منشی محمد الدین فوق:

”سرینگر کے پیرزادگان میں ٹنکی کدل کے پیرزادہ منشی غلام احمد مہجور پیری مریدی کا سلسلہ ترک کر کے ایک عرصہ سے محکمہ بندوبست میں نامور پٹواری کی حیثیت سے مشہور ہیں۔ نہایت علم دوست اور ذی علم ہیں۔ فارسی شاعری کے علاوہ اردو شاعری میں بھی بہت اچھا شعر کہتے ہیں۔“

پیرزادہ غلام احمد مہجور کاشمیری ۱۸۸۸ء کو تحصیل پلوامہ کے گاؤں متری گاؤں میں پیدا ہوئے اور یہاں یہ ذکر بے محل نہ ہوگا کہ علامہ اقبال کے آبا و اجداد کا مسکن بھی اسی تحصیل کا گاؤں لا جوار ہے۔ آپ نے اپنی ابتدائی تعلیم والدہ محترم کی زیر نگرانی حاصل کی جو نہایت درد مند دل رکھنے والی خاتون اور بہترین خوشنویس بھی تھیں۔ آپ کے والد محترم کا نام پیر اسد اللہ شاہ ہے جو اپنے حلقے میں اپنی بزرگی اور پرہیزگاری کی وجہ سے بہت ممتاز تھے۔ مگر غلام احمد مہجور نے پیری مریدی کا شغل اختیار نہ کیا بلکہ ذریعہ معاش کے لئے ملازمت اختیار کر لی۔ حالانکہ وہ ملازمت آپ کے منصب اور علم و فضل کے سامنے ہیچ تھی۔ لیکن آپ کی خوددار اور غیرت مند طبیعت نے نہ تو کسی کے سامنے دست سوال دراز کیا اور نہ ہی ایسی کمائی پر تکیہ کیا جس میں ان کا خون پسینہ شامل نہ تھا۔

آپ نے اپنے شاعرانہ کمالات سے اپنے ہم عصروں کو بے حد متاثر کیا جس میں عبدالاحد ڈار آزاد قابل ذکر ہیں جن کو کشمیری شاعری میں شاعر انسانیت کے نام سے یاد کیا جاتا ہے مہجور کاشمیر اہل قلم ہی نہ تھے بلکہ اہل علم بھی تھے۔ آپ کو علوم جدیدہ سیاسیات اور اقتصادیات سے واقفیت تھی، سیاسی تاریخ کا ادراک بھی رکھتے تھے اس

ضمن میں منشی محمد الدین فوق تاریخ اقوام کشمیر میں لکھتے ہیں

”ذوق سخن کے علاوہ فن تاریخ سے بھی آپ کو بے حد دلچسپی ہے کئی کتابوں کے مصنف ہیں جن میں ”حیات رحم“ چھپ چکی ہے۔ ایک کتاب پٹواریوں کے لئے ”پٹواری“ کے نام سے لکھی ہے جو ابھی غیر مطبوعہ ہے لیکن ان سب سے لایق اور مفید تر کتاب جو آپ نے ترتیب دی ہے وہ شعرائے کشمیر کا تذکرہ ہے جس کی دو تین جلدیں راقم کی نظر سے گزر چکی ہیں۔ افسوس کہ یہ کتاب ابھی تک زیور طبع سے آراستہ نہیں ہو سکیں۔ آپ کے پاس لکھی کتابوں کا بھی کافی ذخیرہ ہے۔ اپنی قدیم کتب اور اس تذکرہ کے سلسلہ میں ترجمان حقیقت ڈاکٹر سر محمد اقبال ایم اے پی ایچ ڈی بیرسٹریٹ۔ لاہور اور نواب حبیب الرحمان شیروانی سابق صدر الصدور امور مذہبی حیدر آباد دکن سے بھی خط کتابت رہی بلکہ علامہ سراقبال نے آپ کو ایک مرتبہ لاہور بلوایا بھی تھا لیکن آپ بوجہ عدیم الفرستی آنہ سکتے تھے۔“

علامہ اقبالؒ پیرزادہ غلام احمد مہجور کی شخصیت سے واقف تھے اور سچی بات تو یہ ہے کہ علامہ اقبال کی شاعری اور پیام سے بھی مہجور کی زندگی اور شاعری میں انقلاب پیدا ہوا جس نے اپنے فکر و فن سے کشمیریوں کو ایک نیا راستہ دیا اور تحریک آزادی میں جوش و ولولہ پیدا کیا۔ مہجور کشمیری کو علامہ اقبال سے متعارف کرانے کا شرف چوہدری خوشی محمد ناظر کو حاصل ہے جو علامہ اقبال کے دیرینہ رفیق اور حکومت جموں و کشمیر کے مشیر مال تھے چنانچہ جموں و کشمیر میں ۱۹۰۲ء کے بعد جن شعری وادبی محفلوں کا آغاز ہوا ان میں علامہ اقبال کے دو پرانے ساتھی منشی سراج الدین احمد میر منشی کشمیر رزیدنی اور چوہدری خوشی محمد ناظر پیش پیش تھے۔ ان علمی وادبی محفلوں نے کشمیری عوام کی بیداری میں اہم

کردار انجام دیا اور نو جوان کشمیر ان سے متاثر ہوئے بغیرہ نہ رہ سکے ان نو جوانوں میں غلام احمد مہجور بھی تھے چنانچہ مہجور پیری مریدی کا دھندا نہیں کرنا چاہتے تھے محکمہ مال میں ملازم ہو گئے اس سے پیشتر وہ ہندوستان کے مختلف شہروں سے گھوم آئے تھے اور اس غیرب وادی میں ان کی ملاقات علامہ شبلی نعمانی سے ہوئی تھی جنہوں نے ان کے تخلص مہجور کی وجہ پوچھی تو انہوں نے کہا تھا مہجور وہ ہوتا ہے جو کسی سے دور ہو۔ “شبلی نے پوچھا کہ تم کس سے دور ہو تو مہجور نے کہا اپنے وطن (کشمیر) سے۔

بہر نوع مہجور واپس وطن آئے ملازم ہو کے ان کے انقلابی خیالات کی وجہ جب حکومت کی طرف سے کوئی آفت آن پڑتی تو چوہدری خوشی محمد ناظران کی امداد کرتے اور وہ اس شاعر کو حکومتی دباؤ سے آزاد کر دیتے تھے۔

مہجور کے کلام کے مطالعہ سے پتہ چلتا ہے کہ وہ علامہ اقبال کے فکر و شعر سے بے حد متاثر و مستفید ہوئے اور بقول ڈاکٹر محمد صابر آفاقی مہجور علامہ کے فن اور شاعری کے ساتھ ساتھ ان سیاسی افکار اور انقلابی نظریات سے بھی بے حد متاثر تھے اور انہیں کے نقش قدم پر چل کر کشمیر قوم کی امداد کرنا چاہتے تھے (اقبال اور کشمیر صفحہ ۷۵) اس سلسلہ میں علامہ اقبال اور مہجور کے مابین مراسلت کا سلسلہ بھی قائم تھا اور بقول عبدالاحد ڈار آزاد علامہ اقبال کے خطوط کے مجموعوں میں مہجور کے نام خط ملتے ہیں (کشمیری زبان اور شاعری) چنانچہ اقبال نامہ اور انوار اقبال میں علامہ اقبال کا حسب ذیل خط مہجور کا کشمیری کے نام ملتا ہے۔

”مجھے یہ معلوم کر کے کمال مسرت ہوئی کہ آپ تذکرہ شعرائے کشمیر لکھنے والے ہیں میں کئی سالوں سے اس کے لکھنے کی تحریک کر رہا ہوں مگر افسوس کسی نے ادھر توجہ

نہیں دی آپ کے ارادوں کو اللہ تعالیٰ برکت دے افسوس کہ کشمیر کا لڑیچہ تباہ ہو گیا۔ اس تباہی کا باعث زیادہ تر سکھوں کی حکومت اور موجودہ حکومت کی لاپرواہی ہے۔ نیز مسلمانان کشمیر کی غفلت سے کیا ممکن نہیں کہ وادی کشمیر کے تعلیم یافتہ مسلمان اب بھی موجودہ لڑیچہ کی تلاش و حفاظت کے لئے ایک سوسائٹی بنائیں۔ ہاں تذکرہ شعرائے کشمیر لکھتے وقت مولانا شبلی کی شعرا لجم آپ کے پیش نظر ہونی چاہیے محض حروف تہجی کی حیثیت سے شعرا کا حال لکھ دینا کافی نہیں ہوگا۔ کام کی چیز یہ ہے کہ آپ کشمیر میں فارسی شعر کی تاریخ لکھیں مجھے یقین ہے کہ ایسی تصنیف نہایت بار آور ہوگی اور اگر خود کبھی کشمیر میں یونیورسٹی بن گئی تو فارسی زبان کے نصاب میں اسکا کورس میں ہونا یقینی ہے۔ میرا عقیدہ ہے کہ کشمیر کی قسمت عنقریب پلٹا کھانے والی ہے۔“ علامہ اقبالؒ نے یہ خط ۱۹۲۲ء میں تحریر کیا۔ اس سے پیشتر جون ۱۹۲۱ء میں علامہ اقبالؒ خود کشمیر گئے تھے اور ان سے مہجور بھی ملے تھے۔ چنانچہ علامہ اقبالؒ نے مہجور کو بزم ادیبان کشمیر بنانے کا مشورہ دیا تھا۔ مقصد یہ تھا کہ مہجور کشمیری زبان کے شعراء کرام کی ایک مجلس بنائیں اور انہیں زندگی آمیز اور زندگی آموز مسائل و معاملات پر لکھنے کی تحریک کریں۔ چوں کہ اہل کشمیر کی اکثریت کشمیری زبان کو سمجھتی تھی اس لئے علامہ اقبالؒ نے مہجور کو کشمیری زبان میں اظہار خیال کرنے کا مشورہ دیا تھا کہ کشمیری زبان کے شاعر وادیب نئے نئے رجحانات اور خیالات سے واقف ہو کر اپنی آزادی کے لئے جدوجہد کریں۔

۱۹۲۱ء میں کشمیری عوام کی جدوجہد آزادی میں بے حد اہمیت و افادیت رکھتا ہے اس سال ماہ جون کے آغاز میں علامہ اقبالؒ کشمیر تشریف لے گئے تھے۔ وہاں پر اپنی قانونی و عدالتی مصروفیات کے علاوہ انہوں نے ادبی شعری سرگرمی بھی کی اور نشاط باغ

میں بیٹھ کر یہ کہا تھا۔

..... شمر کوہ و وقل و دمن نگر سبزہ جہان جہان بین لالہ چمن نگر

اس سفر کے دوران علامہ اقبال نے ساقی نامہ جیسی معرکتہ الارا نظمیں لکھی جو بعد میں پیام مشرق میں شائع ہوئیں۔ ان نظموں کا سب سے زیادہ اثر مہجور کشمیری نے قبول کیا۔ اور بقول عبدالاحد ڈار آزاد اس دور میں مہجور کے دل میں کشمیری زبان میں شعر کہنے کا جذبہ پیدا ہوا اور مہجور نے فکر اقبال کی روشنی میں اشعار کہنے شروع کر دیئے جن میں ”باغ نشاط کے گلو“ ناز کران کران ”ولو“۔ خاص مقبول ہوئی۔ اور جو ہر جلسہ کے آغاز میں پڑھی جاتی تھی۔

کلام اقبال میں جواہریت و افادیت شاہین کو حاصل ہے وہ اس سے بھی آگاہ ہیں علامہ اقبال کے ہاں یہ علامت ایک عظیم کردار کی ہے اور علامہ اقبال نے شاہین کی حفاظت اس کی بلند پروازی و رویشی آزادی سے محبت اور کار آشیاں بندی سے نفرت کا جابجا ذکر کیا ہے۔ بعض نے اقبال کے شاہین کے حوالہ سے انسانوں میں جذبہ عمل پیدا کیا اس طرح کلام مہجور بھی پرندہ آزادی کی ایک علامت بن کر سامنے آتا ہے مہجور اپنی ایک نظم میں لکھتے ہیں

”پہاڑوں کے اس پار

مجھے زندگی نے آواز دی

مست ہواؤں نے مجھے گیت سنائے

میں والہانہ انداز میں آگے بڑھتا گیا

یکا یک ایک پہرہ دار نے

مجھے روک لیا.....

”تم اس سرحد کو پار نہیں کر سکتے

”پروانہ راہ داری دکھاؤ“

”میں جہاں چاہوں جا سکتا ہوں

میں اس زمین کا وارث ہوں

میں اس دھرتی کا وارث ہوں

مجھے ہواؤں نے زندگی کا پیغام سنایا ہے

مجھے آگے بڑھنے دو۔“

پہرہ دار نے اپنے ایک ساتھی سے کہا

”اس پاگل سے کھو

دور بیٹھے

ورنہ کال کوٹھری میں ڈال دیا جائے گا“

”نہیں نہیں

میں آگے بڑھوں گا

مجھے مت روکو

”چلے جاؤ یہاں سے“

اس نے غصے میں کہا

میں سوچتا رہ گیا

کیوں.....!

اتنے میں ایک خوبصورت پرندہ

اپنے چمکیلے پروں کو

پھڑپھڑاتا ہوا

زور زور سے تالیاں بجاتا

ہمارے سروں پر نیچے گر گیا

اور دیکھتے ہی دیکھتے

سرحد کے اس پار

نگاہوں سے اوجھل ہو گیا..... اب علامہ اقبال کا یہ شعر پڑھیے

پرداز ہے دونوں کی اسی ایک فضا میں

کرگس کا جہاں اور ہے شاہیں کا جہاں اور

علامہ اقبال نے اپنی شاعری میں وطن سے محبت کا جو معیار قائم کیا ہے حقیقت یہ

ہے کہ وہ کچھ ان کے پیشرو نہ کہہ سکتے تھے۔ اقبال کا جذبہ وطنیت ان کے حریت انسان

ہی کا ایک حصہ رہا ہے۔ البتہ انہوں نے وطنیت کی دہاں مخالفت کی ہے جہاں وطنیت

کا نظریہ اجتماعی انسانیت کے تصور سے متصادم ہوتا ہے۔ مجبور نے اقبال کے اس طرز

فکر کو اپنایا جس طرح اقبال وطن سے دوری یا غریب الوطنی پر نوحہ خوان رہنے اس

طرح مجبور بھی وطن کی غربت اور محکومی پر تڑپتے رہتے اور جیسا کہ خود ان کے تخلص سے

عمیاں ہے مجبور ایک باغیرت اور حساس انسان تھا اس نے اپنے آباد اجداد کی روش اور

خانقاہ پرستی پر چلنے سے انکار کر دیا۔ اس کے سامنے افکار اقبال ایک مشعل کی طرح

روشن تھے اور یہ جان لیا تھا کہ مسلمان کہاں کہاں جا کر آباد ہوئے یہ قدرت کی عجیب

ستم ظریفی ہے کہ..... چھوڑ کر ملازمت میں آیا تھا یہ اسے بعد میں ایسے کام سے واسطہ پڑا جو پہلے سے بھی زیادہ دردناک تھا۔ ایک پنواری کی حیثیت سے اس نے کاشتکاروں مزدوری اور مزارعوں کو زمینداروں اور جاگیرداروں کے ہاتھوں لٹتے دیکھا۔ اس نے سرسبز کھیتوں میں بھونک اُگی ہوئی دیکھی چنانچہ اس نے نظام کے خلاف بھی بغاوت کر دی اور اپنے قلم کو مزدوروں اور کسانوں کے لئے وقف کر دیا جس پر حکومت کشمیر نے اسے لداخ کے دور افتادہ علاقہ میں تبدیل کر دیا۔ کیونکہ اس نے اپنے مرشد سے اس شعر

جس کھیت کے وہقان کو میسر نہ ہو روزی

اس کھیت کے ہر خوشہ گندم کو جلا دو

کی تقلید میں کشمیری زبان میں ایسے ہی پُر جوش شعر کہتے تھے جو حکومت وقت کے لئے ایک خطرہ سے کم نہ تھے علامہ اقبال مرشد کامل کی طرح اس کے سامنے کھڑے تھے مہجور اپنے مرشد سے رہنمائی حاصل کرتا اور ان کے افکار و اشارہ کو کشمیری زبان کے سانچے میں ڈال دیتا جب علامہ اقبال کی نظم خطاب بہ نوجوان اسلام چھپی تو مہجور نے بھی اسکی تقلید کی اور خطاب بہ مسلم کشمیر کے عنوان سے ایک دردناک نظم لکھی جو ۶ جون ۱۹۲۲ء کے اخبار کشمیر میں شائع ہوئی اس کے چند اشعار یہ ہیں

بنا اے مسلم کشمیر کبھی سوچا بھی ہے تو نے

تو ہے کس گلشن رنگین کا برگ شاخِ عریانی

شکستہ حالی بغداد پر تھا نوحہ خوان سعدی

پے اپسین ہے اقبال محمرشیہ خوانی

مگر کشمیر میں ویران ہوا اسلام کا گلشن کوئی کرتا نہیں جز آب شبنم اشک افشانی
 مہجور نے صرف آزادی و حریت اور وطن سے محبت کا درس ہی اقبال سے نہ
 سیکھا۔ بلکہ علامہ اقبال نے جس جس موضوع پر لکھا مہجور نے بھی کشمیری زبان میں اس
 کی ترجمانی کی کوشش کی۔ اس اعتبار سے اگر یہ کہا جائے کہ مہجور علامہ اقبال کے کلام
 و پیام کے کشمیری زبان میں ترجمان بنے تو کوئی مبالغہ نہیں ہے علامہ اقبال نے احترام
 نسواں کے بارے میں جو کچھ لکھا ہے وہ اعلیٰ انسان اقدار اور عظمت انسان کا مظہر ہے
 اقبال نے عورت کے وجود کو عظیم و جلیل قرار دیا ہے اور یہاں تک کہا ہے۔

وجود زن سے ہے تصویر کائنات میں رنگ

اسکے ساز سے ہے زندگی کا سوزِ دروں

اور پھر اقبال نے ماں کی عظمت و بلندی بیان کی ہے وہ اسلامی تعلیم و افکار کی آئینہ
 دار ہے کہ ماں کے قدموں کے تلے جنت ہے۔ مہجور نے اس خیال کو یوں کہا ہے۔

اولیاء تہ دیوتا مئے گن آئے

ترجمہ:- ”میں نے اس دنیا کو رونق بخشی اور اولیاء دیوتا میرے ہی وطن سے جنم لیتے
 ہیں“ اقبال کے ہاں اقوام مشرق کو بیدار کرنے کا درس بدرجہ اتم ملتا ہے اور سچی بات تو یہ
 کہ دنیا میں یہ شرف صرف علامہ اقبال ہی کو حاصل ہے کہ جس نے اپنے فکر شعر کو صرف
 اپنی ہی قوم یا خطے تک محدود نہیں رکھا بلکہ ان کا کلام آفاقی اور عالمگیر ہے مہجور کی شاعری
 کا مرکزہ محور اس کی قوم اور وطن ہے اور وہ اپنے تمام بھائیوں کو آزادی و حریت کا درس
 دیتے ہیں۔




29/7/70

مفتی - جی انوس ہے کہ ہمارا فیلیم شہر مہجور کی زندگی پر سنائی گئی فلم
 کے ریڈیو سید آئی کامی انتھار کر ابرا - آئی سنا یہ معلوم ہو گا کہ مہجور کی زندگی
 ہی قریبی دوست تھے اور انکی ہمہ گیر شغف کو ریاست اور ریاست کے
 باہر کے عوام تک پہنچانا میرا دیرینہ خواب تھا - آج وہ خواب
 پورا ہوا ہے اور اب جبکہ فلم تیار ہوا ہے مجھے پوری امید ہے آپ
 اسے دیکھیں اور مجھے اپنی رائے سے آواز دیں گے - آپ کا مخلص
 بالراج سانی

فلم مہجور پلیسینز ہوسٹل پر بلراج سانی کا خط۔



رویل ہے خوش اسر..... مہجور کو گھوڑا سواری کا شوق تھا۔



سوئے مدفن رواں



مہجور کے جنازے کا ایک منظر۔ بخشی غلام محمد، مولانا سعودی اور فریدہ بییدی کو اسی کر رہے ہیں۔

قلم کاروں سے گزارش

- 0 مضامین وغیرہ صفحے کے ایک طرف خوش خط لکھ کر روانہ کیا کریں۔
- 0 شیرازہ کے لئے روانہ کردہ تخلیقات بغیر اطلاع دیئے کسی دوسرے رسالے کو نہ بھیجیں۔ تکرار اشاعت پر ادارہ معاوضہ دینے سے معذور ہوگا۔
- 0 صرف غیر مطبوعہ اور غیر نشر شدہ تخلیقات ہی بغرض اشاعت روانہ کیا کریں
- 0 اپنا نام اور پورا پتہ لکھنے کے علاوہ غیر مطبوعہ “لکھنا نہ بھولیں۔

فلم شاعر کشمیر مہجور

آشاڑھ کی ۲۸ تاریخ کی گرم شام کے سائے ڈھل رہے تھے، ٹوک اور پیاس سے نڈھال امرنگھ کالج کے تین طلباء متری گام کو جانے والی کچی سڑک پر سائیکل لئے قدرے اونچائی پر واقع نئی طرز کی ایک چھوٹی سی ہٹ کی طرف بڑھ رہے تھے۔ بکری سن تو یاد نہیں۔ عیسوی سن تھا ۱۹۴۵۔ ایک بزرگ ہٹ سے باہر آئے۔ بزرگ نے پوچھا کہاں جا رہے ہو؟ شہر سے آئے ہو؟ تینوں ایک ساتھ بول اٹھے۔ بس آپ ہی کو ڈھونڈنے نکلے ہیں۔ بزرگ نے ہٹ کا دروازہ جو ادھر کھلا تھا پوری طرح کھولا اور ان طلباء کو اندر لے گئے۔ یہ میری اور میرے دوستوں قیصر قلندر اور صلاح الدین کی پہلی تلاش تھی، شاعر کشمیر مہجور کی تلاش اس اعتبار سے کہ ہم اس حسین و جمیل شخصیت کے دردل خانوں کو کھوجنے نکلے تھے۔ جس کے چہرے پر یوں تو ہر وقت ایک شفیق مگر شوخ مسکراہٹ کھلی رہتی۔ جس کے اشعار اس وقت کے کشمیر کے حزن و ملال کو اپنے اندر سموئے ہوئے۔ جو بچپن ہی سے باغی تھا لیکن جس کے باہری وجود میں ایک ٹھہراؤ، ایک سکون تھا، جس کا نام جس کا کلام بچے بچے کی زبان پر تھا۔ لیکن جسے بہت کم لوگوں نے دیکھا تھا۔ جب ہم صحن کے اندر گئے مہجور صاحب ہمیں ایک عجیب انداز سے

گھور رہے تھے۔ شاید ہماری پرکھ ہو رہی تھی۔ ہم کچھ جھنپ سے گئے۔ قیصر نے کہا ہمیں بلراج جی (بلراج سہاسنی) نے آپ کے پاس بھیجا ہے۔ دراصل ہم نے یہاں کشمیر میں IPTA کی شاخ کھولی ہے اور انہوں نے مشورہ دیا ہے کہ ہم پہلا ڈرامہ آپ کی زندگی پر لکھیں اور پھر اسے سیٹیج کریں۔

وہ مسکرائے بولے۔ میں تو کچھ پوچھا ہی نہیں؟ تم لوگ سب کچھ خود ہی کہہ اُٹھے۔ تھکے ہوئے آؤ کچھ کھاپی لو۔ آرام کرو پھر ایک دوسرے کو پہچاننے کی کوشش کریں گے۔ دو ایک پتھر کے ذینے چڑھ کر برآمدے میں آئے۔ برآمدے پر عشق پہچان کے پھولوں سے اٹی بلیس سائے کئے ہوئے تھیں۔ دائیں کونے میں ان بیلوں کے بیچ میں قرینے سے ایک دریچہ سا بنا ہوا تھا۔ جس میں دور تا حد نظر دھان کے کھیتوں کی ہریالی پھیلی ہوئی دکھائی دے رہی تھی۔ مہجور صاحب وہیں ٹیک نما صندوق کے سامنے بیٹھ گئے پتوں سے ڈھکے درتچے میں سے ان کی نگاہ چند لمحوں میں دور تک پھیلے ہوئے کھیتوں میں گھوگئی۔ دھان کی کھیتوں میں گڑائی کرتے کسانوں کی ایک لمبی لکیر ڈوبتے سورج کی کرنوں میں نہلا اٹھی تھی۔ اور مہجور کا ہی مقبول گیت، ”مند بانہ دلبر میانہ“ نیندہ باتھ کی صورت میں ان کے لبوں سے پھوٹ کر سارے ماحول میں بکھر رہا تھا۔ مہجور صاحب کے چہرے پر مسکراہٹ پوری طرح کھل اٹھی اور وہ ہماری طرف دیکھ کر بولے۔ میرا گیت ہے۔ میری کیفیت کا عجیب عالم تھا۔ میں سوچ رہا تھا۔ شاید ہی کسی اور شاعر کو اتنا بڑا معاوضہ ملا ہو اپنی ہی زندگی میں اس سے بڑا اعزاز کیا ہو سکتا ہے۔ کہ تخلیق کار کو اپنی ہی تخلیق اس طرح کا انعام دئے، اپنی ہی تخلیق ان میں جذب کر لے۔ خیر گئے تھے ہم ایک دن کیلئے لیکن مہجور صاحب کی بے پناہ محبت اور خلوص

نے تین دن روکے رکھا۔ صلاح الدین اور میں مجبور صاحب سے سوال کرتے رہے اور قیصر کالج کی ڈائری میں ان کے جوابات کونوٹ کرتے رہے۔ مجبور صاحب اپنی زندگی کے اور اوراق الٹ رہے تھے اور ہم انہیں سمیٹ رہے تھے وہ لمحے میری زندگی کے بہترین لمحات میں سے ہیں۔ جو مجھے ہمیشہ دھان کی بھیگی بھیگی مہک کی یاد دلاتے ہیں جو مجبور کے قرب میں مجبور کے گیتوں کی گونج میں رچی بستی متری گام کے کھیتوں سے آئی تھی اور جسے میں سال کے بعد ہم نے فلم شاعر کشمیر میں سمونے کی کوشش کی۔ مجبور کی زندگی پر بہر حال ڈرامہ ہم نہیں لکھ سکے۔ ولولہ تھا، لیکن شاید ہنرمندی نہ تھی۔ یہ بلراج سہنی مرحوم کا ہی صدقہ تھا کہ میں حقیقی مجبور سے متعارف ہوا تھا اس کے بعد مجبور صاحب کے ساتھ کام کرنے کا موقعہ ۱۹۴۲ء میں ملا جب کلچرل فرنٹ قائم ہو چکا تھا۔ مرحوم پریم ناتھ پردیسی نے شہید شیروانی کی زندگی پر کشمیری زبان میں ڈرامہ لکھا تھا اور ہم روایتی تھیٹر کے انداز میں اس میں گانے بھی شامل کرنا چاہتے تھے۔ مجبور صاحب کبھی کبھی فرنٹ آتے تھے، چنانچہ ان سے اس معاملے میں بات چیت ہوئی اور پرانے ریجنل ہوٹل میں، جو ٹرانسپورٹ آفس کے عقب میں تھا، مجبور صاحب نے رات کو ڈرامہ سنا اور چند دنوں میں واقعات سے مطابقت کھاتے ہوئے گانے لکھے۔ جنہیں موہن لال ایمہ نے موسیقی میں ڈالا۔ یہ گانے بہت ہی مشہور ہوئے۔ ان میں خاص طور سے قابل ذکر ”کم آہیم کم میون گر بوباد کرتھ درایہ“ ولولتار کر بوز میانی آہ وز آری“ چنانچہ ۱۹۵۲ء تک جب مجبور صاحب اس دار فانی سے رحلت کر گئے جب جب بھی مجبور صاحب ملتے وہ کہتے اس سال بھی ۲۸ ایشاڑہ کو میں متری گام میں آپ لوگوں کا انتظار کرتا رہا۔ یہ ان کا خلوص اور محبت تھا، جسکی وجہ سے انہیں ہماری پہلی ملاقات کی تاریخ

یاد رہی تھی اور جس کی وجہ سے یہ تاریخ مجھے آج تک یاد ہے۔ اور آخری دم تک یاد رہے گی۔ یہ واقعات گودانی قسم کے ہیں۔ لیکن ان کا تعلق فلم شاعر کشمیر مہجور کے ساتھ گہرا ہے۔ بلراج سہنی کے ساتھ میری دوستی کی بنیاد بھی انہی دنوں پڑی جو ان کی زندگی کے آخری دن تک شگفتہ و شاداب رہی۔ بلراج یہاں دیوندر سیار تھی کے ساتھ لوک گیت جمع کرنے آئے تھے اور بلراج جی کا کہنا تھا کہ وہ دیکھ کر حیران ہوئے تھے اس دورے میں یہاں کے گاؤں گاؤں اور شہر کے کوچے کوچے میں صرف مہجور کے گیت گائے جاتے تھے۔ ان کے گیتوں کی بے پناہ مقبولیت دیکھ کر بلراج جی مہجور صاحب سے ملنے کا اشتیاق بڑھا اور جب وہ ان سے ملے تو ایک مستحکم دوستی کی بنیاد پڑ گئی۔ چنانچہ بلراج جی نے ہی مہجور کی شاعری سے بیرون ریاست کے لوگوں کو متعارف کرایا۔ انہوں نے ہی رابندر ناتھ ٹیگور کو ان کی شاعری کے ترجمے پڑھ کر سنائے۔ بلراج جی مہجور صاحب کی شخصیت اور ان کے کلام سے اتنے متاثر ہوئے تھے کہ وہ ان کے اور ان کے خاندان کیلئے کچھ بھی کرنے کو تیار تھے۔

بلراج کو کشمیر کی مٹی سے والہانہ پیار تھا۔ یہ اسی پیار کا نتیجہ تھا کہ کشمیری زبان کی پہلی فلم ”مائنڈ راتھ“ وجود میں آئی۔ ایک فلم پر ڈیوسر تھے ایم آر سیٹھ جو ہندی میں ”دو بہنیں“ اور ”آنچل کے پھول“ جیسی فلمیں بنا چکے تھے۔ سیٹھ صاحب نے بلراج جی سے ذکر کیا کہ میں کسی علاقائی زبان میں فلم بنانا چاہتا ہوں تو بلراج جی نے جھٹ سے کہہ دیا کشمیری زبان میں اس وقت تک کوئی فلم نہیں بنی ہے۔ اسی زبان میں کیوں نہیں بنالیتے مہجور صاحب کی زندگی پر فلم بنانے کی ٹرپ تو بلراج صاحب جی کے دل میں تھی لیکن سیٹھ صاحب پچاس ساٹھ ہزار روپے میں فلم مکمل کرنا چاہتے تھے۔ اور مہجور

صاحب کی زندگی پر بلراج جی عظیم شاعر کے شایانِ شان فلم بنانا چاہتے تھے جس کے لئے پچاس ساٹھ ہزار روپے بالکل ہی ناکافی تھے اس لئے انہوں نے صرف کشمیری زبان پر فلم بنانے کی تجویز دی ایک تعارفی خط انہوں نے ایم، آر سیٹھ کو دیا اور میرے پاس بھیجا۔ میں حیران تھا کہ ایک آدمی جسے کشمیر سے دور کا واسطہ نہیں، کشمیری زبان سے کوئی لگن نہیں اس پسماندہ زبان میں کیوں کوئی فلم بنانا چاہتا ہے۔ آپ یقین مانئے میں آج تک یہ سمجھنے سے قاصر ہوں کہ ایم آر سیٹھ ایسا کرنے کیلئے کیوں راضی ہوئے۔ کچھ لوگوں کا خیال ہے کہ انہوں نے ایسا کچھ بلیک منی کھپانے کیلئے کیا۔ لیکن جب بھی کشمیر ملک کے باقی حصوں کی طرح فلم کی دنیا میں اُبھرے گا، ایم آر، سیٹھ کا نام فلم کے تاریخ داں ضرور رقم کریں گے۔ میں نے اپنے ساتھی کلاکاروں، علی محمد لون، موہن لال ایمہ اور غلام رسول سنتوش سے ذکر کیا کہ بھی کشمیری زبان میں فلم بنانے کا منصوبہ تیار ہو رہا ہے۔ تو وہ ہنس پڑے۔ بہر حال ”مائنز راتھ“ ایک تجربے کے طور پر سو فیصدی یہاں کے ماحول میں ہیں۔ کوئی سیٹ بنایا نہیں گیا اور ان ڈور شوٹنگ تک ہمارے دیہات کے آنکھوں میں کوٹھاروں پر تنگ و تاریخ کمروں میں ہوئی سبھی کلاکاروں میں ایک جوش تھا ایک لگن یہ فلم نہ صرف ساٹھ ہزار روپیوں میں تیار ہوئی بلکہ اسے ۱۹۷۵ء میں بہترین علاقائی فلم قرار دیا گیا اور صدر جمہوریہ نے اسے چاندی کے تحفے سے نوازا ہم بھی اس وقت فلم کی تکنیک سے بے بہرہ تھے تکنیکی مہارت کے لئے اس وقت کے ایک کہنہ مشق ایڈیٹر شام اور ایک ساتھی ہدایت کار جگی رام پال کو پرنسپل سمبلی سے بلایا۔ چنانچہ اس فلم کی ہدایت کی ذمہ داری جگی رام پال اور میرے سپرد کی گئی۔ سینریو اور مکالمے علی محمد لون کے تھے، گیت سنتوش کے موسیقی موہن لال ایمہ کی تھی۔ کلاکار سبھی

یہاں کے تھے جن میں پشتکر بھان، مکھن لال صراف، راجہ حمید، اومکار ائمہ، شامل تھے۔ جب اس فلم کو صدر جمہوریہ کا اعزاز ملا بلراج جی کا خط مجھے ملا جس میں انہوں نے لکھا تھا۔ ”تمہارا فلم دیکھا، یہ جان کر بے حد خوشی ہوئی کہ نہ صرف کشمیر کی مہک لئے ہوئے ہے بلکہ اسے کشمیر کے کلاکاروں نے کوئی تجربہ نہ ہوتے ہوئے بھی خوش اسلوبی سے تخلیق کیا۔ اب مجھے محسوس ہو رہا ہے کہ میری زندگی کا وہ خواب پورا ہوگا جس میں تم بھی شریک ہو میں کشمیر آ رہا ہوں۔ صادق صاحب سے بات ہوئی ہے، تم سے تفصیل سے بات ہوگی“ اس کے علاوہ انہوں نے کچھ نہیں لکھا تھا اور جب وہ یہاں آئے ان کے ساتھ بنگالی فلموں کے مشہور ہدایت کار اور مصنف پر بھات مکر جی تھے۔ وہ سیدھے میرے پاس آئے اور آتے ہی میرے اضطراب کو ختم کیا۔ بولے۔ لو۔ اب مجبور صاحب پر فلم بنے گی تم نے کیا ارادہ لگایا تھا۔ میرا اندازہ بھی یہی تھا، کیونکہ جب جب ہم یہاں یا بمبئی میں ملے مجبور صاحب کی زندگی پر فلم، کی بات کسی نہ کسی طرح چل پڑتی۔ ان دنوں یہاں شیراز سینما میں ”مائوزی راتھ“ دکھائی جا رہی تھی۔ چنانچہ بلراج جی نے کہا پر بھارت نے ”مائوزی راتھ“ نہیں دیکھی ہے، چل کے دکھا دیں۔ چنانچہ مقامی فنکاروں کی اداکاری دیکھ کر پر بھات کا بھی حوصلہ بڑھا۔ اس کے بعد صادق صاحب سے مفصل طور بات چیت ہوئی انہی دنوں پاکستانی اور انداز کشمیر کی وادی میں داخل ہوئے اپنی بے پناہ مصروفیت کے باوجود صادق صاحب نے ابتدائی مٹینگوں میں باقاعدگی سے حصہ لیا ”مائوزی راتھ“ کے بنانے میں دو شخصوں کا مرہون منت ہوں ایک صادق صاحب کا اور ایک نصر اللہ کا۔ اگر ان کی سرپرستی اور تعاون نہ ملتا تو وہ فلم نہ بنتی، صادق صاحب کا ایک خواب تھا کہ کشمیر میں اعلیٰ پائے کی فلمیں بنیں۔ اس

سلسلے میں انہیں بلراج سہنی پر بے پناہ بھروسہ تھا۔ چنانچہ ان کی سرکار نے فلم بنانے کیلئے منظوری دے دی۔ طے پایا کہ فلم رنگین ہو اور دو زبانوں میں ساتھ ساتھ بنائی جائے۔ ایک کشمیری میں، دوسری ہندستانی میں۔ چنانچہ پر بھارت مکر جی اور میں مہجور کی زندگی کے مکمل حالات کھوجنے میں لگ گئے جس میں ہماری رہبری مہجور صاحب کے بیٹے مرحوم محمد امین ابن مہجور نے کی۔ لگ بھگ دو مہینے کے اندر ہم قریباً پانچ سو افراد سے ملے جن کا تعلق مہجور صاحب سے رہا تھا۔ اس کے علاوہ مہجور صاحب کے اپنے خطوط کا بھی مشاہدہ کیا گیا۔ بچپن کے واقعات کے بارے میں ریڈیو کشمیر سرینگر کی آرکائیوز میں محفوظ بچوں کے ساتھ مہجور صاحب کی ایک محفل کا پہلا حصہ بہت ہی مددگار ثابت ہوا۔ بد قسمتی سے دوسرا حصہ نہیں ملا۔ اس کے علاوہ اپنی زندگی کے جو حالات مہجور صاحب نے ۱۹۴۵ء میں قیصر قلندر، صلاح الدین اور مجھے متری گام میں بتائے تھے ان کا ایک ڈھانچہ تیار کیا گیا۔ خوش قسمتی سے مہجور صاحب کی بیگم صاحبہ! بھی ہم میں موجود تھیں، ان کی دعائیں بھی لیں گئیں اور ہم نے اس نیک کام کا آغاز کیا۔ اس کے بعد بلراج جی، پر بھارت اور میری بہت سی میٹنگیں ہوئیں جن میں امین صاحب بھی شریک رہتے۔ چنانچہ ساری معلومات اور دستاویزوں کا جائزہ لینے کے بعد ہم نے مہجور صاحب کی زندگی کے اہم واقعات کو ایک کڑی میں پرویا اور کوشش یہ کی کہ ہم ان کی زندگی کو نہایت ہی ایمانداری سے پیش کریں اور کسی بھی صورت میں باکس آفس کا خیال نہ رکھیں۔ نہ ہی کوئی فرضی، من گھڑت قصہ زیب داستان کیلئے ایجاد کریں۔ چنانچہ کشمیری روپ ریلیز ہونے پر جو مالی فائدہ ڈسٹری بیوٹر کو نہیں ملا۔ اس کی وجہ یہی ہے کہ ہم نے بمبئی کے انداز میں فلم بنانے سے احتراز کیا۔ لیکن اگر فی نکتہ نظر سے دیکھا

جائے تو یہی اس فلم کی سب سے بڑی خوبی ہے بہر حال مرکزی ڈھانچہ تیار کرنے کے بعد بنیادی سکرین پلے لکھنے کی ذمہ داری پر بھارت مکر جی کو سونپی گئی۔ اس کے بعد بمبئی میں کوئی ایک مہینہ محنت کرنے کے بعد بلراج جی اور میں نے مل کر مکالموں سمیت مکمل سکرین پلے اور سینئر یو لکھا۔ ہمیں ہر لمحہ محسوس ہو رہا تھا کہ ہم ایک مقدس فریضہ انجام دے رہے ہیں۔ ایک مقدس مشن پورا کر رہے ہیں یہ ایک عظیم فنکار کا خواب تھا ایک عظیم فنکار کے بارے میں۔ میں بھی ایک فرض نبھا رہا تھا ایک عقیدتمند کے ناطے۔ ایک ایسے کشمیری کے ناطے، جس کے دلوں کو مجبور کے نغموں نے جلا بخشی تھی۔ بمبئی میں بلراج نے دو اور بڑے فنکاروں کو اس نیک کام میں ہاتھ بٹانے کی دعوت دی جو انہوں نے احتراماً قبول کی۔ ایک کیفی اعظمی اور دوسری پریم دھون۔ ہم نے سارا مسودہ کیفی صاحب کو سنایا۔ ان گیتوں کا ترجمہ کیفی صاحب کو دیا جو ہم نے فلم میں شامل ہونے کیلئے چن لئے تھے۔ کیفی صاحب کشمیری نظم کو اردو نظم میں ڈالنے کیلئے رضامند ہوئے۔ ہندی روپ کا سنگیت دینے کیلئے پریم دھون تیار ہوئے۔ چنانچہ چند گیتوں کو انہوں نے بھی ہندوستانی جامہ پہنایا۔ اس طرح ابتدائی مرحلے طے کرنے کے بعد فلم سازی کا کام شروع ہوا۔ حکومت جموں و کشمیر نے ایک گزٹ نوٹیفکیشن کے ذریعے آرڈر نمبر ۱۰-۱۳۸-۱۳۶۵ کے تحت تین لاکھ بیس ہزار روپے منظور کئے۔ انہی دنوں ہندوستانی روپے کی قیمت کم کر دی گئی۔ چنانچہ حکومت نے بیس مارچ ۱۹۶۶ء کو اس رقم میں ایک لاکھ بیس ہزار کا اضافہ کیا جو چھ قسطوں میں ریلیز کیا جانا قرار پایا۔ چونکہ اس فلم کے بارے میں شاید پہلا اور آخری مقالہ لکھا جا رہا ہے۔ اس لئے میں اس حکم کے ہر گوشے پر روشنی ڈالنا چاہتا ہوں کہ لوگوں تک حقائق پہنچ جائیں۔ چار لاکھ چالیس

ہزار روپے میں دو الگ فلمیں بنانا اس وقت کے بازار کو نظر میں رکھتے ہوئے کسی کے خواب و خیال میں بھی نہیں آ سکتا تھا جب کہ کلر ٹیٹو کا ایک فٹ ایک روپے پچاس پیسے میں پرمٹ پر ملتا تھا گو مالیات کیساتھ ہمارا کوئی تعلق نہیں تھا لیکن فلم کے ایک ڈائریکٹر کے ناطے مجھے اس بات کا علم ہے کہ کس طرح کشمیر کے اداکاروں، کلکتہ کے فنکاروں اور بمبئی کے دانشوروں اور موسیقاروں کے بھرپور تعاون اور قریباً رضا کارانہ طور پر کام کرنے کی وجہ سے یہ دونوں فلمیں بن کر تیار ہوئیں۔ بلراج سہتھی اب ہم میں نہیں لیکن مجھے وہ وقت کبھی نہیں بولے گا جب انہوں نے اپنی موت سے چند مہینے پہلے اپنی جیب سے چالیس ہزار روپیہ دئے فلم کا ہندوستانی روپ تیار کروا کر CENSOR کروا کے حکومت کے حوالے کروایا۔ فلم شاعر کشمیر فلم سازی میں ایک سنگ میل ہے۔ لیکن یہ بد قسمتی ہے کہ یہاں کی ہر تحریک، ہر نیک کام کو سیاست اور مصلحتوں کے دیمک چاٹ جاتے ہیں۔ انہی مصلحتوں کا شکار یہ فلم ہوئی جو مجبوراً ہی کو نہیں بلکہ کشمیر کے دل کی دھڑکنوں کو دنیا کے سامنے رکھتی۔ یہ بد قسمتی ہے کہ کسی کو اس بات کی فکر نہیں کہ اس فلم کو جو ہر لحاظ سے مکمل ہے، عوام کے سامنے رکھے۔ اور غالباً ایک وقت آئے گا جب آنے والی پیڑھیاں کشمیری زبان کی ان دو واحد فلموں کے پرنٹ کیلئے اسی طرح تڑپیں گے جیسے آجکل دادا صاحب پھڑ کے کی ”پرار کی ماش“ کیلئے ہاتھ پیر مارے جا رہے ہیں۔

مسودہ تیار ہونے کے بعد کلاکاروں کے ساتھ انصاف کرنے والے اداکاروں کی تلاش شروع ہوئی۔ اس فلم میں چونکہ ہم نے بچپن سے لے کر مجبوراً صاحب کی بندگی کی شام تک کے وہ واقعات لوگوں کے سامنے رکھنے کا فیصلہ کیا تھا جنہوں نے ان کی

شخصیت اور شعری قوتوں کو جلا بخشی تھی۔ اسلئے بلراج کا خود یہ رول ادا کرنا ممکن نہیں تھا۔ جس کا ذکر انہوں نے ابن مہجور کو لکھے گئے ایک خطوط میں بھی کیا تھا۔ اقتباس ملا
حظہ فرمائیے۔

”اس بات کی مجھے بڑی مسرت ہوئی اور بڑا اطمینان ہوا کہ
پر بھارت نے مہجور کا روال پر یکشیت سے کرانے کا فیصلہ کیا ہے۔
اسکی کئی وجوہات تھیں۔ بوجہ عمر میں یہ رول کرنے سے قاصر تھا
کیونکہ ہمیں حضرت مہجور کی جوانی کے دن بھی دکھانے ہیں، کسی فلم
سٹار کے حوالے بھی یہ رول نہیں کیا جاسکتا تھا کیونکہ ایک تو اس کا
معاوضہ دینے کی ہمارے بجٹ میں قطعاً گنجائش نہ تھی، دوسرے وہ
لوگ کثیر تعداد میں فلموں میں کام کرتے ہیں۔ اور کسی حالت میں
اتنی توجہ اور وقت نہیں دے سکتے جو اس کردار کو کھیلنے کیلئے دینا
ضروری ہے۔ کسی اناڑی نو جوان کے حوالے اس کردار کو دینا بھی
خطرے سے خالی نہ تھا۔ کیونکہ غیر آزمودہ آدمی کیمرہ سے بہت
گھبراتا ہے۔ اور اکثر اپنے ہوش و حواس کھو بیٹھتا ہے۔ اسی وجہ
سے ہم نے پریکشت کو منتخب کیا کیونکہ اس نے روس میں بہت ہی
اچھے INSTITUTE میں پورے چھ سال TRAINING حاصل
کی تھی..... التماس ہے کہ پریکشت کو حضرت مہجور کی ذات سے
کشمیری تمدن سے اُٹھنے بیٹھنے، کھانے پینے اور دیگر گھریلو اور سماجی
رسومات سے بخوبی واقف کرانا“ (بمبئی 66-5-31)

پریکشت کو میں بچپن سے جانتا تھا۔ لیکن روس جا کر پریکشت کی شخصیت میں ایک بہت ہی حساس فنکار جاگ اٹھے گا اس بات کا مجھے بہت کم قیاس تھا۔ شاید اس وجہ سے کہ کافی عرصے سے ہم ملے نہیں تھے اور نہ ایک ہی سطح پر بیٹھ کر بات کر سکتے تھے۔ چنانچہ ہمارے کئی خطوط کے بعد وہ روس سے واپس لوٹے اور پہلی جون ۱۹۶۶ء کو انہوں نے بمبئی سے مجھے خط لکھا۔

”میں روس میں کئی سال قیام کے بعد واپس وطن لوٹا ہوں۔ مجھے اس بات کا افسوس ہے کہ میں نے آپ لوگوں کو کئی مہینے انتظار میں رکھا..... میں نے بمبئی آ کر ہندی کے تین چار گانے سے جن کی موسیقی پریم دھون نے دی ہے۔ وہ گانے مجھے بے حد اچھے لگے، لیکن دواچھے نہیں لگے.....؟ میں محسوس کرتا ہوں کہ مجھور کے گانوں میں بمبئی کے فلمی گانوں کی کسی طرح کی پرچھائیں بھی نہ ہو اور جب ان میں سے کوئی فلمی گانوں کی یاد دلاتا ہے تو میری ریڑھ کی ہڈی میں ایک سرد لہر دوڑ جاتی ہے۔ بہر حال ہم جب ملیں گے۔ اس بات پر بحث ہوگی۔ انشاء اللہ، مجھور بہت جلد پھر زندہ ہونگیں اور وہ پھر اسی طرح سب کو اپنے گیتوں میں باندھ کے رکھیں گے.....“

(انگریزی خط سے ترجمہ)

فلم کے بارے میں آگے بات کرنے سے قبل میں چند خطوط سے اقتباس پیش کرتا ہوں تاکہ ان صفحات میں یہ محفوظ رہے کہ یہ فلم بنانے کا خواب اور اس فلم کا بنانے کے منصوبے کب سے بن رہے تھے۔ اور اس عظیم شخصیت کے تیس جلدی عقیدت اور اس منصوبہ کو کس طرح چند کرم فرماؤں نے پوری طرح پروان چڑھنے نہیں دیا۔ جس کی وجہ سے اس فلم کا ہندی روپ مکمل ہونے کے باوجود بہترین تعلیمی اور معلوماتی فلم قرار

دیئے جانے کے ہوتے ہوئے بھی ابھی تک ڈبوں میں بند پڑا ہے۔

یہ خط ۲۲ فروری؟..... کا ہے۔

”بلراج سہنی

تھیوسافیکل کالونی بمبئی

پیارے امین۔ بعد از پیار اور تسلیم کے واضح ہو کہ میں نے اپنے ایک عزیز دوست کو جو تہذیبی فلموں میں صفِ اول کے پروڈیو سر اور ڈائریکٹر میں اس بات پر رجوع کیا ہے کہ شاعر کشمیر مہجور کی زندگی پر ایک معیاری فلم بنایا جائے۔ فی الحال اس بات کو بالکل اپنے تک رکھنا لازم ہے ورنہ قبل از وقت بات کے نشر ہو جانے اور بگڑ جانے کا خطرہ ہوگا۔ شاعر کی زندگی کے حالات تفصیل سے اور ان کی زندگی کے دلچسپ واقعات، جذباتی واقعات، چٹکے، سچائی کے ساتھ ساتھ مگر تفریحی انداز بیان یکجا کر کے براہ کرم جتنی جلدی ہو سکے میرے پاس بھیجنے کی کوشش کرنا۔ مصالحو ایسا ہونا چاہیے جسے پڑھ کر یا پڑھوا کر اس پروڈیوسر کو فلم بنانے میں دلچسپی ہو جائے جب انہوں نے اس کام کا بیڑا اٹھالیا اور پکا فیصلہ کر لیا تو میں تمہارا براہ راست ان سے تعارف کراؤں گا بس اس کے بعد میرا فرض پورا ہو جائے گا“

اس کے بعد بلراج جی نے اُسی سال ۲۹ مئی ابن مہجور کو لکھا۔

”امید ہے میرا پچھلا خط ملا ہوگا۔ جس پروڈیوسر کا میں نے ذکر کیا تھا، ان کا نام

پرساد ہے۔ یہ مدراس کے بہت ہی نامور پروڈیوسر ڈائریکٹر ہیں۔ حال ہی میں ان کی پکچر چھوٹی بہن جس میں، میں نے بھی کام کیا ہے، شاندار کامیابی کے ساتھ سارے ہندوستان میں چل رہی ہے اس سے پہلے انہوں نے شاردابنائی تھی اور وہ بھی پچھلے سال کی ایک اعلیٰ درجے کی فلم تھی۔ خوشی کی بات یہ ہے کہ وہ قریب ایک ماہ کیلئے چھٹی منانے کیلئے کشمیر تشریف لے جا رہے ہیں۔ پانچ جون کو وہ بذریعہ ہوائی جہاز سرینگر پہنچ گئے ہیں۔ میں نے انکو مجبور کے بارے میں اور آپ کے بارے میں سب کچھ بتا دیا ہے..... آپ سے درخواست ہے کہ ان کے ساتھ وقت مقرر کر کے مجبور کی زندگی کے پورے واقعات انہیں سنائیں۔ پرساد صاحب اتنے ہی اچھے ہیں جتنے آپ یا میرے مجبور تھے۔ اس لئے کسی قسم کے تکلف یا اندیشے کی ضرورت نہیں“

پرساد صاحب کو شاید مجبور فلم کا پروجیکٹ کمرشل اعتبار سے فائدہ بخش نہیں لگا۔ اس لئے یہ منصوبہ پروان نہ چڑھ سکا۔ اس طرح چھ سال گزر گئے۔ لیکن بلراج جی نے ہمت نہ ہاری۔ اس سلسلے میں ۱۲ اگست ۱۹۶۵ء کو امین ابن مجبور کو لکھا گیا یہ خط قابل ذکر ہے۔

”تم جانتے ہو کہ گا ہے بگا ہے میں مجبور کی زندگی پر فلم بنوانے

کیلئے ہاتھ پیر مارتا رہا ہوں۔ اس سے مراد ان کی ذات پر کوئی احسان کرنا نہیں ہے۔ نہ انہیں جہاں وہ اب ہیں اس سے کوئی فرق پڑتا ہے کہ ان کی شہرت بڑھتی ہے یا گھٹتی ہے۔ یا کون کون سے ملک میں پہنچتی ہے۔ مجھے انہوں نے آخری ملاقات میں ایک بات کہی تھی۔ جو شاید تمہیں بتا بھی چکا ہوں میں نے ان سے عرض کیا (یہ مئی ۱۹۶۴ء کی بات ہے) کہ اب آئندہ انہیں صرف گیت نہیں

بلکہ ٹیگور اور اقبال کی طرح عمیق اور گہرے قسم کا ادب تخلیق کرنا چاہئے کیوں کہ اب ان کا درجہ بطور شاعر بہت اونچا تسلیم کیا جا چکا ہے، "ہنس پڑے کہنے لگے" بلراج صاحب جب تک میرے کشمیری عوام کے پاس کتاب خریدنے اور پڑھنے کی توفیق نہیں ہے۔ مجھے تو ٹیگور بننے کی اور نہ اقبال بننے کی خواہش ہے اور نہ انکی طرح کتابیں چھپوانے کی۔ میرے عوام تک میرے گیت ہی پہنچ سکتے ہیں۔ اسلئے مجھے انہیں پراکتفا کرنا ہے۔ مجھے اور کچھ نہیں چاہئے۔"

"جن حالات میں ہندی فلمیں بنتی ہیں، کسی معیاری فلم کا تصور بھی کرنا، میں نے دیکھا کہ خیال خام ہے۔ چنانچہ میں نے ہندی فلموں کے باہر نگاہ دوڑانی شروع کی اور میری اچھی قسمت مجھے پر بھات (پر بھات مکر جی) تک لے آئی۔ اتفاق سے صادق صاحب کشمیر کے چیف منسٹر ہیں میں انہیں اس زمانے سے جانتا ہوں، جبکہ مہجور سے میری پہلی ملاقات ہوئی تھی۔ DHAR (ڈی پی در) بھی اسی زمانے میں دوست بنے۔ صادق صاحب کو کابلی والا جیسی فلموں میں میرا کام پسند آیا جب بھی بمبئی آتے، ملتے، اور پچھلے بڑے چناؤ میں ہم کرشنا مینن کیلئے اکٹھے لڑے۔ جب دوستی کا رشتہ مضبوط ہوا اور پر بھارت کی طرف امیدیں قائم ہوئیں تو صادق صاحب سے دل کی بات کہی۔ خدا کا شکر ہے کہ انہوں نے تجویز کو پسند کیا۔ اب بتاؤ میں اس کے بجائے اور کیا کر سکتا ہوں؟ محبوب صاحب مرحوم نے ایک بار جبہ خاتون بنانے کا اعلان کیا۔ اسی دن سے میں دل میں جو دعائیں کرنے لگا کہ خدا رایہ فلم نہ بنے۔ کشمیر کے کلچر سے کھلوڑا بند ہو۔ محبوب صاحب بذاتِ خود ایک بیدار اور حب الوطنی شخصیت

کے مالک تھے اسی لئے انہوں نے ارادہ ملتوی کر دیا اور اس کے بجائے SON OF INDIA بنائی..... کیا یہ تمہیں یا مجھے کبھی برداشت ہو سکتا ہے کہ مہجور کی زندگی پر ایک ضروری قسم کا غولم بنادیا جائے اور اس کی زندگی کی تمام سچائی کو نظر انداز کر کے ایک قیمتی جگمگ کرتا ہے مگر بے جان ڈھانچہ تیار کر کے پبلک میں ایک عظیم شخصیت کا مذاق اڑا دیا جائے ۳۱ مئی ۱۹۶۶ء کے ایک خط کا یہ اقتباس پڑھ کر آپ کو اندازہ ہو جائے گا کہ مرحوم بلراج سہنی کو مہجور کی شخصیت اور اس فلم سے کتنی گہری وابستگی تھی..... لکھتے ہیں۔

ایک بات کا خاطر جمع رکھو امین۔ آج تک کسی ظلم کے ساتھ میرے جذبات اس قدر وابستہ نہیں ہوئے جتنے اس کے ساتھ ہیں۔ یہ فلم میرا تیرتھ ہے، میرا مندر۔ اس کے ساتھ میں حتی الوسع کوئی بھی بے انصافی برداشت نہیں کر سکتا۔ سکرپٹ بہت اچھا لکھا گیا ہے۔ گانے بھی بہت اچھے ریکارڈ ہوئے ہیں۔ مجھے اطمینان ہے کہ اس سے تمہیں اور تمہاری والدہ کو بھی پورا اطمینان ہوگا۔ ماہ جون کے آخر میں خود بھی اپنی آنکھوں سے دیکھوں“

جیسا کہ میں نے پہلے لکھا کہ فلم کی کاسٹ میں مہجور کے رول کے لئے پریکشت کو منتخب کیا گیا اور طے پایا کہ بلراج سہنی مہجور کے والد کا رول ادا کریں گے۔ ان دو اہم کرداروں کے علاوہ یہ بھی طے ہوا کہ بیشتر اداکار کشمیر سے ہی لئے جائیں۔ ایک تو اس سے فلم میں حقیقت کا ماحول پیدا کرنے میں مدد ملے گی۔ اور دوسری ان اداکاروں کو ملک کے باقی حصوں میں متعارف کرانے کا ایک اہم مقصد بھی پورا ہوگا۔ وادی میں جو

اداکار سٹیج یار یڈیو سے وابستہ ہیں۔ ان کی مکمل فہرست بنائی گئی۔ اور یہ دیکھا گیا کہ ان میں سے کون مہجور کی زندگی سے وابستہ کس کردار کیلئے موزون ہوگا۔ ان اداکاروں کے فوٹو گرافس دیکھے گئے۔ فلم کے کیمرہ مین آجے مترا اور میک اپ کے شعبے کے سربراہ ستین در سے مشورہ کیا گیا۔ چنانچہ دیگر اہم کرداروں کے لئے سداما جی، پشتکر بھان، مکھن لال صراف، محمد سلطان، راجہ حمید، اومکار خزانچی، محمد سلطان پنڈت، محمد عبداللہ، بشیر بٹ، موتی لال خزانچی، اومکار ائمہ، سومنا تھ سادھو، محمد یوسف قریشی، عاشق حسین، پیارے لال رازدان، شاہد بڈگامی، حکیم حبیب، عبدالمجید بٹ، کرشن لنگو وغیرہ کا انتخاب ہوا۔ اس کے علاوہ بیسیوں نئے چہروں کو بھی فلم میں شامل کیا گیا جن میں شہری کے رول کیلئے پشتکر رینہ، جو کہ بعد میں فلم فیئر کے نئے اداکاروں کے مقابلے میں اول آئے، ان کا سکرین ٹیسٹ لیا گیا جو نہایت ہی تسلی بخش نکلا۔ چھوٹے شہری کے رول کیلئے فلم ”مأزنی راتھ“ کی ہیروین کے بیٹے کنول اور چھوٹے مہجور کے لئے سٹیج اور ریڈیو کی مشہور اداکارہ نبیلہ بیگم کے لڑکے قیوم کو چنا گیا۔ اس کے علاوہ نادم صاحب کے لڑکے شانتی ویر کو بھی مہجور کے بچپن کے دور میں ایک نو عمر کردار کا رول دیا گیا۔ فلم میں اور بھی کتنے ہی کردار ہیں۔ یہاں سب کے نام گنونا ممکن نہیں۔ البتہ بنگال کے دو مشہور مزاحیہ اداکاروں کا ذکر ضرور آنا چاہئے۔ جنہوں نے بھارت نو مکر جی، چنانچہ جنہوں نے فلم دیکھی ہوگی انہوں نے بھانو مکر جی کو ایک مہمان کلاکار کے رول میں دیکھا ہوگا۔ فلم کا ایک مشہور گانا جو آزادی کے بعد کے مہجور کی نمائندگی کرتا ہے۔ جو ہر راے پر فلما یا گیا تھا۔ یہ گانا تھا ”شاساری پری تو سانبن گھرن منز آ یہ آزادی“، لیکن بد قسمتی ہے سنسر بورڈ نے اسے فلم سے کٹوا دیا۔ اس وقت

ہمارے سنسر بورڈ کو حقائق کا سامنا کرنے کی ہمت نہ تھی۔ ممکن ہے اب جبکہ ”اردھ ستہ“ جیسی حقیقت پر مبنی فلمیں پاس ہوتی ہیں اگر یہ گانا سنسر بورڈ پھر دیکھے تو شاید اسے فلم میں شامل کرنے کی اجازت دے۔ بہر حال ذکر چل رہا تھا اداکاروں کے سلیکشن کا..... مرد اداکاروں کی کوئی کمی نہیں تھی۔ لیکن سب سے بڑا مسئلہ تھا زنانہ اداکاروں کا اس سلسلے میں ہم ”مائزڈ راتھ“ بناتے وقت بھی بہت ہی پریشان ہوئے تھے۔ غالباً ٹیلی ویژن کے قیام کے باوجود اب بھی یہ مسئلہ ویسا ہی مشکل ہے جیسا اُس وقت تھا۔ کئی چہرے دیکھے، کئی لوگوں سے ملے، لیکن مناسب TALENT نہ مل سکا۔ ایک دو کی بات ہوتی تو کسی نہ کسی طرح کام چل جاتا لیکن ہمیں درجنوں زنانہ اداکاروں اور کھیتوں میں کام کرنے والی عورتوں کی ضرورت تھی۔ اس سلسلے میں سبھی کو تشویش ہوئی۔ چنانچہ بلراج جی نے ۲۱ مارچ ۱۹۶۶ء کو صادق صاحب کو اس سلسلے میں لکھا۔

”فلم کی شوٹنگ جون کے مہینے سے شروع ہونے والی ہے،

لیکن ہم بے بس ہیں کیونکہ ہمیں مناسب کشمیری خواتین اداکارائیں نہیں مل رہیں۔ فلم میں کام کرنے سے ابھی وہ جھجک رہی ہیں۔ یہ مسئلہ تب تک حل نہیں ہو سکتا جب تک نہ زینب جی، ساجدہ جی، اور محمودہ جی ہماری مدد کریں۔ میں ان کو بھی الگ سے خط لکھ رہا ہوں لیکن آپ انہیں اس کا زکے بارے میں مجھ سے زیادہ مطمئن کر سکتے ہیں۔ میں نے قاسم صاحب کو بھی لکھا ہے کہ وہ اپنے کارکنوں کی اس سلسلے میں مدد فراہم کریں۔ مہجور کی ساری زندگی گاؤں میں گزری ہے۔ اور فلم کا نوے فیصدی حصہ گاؤں میں ہی

شوٹ ہوگا۔ اس لئے شہر سے زیادہ ہمیں گاؤں میں تعاون چاہیے۔“
 قاسم صاحب نے بلراج جی کے خط کا جواب فوراً ہی
 دیا۔ تاریخ تھی اٹھائیس مارچ سن ۱۹۶۶ء ”مکرمی سہنی
 صاحب۔ آپ کا خط ملا۔ یاد آوری کا شکریہ۔ میں نے بہت دلچسپی
 سے پڑھا کہ مہجور فلم کے بارے میں آپ کو کس قدر ذاتی دلچسپی ہے اور
 آپ کئی وقتوں کا مقابلہ کر رہے ہیں۔ میں آپ کو یقین دلاتا ہوں کہ
 جس قدر نیک کام میں آپ کو مجھ جیسے ناچیز کی خدمات درکار ہوں
 گی، آپ کو ضرور حاصل ہوں گی۔ تفصیل کیلئے جب آپ سرینگر
 میں ہوں گے آپ سے بات ہوگی۔ مئی کے دوسرے ہفتے میں ہم
 انشاء اللہ سرینگر میں ہوں گے کیونکہ اپریل کا مہینہ جموں صوبے میں
 ہی صادق صاحب کا بھی اور میرا بھی صرف ہو رہا ہے۔ ہمارے
 کارکن کشمیر میں حتی الامکان ضرور مددگار ثابت ہوں گے“

چنانچہ مئی کے مہینے میں ہی زنانہ کرداروں کا مسئلہ بھی حل ہوا جس کا سہرا ساجدہ
 جی (بیگم ساجدہ ضمیر احمد) کے سر ہے۔ انہوں نے سب سے پہلے اپنی خدمات پیش
 کیں۔ اس سے فلم کو ایک اور وقار ملا۔ اور ان خواتین کی جھجک دور ہوئی جو اس فلم کو بھی
 بھٹی کی عام فلم تصور کرتی تھیں۔ ساجدہ جی کو مہجور کی نانی کا رول دیا گیا۔ جن کے
 سائے میں پلکر مہجور جوان ہوئے۔ اور جنہوں نے ان میں علم و ادب کا شوق پیدا کیا۔
 اس کے ساتھ ہی ہماری مشہور مصور کشوری کول بھی میدان میں آئیں۔ مہجور کی شریک
 حیات کے رول کیلئے کئی لڑکیوں کا ٹیسٹ لیا گیا۔ آخر گیتا نجلی کا انتخاب ہوا۔ جو گو

کشمیری نہیں تھیں لیکن یہیں بلی پڑھی تھیں۔ گیتا نجلی کشمیری بھی بول سکتی تھیں۔ گوان کا لب ولہجہ خالص کشمیری کا سا نہیں تھا۔ وہ رقص بھی جانتی تھیں، اداکاری بھی اور سنگیت بھی (گینا نجلی اس وقت ہمارے ملک کی ماہر اور مشہور کتھک رقاصاؤں میں صف اول کی فنکار ہیں) فلم میں ایک اہم کردار ہے گریس کور (گاؤں کی اسیٹھڑ دوشیزہ کا) جس کو فلم میں گاؤں کی سادگی، بے باکی معصومیت اور تازگی کے سنبھل کے طور پر استعمال کیا گیا۔ یہ لڑکی کوئی بات نہیں کرتی۔ نڈر، بے باک اپنے کام میں مست، کھیتوں، کھلیانوں میں ایک جنگلی ہرنی کی طرح کلیاں مارتی رہتی ہے۔ اور مہجور کو اتنا متاثر کرتی ہے کہ وہ گریس کو عنوان کے امرگیت کی تخلیق کرتا ہے۔ اس کردار کیلئے ہندی کے مشہور ادیب اور بلراج سہنی کے چھوٹے بھائی بھیشم سہنی کی لڑکی کلپنا کا انتخاب ہوا جو اس وقت روسی زبان میں ریسرچ کر رہی تھیں۔ اس طرح سے فلم کی کاسٹنگ مکمل ہوئی۔

اس بیچ میں ہندی اور کشمیری دونوں روپوں کے گانوں کی ریکاڈنگ مکمل ہو چکی تھی۔ ہندی گانوں کی ریکاڈنگ بمبئی میں ہوئی اور کشمیری گانوں کی ریڈیو کشمیر سرینگر کے سٹوڈیوز میں۔ ہندی گانوں کی موسیقی پریم دھون کی تھی اور کشمیری گانوں کی موہن لال امہ کی، پریم دھون دھنیں بنانے سے پہلے یہاں آئے تھے اور انہوں نے وہ ساری لوکدھنیں ریکارڈ کر لی تھیں جن میں محمود شہری اور یہاں کے لاکھوں عوام نے مہجور کے گانے گائے تھے اور ان کی اساس پر اپنی دھنیں بنائیں۔ مہجور کے گیتوں کو ہندی جامہ پہنانا اور ان میں کشمیری روح کو برقرار رکھنا بھی ایک بڑا کام تھا۔ اس سلسلے میں پریم دھون کے ایک خط کا اقتباس ملاحظہ ہو جو انہوں نے میرے نام ۲۱ اپریل ۱۹۶۶ء کو لکھا۔

باقی گیت مئی میں ریکارڈ کرنے ہیں۔ کیفی صاحب کے پاس جو SCRIPT ہے اس سے یہ پتہ نہیں چلتا کہ آپ کس گیت کے کون کون سے اشعار استعمال کرنا چاہتے ہیں۔ چنانچہ آپ ایک اور SCRIPT مجھے بھیج دیں جس میں واضح طور پر لکھیں کہ باقی گیتوں میں کون سے اشعار شامل ہوں گے۔ اور گیت کتنے منٹ کا ہوگا۔ جبہ خاتون کے پہلے گیت کے بعد جو ہم نے ریکارڈ کیا مہجور کے گیت کے کون سے اشعار ہوں گے اور اس کے بعد وہ مختلف جگہوں پر مہجور کے جو گیت ہوں گے وہ مختلف ہوں گے یا ایک ہی گیت کے دو حصے فی الحال ہم لوگ دہقان زادی اور جبہ خاتون کے دوسرے گیت پر کام کر رہے ہیں“

ہندی روپ کے گیت مناڈ نے مہندر کپور، سمن کلیا پنور، اوشا منگیلشکر، طلعت محمود اور کرشنا کلمے نے بہت ہی خوبصورت انداز میں گائے جن میں سے ”آجا پھولوں کے شہزادے“ چمن والے چمن کی کوئی شان پیدا کر ”کھیتوں کی شہزادی ریڈیو سے بہت ہی مقبول ہوئے۔ پریم دھون نے اپنی طرف سے پوری کوشش کی کہ ہر گانے سے کشمیریت جھلکے لیکن فلم لائن میں ہونے کی وجہ سے بمبئی کی فلموں کے اثر کو پوری طرح وہ نکال نہیں پائے۔ چنانچہ پریکشت سہنی نے جب روس سے لوٹنے پر یہ گانے سنے انہوں نے مجھے اپنے تاثرات بھیجے اور لکھا۔

”مجھے روس سے لوٹے تین دن ہوئے۔ اور یہ تینوں دن میں نے بمبئی میں اس جدوجہد کیلئے تیاری میں گزارے جو مہجور فلم بنانے

کے سلسلے میں ہمارے سامنے ہے۔ میں جلد ہی آپ کے پاس پہنچنا چاہتا ہوں تاکہ ہم ساتھ بیٹھ کے مسودے پر کام کر سکیں۔ سیر یو کے بغیر میں اندھے کی طرح محسوس کر رہا ہوں یا اس شخص کی طرح جسے بینائی لوٹائی گئی ہو۔ لیکن جس کی آنکھوں سے ابھی پٹی ہٹائی نہیں گئی ہو..... میں نے فلم کے تین چار گانے سن لئے ہیں جو پریم دھون نے ریکارڈ کئے ہیں۔ مجھے دو اچھے لگے۔ دو اچھے نہیں لگے۔ میں محسوس کرتا ہوں کہ مہجور کے گانوں میں بمبئی کی فلموں کے گانوں کے ساتھ کسی طرح کی مطابقت نہیں ہونی چاہئے۔ میں اس سلسلے میں آپ سے ملنے پر تفصیل سے بات کروں گا۔ انشاء اللہ مہجور پھر زندہ ہوگا۔ پھر کشمیر کی مہک کو اپنے گیتوں میں سموئے گا اور دنیا سے اُسے نہارے گی۔“

کشمیری روپ کی موسیقی میں موہن لال ایمہ نے کوشش کی ان کی دھنوں کو سجانے سنوارنے کی جن میں مہجور کی مقبولیت کے دنوں میں ان کے گیت یہاں کے بچے بچے کی زبان پر تھے چنانچہ ہم نے پرانے گرامافون ریکاڈوں اور بزرگ لوگوں کا سہارا لیا اور اس طرح ان دھنوں کو ایک نئی زندگی ملی۔

سارے گانے کی عکس بندی کیلئے کشمیر چھوڑ دو تحریک کے جلسوں اور جلوسوں کی آراستگی ضروری تھی۔ چنانچہ بڈ گام کے علاقے میں شاہد بڈ گامی اور دوسرے بااثر فنکاروں کی مدد سے ایک بڑے اجتماع کیلئے لوگوں کا تعاون حاصل کیا گیا۔ سینکڑوں ہل والے جھنڈے بنائے گئے تاکہ ایک بھاری جلوس کا اہتمام کیا جائے۔ شوٹنگ

کے سارے انتظامات طے ہو چکے تھے۔ لیکن حکام نے شوٹنگ سے ایک دن قبل ہمیں اطلاع دی کہ چونکہ اس طرح کے جلوس سے لائینڈ آرڈر کا مسئلہ پیدا ہوگا اس لئے شوٹنگ کو منسوخ کیا جائے۔ ہم حیران ہوئے کہ فلم گورنمنٹ کی ہے اور حکومت ہی شوٹنگ میں رخنہ ڈال رہی ہے۔ جب ہم نے وجہ دریافت کی تو ہمیں کہا گیا کہ اسمیں چونکہ نیشنل کانفرنس کے جھنڈے ہونگے اس لئے غلط فہمی کا خدشہ ہے۔ چنانچہ ہمیں کشمیر چھوڑ دو تحریک کے جلوس کلکتہ کے ٹیکنیشن سٹوڈیوز کے احاطے میں کشمیر کے اہم بازار کھڑا کر کے اور جمشید پور ٹاٹا نگر کے قریب پہاڑوں میں کافی رقم خرچ کر کے شوٹ کرنے پڑے۔ سیاسی مصلحتوں کی بناء پر تخلیقی عمل کو کس طرح اثر انداز ہونا پڑتا ہے۔ یہ اس طرح کی مثالوں سے واضح ہوتا ہے۔ ظاہر ہے کہ جو تاثر کشمیر کے بازاروں میں اور یہاں کے دیہات کے لوگوں کی شرکت سے پیدا ہو سکتا تھا وہ کلکتہ کے اکٹراز اور مصنوعی سپاٹس لگا کر پیدا نہیں کیا جاسکتا تھا۔

بہر حال یہ سب مرحلے طے کر کے جب فلم کا کشمیری روپ تیار ہو کر CENSOR نے پاس کیا تو اسکی ڈسٹری بیوشن کا مسئلہ سامنے آیا۔ اس میں بیوروکریسی نے لا پرواہی برتی۔ ایک وقت وہ تھا جب کہ آل انڈیا رائٹس کے لئے صرف ہندی روپ کیلئے سات لاکھ روپے کی MINIMUM گارنٹی کا آفر تھا۔ جسکا مطلب یہ تھا کہ فلم سے حکومت کو اڑھائی لاکھ روپے کا فائدہ ہوتا اور ساتھ ہی کشمیری روپ مفت میں مل جاتا۔ بہر حال کافی تگ و دو کے بعد کشمیری روپ اگست ۱۹۷۰ء میں ریلیز ہوا پرائمر سرینگر کے ریگل سینما میں بڑی شان و شوکت سے ہوا جس میں مجبور صاحب کی اہلیہ محترمہ مہمان خصوصی تھیں شو کے بعد ریگل سینما کے آفس میں

صادق صاحب مرحوم نے بیگم مہجور سے پوچھا ”ہم نے مہجور صاحب کی شان میں کوئی گستاخی تو نہیں کی ہے“ بیگم مہجور کی آنکھیں آنسوؤں سے نم تھیں۔ انہوں نے کہا ”بس من و عن یہی کچھ ہوا تھا“ ان کے دل سے نکلا ہوا فقرہ ہمارے لئے سب سے بڑا انعام تھا۔ اسکے بعد وزیر اعلیٰ جناب غلام محمد صادق کی طرف سے فلم کے مکمل ہونے کی خوشی میں انکے پرائیویٹ پبلک آفس پر شاندار عصرانہ دیا گیا جس میں بلراج سہنی، پریم دھون، اے جے متر اور باہر کے دیگر فنکاروں کے علاوہ فلم میں کام کرنے والے کئی کلاکار اور موسیقار مدعو تھے۔ اسکے علاوہ وادی کے کئی ادیب اور دیگر فنکار بھی اس تقریب میں شریک ہوئے۔

فلم کے ریلیز پر ریاست کے اس وقت کے گورنر شری بھگوان سہائے مہمان خصوصی تھے۔ فلم دیکھ کر وہ بے ساختہ کہہ اُٹھے کہ یہ فلم نہیں حقیقت رکھتی ہے۔ بالکل اطالوی فلموں کی طرح شوختم ہونے کے بعد وہ باہر دوسرے شو کے لئے جمع ہوئے لوگوں میں گئے اور ان سے کہا کہ ”یہ فلم یہاں کے بچے بچے کو دیکھنی چاہئے۔ بہت ہی خوبصورت فلم ہے“

یہ بد قسمتی کی بات ہے کہ ابھی بھی ہمارے ملک میں فلم کی کامیابی باکس آفس پر اسکی مالی فتح پر ہی متعین کی جاتی ہے۔ اور چونکہ اس فلم میں کاروباری فلم کا مصالحہ نہیں تھا۔ اسوجہ سے یہ شاید باکس آفس ہٹ نہ ہو سکی۔ لیکن اگر فنی اعتبار اور خلوص اور ایمانداری کی کہوٹی پر اس فلم کو پرکھا جائے تو سخت سے سخت نقاد بھی اس کو پسند کئے بنا نہیں رہ سکتا۔ بد قسمتی یہ ہے کہ اس فلم کو عوام کے سامنے پوری طرح سے پیش نہیں کیا گیا۔ یہ صرف چند ہفتوں کیلئے سرینگر کے ایک سینما ہال میں دکھائی گئی اور چند ہفتوں

کے بعد اس امر کے باوجود کہ ہر شو میں ہاؤس فل ہوتا اسے اتار گیا میں یہاں ان وجوہات کا ذکر نہیں کروں گا جن کی بناء پر سے اتارا گیا۔ یہ فلم سوپور میں ہفتہ بھر دکھائی گئی باقی کسی اور قصبے میں اسے دکھانے کی کوشش تک نہیں کی گئی۔ لیکن اتنا ضروری کہوں گا کہ اس میں ان لوگوں کا بھی ہاتھ تھا جو یہاں پر ہر قسم کی ترقی کے دشمن ہیں۔ اس سے بڑی بد قسمتی کیا ہوگی۔ کہ اس فلم کا اردو روپ تیار ہو کر حکومت کے پاس بند ڈبوں میں پڑا ہے۔ جبکہ اس فلم کے لئے ڈسٹری بیوٹر بھی تیار ہیں۔ ایک ایسی تخلیق جس پر ہمیں فخر ہونا چاہئے تھا۔ جو ہمارے بہت ہی محبوب و مقبول شاعر کو زندگی دیتی ہے۔ جسے ہم نے انتقال کے بعد قومی شاعر تک کا درجہ دیا، جو یہاں کے لوگوں کے غم، انکی خوشی میں لمحہ لمحہ شریک رہا، جس نے یہاں کے لوگوں کے دلوں کی دھڑکنوں میں خود کو جذب کر لیا تھا۔ جس نے اس وقت حکومت اور جو رواستبداد کے خلاف قلم اٹھایا۔ جب کہ گردن اٹھا کر چلنا بھی گردن زنی سمجھا جاتا تھا۔ یہ سوال بار بار ذہن میں ابھرتا ہے۔ کہ حکومت کی جائیداد ہونے کے باوجود اس فلم کو تہہ خانوں میں کیوں بند رکھا گیا ہے؟

ساری ریاستیں فلم کے قوتِ اظہار کی اہمیت کو سمجھتے ہوئے اپنی ریاستوں میں فلم سازی کی صنعت کو کھلے دل سے سرپرستی فراہم کر رہی ہیں۔ لیکن ہماری ریاست ہی شاید واحد ریاست ہے جہاں اس طرف کسی طرح کا دھیان نہیں دیا جاتا۔ نہ جانے کب کوئی مسیحا آئے گا۔ اور مہجور کی شخصیت کو تہہ خانوں میں پڑے بند ڈبوں سے نکال کر آزاد کرے گا.....!



مہجور اور منٹو

مہجور کشمیری زبان کے عہد ساز شاعر ہیں۔ انہوں نے کشمیری شاعری کی غنائیہ روایات کو ایک نئی جہت دیکر نئی منزلوں سے آشنا کیا۔ مہجور کی ابتدائی شاعری میں موضوع اور ہیئت کے اعتبار سے روایت کی چھاپ ہے۔ لیکن وہ بہت جلد اس دور کی شاعری کی ان دیکھی دنیاؤں سے زینہ بہ زینہ اس دنیا میں اترتے ہوئے محسوس ہوتے ہیں اور ان کے یہاں ان کے گرد و پیش کی دنیا مچلتی ہوئی محسوس ہوتی ہے۔ وہ پر چھائیوں کا تعاقب کرنے کے بجائے انسانوں کی دنیا میں خاک چھانتے ہوئے نظر آتے ہیں۔ روایت کی حدود میں رکھر بھی ایک نئے شعری مزاج کا تجربہ کرتے ہیں اور اپنے عہد کے تقاضوں کو شعر کی زبان دیکر ایک مجتہدانہ رول ادا کرتے ہیں۔ مہجور گل اور بلبل کے عشق اور حسن میں انسانی زندگی کی تب و تاب کا فسوں جگاتے ہیں اور اپنی قوم کی نسل در نسل غلامی ان کے احساس کمتری، ان کی ناداری اور افلاس اور جاگیر دارانہ نظام کے داؤ پر چڑھی ہوئی ان کی آرزو مند یوں کو انہیں استعاروں میں ڈھال کر اپنے تنفس کے شعلوں سے سلگا دیتے ہیں۔ ایک شہد، واضح اور نوکیلی آواز کشمیر کے در و دیوار میں لہراتی ہے۔ اور جاگیر شاہی نظام کے ایوانوں کو ہلا دیتی ہے۔ مہجور کی یہ آواز

اس تحریک کو قوت اور تراوت بخشی ہے جو صدیوں کی غلامی کے خلاف کشمیر میں بلند ہوئی تھی۔ لیکن مہجور نعرہ باز نہیں تھے۔ ان کی آواز میں آگ ہے۔ لیکن وہ فن کے حسن اور اس کی خوشبو کا سودا نہیں کرتے وہ مشالیت اور مزیت کے حسن سے اپنے اشعار میں نئی معنویت پیدا کرتے ہیں۔ وہ غم اور غصے کو شعور اور فن کی خرا د پر چڑھا کر کھری بات کہنے کے قائل ہیں۔ یہ مہجور کا شاعرانہ اعجاز تھا کہ وہ عوام کے دل کی دھڑکنوں کی آواز بن گئے اور انہیں اپنی حیات میں بھی بقائے دوام حاصل ہوا۔

بیسویں صدی کے تیسرے دہے کے آس پاس مہجور کی دو نظمیں ”پوشے میتہ جانانو“ اور میرے پھولوں کے شہزادے اور ”گریس کور“ (دھقان دوشیزہ) انگریزی ترجمے کے توسط سے مہاکوی ٹیگور تک پہنچیں۔ ان نظموں کے سحر نے مہاکوی کو موہ لیا۔ لفظوں میں چھپے ہوئے قوس قزح کے رنگ، جنگلی ہرنوں کی مست خرامی، نیلی جھیلوں کے گہرے سایے اور برہ کی آگ میں جھلسی ہوئی برہن کی پتھروں کو پگھلا دینے والی لے..... مہاکوی کو دور پہاڑوں کی پنہایوں میں چھپے ہوئے ایک غیر معروف شاعر کی آواز کے رس میں قدرت کی مہانتا روح کی آسودگی اور ازلی حسن کے تقدس کا احساس ہوا تھا جس کا وہ خود عاشق تھا۔ اسی احساس نے اسے ”مہجور کو“ کشمیر کا ورڈس ورثہ“ کہلوا دیا..... مہاکوی ٹیگور کے اس تاثر میں مہجور شناخت کا احساس ہوتا ہے۔..... اس کے بعد آہستہ آہستہ مہجور کے جنیس کا احساس کشمیر کے پڑھے لکھے لوگوں کے دلوں میں جاگ اُٹھا۔

یہ مہجور کی کشمیری شاعری کا آغاز تھا!

برسوں بیت گئے مہجور کی شاعری جغرافیائی حصاروں کو توڑ کر پورے برصغیر کو اپنی

خوشبو سے معطر کرنے لگی۔ ان گیتوں میں نئے کشمیر کے ان خوابوں کی تفسیر تھی جنہیں
 مجبور نے احساس اور شعور کی آنکھوں سے دیکھا تھا۔ یہ ایک نئی آواز تھی جس میں کتنی ہی
 نا آسودگیوں کی تپش تھی کتنے ہی زخموں کی ٹیس تھیں اور غم اور ملال اور غصے کی آنچ تھی۔
 اس نظام کے خلاف جس نے کشمیریوں کے اربانوں کو خاکستر کیا تھا۔ اور انہیں نسل در
 نسل غلامی کا طوق پہنایا تھا۔ حتیٰ کہ پاکستان میں رہنے والا بدنام اور معتبوب افسانہ
 نگار، جسے شاعری کے شعبے سے کوئی واسطہ نہیں تھا، اس آواز کی جدت سے پگھل گیا۔ یہ
 حساس شخص ایک اور کشمیری تھا..... سعادت حسن منٹو! جسے شاعر کشمیر مجبور کو ساری
 عمر نہ دیکھنے کی محرومی نے اظہار ملال پر مجبور کیا تھا۔

”کشمیر میں نے نہیں دیکھا ہے۔ لیکن کشمیری دیکھے ہیں لیکن افسوس اس بات کا
 ہے کہ میں نے مجبور کو نہیں دیکھا ہے.....“

منٹو کی سب سے بڑی کمزوری کشمیر تھا۔ اسے زندگی بھر یہ احساس تڑپا تا رہا کہ اس
 نے کبھی کھلی آنکھ سے اپنا آبائی وطن کشمیر نہیں دیکھا تھا۔ وہ صرف ایک بار بھٹت تک ہو
 آیا تھا۔ جب اسے دق کا مریض قرار دے کر علی گڑھ یونیورسٹی سے نکال دیا گیا تھا
 کشمیر سے اس کی دلچسپی کا سب سے بڑا سبب یہ تھا کہ وہ کشمیری الانسل تھا۔ کوئی پانچ
 پشت پہلے اس کے جد امجد خواجہ رحمت اللہ سکھوں کی عملداری میں اپنے دوسرے بہت
 سے اہل وطن کی طرح کشمیر سے بھاگ کھڑے ہوئے تھے اور پنجاب کے دار السلطنت
 لاہور میں آکر مقیم ہو گئے تھے۔ ان کے پوتے خواجہ جمالدین کچھ عرصہ کے بعد امرتسر
 چلے آئے تھے اور یہیں کے ہو کر رہ گئے لیکن وہ منٹو ذات کو بھول نہیں سکے جو ان کے
 کشمیری پن پر داں تھا منٹو..... ڈیڑھ سیر کا بٹہ!..... اس لئے کشمیر کے تعلق

سے جب بھی کوئی بات ہوتی تو منٹو کہتا تھا.....

”میں کشمیری ہوں..... ایک باتو“

”میں بھی کشمیری ہوں، مجھے کشمیریوں سے بہت محبت ہے“

”میں کشمیری ہوں، بہت عرصہ ہوا ہمارے آباد اجداد کشمیر سے ہجرت کر کے

پنجاب آئے“

یہی سبب ہے کہ کشمیر کا ذکر آتے ہی منٹو جذباتی ہو جاتا تھا۔ اس سرزمین کے ساتھ یہی تعلق اسے ”بیگو“، ”ایک خط“، ”مصری کی ڈلی“، ”لالین“، جیسی کہانیوں کے بعد ٹیٹوال کا کتا“ اور ”آخری سیلوٹ“ جیسی کہانیاں لکھواتا ہے۔

ذکر ہو چکا ہے۔ کہ منٹو کے بزرگ سکھ عہد میں، سکھوں کے مظالم سے تنگ آ کر ترک وطن پر آمادہ ہوئے تھے۔ منٹو اس واقع کو بھول نہیں سکا تھا۔ اس کے تحت الشعور میں یہ بات محفوظ تھی کہ مہجور نے ایسا نہیں کیا تھا۔ ظلم و ستم کو برداشت کیا تھا اور اس کے خلاف آواز بلند کی تھی۔ مہجور کو خراج تحسین پیش کرتے ہوئے منٹو رقم طراز ہے!

”مجھے ندامت ہے کہ میرے آباد اجداد نے ہجرت کو جو ستم سہنا بڑی بات ہے۔ لیکن ہجرت بہت بڑا مزا ہے۔ مہجور نے قلم و ستم سہے۔ اس نے سب سے بڑی اذیت جو ذہنی خصوصیت ہے، برداشت کی مگر وہ ڈٹا رہا۔ ہجرت کا خیال تک بھی اس کے دماغ میں نہ آیا..... وہیں رہا جہاں کا وہ تھا.....“

(شاعر کشمیر۔ مہجور کا کشمیری)

تقسیم منٹو کے لئے ایک بہت بڑا المیہ تھی۔ اس نے ہندوستان اور پاکستان کی مصنوعی تقسیم کو دل سے کبھی قبول نہیں کیا۔ اس کا ایمان تھا کہ مذہب اور سیاست کے

نام پر کھینچی ہوئی کوئی لکیر دلوں کا بٹوارہ نہیں کر سکتی۔

’اب اس خطہ زمیں کو نئے نام نے کیا بنا دیا تھا۔ اس کا مجھے علم نہیں تھا۔ اپنی حکومت کیا ہوتی ہے۔ اس کی تصویر بھی کوشش کے باوجود میرے ذہن میں نہیں آتی تھی‘

(گنجے فرشتے)

اس لئے جب ہندوستان اور پاکستان کے درمیان تعلقات کشیدہ ہوئے۔ تو منٹو بے چین ہوا اٹھا اور دور کی بعض کہانیوں میں منٹو نے اپنا غم انڈیل دیا ہے۔ اس کے پس پشت ایک انسان دوست افسانہ نگار کا درد اور ملال ملتا ہے۔

”سمجھ میں نہیں آتا تھا کہ ہندوستان اپنا وطن ہے یا پاکستان“

(گنجے فرشتے)

اس لئے جب تقسیم ملک کے بعد ہندوستان اور پاکستان کے درمیان تناؤ بڑھتا ہی گیا تو منٹو اپنے جذبات پر پہرہ نہ بٹھاسکا۔ وہ شاعر کشمیر مہجور کو یاد کرنے لگا۔ اسے یقین تھا کہ مہجور کے نغمے زخموں پر پھار کھنے کی صلاحیت رکھتے تھے۔ ان کے نغموں کا رس نفرت اور کدورت کے زہر پر تریاق رکھ دیتا۔

”کاش مہجور زندہ ہوتا!“

اگر وہ زندہ ہوتا تو میں سمجھتا ہوں ڈاکٹر گراہم کو ضرورت پیش نہ آتی۔ وہ اپنے قلندرانہ انداز میں جواہر لال نہرو اور خواجہ ناظم الدین کو یہ بھی کشمیری ہیں سمجھا دیتا کہ دیکھو انسان کا خون پانی سے ارزاں نہیں ہے۔ کشمیری خواہ وہ مسلمان ہو یا ہندو وہ ہر حالت میں

کشمیری ہے۔ تم جواہر لال ہو..... یہ ناظم الدین ہے۔ دونوں
 کشمیری ہو۔ حالانکہ تم کشمیر کے باشندے نہیں ہو لیکن تمہاری روح
 کشمیری ہے۔ تم گوجہ اور بھتنہ (شلغم اور چاول) کو ایسے دسترخواں
 سے کبھی نکال نہیں سکتے۔ پھر تم کیوں لڑتے ہو۔ شلغم اور بھات کی
 قسم کھاؤ..... کیا تم ایک دوسرے کے گریباں میں ہاتھ ڈال
 سکتے ہو؟

(شاعر کشمیر۔ مہجور کا کشمیری)

یہ مضمون منٹو نے ۱۹ نومبر ۱۹۵۲ء کو لکھا تھا۔

مہجور اور منٹو میں بظاہر کوئی مماثلت نہیں۔ ان میں مماثلت کی تلاش دور کی کوڑی
 لانے کے مترادف ہے۔ لیکن اس بات میں کوئی باک نہیں کہ دونوں کے یہاں آزادی
 وطن کی آرزو ہے دونوں کے یہاں جبر اور ظلم کے خلاف بغاوت کی آگ ہے دونوں
 کے یہاں انسان دوستی اور فرقہ واریت کا پیغام ہے۔ دونوں مذہب کے نام پہ ہوئے
 مظالم کی قلعی کھول دیتے ہیں۔ اور سب سے بڑھ کر دونوں کا وطن کشمیر ہے۔

آزادی کے بعد مہجور کا لہجہ کچھ ناقدانہ ہو جاتا ہے۔ وہ ”آزادی“ لالو لالو ہاگل
 لالہ، ”پوشہ نلو“ وغیرہ نظموں میں طنز آمیز لہجہ اختیار کرتا ہے اور منٹو پاکستان جا کر
 آنکھیں ملتے ہوئے رہ جاتا ہے۔ اور ”چچا سام کے نام خطوط“ کی سیریز میں اپنی تمام
 بصارت کے ساتھ اپنے غم اور ملال کا اظہار کرتا ہے۔ اس کا لہجہ بے حد زہرناک
 ہو جاتا ہے۔ اور اپنے شعور کی تمام بالیدگیوں کے ساتھ اس نظام پر وار کرتا ہے جو
 مغربی سامراج کی کٹھ پتلی بن چکا ہے۔

منٹو کے یہاں رومان نہیں ملتا۔ زندگی کے تلخ حقائق ملتے ہیں لیکن مہجور کے کلام میں جو رومانیت اسے نظر آتی تھی اس سے محظوظ ہوا تھا۔ اس لئے کہ مہجور میں اسے وصل کا خط ملا تھا اپنے اسی مضمون میں وہ لکھتا ہے۔


”ہجر ہماری رومانوی شاعری کا ایک اہم جزو ہے معلوم نہیں یہ کیا بلا ہے۔ کیونکہ اس سے مجھے آج تک واسطہ نہیں پڑا۔ لیکن مہجور کے کلام کا ترجمہ پڑھنے کے بعد میں وثوق کے ساتھ کہہ سکتا ہوں کہ اس کا ہجر ہی اس کا وصال تھا.....“

منٹو نے مہجور کا مکمل طور سے مطالعہ نہیں کیا تھا۔ اس کا مطالعہ ناقص ترجموں کے توسط سے نامکمل مطالعہ تھا۔ اگر اسے مہجور کی حقیقی (GENUINE) شاعری کا راستہ یا اچھے ترجموں کے ذریعے مطالعہ ہوتا تو مجھے یقین ہے کہ اختصار پسند سعادت حسن منٹو اپنے مخصوص اور منفرد اسلوب میں اپنے مخصوص استعاروں کی تمام صباحتیں اور تمام دوشیزہ گیاں مہجور پر نچھاور کرتا۔





میرزا آسود خان (ملکی کدلی سری ٹکڑ)



میرزا آسود خان

مہجور کی چند تلخیاں

مہجور کے کلام میں جگہ جگہ تواریخ کشمیر کے کرداروں اور تلمیحات کا استعمال ملتا ہے جو اس کے قومی شعور کے ساتھ ساتھ اس کے وسیع مطالعے کا سراغ بھی دیتے ہیں۔ ”ولو ہا باغوانو.....“ نامی نظم میں مہجور نے ایسے ہی محاکات اور کرداروں کے نام لئے ہیں اور حاشیے میں اُن کی طرف اشارے کئے ہیں لیکن اس کے باوجود اس کے کلام میں ایسی محاکات کی کمی نہیں ہے جن کی اس نے کوئی تشریح نہیں کی ہے۔ اور جن سے عام قاری واقف نہیں ہے۔ ذیل میں ایسی ہی کچھ تلخیاں اور کرداروں کے متعلق واقفیت بہم کرنے کی کوشش کی گئی ہے۔ جن سے مہجور کے اُن اشعار جن میں ان کا استعمال ہوا ہے، کا مفہوم اور تناظر کہیں سے کہیں کا پہونچ جاتا ہے۔

لالہ گوپال س کڑیاہ زانہہ مال و دولت تولہ بار

ژتہ ستی بھامیہ ہندک پائٹھو لال تراؤتھ لول تول

(ترجمہ! کیا گل لالہ) کشمیری میں اس کا ایک Shade کرشن کنہیا یعنی گوپال

(بھی ہے) کو مال و دولت سے تولا جاسکتا ہے تو بھی ستیہ بھاما کی طرح ہیروں کو چھوڑ کر محبت کا پیاناہ استعمال کر)

ستی بھاما۔ کرشن کنہیا کے متعلق ایک اسطور کارمز:-

ایک دفعہ سورج کا پجاری ستر جیب کرشن کے پاس ایک لعل آب دار پہن کر آیا۔ اس ہیرے کا نام 'سائنمٹکا' تھا۔ جب ستر جیت دوار کا میں کرشن کے پاس پہنچا تو یہ ہیرا اتنا دکنے لگا کہ وہاں بیٹھے ہوئے لوگ یہ سمجھنے لگے کہ خود سورج طلوع ہوا ہے۔ یہ ہیرا بڑا بابرکت تھا اور جس کسی کے قبضے میں ہوتا اس کو خود بہ خود ہر دن سونے کے آٹھ تھیلے مل جاتے۔ اس پر کسی علت کا بھی اثر نہ ہوتا۔ نہ اس کا جنگلی درندے کچھ بگاڑ سکتے۔ نہ آگ، رہزن یا قحط۔ لیکن اس کو اپنے پاس رکھنے کے ایک عجیب شرط کا پالن ضروری تھا۔ وہ یہ تھی کہ اگرچہ یہ نیک سیرت انسان کیلئے بے شمار سعادتوں کا گنج تھا۔ لیکن اگر اسے کوئی بد چلن پہن لیتا تو اس کی موت واقع ہو جاتی۔ یہ سوچ کر اگر کرشن اس ہیرے کی خوبی سے واقف ہو تو وہ اُسے حاصل کرنے کیلئے مچل اُٹھے گا۔ ستر جیت نے اس ہیرے کو اپنے بھائی پر سنا کے ہاتھ دے دیا۔ پر سنا ہیرے کو لے کر شکار کھیلنے کیلئے جنگل میں گیا۔ جہاں وہ ایک شیر سے جھڑپ کے دوران مارا گیا۔ ریچھوں کے بادشاہ جمباوت نے جب شیر کے منہ میں ہیرے کو دیکھا تو اس نے شیر کو ہلاک کر کے ہیرا خود رکھ لیا۔ جب پر سنا واپس نہ آیا تو کرشن کے قبائلی ہم رفیقوں۔ یادوؤں نے خیال کیا کہ شاید کرشن نے اس کو ہلاک کر دیا ہے۔ اپنی بے گناہی ثابت کرنے کیلئے کرشن نے اس گھوڑے کو تلاش کیا جس پر سوار ہو کر پر سنا شکار کو گیا تھا۔ اس کے بعد وہ جمباوت کی تلاش میں اس کے غار تک گیا۔ اور وہاں ریچھوں کے شہزادے سورکمار کو ہیرے کے ساتھ کھیلتے دیکھا۔ کرشن غار کے اندر داخل ہو کر جمباوت کے ساتھ اکیس دن تک لڑتا رہا۔ چونکہ اس کی کوئی خبر دواسکا نہ پہونچی۔ اس کے دوست سمجھنے لگے کہ شاید وہ کام

آگیا ہے۔ انہوں نے اس کے اتم سنسکار کیلئے اناج اور پانی کا دان دیا۔ یہ چیزیں کرشن تک پہنچتی رہیں اور اسے قوت دیتی رہیں۔ آخر کار جمباوت نے اپنی بیٹی جمبارتی اس کے بیاہ میں دے دی۔ وہ جمباوتی اور ہیرے کے ساتھ واپس گھر پہنچا۔ اس نے ہیرا ستر جیت کو واپس کر دیا۔ ستر جیت اس ادا سے اتنا خوش ہوا کہ اس نے اپنی پیاری بیٹی ستیہ بھاما اس کے ساتھ بیاہ دی۔ کرشن نے اس ہیرے کو اس لئے رکھنے سے انکار کر دیا کیونکہ اس کے اپنے اعتراف کے مطابق اس کی سولہ ہزار بیویاں تھیں۔ ہیرے کو واپس کرنے کی ایک وجہ یہ بھی تھی کہ ستیہ بھاما نہیں چاہتی تھی کہ اُس کا دُلا را کرشن کنہیا یہ ہیرا پہن لے اور اس کے آسیب کا شکار ہو یا اس کے پیار کے کھیل میں اس ہیرے کے رکھنے کی عجیب شرط حاصل ہو جائے۔

ستی بھاما، ستیہ بھاما کا کشمیری روپ ہے، ستیہ بھاما کرشن کی آٹھ بیویوں میں شمار کی جاتی ہے جن کے ساتھ اس کی شادی ہوئی۔ ورنہ اس کی پریمیکاں تو ہزاروں تھیں جن میں سب سے مشہور راجا ہے۔

شاہ بادری میر کیا ز اوس ژہاراں قند ہار چ زون

تس کو نہ ژہتس اُس پیوان ژند ہار چ زون

(ترجمہ) میر شاہ آبادی کیوں ماہ قند ہار کو ڈھونڈتا پھرتا تھا۔ اسے ژند ہار کے

چاند کا کیوں خیال نہ آتا تھا۔)

ماہ قند ہار یعنی ماہ خشب۔

ماہ خشب مہجور کے شعری مُرشد رسول میر شاہ آبادی کی مرغوب تلمیح ہے اور اس نے اسے کئی انداز سے باندھا ہے۔ مہجور کے محولہ بالا شعر میں میر شاہ آبادی کے اسی شغف

کی طرف اشارہ ہے۔ اور مجبور حیرانی ظاہر کرتا ہے کہ اسے ژند ہار کے چاند کیوں خیال نہ آتا تھا۔ ژندہ ہار جبہ خاتون، کا گاؤں بتلایا جاتا ہے۔ اور ایک روایت کے مطابق جبہ خاتون کا مایکے کا نام ”زون“ (چاند) ہی تھا۔

نخشہ روسی وسط ایشیا میں قند ہار سے چند ہی میل کے فاصلے پر واقع ہے۔ اس لئے اس سے متعلق چاند کو قند ہار کا چاند بھی کہا جاتا ہے۔ نخشہ کے نزدیک تیرہویں صدی عیسوی میں کمپک خان نامی ایک شخص نے اپنے لئے محل بنوایا تھا۔ چونکہ مغلوں کی زبان میں محل کو قرشی کہا جاتا تھا۔ اس لئے نخشہ شہر کا نام بھی اسی مناسبت سے قرشی پڑ گیا۔ اب نخشہ نام سے کوئی شہر نقشہ پر موجود نہیں۔

ایک روایت کے مطابق آٹھویں صدی ہجری میں اس جگہ ابن اقطع یا حکیم ابن عطانام کا شعبدہ باز نمودار ہوا۔ اسنے اپنی کیمیا گری سے ایک مصنوعی چاند تخلیق کیا جس کی روشنی کئی میل تک پہنچتی تھی۔ یہ چاند ہر روز شام ڈھلے نخشہ سے چند میل دور کوہ سیام کے ایک کنویں سے برآمد ہوتا اور صبح کو پھر اسی کنویں میں ڈھوب جاتا۔ لیکن تین مہینوں کے بعد اس کے نظام کے بگڑ جانے سے اس کی روشنی جاتی رہی۔ اسی طرح سے شعبدہ تو ختم ہو گیا لیکن یہ تلخ اُردو فارسی ادب میں درآئی۔ مرزا غالب کا مشہور شعر ہے۔ ع

چھوڑا مہ نخشہ کی طرح دست قضا نے

خورشید ہنوز اس کے برابر نہ ہوا تھا

اس سلسلے میں ”لغت نامہ دہ خدہ“ میں یہ بیان قابل ذکر ہے۔

”ماہے کہ حکیم بن عطا بہ سحر و شعبدہ از سیماب و دیگر اشیا و ساختہ بود۔ و آں ماما

مدت وہ ماہ ہر شب از چاہتی کہ در پائین کوہ سیام بود برمی آمد و تا چہار فرسنگ نورش سے رسید۔ و نخب شہری است در ملک، ماورالنہر، از نخب تاسمر قدسہ روز راہ است و از اے چاہ تا نخب دو فرسنگ“

مے تہ پادہ کریاے واریاہ یوسف تہ دلارام

کیہنہ اند مزارن روڈ کیہنہ شروپی رازہ بلن مثر

ترجمہ: میں نے بہت سے یوسف اور دلارام پیدا کئے تھے۔ کچھ دور مزاروں میں گاڑے گئے اور کچھ شمشان گھاٹوں کی خوراک بنے۔

مہجور کے اس شعر کو عام طور پر اس معنی میں لیا گیا ہے کہ میں نے بہت سے یوسف جیسے اور دلارام صفت فرزند پیدا کئے تھے۔ لیکن وہ بھی راہی عدم ہو گئے۔ اس کی وجہ یہ ہے کہ یوسف اور دلارام دونوں کا عام مفہوم یہی ہے۔ یوسف سے حضرت یوسف علیہ السلام کا حسن و جمال مراد لیا گیا ہے۔ اور دامارام معشوق یا عاشق کی ایک صفت یا خطاب ہے۔

لیکن دراصل یہ کشمیر کی تواریخ کی دو تلمیحات ہیں مہجور کشمیر کی تاریخ کے دانائے راز اور کشمیر کے شیفٹہ تھے۔ اس شعر میں بھی یہی کیفیت جھلکتی ہے۔ یوسف سے مراد یوسف شاہ چک اور دلارام سے مراد دلارام ٹٹی ہے۔

(۱) یوسف شاہ چک: ۱۶۸۰ء میں محمد نصیر الدین یوسف شاہ کے نام سے کشمیر کے تخت پر بیٹھا۔ اور کشمیر کا آخری آزاد و خود مختار بادشاہ ثابت ہوا۔ جبہ خاتون کے ساتھ اس کے رومانی تعلق کے تواریخ میں بڑے چرچے ہیں محبت الحسن کے مطابق اس نے جبہ خاتون کے ساتھ معاشقہ لڑاتے ہوئے سب سے پہلے گمرگ کی دلفریبیوں کا سراغ

لگایا، ”بامزئی کے مطابق اس نے ”غیر مسلموں پر عائد کئے گئے ٹیکس معاف کر لئے۔ وہ عہد سلاطین کے مہذب ترین بادشاہ ہوں میں سے تھا“ حضرت مخدوم حمزہ کشمیری کے خلیفہ اول حضرت بابا داؤد خاکی (وفات ۱۶۸۷ء) جو یوسف شاہ کا ہم عصر تھا۔ اس کی شان میں ایک قصیدہ غلبہ لکھا۔ جس میں اس کے علم و فضل کے مطابق بتایا گیا ہے۔

بر لغت ہا واقف است و بر ہنر ہا ذوق فزون
جس خطے نیز دار و ایں شہہ فرخندہ فال
علم موسیقی رسانندہ بہ حسد انتہاء
ہر مقامے نیک داند چوں حسینی و غزال
ہست شاہے نرم خوش شیرین زبان و برد بار
باز در فہم و طاعت بے نظیر و بے مثال

ملک حیدر چاڈورہ جو اس کا ہم عصر تھا، کے مطابق آگرہ میں اکبر بادشاہ کے دربار میں تان سین گارہا تھا۔ اس کے الپ میں کوئی لغزش ہوئی۔ یوسف شاہ چک وہاں موجود تھا اس نے یہ غلطی انگشت نما کی اور تان سین نے سر تسلیم خم کر لیا۔

۱۶۸۶ء اور اس سے قبل اکبر بادشاہ نے کشمیر پر فوج کشی کی کوششیں کیں۔ جو یوسف شاہ نے ناکام بنا دیں۔ اسی سال اس نے راجہ بھگوان داس کی قیادت میں اکبری فوجوں کو اوڈی کے قریب روک لیا۔ جب اکبری فوج کی کُموک میں رخنہ پڑ گیا۔ تو بھگوان داس نے اس کے ساتھ سمجھوتے کی پیش کش کی۔ یوسف شاہ کو اکبر نے عزت کے ساتھ بات چیت کیلئے اپنے دربار میں طلب کر لیا۔ یوسف شاہ چک کے مشیروں نے اسے وطن نہ چھوڑنے کی تلقین کی لیکن وہ نہ مانا۔ وہ اکبر کے پاس پہنچ گیا

تو اسے کشمیر میں دوبارہ داخل ہونے سے روک دیا گیا۔ کشمیری شاعر نے تاریخ کہی:
 ”اینوؤ، گرفتارگو“

راجہ بھگوان داس نے اس پیمان شکنی کو اپنی غیرت کیلئے چیلنج سمجھا اور اپنے پیٹ
 میں خنجر ٹھونک دیا لیکن وہ حسن اتفاق سے بچ گیا۔ بعد میں یوسف شاہ چک کو بسوک
 بہار کا گاؤں جاگیر میں دے کر پانچ سو گھوڑ سواروں کا سردار مقرر کر دیا گیا۔ اس طرح
 سے وہ جلاوطن کر دیا گیا اس نے ۲۲ ستمبر ۱۶۹۲ء کو جگن ناتھ پوری (اڑیسہ) میں وفات
 پائی اور اسی سال ۲۵ ستمبر کو بسوک میں دفن کر دیا گیا۔

۱۹ جنوری ۱۹۷۷ء کو کشمیر کے مرحوم وزیر اعلیٰ شیخ محمد عبداللہ کی قیادت میں کلچرل
 اکیڈمی کا وفد بسوک گیا جہاں یوسف شاہ کا مقبرہ تعمیر کیا گیا۔ اور اس پر ایک یادگاری
 لوح نصب کی گئی۔ ”آکسفورڈ ہسٹری آف دی ورلڈ“ میں اس کے مصنف ونسٹ سمتھ
 نے اکبر اور یوسف شاہ کے تعلق کا ذکر کرتے ہوئے لکھا ہے:

”اکبر نے یوسف شاہ کے ساتھ جو برتاو کیا اسکی وجہ سے اکبر کا دامن بری طرح
 داغدار ہے۔“

تواریخوں میں یوسف شاہ کا یہ فارسی شعر تکرار کے ساتھ نقل کیا گیا ہے۔

لیلیٰ جمازہ سوئے مجنون بہ خود نہ راند

زورِ کمند جذبہ معجز نمائے اوست

(کتابیات) تاریخ شائق۔ قصیدہ غلبہ از بابا خاکی۔ تاریخ حسن کشمیر انڈر سلطانز
 از محب الحسن آکسفورڈ ہسٹری آف دی ورلڈ، از ونسٹ سمتھ۔ تاریخ کشمیر از پی۔ این
 کے بامزئی وغیرہ)

(ب) دلارام: دلارام رینہ وادی کے ایک غریب کشمیری پنڈت گھر میں پیدا ہوا۔ وہ بچپن میں ہی باپ کے سایہ سے محروم ہو گیا تھا اس کی ماں مشکل سے دو وقت پیٹ بھرنے کا سامان پیدا کر سکتی تھی۔ ایک دن وہ کہیں سے تقریباً آدھ سیر ٹوٹے چاول حاصل کرنے میں کامیاب ہو گئی۔ اس نے اسکو پیس کر اس آٹے سے تین روٹیاں تیار کر لیں اور تھوڑی سی خشک مچھلی پکائی۔ اس نے ایک روٹی اور کچھ مچھلی دلارام کے سامنے رکھ دی۔ جسے وہ فوراً چٹ کر گیا۔ دیکھتے ہی دیکھتے وہ تینوں روٹیاں کھا گیا اور ساری مچھلی بھی لیکن اسکے باوجود مزید طلب کرتا رہا۔ اس پر اس کی ماں کوتاؤ آ گیا۔ اس نے غصے میں اُس سے کہا ”تم بھوکے گئے ہو“ دلارام کے دل کو یہ بات سخت لگی۔ وہ زیارت میثا صاحبؒ پہونچا جہاں اُسے روایت کے مطابق ایک سادھو جیون شاہ نام کا ملا۔ جیون شاہ نے اس پر نظر ڈالی اور کہا کہ میرے پاؤں دباؤ۔ دلارام نے اس کے پاؤں دبائے جیون شاہ خوش ہوا۔ اور اس سے پوچھا کہ ”حکیم بنو گے یا حاکم کا سال“۔ دلارام سمجھا کہ درویش ٹھھول کر رہا ہے۔ جواب دیا ”حاکم کا سال“ جیون شاہ نے اپنے پاؤں سمیٹے اور اس سے کہا ”جا ٹھیک ہے“ دلارام اٹھ کر ہری پر بت کی طرف چلا۔ وہاں اس وقت افغانی موبیدار کریم داد خان کا (۸۳-۱۷۷۶ء) دربار لگایا ہوا تھا۔ صوبیدار کا سالاتا رقی خان اس کو ایک منظوم عرضی سنار ہا تھا۔ جو کسی دل جلے ستم رسیدہ نے لکھی تھی۔ اس میں ہر مصرع اس تکرار پر ختم ہوتا تھا ”سگ شوی۔ سگ شوی“ صوبیدار کوتاؤ آیا اور اس سے کہا کہ بند کر دو۔ اتنے میں صوبیدار کی نظر پھٹے پرانے کپڑوں میں ملبوس ایک پنڈت لڑکے پر پڑی۔ اسنے اس کو اشارے سے بلا کر کہا ”اب عرضی تم پڑھ کر سناؤ“ دلارام نے عرضی پڑھنا شروع کی۔ مگر مصرع کے

آخر میں ”سگ شوی۔ سگ شوی“ کے بجائے ”سگ شوم۔ سگ شوم“ پڑھا۔ صوبیدار نے کہا عرضی کے دو حصوں میں یہ فرق کیوں ہے؟ دلارام نے جواب دیا ”لکھا تو وہی ہے جو پہلے صاحب نے پڑھا تھا۔ لیکن میں اس کو پرھتا تو آپ کی شان میں بے ادبی ہوتی۔ کریم داد خان خوش ہوا اور اسے اپنی ملازمت میں لے لیا۔ بعد میں اس سے اس کی لیاقت دیکھ کر اپنا پیش کار (مشیر مال) بنا دیا اور اُس سے اس کے پیشرو کا لقب ”قلی خان“ بخشا۔ اس طرح سے ماں کا کہنا ”کتے بن جاؤ“ اور جیون شاہ کی دعا ”حاکم کا سالار“ بن جاؤ۔ دونوں قبول ہو گئے۔ جب کریم داد خان مر گیا تو اس کے بیٹے آزاد خان (۸۶-۱۷۸۳ء) نے اُسے اپنا مدارالمہام مقرر کر لیا۔ میرداد خان (۸۸-۱۷۸۶ء) نے دلارام کو اپنا دیوان بنایا۔ بہر کیف میر ہزار خان (۹۳-۱۷۹۳ء) صوبیدار بنا تو اس نے دلارام کو خانیاہ کی سڑک پر قتل کروادیا۔ جارج فورسٹر (۱۷۸۳ء) کے مطابق اس کا قتل آزاد خان کے ہی زمانے میں ہوا۔

دلارام قلی سے جارج فورسٹر نے اپنے دورہ کشمیر میں ملاقات کی۔ وہ اس کی شاندار شخصیت کا ذکر کرتا ہے۔ اور کہتا ہے کہ وہ سرخ رنگ کا پُرکشش انسان تھا۔ دلارام کے متعلق فورسٹر رقمطراز ہے۔

”وہ ایک ایسا آزاد مزاج انسان تھا جس کی نظر ہندوستان میں عام طور پر نظر نہیں آتی۔ وہ ہر طبقے کے لوگوں سے یکساں طور پر یاد دلی اور فیاضی کا سلوک کرتا۔ اپنے ساتھیوں میں وہ بہت شگفتہ اور خلیق نظر آتا اور اپنے گھر میں بہت ہی ہمدرد اور انسان نواز۔ وہ ایک معقولیت پسند طریقے سے اپنے فرائض منصبی ادا کرتا تھا“

جارج فورسٹر ”سفر نامہ“..... ۱۷۸۳ء

جارج فوسٹر کیلئے دلارام نے رہائش کا انتظام کیا تھا۔
 (کتابیات) ”دی کشمیر پنڈتس“ آئند کول بامزئی ”اے ہسٹری آف کشمیری
 پنڈتس“ جیالال کلم، ”اے ہسٹری آف کشمیر“ پی این کے بامزئی، ”تاریخ حسن“ ”کشمیر“
 از محی الدین صوفی۔ سفرنامہ از جارج فوسٹر)
 مہجور کے اس شعر میں یوسف شاہ کیلئے ”اند مزار“ (دور کا مزار) اور دلارام کیلئے
 رازہ بل (شمشان گھاٹ) کی ترکیبیں استعمال کی گئی ہیں۔ جوان کے مذہب کے
 ساتھ ساتھ ان کے آخری انجام کا صحیح سراغ دیتی ہیں۔

ویشوؤژھ آب کوثر ہتھ پکان اُس لولہ گئے مس چتھ
 دوان ژئے کن گڑھ مدہوش بہ لاگے پوش دامانس
 (ترجمہ: ویشو آب کوثر لے کے اُتری۔ جیسے شراب عشق نوش کر کے مخو خرام ہو۔
 تمہاری طرف مدہوشی کے عالم میں دوڑ رہی ہے)
 یہ مہجور کی نامتوم نظم ”ویشو“ ویتا کا بند ہے ویتا کی ایک معاون مذہبی ویشو کونسر
 ناگ سے نکلتی ہے لیکن مہجور نے تجنیس نفلی کے تحت سے ”آب کوثر“ قرار دیا
 ہے۔ دونوں اصطلاحوں کے مفہوم درج ذیل ہیں۔
 کوثر: یہ ایک قرآنی تلمیح ہے۔ یہ تلمیح قرآن کے سورہ ”الکوثر“ میں استعمال ہوئی
 ہے۔ مفسرین میں اس کی تشریح کے متعلق اختلاف ہے۔ البیضوی کا خیال ہے۔ کہ
 ”کوثر“ کا لفظ سورۃ میں ”کثرت“ اور فراوانی کے معنی میں استعمال ہوا ہے۔ جبکہ بہت
 سے دوسرے مفسرین کا خیال ہے کہ اس سے جنت کے ”حوض کوثر“ کی طرف اشارہ

مقصود ہے۔

حضرت انس بن مالکؓ کا قول ہے کہ حضرت سرور کونینؐ فرمایا کرتے تھے کہ ”جب میں معراج کی شب کو آسمانوں کی زیارت کیلئے گیا تو میں نے کوثر کو دیکھا ”الکوثر“ پانی کا ایک ایسا دریا ہے جس کے دونوں ساحلوں پر دو کھوکھلے موتیوں کے گنبد ہیں“

حضرت عبداللہ بن عمرؓ سے روایت ہے کہ حضورؐ نے فرمایا کہ ”الکوثر“ اتنا لمبا ہے کہ اس کے طے کرنے کیلئے ایک ماہ کی مسافت درکار ہے۔ یہ مربع شکل کا ہے اس کا پانی دودھ سے زیادہ چٹا اور شفاف ہے۔ اس کی مہک مشک نافہ سے زیادہ جانفراہ ہے اور جن پیالوں میں یہ پانی بھردیا جاتا ہے وہ آسمانی ستاروں کی طرح چمکتے ہیں۔ جو شخص اس پانی کو نوش کرے اس کو پھر کبھی تشنگی محسوس نہ ہوگی“

مشکوٰۃ کتاب ۲۳ باب ۴

کونسرناگ: شوپیاں سے اوپر پیر پنچال کے سلسلہ کوہ میں شمالی مغربی سرے پر واقع ٹھنڈے پانی کی مشہور جھیل، اس کی لمبائی دو میل ہے اور چوڑے سے چوڑے پاٹ پر ڈیڑھ میل چوڑائی۔ اس کا پانی شفاف نیلے رنگ کا ہے۔ اور جس پہاڑ پر یہ واقع ہے اس کے دامن سے ایک گونجتی گرجتی ندی ویشنو نکتی ہے جو آگے چل کر آبشارا ہرہ بل کاروپ بھی اختیار کرتی ہے۔ اور پھر سنگم (پجہاڑہ) کے نزدیک وتتا کے ساتھ مل جاتی ہے۔ چونکہ اس جھیل کی شکل ایک پاؤں کے نشان کی سی ہے اس لئے ہندو واسے ”ویشنو پد“ بھی کہتے ہیں۔ ان کی دیو مالا کے مطابق یہ جھیل بھگوان ویشنو کے پاؤں رکھنے سے اُبھری تھی۔

پندت جواہر لال نہرو اور شیخ محمد عبداللہ ۱۹۴۵ء میں اس جھیل کو دیکھنے کے لئے گئے تھے لال دید نے بھی اپنے ایک واکھ میں اس جھیل کا ذکر کیا ہے۔ اور اس کے مرتب جیالال کول نے متن میں ”کونسر ناگ کی جگہ“ کوثر ہی لکھا ہے۔

تزیئہ نینگہ سراہ بھری سرس

اکہ نینگہ سرس عرشس جائے

ہر موکھ کوثر اکھ سُم سرس

ستہ نینگہ شنیا کار

(میں نے دیکھی جھیل اک سیلاب سے پُرتین بار۔ اک دفعہ دیکھا فقط تھی عرش پر جائے قیام۔ اک دفعہ ہر مکھ سے کوثر تک بھی دیکھا ایک پل۔ جھیل یہ نابود ہوتے دیکھ لی پھر سات بار)

اس میں کشمیر کے ”ستی سر“ جھیل ہونے کی طرف بھی اشارہ موجود ہے، جب کونسر ناگ سے ہر موکھ پہاڑ تک ساری وادی ایک بھاری جھیل تھی۔

راؤن چھ لُبُن پام زونم رام سپدُم دل

ادہ نار گونڈنم خوفہ چے لنکا یہ ونے کیاہ

راؤن۔ رام۔ لنکا۔ رعایت لفظی کا ایک نمونہ ہے

راؤن لفظ کے معنی کشمیری میں کھوجانیکے ہیں لیکن مہجور نے اسے کھوجانے اور راون (لنکا کا راجہ) کے دونوں معنوں میں استعمال کیا ہے اسی طرح ”رام سپدُن“ کشمیری میں بھگوان رام کے علاوہ رام ہونے کے اسی معنی میں آتا ہے جس میں اسے میر تقی میر

نے اس مصرعے میں استعمال کیا ہے ع

سحر کیا، اعجاز کیا، جن لوگوں نے تم کو رام کیا

مہجور نے یہ محاورہ بھی دو معنی طور استعمال کیا ہے۔ اُردو میں شعر کے مفہوم اس طرح ہو جاتے ہیں۔

(ترجمہ: کھونا (راؤن) ہی دراصل پالینا ہے جب میں نے یہ سچائی قبول کی تو میرا دل رام ہو گیا اور میرے خوف کی لٹکا میں آگ لگ گئی)

ساتھ تھاہ ژ روز تو ولہ زار بوز تو

شلہ پدمانے دلبر میانے

(ترجمہ: ذرا گھڑی بھر کے لئے ٹھہر۔ میری آہ وزاری سن او "شالہ پدمان" میرے محبوب)

شلہ پدمان :- پاک سیرت، پاکباز

مہجور نے "پدمانے" کی جو اصطلاح برتی ہے اگرچہ اس کے لفظی معنی کنول کے ہیں لیکن دراصل یہ عورتوں کی اس سب سے شاندار ذات کی تلمیح ہے جسے کام شاستر کے مصنف و اتھائن نے "پدمنی" کہہ کر پکارا ہے۔ اس کا چہرہ "چودھویں کے چاند جیسا اور بدن کنول جیسا ہوتا ہے۔ اس کا جسم گداز ہوتا ہے اور اس کی ساغر جیسی آنکھوں میں لال ڈورے ہوتے ہیں۔ وہ ہنسنی کی طرح خرام کرتی ہے۔ اور اس کی چھاتیاں بھری بھری۔ اُبھری اُبھری اور سخت ہوتی ہیں۔ اسے اچھی پوشاک اور زیور پہننے کا شوق ہوتا ہے، لیکن اس کے باوجود پاک سیرت اور صاف من کی سرشت رکھتی ہے۔

جہاں رسول میر نے اس تلمیح کو اس کے کلاسیکی معنوں میں استعمال کیا ہے۔ مہجور

نے اصل مفہوم سے انحراف کیا۔ ”یہ وژن“ عورت کی زبان سے ادا ہوا ہے جیسا اس کی مقطع سے ظاہر ہے۔

مَترِ بہتھ مہجور مے تہ کور وعدہ پور
درائیں بو کرانے دلہر مینا نے

(ترجمہ: مہجور کے ساتھ میں نے اپنا وعدہ نبھایا اور اس میں اپنے خانوادے کو چھوڑ بیٹھی)۔

”پدمنی“ مرد کی طرف سے ”عورت“ کیلئے بولا جاتا ہے لیکن مہجور نے اسے عورت کی طرف سے ”مرد“ کیلئے استعمال کیا اور اس سے اس انحراف کو کلاسیکی مفہوم کی روشنی میں چوک ہی قرار دیا جاسکتا ہے۔ لیکن کشمیری ”وژن“ صنف میں ایک ہی گیت اگرچہ غالب لہجہ زنانہ ہی ہوتا ہے۔ لیکن ایسی صورتیں بھی نظر آتی ہیں۔ جب ایک ہی وژن میں ایک بند زنانہ لہجے میں ہے اور اس کے بعد دوسرا مردانہ لہجے میں ایسا لگتا ہے کہ کشمیری شاعروں نے ”اودھنا ریشور“ کے اس تصور کو اپنی سائیکی میں جاگزیں کیا ہے جس کے مطابق شیوا اور پاروتی ایک ہی جسم میں اکٹھے ہو سکتے ہیں۔ اس جسم کا آدھا حصہ نکا ہوتا ہے اور آدھاناری کا۔ اور ایسے سینکڑوں سال پرانے دلچسپ سنگی مجسمے سری پرتاپ میوزیم سرینگر میں نمائش پر ہیں۔ ایسا لگتا ہے کہ ان ”وژنوں“ میں ایک ہی گیت میں نر اور نارِی اسی طرح جگہ بدلتے رہتے ہیں۔ مہجور کا یہ بند بھی اسی عجیب ادبی روایت کا شگوفہ معلوم ہوتا ہے۔



کشمیریت کی ترجمانی اور مہجور

مہجور کشمیری زبان کے اُن چند خوش نصیب اور نامور شاعروں میں بڑے امتیاز کے مالک ہیں جن کے کلام نے کشمیریوں کے ذوقِ جمال کی تسکین و تربیت کا سامان بھی بہم پہنچایا ہے۔ اور ان میں کردار سازی کے احساس اور شعور کو بھی بیدار کیا ہے۔ مہجور کی کشمیریت سرائی کے پس منظر پر ایک طائرانہ نظر ڈالنے کیلئے دو باتوں کو ذہن میں رکھنا ضروری ہے ایک یہ کہ عرفان پرور کشمیر کی گود میں احساسِ جمال کی آبیاری اور انسان دوستی کی ترجمانی کا کام مہجور کو جن عظیم المرتبت کشمیری شاعروں سے ورثے میں ملا تھا ان میں للہ عارف اور نند ریشی المعروف شیخ العالم شیخ نور الدین کشمیری کے نام سے سرفہرست ہیں۔ خاص طور پر حضرت نند ریشی نے اپنی قوم کے احساسات و جذبات اور کشمیری سماج کے عقائد و خرافات میں غوطہ زن ہو کر کشمیریت کو موتیوں سے دامن بھرنے کے جو آداب سکھاتے ہیں وہ ہر عہد کے خلاق ذہن کی خاطر اُس راہ کا تعین کرتے ہیں جس پر چل کر ایک شاعر رنگین نوادیدہ بینائے قوم بن جاتا ہے اور قوم کے کسی بھی طبقے کو مبتلاے درد دیکھ کر ایک چشمِ بینا کی مانند ہی رو پڑتا ہے بمصدق ے۔

بتلائے درد ہو کوئی عضو روتی ہے آنکھ

کس قدر ہمدرد سارے جسم سے ہوتی ہے آنکھ

دوسری بات جو ذہن میں رکھنی ضروری ہے یہ ہے کہ حضرت نندہ ریشی اور مہجور کے درمیان صدیوں میں تاریخی شعور کے ساتھ کشمیر کے ثقافتی امور پر گہری نظر رکھنے والے کسی قابل توجہ شاعر کا کشمیری زبان میں وجود ہی نہیں ملتا۔ یہاں تک کہ نندو ریشی کے والہانہ اور ناقدا نہ اظہار کی صدائے بازگشت بھی دور دور تک سنائی نہیں پڑتی۔ لے دے کے کشمیریت کا ایک دھندلا سا عکس مغل دور کی مصیبت زدہ شاعر و حبیہ خاتون کے اشعار میں ملتا ہے۔ وہ بھی مغلوں کے دور میں کشمیریوں پر شروع کئے گئے مظالم کے خلاف انفرادی ردِ عمل کی حد تک ایسی نسوانی آہنگ کی شکل ہیں۔ لیکن ایک پس منظر کے طور پر بھی کیا کم تھا کہ اپنے سماج کے استحصالی عناصر کو بے نقاب کرنے میں نندو ریشی نے طنز کے تیر پورے مردانہ جلال سے چلائے ہیں اور اپنے پر آشوب عہد کا پورا اور حبیہ خاتون نے ایک ملائم نسوانی لہجے میں سمیٹ رکھا ہے۔ مہجور نے ایک حساس اور بالغ نظر کشمیری کی حیثیت سے ان راہ کے ڈھیروں میں چھپی چنگاریوں کو اپنے نہاں خانہ دل میں جگہ دیدی اور بمصداق۔

شبنمستانا ڈو تھ افتاب سو مبران چھ صفن

چنانچہ کشمیر کے صوفی شاعروں کی زبان سازی کے عمل سے محرم اور فیضیاب ہو جانے کے بعد مہجور نے زبردست فنکارانہ صلاحیتوں کا مظاہرہ کرتے ہوئے ایک غیر محسوس باز آفرینی کے عمل کو بروئے کار لایا جس کی بدولت وہ نندو ریشی کی طنزیہ شاعری کے مردانہ جلال اور حبیہ خاتون کی درد بھری لے کے نسوانی آہنگ میں حسین

امتزاج پیدا کر کے کشمیریت کی ایسی ممتاز ترجمانی انجام دے سکے جس کی کشمیری زبان میں کوئی اور مثال پیش نہیں کی جاسکتی، یہاں تک کہ ان کے نقش قدم پر چل کر بڑی جولانی طبع دکھانے والے عبدالاحد آزادزبردست فنی چابکدستی کے باوجود کشمیریت سرائی کا وہ معیار قائم نہ رکھ سکے جس میں مردانہ جلال کا شعلہ بھی اپنا کمال دکھاتا ہو اور نسوانی ملائمت کی شبنم بھی لوچ اور موسیقیت میں ڈوبی معلوم ہوتی ہو۔ مہجور کے بعد کی ترقی پسند شاعری میں حب الوطنی اور کسان مزدور دوستی کے بلند بانگ مظاہروں میں جمال و جلال کے ان پہلوؤں کو تلاش کرنے کی بات ہی نہیں کیونکہ ان اظہارات کا بیشتر حصہ فنی تقاضوں سے دور ہو کر نعرہ بازی کی نذر ہو گیا ہے۔

کشمیری زبان کے مختلف کشمیریت نواز ماخذوں کا محرم ہونے کے علاوہ ایک ذہین و فہیم پیرنادر اور تاریخ کشمیر کے دلدادہ کی حیثیت سے کئی اور ماخذوں سے بھی کشمیریت سرائی کے معاملے میں اکتساب فیض کیا ہے۔ جن میں کلہن پنڈت کی راج ترنگنی، غنی کشمیری کے دیوان اور اقبال کے ارمغان حجاز کو خاص اہمیت حاصل ہے، عربی، فارسی اور اردو پر استادانہ دسترس کی بدولت مہجور نے اپنے بلند قامت کشمیریت نواز شاعروں سے نہ صرف واقف تھے۔ بلکہ بڑی حد تک متاثر بھی۔ کلہن اپنے ماضی قریب کی دوسدویوں کے دوران کشمیر پر طاری ہو گئے ہوئے ذہنی جمود اور اخلاقی تنزل کا نوحہ کرتے ہوئے غنی کو ہوائے ہند سے دلگیر ہو کر روح کشمیریت سے صرف طباشیر لینے کی ضرورت ہی محسوس نہ ہوتی تھی بلکہ اسے مغلیہ دربار کے کسی فرشتہ صفت حاکم کے پاس بھی جانا گوارا نہ تھا کیونکہ وہ ان کی شفقتوں اور کشمیر آرائیوں کے کشمیریت پر پڑنے والے دؤر رس اثرات سے چونک اٹھتا تھا یہاں تک کہ اسے دل کی آگ میں بھسم

ہو جانے کی نوبت آنے لگتی تھی ۔

جمع کر دمِ مشتِ خاشا کی کہ سوزمِ خویش را
گلِ گمان دارد کہ بندمِ آشیان در گلستان
روزی ما میشود آخر نصیبِ دیگران !!
طالع بر گشتہ ہنجو آسیا داریم ما !!

مہجور کے ماضی قریب کا محرم راز اقبال بھی غنی کی طرح اُن ہتھکنڈوں سے نالاں
تھا جو کشمیریوں میں روحِ آزادی کو کچلنے کے لئے صدیوں سے غلامی در غلامی کے دور
میں یہاں آزمائے جاتے رہے تھے اور جن کو یاد کر کے اقبال کا دل پکارا اٹھتا تھا ۔
توڑ اس دستِ جفا کش کو یارب جس نے
روحِ آزادی کشمیر کو پامال کیا!

اس آتشیں پس منظر کے ساتھ کشمیریت کی ترجمانی اپنی مادری زبان میں شروع
کرنے والے مہجور کی بڑی خوش نصیبی یہ تھی کہ اس کا دور پر آشوب پورے برصغیر کیلئے
بڑی آزمائشوں کا دور ہونے کے باوجود کشمیریوں کیلئے اپنے تشخص کو بحال رکھنے کا
ایک ولولہ انگیز دور بھی تھا۔ جو برصغیر کے کسی دوسرے حصے والے لوگوں سے بہت
مختلف تھا کیونکہ دل اور دماغ کے دورا ہے پر کھڑے ہو کر کشمیریوں نے قومی بیداری کا
مظاہرہ جس ڈھنگ سے کیا اسکی مثال ملنا دشوار ہے۔ چنانچہ کشمیریوں کی لیڈر شپ
سے ایک طرف مسلم اکثریت والے پاکستان کے لیڈر مایوس ہو کر ہو گئے تو دوسری
طرف ہندوستان کے عظیم لیڈر گاندھی جی کو کشمیریوں کے سچے نعرے ”ہندو مسلم سکھ
اتحاد“ میں انسان دوستی کی بے مثال روشنی نظر آنے لگی۔ نظریات کے اس ٹکراؤ میں

دونوں طرف کے لیڈروں کو قوم اور وطن کی مخصوص توجہ اور ترجمانی کرانے والے شاعروں، مقررین اور مبلغوں کی اشد ضرورت محسوس ہو رہی تھی۔ کشمیر کے اس حصے میں قومی جذبات اور وطن پرستانہ خیالات کو مذہب سے الگ رکھ کر کام کرنے کا جو تقاضا یہاں کی لیڈر شپ کو سب سے زیادہ پریشان کئے ہوئے تھا وہ بڑی حد تک مجبور نے پورا کر دیا بلکہ مسلم کانفرنس کے شیخ محمد عبداللہ کو شیر کشمیر بنا کر پیش کرنے اور کشمیریوں میں ہیروشپ کے نئے رجحان کو پیدا کرنے میں بھی مجبور کا رول سب سے زیادہ موثر ثابت ہو گیا۔ اس خدمت نے ایسی مجبور کو صرف شاعر کشمیر ہی تسلیم نہ کروایا بلکہ کشمیریوں کے احساس جمال کے اپنے فکر و فن سے بیدار کر دینے والا ایک دیدہ بینا بھی کیونکہ اس کے پیشرو کشمیری شاعری چند بزرگ صوفی شاعروں کی تقلید میں اب ایک موہوم تصوف کے روایتی موضوعات کو اپنا اوڑھنا بچھونا بناتے ہوئے مست خواب تھے۔ اور انہیں آس پاس کے حالات و واقعات سے عدم توجہی کی حد تک کوئی سروکار نہ تھا۔ دوسرے ہمعصر شاعروں کے مقابلے میں مجبور زیادہ حقیقت پسند اور معاملہ شناس تھے۔ ورنہ کشمیریوں کے دل و دماغ پر سے صدیوں کی چھائی ہوئی غنودگی اور افیونی کیفیت کو توڑ کر انہیں نئے دور کے تقاضوں سے آشنا کرانے کا بیڑا اٹھانا کوئی آسان کام نہ تھا۔ لیکن مجبور کی شفیق شخصیت نے ادب کی سرحد پر اس سمت میں وہی ذمہ داری سنبھال لی جو سیاسی سرحد پر بیباک رہنما شیر کشمیر کی مخلصانہ شخصیت انجام دے رہی تھی۔ حالانکہ اس عمل میں مجبور بہت سے مقامات پر بری طرح مورد الزام ہوتے رہے لیکن وہ اپنے کم شاعرانہ اور خطیبانہ اظہار کو بھی اتنا ہی سچا سمجھتے تھے جتنا وہ کشمیر کے روح افزا مقامات اور کشمیر کی تاریخ کے فراموش کر کے تمدن ساز کرداروں کو متعارف

کرانے میں سچے تھے۔ مہجور نے حقائق سے آنکھیں ملانے کا بڑا حوصلہ پایا تھا۔ انہوں نے قومی تحریک کے ہر موڑ پر اپنے ردِ عمل کا اظہار کیا۔ بڑا سچا اور بے رنگ اظہار۔ مثال کے طور پر پاکستان کے قبائلیوں نے حملہ کر کے کشمیریوں کو لاکار اتو مہجور بمصداق ”مارگزید از ریسمان می ترسد“ اس طرح کشمیریوں کو اپنے قبضے میں کرنے والوں کو ان مغلوں اور پٹھانوں سے مختلف سمجھنے پر آمادہ نہ ہو سکے۔ جنہوں نے مسلمان ہونے کے باوجود کشمیری مسلمانوں کو سیاسی اور اقتصادی طور پر کچل کے رکھ دیا تھا۔ اور جن کا جبر و استبداد کشمیر پر مسلط رہے ہوئے سکھ اور ڈوگرہ حکمرانوں سے زیادہ مختلف نہ تھا۔ یہ صحیح ہے کہ بھولے بھالے جذبات والے کشمیری بھائیوں کو یہ سب کچھ منوانا کوئی آسان کام نہ تھا۔ اس کے لئے شیر کی گرج اور عندلیب کی لغا؟ کو ہم آہنگ کرنے کا عجوبہ درکار تھا۔ یہ عجوبہ شیخ محمد عبداللہ کی تقریروں اور مہجور کے نغموں نے ہم آہنگ ہو کر دکھادیا۔ البتہ صدیوں تک غفلت اور جہالت میں رکھے گئے کشمیریوں کو اب خود شناسی اور خود اعتمادی کے آداب سکھانے مطلوب تھے تو مہجور نے کشمیر کے بے مثال مناظر قدرت کی طرف متوجہ ہونے کی مخصوص دعوت رومان پرور گیتوں کی شکل میں دینا شروع کر دی چنانچہ ”پوشے متہ جانانو“ شیریں کلام یہ ”کر“ مدنوارہ اتی روز“ اور ”باغ نشاط کے گلو“ جیسے نغمے دوباتوں کی طرف خاص توجہ دلاتے ہیں۔ ایک یہ کہ مہجور نے فنی طور پر مقامی برگزیدہ صوفی شاعروں سے زبان سازی کے معاملے میں اکتساب فیض کر کے کشمیری شاعری کو زبان کے نئے تخلیقی تجربوں کی بوقلمونی سے روشناس کرایا اور یہ کہ انہوں نے اظہار کی بے ساختگی اور جذبات کے والہانہ پن کو اپنانے کے عمل میں لوک گیتوں کی رس بھری موسیقیت اور سہل ممتنع کو رگ جان کا درجہ بخشا۔ یہ دونوں

باتیں مجھور کے فکر و فن کو محمود شہری جیسے آتش نواؤں کی آوازیں میسر ہو جانے پر دیکھتے ہی دیکھتے قبول عام کے اونچے چبوتروں پر پہنچا دیتی ہیں اب مجھور خارج پرستی اور مناظر کشمیر کے علاوہ حسینان کشمیر کے موضوع شعر بنانے لگتے ہیں۔ گویا اب وہ اپنے محبوب کو گلشن کشمیر کے پھولوں کا پرستار دکھا کر اپنے زرگسی مقصد کی تلاش میں بھنورے کی طرح اس وادی کے گوشے گوشے میں نئی زندگی کو بیدار دیکھنے کے متمنی ہو جاتے ہیں اور خود شناسی کے اس مرحلے پر وہ برف پوش پہاڑوں میں گھرے ہوئے وطن کے دُربے بہا کونئے زاویوں سے دیکھنے کی کوشش کرتے ہیں۔

اُندُر اُندُر سفید سنگر دیوارِ سنگ مرمر
منز باگ سبز گوہر گلشنِ وطن چھ سوئے

اب مجھور امراء کی وضع داری پر خندہ زن ہو کر دیہاتیوں کی محنت پسندی کو حقیقی غیرت اور شرم و حیا کا آئینہ دار قرار دیتے ہیں۔ مثلاً ایک دیہاتی دوشیزہ سے مخاطب ہو کر ان کا یہ بے لوث اظہار ہے

حبِ بہ کہ آہ چھ چشمہ بڑ بڑیے غیر تپ چھ دلاؤریے
شرمہ چاہہ حورو تعریف گریے گریسو کوری نازنین سوندریے
ژئے تہ خوجہ باین چھا برابر یے ژئے گلن ستر دلبریے
خوجہ بایہ تڑو پرتھ دار تے بریے گریسو کوری نازنین سوندریے

دنیا دارانہ سوچ اور امیرانہ وضع داری پر چوٹ کر کے مجھور کشمیر کے مرد و زن کو سرگرم عمل ہو جانے کی تحریک دینا شروع کر دیتے ہیں۔

یاہو پران نیری کو تڑپے باغن پھیری رنگہ ژریے
 ناگہ سبز ارج باغنہ بریے گریس کوڑی نازین سوندریے
 یہ اسلئے ہے کہ مجبور اپنے خوابوں کے نئے کشمیر کو اقتصادی طور پر خود کفیل دیکھنے
 کے متمنی تھے۔ یہ خوش فکر شاعر اس میں بدلتے ہوئے حالات کے ساتھ بڑی امیدیں
 وابستہ کرتا نظر آتا ہے۔ چنانچہ سازگار تبدیلی حالات کا والہانہ اظہار ”سنگرمالین پیو
 پراگاش“ کرنے سے پہلے وہ نئی ذمہ داریاں سنبھالنے کے قابل بننے کی ترغیب دیتے
 ہیں۔

دوندہ ژلہ شپن گلہ پیہ نی بہار مجبور لولک ساز تھو تیار
 گل پھولن پانے ژ ذرا بہانہ بن جان بن
 رجائیت میں ڈوب کر وہ نیا کشمیر کو باضابطہ ایک عنوان ”نو کشمیر“ بنا لیتے ہیں اور
 یہاں کی تباہ کی گئی اقتصادیات کیلئے ٹھوس اقدامات کی توقع یوں ظاہر کرتے ہیں۔
 تار سرمار سر بنہ امرت سر توسہ ماڈان بنہ سورت بندر
 کونگہ وٹن لگہ کار خانا گلشن بنہ وارانہ
 یہاں ایک بات بڑی غور طلب ہے، وہ یہ کہ صرف چند برس پہلے مسلم کانفرنس کا
 ترجمان بن کر مجبور بڑے جذباتی انداز میں ”خطاب بہ مسلم کشمیر“ عنوان کے تحت
 عبرت کے تازیانے لگانے کا روادار نظر آ رہا تھا۔

بتا اے مسلم کشمیر کبھی سوچا بھی ہے تو نے کہ ہے کس باغ رنگین کا تو برگ شاخ عریانی
 ترے اسلاف وہ تھے جنہ علم و فضل کے آگے ادب سے جھکے تھے دانشوران ہندو ایرانی

شہنشاہ معظم شاہ زین العابدین بدشاہ
 نظیر اسکی دکھا سکتا نہیں یہ چرخ دولابی
 بخوبی یاد ہے اب تک خن سبجان عالم کو
 وہ شہنشاہ با تقویٰ وہ فخر تاج جغتائی
 ترے پیارے وطن کو قبۂ اسلام کہتا تھا
 شکستہ حالی بغداد پر تھا نوحہ خوان سعدی
 مگر صد حیف اجڑا گلشن اسلام کشمیر میں
 مٹایا ملت بیضانے جس باطل پرستی کو

کیا اکبر نے جس سے کسب آئین جہانبانی!!
 اگر لاکھوں برس کرتا رہے گا چرخ گردانی
 غنی کی خوش بیانی اور صرستی کی سخذانی
 وہ جسکی زندگی کا شغل تھا دین کی نگہبانی
 گواہی کیلئے موجود ہیں احکام سلطانی!
 پے اسپین ہے اقبال محو مرثیہ خوانی
 کوئی کرتا نہیں جز آب شبنم اشک افشانی
 تعجب ”قبۂ اسلام“ میں اسکی فراوانی

گویا مجبور کو قبۂ اسلام میں باطل پرستی عام ہو جانے پر تعجب ہو رہا تھا اور لوگوں کو
 چند ہی برس بعد مجبور کے نئے خیالات پر تعجب ہو رہا تھا کہ اب اقتصادی خوشحالی کے
 خوابوں میں ہمارا خوش فکر شاعر کن فضاؤں میں محور پرواز ہو رہا ہے انہیں اکثر وہ ارشاد
 باری یاد آتا تھا جس میں واضح طور کہا گیا ہے کہ شاعر لوگ کہتے کچھ ہیں اور کرتے کچھ
 ہیں۔ لیکن کشمیریت کے پرستار جلد ہی کئی تادیلوں سے کام کے سمجھوتے کی راہ تلاش کر
 لیتے ہیں یہ جانتے ہوئے کہ وقت کا بڑا لیڈر قوم کا نباض ہوتا ہے اور وقت کا بڑا شاعر
 قومی لیڈر کا بیاض۔ اسی لئے قبۂ اسلام کا مرثیہ لکھتے وقت مجبور ”بدشاہ“ جیسے کسی قومی
 ہیرو کو یاد دلانے کا پابند نظر آتے ہیں۔ کشمیریوں کے ذہن سے جو علیحدہ گی پسندی کا
 رجمان منسوب کیا جاتا ہے وہ دراصل کشمیر کے صدیوں تک ایک الگ اور آزاد ملک
 رہنے کا قدرتی اثر ہے۔ اور اب یہی المیہ کشمیریوں کے تحت الشعور کا ایک حصہ بن گیا

ہے۔ مجبور بھی اس رجان سے مجبور تھے مثلاً وہ آزادی کے نغمے گاتے ہوئے تمام دکھوں کا مداوا شیر کشمیر کی لیڈر شپ میں ملی ہوئی آزادی کو سمجھتے ہیں کہتے ہیں۔
 باہر میانہ غم تراوتہ مناو شادی اسہ وچھ یڑ کاڑ آزادی
 یا یہ امید رکھنا کہ:

دوڑی یہ کمنادوتی روز پانس نوقصان ولتہ نہ اُکس دانس
 شیر کشمیر بنیو سون ہادی اسہ وچھ یڑ کاڑ آزادی
 بلکہ مجبور شخصی راج میں ڈھائے گئے مظالم کی تلانی اب نئے عوامی راج میں
 ہو جانے کے خواب کتنی معصومیت سے دیکھنے لگتے ہیں۔ اس کا اندازہ ۱۹۴۹ء میں
 شیر کشمیر اور ان کی سیاسی تنظیم سے وابستہ اراکین کے پھاٹے پڑ گئے مجبور کے سپانامے
 کی ان سطروں سے لگایا جاسکتا ہے۔

نیشنل کانفرنس کے گوہران آبدار علاقہ ہذا کے رہنے والے نجات دہندہ ملک،
 فخر روزگار قاید اعظم جناب شیر کشمیر اور ان کے پر خلوص و بہادر مشیران کار کے زیادہ
 ممنون اور سپاس گزار ہیں کہ انہوں نے اس بہشت ارضی سرزمین کو حملہ آوروں کی
 خوفناک جھڑپ سے بچایا اور نازک وقت پر اس ملک کی حکومت اپنے ہاتھ میں لے لی
 ہمیں ۱۵۸۶ء کا ماہ اکتوبر یاد ہے جبکہ ہندوستان کے حریص اور لالچی مغل شہنشاہ اکبر
 نے قوت بازو سے نہیں بلکہ کشمیریوں کے مذہبی جنون سے ناجائز فائدہ اٹھا کر ہمارے
 ملک پر قبضہ کیا اور جبر و تشدد سے ہمارے ہاتھ سے تلوار چھین کر ہمیں نہتہ کر دیا۔ اور
 یوں ہماری صدیوں کی قومی حکومت کا خاتمہ کر کے ہمیں نامعلوم عرصے کیلئے غلام بنا کر
 چھوڑا۔

۳۶۱ سال کی پشت با پشت کی کامل غلامی کے بعد ۱۹۴۷ء کے ماہ اکتوبر نے ہمیں نہ صرف چھینی ہوئی تلوار واپس دلادی بلکہ قومی حکومت کی بے نظیر دولت سے بھی مالا مال کر دیا۔ یقیناً تاریخ عالم میں یہ واقع زرين حروف سے لکھا جائے گا اور جب تک یہ دنیا قائم ہے۔ آسمان رفعت پر آپ کا نام مہر و ماہ کی طرح چمکتا رہیگا۔..... (روزنامہ آفتاب ۱۰/۱۹ جولائی ۸۳ء)

مہجور کی اس خوش فکری کا دور بھی زیادہ دیر قائم نہ رہ سکا چنانچہ قومی حکومت سے وابستہ اراکین میں اقتدار کی رسہ کشی شروع ہو جانے کے آثار پیدا ہونے لگے تو شاعر کشمیر کا ذہن چند نئی تلخ حقائق سے دوچار ہونے لگا اور بمصداق۔

چلتا ہوں تھوڑی دور ہر اک راہرو کے ساتھ پہچانتا نہیں ہوں ابھی راہبر کو میں
اب بڑی تھکن کے ساتھ وہ اس ادھیڑ بن میں پڑ جاتے ہیں کہ مختلف لیڈران قوم
کے حق میں ان کے تراشے ہوئے القاب کس قدر انکی توقعات سے بعید یا نزدیک ہیں
۔ چنانچہ اب رجائیت پر تھوڑی سی قنوطیت کے بادل چھا جانے لگتے ہیں اور مہجور محسوس کرتے ہیں۔

سبٹھاہ۔ پکڑ پکڑ تہ تھک تھک کا روان چھنہ منزلس و اتان

خرابی قسمتچ چھا کنہ چھنہ خا می رہبرن اندر!

وہ حیران ہیں کہ نئی صورتحال کو وہ کشمیری قوم کی شومئی قسمت سے تعبیر کرے یا کہ رہبران قوم کی خامکاری سمجھیں وہ کبھی اس پریوں طنز کرتے ہیں۔

”بلبلو صورت آکھ بدلأ و تھ یہ کتینو ژھوگ راوہ راؤ تھ آکھ“

اور کبھی شیخ العالم ورحبہ خاتون کے آہنگوں میں ربط پیدا کرنے والا یہ شاعر رنگین

نواب غنی اور اقبال کے تاثرات کو ہم آہنگ کرنے لگتا ہے مثلاً غنی کا یہ شعر ے

ہر کہ پابندِ وطن شدمی کشد آزار ہا پای گل اندر چمن دایم پراست از خار ہا
اور اقبال کے یہ شعر ے

اے طائر لا ہوتی اس رزق سے موت اچھی جس رزق سے آتی ہو پرواز میں کوتاہی
گزار اوقات کر لیتا ہے یہ کوہِ بیابان میں کہ شاہین کیلئے ذلت ہے کارِ آشیان بندی
تو ان تاثرات کا امتزاج مجبور کے ہاں بے لوث لیڈر دیکھنے کی تمنائیں کر یہ صورت
اختیار کرتا ہے ے

پابندِ چمن گل چھ توے کُنڈ چھ تُمس لارڈ آزاد بلبل پوشہ کران پوشہ دِلن منز

تاہم مجبور شیر کشمیر کے مقابلے میں کسی اور کی لیڈر شپ تسلیم کرنے پر دل سے آمادہ
نظر نہیں آتے وہ کشمیر کو بڈشاہ کے انسان نواز مشن کا حامی اور کشمیریت کی علامت
گردانتے ہوئے اپنے متزلزل اور متذبذب دل کو پھر سنبھالا دیتے ہیں اور کشمیر کے
محبوب سے ہم آواز ہو جانے کی بدولت مجبور جلدی ہی شاعر کشمیر کہلانے کی سعادت
کے قریب پہنچ جاتے ہیں۔ نہ صرف اسلئے کہ اگر شیر کشمیر سادہ زندگی اختیار کرنے کا
درس دینے کیلئے کشمیریوں کو کم خوری کا مشورہ دیتے ہوئے مقروض بنانے والے
گوشت اور دیگر ضیافتوں پر آلو اور ساگ پات کو ترجیح دینے کی بات کرتے ہیں تو مجبور
بھی اس مشورے کی پذیرائی یوں کرنے لگتے ہیں:

بلبل! آزاد گرھنس چادبر پوشن کر او کر چھا و گلزار
پنجرس منز خوراک اوسی میسر پھیر سبز ارن دول پھلو دانہ زار

آزاد روئے تھ کم کھیون چھ بہتر پوشن کزاد کر چھاو گلزار

بلکہ اب وہ سچے دل سے کشمیر کے ہل والے جھنڈے کو کشمیریوں کی انفرادیت، خود مختاری اور تشخص کی علامت قرار دیتے ہوئے باضابطہ اعلان کرتے ہیں کہ وہ ہندوستان جو قبائلی حملے کے وقت کشمیریوں کی انفرادیت کا بچاؤ کرنے یہاں آیا ہے اسکی دوستی کشمیریوں کے تشخص کو ہر حال میں قائم رکھنے کی ضامن بن جائیگی۔

ولہ وپر کاشرک تہ ہندوستانی ویرہ چانہ آہ لارآئیے
برقرار تھاکھ چائی سُلطانی مارڈ مژڈ سائی البائیے

یہ امر مسلم ہے کہ خوشی کے جشن منانے کے وقت سے زیادہ جس وقت ایک قوم کے افراد ایک دوسرے کے قریب نظر آتے ہیں اور جس وقت ان کے تمام آپسی تفرقے وقتی طور پر مٹ جاتے ہیں وہ دراصل اس قوم پر کوئی مصیبت ٹوٹنے کا وقت ہوتا ہے ۱۹۴۷ء کی بحرانی کیفیت نے بھی کشمیریوں کو غیر یقینی حالات سے دوچار کر کے ایک ایسی مصیبت میں مبتلا کر دیا تھا جسکے مقابلے میں کشمیریوں کو تمام آپسی اختلافات ختم کر کے ایک ہو جانے کی ضرورت تھی مہجور نے نیشنل کانفرنس کے ترجمان شاعر کی حیثیت سے اس موقع پر کشمیریوں کو یہ پیغام سنایا کہ کشمیر کے ہندو اور مسلمان سب آپس میں بھائی بھائی ہیں اور ان کو اپنے وطن عزیز کی حفاظت کیلئے آپس میں شکر و شکر ہو جانے کی سخت ضرورت ہے۔

ذات بُراتھ کاشرن ہند چھوگنی خواہ مخواہ دؤر بر مہ پاؤ و پانہ وائی
دودچھ مُسلم ہیوند چھ شکر صاف دودتہ شکر رلاؤ و پانہ وائی

جیسا کہ پہلے ہی اشارہ کیا گیا کہ مہجور کشمیر کی تاریخ سے بخوبی واقف تھے۔ اُن کی نظر میں کشمیریوں کے زوال پذیر ہو کر غلام بن جانے کے اسباب پوری طرح نمایاں رہتے تھے۔ ان میں بنیادی سبب کشمیریوں کا آپس میں لڑ کر کسی تیسرے فریق کو اپنے پر مسلط کرنے کا المیہ رہا ہے۔ مہجور جلد ہی اس المیے کے احساس میں مبتلا ہو جاتے ہیں۔ وہ حسین خواب جو انہوں نے کشمیریوں کے ماضی میں جھانک کر اور کشمیریوں کے اس مارشل کریکٹر کی یاد تازہ کر کے دیکھا تھا۔ جس کے تحت انہوں نے محمود غزنوی جیسے بہادر حملہ آور کو لوہر کوٹ راجوری سے ہی واپس چلے جانے پر مجبور کر دیا تھا اب مہجور کو ٹوٹا دکھائی دینے لگتا ہے جب وہ دیکھتے ہیں کہ ان کے محبت بھرے ترانے ایک طرفہ ہیں اور جس آزادی کے ترانے انہوں نے شروع کر دیئے تھے وہ ابھی ان کی سرزمین سے بہت دور ہے کیونکہ انکی دیکھی ہوئی آزادی کی نیلم پری آہستہ آہستہ بے نقاب ہو کر دیواستبداد کی شکل میں رونما ہونے لگی تھی اور شاعر کشمیر اپنے اظہار کی سچائی کو بحال کرتے ہوئے کہہ اٹھتا ہے کہ کشمیریوں کی کردار کشی کے جو ہتھکنڈے شخصی دور میں آزمائے جاتے تھے اب وہی نئے رنگ چڑھا کر پھر آزمائے جانے لگے ہیں۔

یے چیز اسہ غلامن اُسک ظالم زور ملو ہیناوان
 کِنان تی بازرن اندر گرتھ ملماہ آزادی

بلکہ بڑے معصومانہ توقعات وابستہ کر کے کشمیریوں نے جن کو اپنے ننگ و ناموس کا محافظ گردانا ہے اگر وہی ان کیلئے خطرے کا باعث بنیں تو شخصی راج اور عوامی راج میں فرق ہی کیا رہے گا۔

دراے وارے باغہ منہر جانا ورن پھیر زندگی ژتہ اگر وازیل بنکھ پس گو برابر آ و جاو
 چاہہ باغک خار جگر س نبر مہن جانا ورن ژاے باغس منہر دیان چھکھ یم کرن صوفی بچاؤ
 عوامی راج میں آزادی کے نام پر ہونیوالے بعض کام انہیں دور غلامی کی یاد تازہ
 کرنے لگے تو شاعرانہ اظہار کی صداقت نتائج کی پرواہ کئے بغیر طنز کے تیر پھینکنے پر تکل
 گئی۔ چنانچہ بددیانتی اور چور بازی کے ننگے ناچ کی آزادی فقط چند گھروں کی داشتہ
 بن جانے لگی۔ غمزدہ گردی عام نظر آنے لگی اور سچ کے اظہار کو روکنے کیلئے زبانوں پر
 تالے ڈالے جانے لگے تو مہجور فنکارانہ آداب کو بالائے طاق رکھ کر محض عوامی زبان
 میں چلانے لگے۔

یہ آزادی چھ سورج حور پھیر یا خانہ پتہ خانے
 فقط کینٹون گرن اندر ماران گراہیہ آزادی
 بلکہ ”لالہ“ کے داغدار سینے کو کشمیریوں کا آئینہ دار سمجھ کر اور زیر زمین دنیا کے
 متلاشی بن کر اس کی جانب یوں مخاطب ہونے لگے۔

تتہ چھا کنٹرول انتظام گول مول تتہ تتہ چھا چور بازار
 تتہ تتہ چھا رایہ رایہ نون تہل باگران تتہ تتہ چھا تتھی خانہ دار
 تتہ تتہ چھا اتس تھوان پنجرس اندر پوز لیس آسہ گفتار
 تتہ تتہ چھا زپوہ زٹھوہ بتہ سازندر دورہ وان موٹر کار
 اپنی زندگی کے آخری ایام میں وہی مہجور بڑی قنوطیت اور مایوسی کے عالم میں اس
 نتیجے پر پہنچ چکے تھے کہ آس پاس کے کسی ملک کے پاس کشمیریوں کے درد کا درمان
 ڈھونڈنا بیکار ہے۔ اس طرح کی کوئی بھی غلط فہمی کشمیریوں کو خود شناسی اور خود اعتمادی و

خود مختاری سے محروم کر دے گی۔ البتہ ہمارا سب سے بڑا ہمدرد وہی ہوگا جو ہمارے
 تشخص کو بحال ہوتے دیکھنا گوارا بھی کرے اور اسکی آبیاری میں ہماری مدد بھی
 کرے۔ ایسا اگر مہجور کی نظر میں کوئی ہے تو فقط وہ حساس کشمیری ذہن جو سب کچھ ہونے
 سے پہلے کشمیری ہوگا اور جو کشمیری ثقافت اور کلچر کے ساتھ جذباتی اور شعوری دونوں
 طرح کی گہری وابستگیاں رکھتا ہوگا۔ بلکہ وہ سلطان شہاب الدین، مہاراجہ للادت،
 اودے رینہ اور تازی بھٹ جیسے بہادروں کی کشمیری اولاد سے اپنی صلاحیتوں پر اعتماد
 کر کے اٹھ کھڑے ہونے کیلئے نئے انقلاب کا داعی بن کر یہاں تک کہہ اُٹھتے ہیں۔

اکھ چھ پُاکستان ونان بیاکھ ونان ہندوستان

اسہ سپد فلحال ڈاکستان یتھ ملکس زبر

اس طرح کے بیانات کو شاعر کشمیر کے انتشار ذہنی سے تعبیر کیا جائے یا پامالی
 توقعات کا رد عمل سمجھا جائے لیکن یہ امر اپنی جگہ مسلم ہے کہ مہجور اپنے ہر اظہار میں
 کشمیریت کے سچے پرستار رہے اور وہ تاویلات کی پرواہ کئے بغیر اپنے محسوسات کو شعر
 کا جامہ پہناتے رہے اور دوسری جانب مہجور ایسے واحد کشمیری شاعر ہیں جو کشمیریوں
 کے بڑے کٹھن اور فیصلہ کن دور کے درجن بھر ابتدائی پڑاؤں کے چشم دیدہ گواہ بھی
 رہے ہیں۔ اور ہمدرد و سفر بھی اس حیثیت سے بھی کشمیریت کی ترجمانی میں مہجور کا امتیاز
 اب تک فکر انگیز اور فیض بخش ہے۔ بلکہ جس طرح اقبال کا ”ترانہ وطن“ عہد ہندی ہیں
 ہم وطن ہیں ہندوستان ہمارا، جیسے بے لاگ اظہار کی بدولت ہر آنے والے زمانے
 کیلئے روشنی میسر کرتا رہے گا اسی طرح مہجور کا وہ مشہور کشمیریت نواز نغمہ بھی ہمیشہ ضیا پاش
 رہے گا۔ جس میں بقول عبدالاحد آزاد مہجور نے اپنے حساس دل کے ولولے کو اپنے

اہل وطن کی بزدلی، غلامانہ ذہنیت قدامت پسندی تفرقہ اندازی، دوس ہمتی اور فاقہ
مستی سے متاثر ہو کر یوں ظاہر کرتے ہیں۔

— ولو ہا باغوانا نو بہاڑک شان پیدا کر
پھولن گل گتھ کرن بلبل تھی سامان پیدا کر
چمن واران، روان شبنم ڈٹتھ جلمہ پریشان گل
گلن تے بلبلن اندر دُبارِ جان پیدا کر
مہ تھو گلزارس اندر سولے گلن کس سوے خرابی چھ
یوان سنبل چھ پے در پے گل خندان پیدا کر
کری کس بلبلکا آزاد پنجرس منز ڈچھکھ نالان
ڈ پنہ نے دستہ پنہ نن مشکلن آسان پیدا کر
چھ باغس جانور بولان مگر آواز چھکھ بیون بیون
یہندس آلوس یارب اثر یکسان پیدا کر
— اگر وُزناوہن بستی گلن ہنز تراو زیرو بم
بنیل کر واو کر گگریہ کر طوفان پیدا کر
رُمنس شائری ہندس گرتھ مہجور گل پیدا
دون اتھ رُنگین باغس بلبل نالان پیدا کر



کلام مہجور کی مقبولیت کا راز

گلستان فن ادب میں بعض پھول ایسے ہوتے ہیں جو کھلتے ہی آس پاس کی فضا کو اپنی فرحت بخش خوشبو سے مہکا دیتے ہیں لیکن چند لمحات اپنی بہار جانفرا دکھا کر رنگ و بو سے ہاتھ دھو بیٹھتے ہیں۔ ان کی قدر قیمت کلی کی تبسم سے زیادہ پائیدار نہیں ہوتی لیکن بعض پھولوں کا حسن سدا بہار بھی ہوتا ہے۔ اور جاودان بھی۔ یہاں ایسے چراغ بھی جلتے ہیں جو ہوا کے جھونکوں کی تاب نہیں لا سکتے اور ایسی مشعلیں بھی روشن ہوتی ہیں جنہیں تند و تیز ہوائیں بھی نہیں بجھا سکتیں۔ اس بحر کی تہ سے ایسے موتی بھی اُچھلتے ہیں جن کی چمک دمک چند دنوں میں ماند پڑتی ہے اور ایسے دُرِ شاہوار بھی جن کی قیمت امتداد زمانوں کی سفاکیوں کے باوجود بڑھتی ہی رہتی ہے۔

مہجور کے چمنستان شعر میں یہ دونوں قسم کے پھول اور اس کے دریائے سخن میں یہ دونوں قسم کے موتی ملتے ہیں۔ انکا کلام ان کے دور حیات ہی میں منظر عام پر آ کر مقبولیت کی سند حاصل کر گیا۔ بعض لوگ اس مقبولیت کا سہرا مہجور کی شہرت پسندی، اس زمانے کے ذرائع نشر و اشاعت کے مناسب استعمال اور ان کے کلام کے مشہور گلوکار محمود شہری کے سر باندھتے ہیں۔ ایسے لوگوں کو خود ان کے شاگرد رشید عبدالاحد آزاد کے

اس بیان سے شہہ ملتی ہے ”یوں تو آپ کی ہر غزل شہرت کے پر لگا کر ملک کے گوشے گوشے میں آنا فنا پھیل جایا کرتی ہے اس کا سبب آپ کی کمال شاعری“ ”خدا داد لطف سخن یا آپ کی خوش قسمتی سمجھئے یا محمود شہری کی خوش گلوئی اور آتش نوائی کا فیض و برکت“ اس حقیقت کے باوجود کہ فن کی مناسب تشہیر اس کی مقبولیت میں کسی حد تک ضرور معاون ثابت ہوتی ہے۔ یہ بات تاویل حاسدانہ کے ذیل میں آتی ہے۔

مہجور کے اپنے دور میں جو مقبولیت حاصل ہوئی اس کے کئی وجوہ ہیں۔ ان کے دور شعور میں کشمیری شاعروں میں مختلف رجحانات پائے جاتے تھے۔ ایک طرف صوفیانہ رجحان یعنی رحمان ڈار، ”نعمہ صاب اور شمس فقیر کی روایت جس کی آبیاری وہاب کھار احمد پرے اور وازہ محمود کے بعد رمضان بٹ احمد بٹہ واری اور اسد میر نے کی تھی اور ان کے ہم عصر صد میر احمد زرگر اور ماسٹر زندہ کول اس کی توسیع کر رہے تھے۔ دوسری طرف قصہ گوئی یعنی زرینہ اور برینہ منٹوی نگاری کی روایت جسے محی الدین مسکین، عزیز اللہ حقانی اور ان کے استاد عاشق ترالی کے ساتھ ساتھ حیرت پاندانی اور نعمت اللہ صفاپوری آگے بڑھا رہے تھے۔ اس کے علاوہ عشقیہ شاعری کا رجحان یعنی حبہ خاتون، محمود گامی، رسول میر اور ناظم کی روایت جس کی توسیع میں اگرچہ مختلف شعرا حصہ لے رہے تھے لیکن اساتذہ کی مقبولیت ابھی تک قائم تھی۔ مہجور کی نوجوانی میں وفات پانے والے مشہور کشمیری شاعر وہاب پرے نے ان سب رجحانات کو یکجا کرنے کی کوشش کی لیکن ان کا چولانہیں بدل سکے اور یہ برابر روایات کی زنجیروں میں اسیر رہے۔

روایات سے بغاوت کی ہمت تو خیر بڑی بات ہے ان میں ذرا سی تبدیلی لانے

کیلئے بھی کچھ کم حوصلہ درکار نہیں ہوتا یہ وجہ ہے کہ مہجور کے دور کے اکثر و بیشتر شعرا وہی لکیر پٹتے جا رہے تھے جن پر کشمیری شاعری صدیوں سے گامزن تھی۔ مہجور بھی پہلے پہل ان ہی روایات کی پابندیوں میں اُلجھ گئے لیکن آہستہ آہستہ وہ ان زنجیروں کی کڑیاں ڈھیلی کرنے لگے۔ ابتدا میں کچھ افتاد طبع کی وجہ سے اور کچھ عفوان شباب کے تقاضے کی خاطر اُن پر عشقیہ شاعری کا رجحان غالب رہا۔ حبہ خاتون کے گیت کے جواب میں گیت لکھنے سے اس کا آغاز ہوا۔ یہ دونوں گیت سامنے رکھ کر اس حقیقت کا اندازہ کرنے میں کوئی مشکل پیش نہیں آتی کہ بحر لہجہ اور فضا کے اشتراک کے باوجود نفس مضمون اور شاعرانہ برتاؤ یکساں نہیں جہاں حبہ خاتون کا گیت لذت، لمس و فشار و بوس و کنار کی دلخراش یادوں کا نوحہ ہے۔ اور ناامیدی کا نالہ و شیون وہاں مہجور کا گیت نو واردان بساط عشق کے تلون و بے قراری کا نمونہ ہے۔

مہجور نے اپنے بتکدہ تصورات میں خیالی اصنام کو کوئی جگہ نہ دی۔ انہوں نے اسے اپنی دنیا میں پائی جانے والی گوشت و پوست کی محبوباؤں سے آباد کیا۔ روزمرہ زندگی میں پائی جانے والی ان حسیناؤں سے محبت کرنے کا انداز لوگوں کو پسند آیا۔ اس میں ماورائیت نہیں ارضیت پائی جاتی تھی۔ یہ انداز عام لوگوں کے جذبات کو تسکین دیتا تھا اور اُن کا دل موہ لیتا تھا۔ ملاحظہ ہو

اتھ نوزک زن چھس پوشہ دستہ

کتھ بوڑمس مُدرِ تہ آہستہ

دادر لدنے بلہ بیمارِ ریے

(اس کے ہاتھوں میں گلہستوں کی سی نزاکت ہے اور باتوں میں مٹھاس اور

لطافت سے بیمار بھی شفا پا سکتے ہیں)

یارِ سُدِ مارِ مَوّت سارِ چھمّہ تھارِوان یارِس لِرِ پان ساوان چھس
کامہ دیو یارِ چھنہ جامہ مڑاوان پوشن مالہ کرناوان چھس
(دوست کی محبت سے دل قابو میں نہیں رہتا تو اس کے پہلو میں لیٹ جاتی ہوں
لیکن وہ کام دیوا اپنے بند قبا نہیں کھولتا پھول مالائیں تیار کرواتی)

لولہ نارِ پانس گو نڈم ہیرِ بون امہ نارِ سرتلہ سپنم سون
وبسہ کینازِ آسم وبسہ راوان مارِ متہ وارِ وتہ لاگ میون پان
(میری رگ رگ میں محبت کی آگ سلگ اٹھی جس نے مجھے جلا کر گندن بنا دیا۔
جانے سہیلیاں مجھے کیوں ڈرا رہی تھیں۔ اے میرے محبوب میری لاج رکھ) ارضی
حسن سے پیار کا یہ رنگ اس وقت زیادہ شوخ دکھائی دیتا ہے جب ہم ان کی نظم
”دہقان زاری“ کا مطالعہ کرتے ہیں۔ اس نظم میں قدم قدم پر واقفیت اور حقیقت
پسندی کے نقوش نظر آتے ہیں۔ اس دوشیزہ کی سادگی، معصومیت، حسن، غیرت،
پاکدامنی کوئی چیز خلاف فطرت نہیں، ایک شعر ملاحظہ ہو۔

سیو د ساہ جامہ چھی شامہ سوندرک یے

نہ چھ اتھ گوٹہ نے زُرک یے

کاژ زونہ زن چھ کالہ اؤبرک ٹھُرک یے

(اے نازنین، تیرا سیدھا سادہ لباس جس میں کہیں گونا گونا رنگی نہیں لگی ہے۔ اس
مگے لباس میں تو ایسی لگتی ہے جیسے بادلوں میں روشن چاند) جہاں مجبور جسمانی حسن کی
قوس قزح کے رنگوں میں غیر ماورائی عشق کا رقص فرماتے نظر آتے ہیں وہاں انہوں

نے صوفیانہ مذاق رکھنے والے لوگوں کی روحانی تسکین کا سامان بھی بہم پہنچایا ہے۔ لیکن ان کے صوفیانہ تصورات میں قنوطیت کی کوئی جگہ نہیں، یہاں افسردگی کی بجائے علو ہمتی، اثبات خودی اور خود بینی ہے۔ یہ شعر ملاحظہ ہو۔

مشتاق بلبُل اتھ گلس

گل پانچ تھاران بلبلس

تس گار گل یُس تھار گل

(بلبل گل پر فریفتہ ہے تو گل کو بھی اسی کی تلاش ہے۔ گل اسی کی آرزو کرتا ہے جو گل کی آرزو کرے)۔

مہجور نے تمام جسمانی اعضاء میں دل کی برتری کا اعتراف کیا ہے اور اس کی صفائی اور پاکیزگی پر زور دیا ہے۔ فرماتے ہیں ۔

شیشہ دلہ کئے یس رچھن توگ سے چھ شاہ

سے چھ کابل جام جم تیکر زون دل

(جو اپنے آئینہ قلب کو آلودگیوں سے بچا سکے اُس کو کامل سمجھتا ہوں جو اپنے دل کو جام جم سمجھتا ہے)

تصوف کی تاریخ پر نظر ڈالنے سے یہ بات صاف طور پر نظر آتی ہے کہ اس کا مدعا و مقصد تصفیہ قلب، تزکیہ باطن، علو ہمتی، بیم مرگ سے نجات انسان دوستی اور معرفت الہی کے سوا اور کچھ نہیں لیکن ابتدائی دور کے بعد یہ نہایت افراط و تفریط کا شکار ہوا اور اس نے تہذیب انسانی پر ایسے منفی اثرات ڈالے کہ خدا کی پناہ۔ دنیا لایعنی چیز ٹھہری، تقدیر پستی نے انسان سے ذوق عمل چھین لیا قنوطیت نے اُس کا دل مرجھا دیا اور بے

عملی نے اس کے اعضاء شل کر دئے۔ تصوف کے انہی اثرات کو بھانپ کر حضرت مجدد الف ثانی نے اس قسم کے تصوف سے لاطلفی طاہر کی اور علامہ اقبال کو اس کے خلاف آواز اٹھانا پڑی۔ مہجور کشمیری بھی اس یغانہ قسم کے تصوف سے دور نظر آتے ہیں۔ اُن کے صوفیانہ خیالات میں اگرچہ گہرائی ہے۔ نہ تجربات کی رنگارنگی لیکن سیدھے سادے انداز میں وہ تصوف کی وہی تعلیم دیتے ہیں جو اس کا مدعا مقصد رہا ہے۔ چند مثالیں ملاحظہ ہوں۔

پوش پھلو ہتر وار کینڈون رنگ کینڈون رنگ و بو
روزون گل یُس چھ باغس سے گلو منہ زار ہا

(چمن میں مختلف پھول کھلے ہیں، کسی کا رنگ پسند آتا ہے تو کسی کا رنگ و بودونوں لیکن میں وہی پھول چننا چاہتا ہوں جو مڑ جھانہ سکے)۔

چھینہ تاریف سورمس تہ سازس تھنہ مہجور لارکھ محازس

بلہ راوی ینبہ ملہ مایے پایہ بڈ میانہ یاون رایے

(بناؤ سنگھار کی تعریف بے سود ہے اے مہجور مجاز پر فریفتہ نہ ہونا۔ ایسا نہ ہو کہ تجھے غارہ و مسی لبھاتے، اے میرے عالی مرتبہ محبوب)۔

شوقہ سان یہ پٹن پان یا ر آدم تنہ میانہ آسک یوان مشکند دار

نکر مدنوارن من پر کھوؤم کر روشہ نوؤم پوشہ موت یار

(میں نے انتہائی شوق سے اپنے آپ کو بنا سنوار کر رکھا۔ میرا بدن گرد و پیش و مہکا رہا تھا۔ لیکن محبوب نے میرے من پر نظریں جمائیں۔ ہائے وہ پھولوں کا متو !

کیوں روٹھا)۔

لولہ ناپکس دزونس الاوس کھسہ عاشق تہ دزئس مل
اڈ روزیس نہ باقی ہاوس سر تراوس پادن تل
(آتش محبت کے لاو پر چڑھ کر عاشق کا میل جاتا رہے گا اور وہ حرص و ہوا سے
پاک ہوگا۔ کاش میں اس کے چرنوں میں سجدہ کروں)

گل ہرد ہران سونہ بی دوبارہ کران دور
مرد مرد چھ پھیران زندگی وسواس مرنگ تراو
(پھول خزان میں جھڑ جاتے ہیں تو بہار میں پھر کھل اٹھتے ہیں۔ یہاں مرنے
کے بعد پھر زندگی ملتی ہے، موت کا خوف کیوں کریں)
مہجور کے ان صوفیانہ خیالات نے اُن کی تصور اخلاق پر بھی خوب اثر ڈالا ہے۔
ان کی اخلاقی تعلیم واعظانہ نہیں مفکرانہ ہے۔

تھد پایہ انسان کونہ بیہان ستر ناکارن
منز باگ کند بن گل چھ تس کتھ پاٹھو قرا آو
بلند مرتبہ لوگ بروں کی صحبت میں بھی زندگی بسر کر سکتے ہیں ورنہ کانٹوں میں رہ
کر پھول کو کیسے چین ملتا)

آیہ درد کر چھ منز فرقانس درد ستر چھ شوب انانس
سوے کتھا چھ منز گیتائیے پایہ بڈ میانہ یاون رایے
(انسانی ہمدردی کی باتیں قرآن میں کہی گئی۔ درد مندی انسان کی شان ہے اور
یہی باتیں گیتا میں بھی ملتی ہیں)۔

اخلاقی تعلیم کے ساتھ ساتھ مہجور حکمت کے ایسے لطیف نکتے بھی بیان کرتا ہے کہ بے اختیار داد دینے کو جی چاہتا ہے ۔

پوشہ ٹورک خاموش پور سامانے ٹھوپہ چھہ روپہ سہز پانے بوز
کتھ ستر بوے گل گو پریشانے بلبہ ہند افسانے بوز
(غنچے ساز و سامان کے باوجود چپ سادھے ہیں خاموشی کی قدر و قیمت کا کیا کہنا، پھول کچھ کہنا ہی چاہتا تھا کہ اپنی خوشبو سے ہاتھ دھو بیٹھا۔ ذرا بلبہ کی باتیں تو سن۔)

اس شعر میں جہاں انداز بیان کی لطافت اور تشبیہ کی ندرت ہے وہاں کشمیری محاورے کی وہ چاشنی بھی ہے کہ ترجمہ اس سے عہدہ پر آ نہیں ہو سکتا۔

مہجور کا زمانہ کشمیر کی تحریک آزادی کا ولولہ انگیز زمانہ تھا۔ لوگ طویل عرصہ کے بعد خواب غفلت سے بیدار ہو رہے تھے۔ لیکن مطلق العنان حکومت کے خلاف منہ کھولنا موت کو دعوت دینے کے مترادف تھا۔ صدیوں کی غلامی نے ذہن زنگ آلود کر دیئے تھے۔ صوفیوں اور عالمان دین کی راضی برضار ہنر اور تقدیر پرستی کی تعلیم نے یاسیت کی فضا پیدا کی تھی۔ استحصالی عناصر نے عوام الناس کو اقتصادی بد حالی میں مبتلا کر دیا تھا اور آفات سماوی کے سیلاب نے لوگوں کی ہمت کے بندہ توڑ دیئے تھے۔ امیر مال مست تھے اور فقیر حال مست۔ مذہب کے دعویدار مذہب کو لوٹ کھسوٹ کی آڑ بنائے ہوئے تھے۔ اس کی صحیح روح سے لوگوں کو بے خبر رکھا جا رہا تھا۔ غریبوں کو صبر و رضا اور توکل و قناعت کا درس دیا جاتا تھا۔ اور دولتمندوں کو عنایات الہی کا مستحق ٹھہرایا جاتا۔ رُوح انسانی سے ہمدردی مفتود تھی اور قومی احساس سے بیگانگی۔ عام اس کا غم علماء کو تھا۔ شعراء کو نو آبادیاتی نظام سے چھٹکارا پانے کی ٹرپ نے کئی ملکوں میں آزادی کی تحریکوں

کو جنم دیا تھا۔ ہندوستان میں تحریک آزادی زوروں پر تھی اور وہاں کے ادباء اور شعراء برابر اس تحریک کی ہمنوائی کر رہے تھے روس کے انقلاب نے خود ہندوستان کی تحریک آزادی کو متاثر کیا تھا۔ اس انقلاب نے یقین و عمل کو بھی متحرک کیا تھا اور امید آفرینی کی خوشبو بھی پھیلادی تھی۔ ان اثرات سے ہمالہ کے چشموں کو اُبلتے کا پیام ملا تھا اور کشمیر کے کئی جانباز مخالف حالات سے متصادم ہونے کا تہیہ کر کے کشمیر کی تحریک آزادی کا آغاز کر چکے تھے۔ لیکن انقلاب کی یہ ہوائیں کشمیری شعروادب تک نہیں پہنچ پائی تھیں۔ انہیں مہجور کا انتظار تھا۔ مہجور نے وہ سارا سفر جسے طے کرنے میں اردو شاعری کو موضوعات کے اعتبار سے (۱۸۵۷ء سے ۱۹۴۰ء تک) اُسی نوے برس لگے تھے اپنی شاعری کے پندرہ سالہ وقفے کی ایک جست میں مکمل کرنے کی کوشش کی۔ حب وطن اتحاد آپسی بھائی چارہ قومی حمیت، دعوت عمل، امید آفرینی، جدوجہد کی کامیابی کا یقین خوش آئند مستقبل کی بشارت، سرمایہ و محنت کی کشمکش اور استحصال کی برائی وغیرہ اُن کے آئینہ شعر میں جھلکنے لگے۔

مہجور جانتے تھے کہ جب تک لوگوں میں اپنے وطن سے محبت کے جذبات متحرک نہیں ہوتے وہ اس کی حالت پر غور نہیں کر سکتے۔ اسلئے انہوں نے طرح طرح سے یہ جذبات ابھارنے کی کوشش کی کبھی وطن کی خوبصورتی کے بیان سے کبھی اس کے اعلیٰ علمی فنی اور تمدنی پس منظر کی طرف اشارہ کر کے اور کبھی اس کی زبوں حالی سے پردہ اٹھا کر۔ اس سلسلے میں یہ مثالیں دینا کافی ہوگا۔

اُنڈر اُنڈر سفید سنگر دیوارِ سنگ مَر مَر
منز باگ سبز گوھر گلشن وطن چھ سوئے

(ارد گرد سفید چادر اوڑھے پہاڑ جیسے سنگ مرمر دیواریں اور بیچ میں زمرہ جیسی وادی ہمارا وطن ایک پھلواری ہے)۔

سو کھ ناگ تو سہ مآدان تہ وچھ مے پانہ بھگوان
 بگتن چھ جلو ہاوان گلشن وطن چھ سوئے
 (سکھ ناگ اور تو سہ میدان کشمیر کے دلفریب صحت افزا مقامات) میں خود بھگوان جلوہ
 افروز ہے اور بھگتوں کو درشن دے رہا ہے یہ ایسا گلستان ہے ہمارا وطن۔)

عالمکو بیمار گر میون آے واپس گئے بلیتھ
 تریشہ ہتر تہمتی وتن پٹھ زودوان بیمار میاؤ پٹھ
 دنیا بھر کے مریض یہاں آ کر شفا یاب ہوئے۔ لیکن ہمارے بیمار سر راہ گھونٹ
 گھونٹ پانی کو ترستے ہوئے دم توڑ رہے ہیں۔

حب وطن کے جذبات ابھارنے کے بعد قومی حالت کا احساس دلانا ناگزیر تھا یہ
 کام ان کی نظم ارے باغبان میری داستان تو سن، نے انجام دیا۔ اس نظم میں کشمیریوں
 کی عہد بہ عہد حالات کا جائزہ لیا گیا ہے اور قومی بے حسی فرقہ دارانہ تعصب، ذہنی
 پسماندگی جیسی برائیوں کو کشمیر کی بربادی کے وجوہات قرار دیتے ہوئے اپنی بے چارگی
 کا اظہار ان لفظوں میں کیا گیا۔

ہیر واریل برؤر بونہ زاگان ستھ میانس زؤوس
 پوشہ لنجن ژھالیہ تھوڑ تھوڑ کؤت کال بچاوپان
 (فضا میں تو باز اور زمین پہ ٹھہروں تو بلی میری جان کے درپے ہیں پھولوں کی
 ٹہنیوں میں چھپتے رہتے کب تک اپنا بچاؤ کرتا رہوں)۔

جیسا کہ مندرجہ بالا سطور میں کہا گیا مہجور کے زمانے میں انقلاب روس نے دنیا بھر کے اُن ممالک پر اپنے اثرات ڈال دئے تھے جو غیر ملکی سامراج سے نجات حاصل کرنا چاہتے تھے ان آزادی پسند ممالک میں مارکسی فلسفہ سیاسی و سماجی مصائب سے نجات پانے کا واحد ذریعہ سمجھتا جا رہا تھا۔ اس فلسفہ کا خاص نکتہ یہ تھا کہ سرمایہ دارانہ نظام انفرادی اور قومی سطح پر استحصال کی بنیاد پر قائم ہے۔ اس نظام کے تحت مختلف شعبہ ہائے حیات میں استحصال ہوتا رہتا ہے۔ اشتراکیت اس استحصال کا واحد حل ہے اس فلسفہ کے اثرات ہندوستان کے ساتھ ساتھ کشمیر پر بھی پڑے اور مہجور بھی اس سے متاثر ہوئے۔ انہوں نے مندرجہ ذیل اشعار میں اس استحصال کے خلاف آواز بلند کی۔

میانہ بچہ نلک میانہ گر یو دآسہ ہے کانہہ انتظام
پھیر ہن ماوند رآژن در بدر بیکار میانی
کیا ونے وُرک یس جگھتھ زپنتھ بہ رودس فاقہ مس
بیازو وانوتہ سونزو غائب گُرک انبار میانی
جنتس مژر جائے حاصل کرنہ باپتھ دن نیاز
بیمہ کرناوان چھ سورگس پاپہ بڈر دیندار میانی

(اگر میری گزراوقات کا اپنی ریاست میں کچھ انتظام ہوتا کہ کڑا کے کی سردیوں میں میرے بے روزگار لوگ مارے مارے کیوں پھرتے۔ سال بھر خون پسینہ ایک کر کے محنت کرنے کے باوجود میں بھوکا ہی رہا اور سود خوروں، بینوں اور مہاجنوں نے میرے ذخیرے ہتھیا لئے میرے وطن کے دیندار جنت حاصل کیلئے خیرات کر کے سورگ کا بیمہ کراتے ہیں)

اس استحصال سے چھٹکارا پانے کیلئے سب سے پہلے سیاسی آزادی حاصل کرنے کی ضرورت تھی مہجور نے آزادی کی قدر و قیمت سمجھاتے ہوئے کہا۔

پابند چمن گل چھ توے کنڈر چھ تمس لاری

آزاد بلبل باشہ کران پوشہ ڈلن مثر

(پھول چمن کا چاند ہے اسی لئے کانٹوں میں گھراتی ہے بلبل آزاد ہونے کے باعث پھلواڑیوں کا لطف اٹھا رہی ہے)۔

کسی مقصد کے حصول کے لئے کامیابی کی امید زبردست سہارے کا کام دیتی ہے مہجور سے پہلے کشمیری شاعری رجائیت کے زیر و بم سے نا آشنا تھی مہجور کی مقبولیت کا سب سے بڑا سبب یہ ہے کہ اس نے مایوسی کی تاریک راتوں میں امید کی جوت جگائی کشمیریوں کو اُمید کی پری اپنی گود میں جھولانہ جھلاتی تو مطلق العنان حکومت سے ٹکرانے کی جرات کون کرتا۔ مہجور نے اپنے اشعار سے کشمیریوں کو اُن کی جدوجہد کی کامیابی کا یقین دلایا فرماتے ہیں ۔

ییلہ کھسہ نو سمسارک رو گوڈ پینہ چانے ڈبہ پر تو

او گڑھ روشن باقی جہان پاؤ کر پینہ نے باغ زان

(جب نئی دنیا کا سورج طلوع ہوگا تو سب سے پہلے تمہارے ڈالان روشن ہوں گے اسکے بعد باقی ممالک میں اجالا ہوگا۔ اپنے باغ کی جانکاری حاصل کر)۔

وار وار وار وار گڑھن نا بوڈ

بلبل تہ کوستوری واین سرورد

باغ کر سورگس ستی مان مان

(آہستہ آہستہ باز جیسے خونخوار پرندے غائب ہوں گے اور بلبل اور کستور نغمہ ریزی ہوں گے تمہارا باغ رشک جنناں ہوگا)

مہجور کے کلام کی امید آفرینی کا عمدہ نمونہ ہے ان کی نظم ”نیا کشمیر“ نیشنل کانفرنس نے ۱۹۴۴ء میں کشمیر کے لئے جو مسودہ آئین پاس کیا تھا اسے نیا کشمیر کا نام دیا گیا۔ اگر کشمیر کے لئے یہ آئین منظور ہوتا اور اس سے عمل میں لایا جاتا تو اُس کے نتیجہ میں کشمیر کی جو نئی تصویر ابھرتی وہی تصویر مہجور کی یہ نظم پیش کرتی ہے۔ نیشنل کانفرنس نے آزادی کے بعد اسی آئین کے نفاذ کا وعدہ کیا تھا اسی لئے مہجور نے دوسری جگہ اظہار مسرت کرتے ہوئے کہا ۔

موکلہ و وڈی ظلمک بتہ لوٹک دور وڈدار بتہ چکدار گڑھن کمزور
خوش خبر بوز اسہ گپہ شادی اُس وچھو یڈکالو آزادی

(اب لوٹ کھسوٹ کا زمانہ ختم ہوگا۔ وڈدار اور چکدار کمزور ہوں گے۔ یہ خوش خبری سن کر ہمیں مسرت ہوئی کہ اب ہم جلدی آزاد ہوں گے)۔

مہجور اپنے دور میں اس وجہ سے بھی کافی مقبول رہے کہ انہوں نے ہر موڑ پر تحریک آزادی کشمیر کی ترجمانی کی اور اس کے لئے فضا تیار کرنے میں اپنی شاعری سے ایک وسیلہ کا کام لیا۔ ہندو مسلمانوں میں نفاق کے بیج پڑنے لگے تو اتحاد کا درس دیا۔

ہندو رتن غم کھور و این اہل دین ناو سیمہ ملکچ چلاو وپانہ وادی
(ہندو پتوار سنبھالیں اور مسلمان چپو چلائیں۔ اس طرح اس ملک کی نیا کھیتے رہیں)۔

تحریک آزادی کی ضرورت محسوس کرانے کیلئے کشمیر کی پسماندگی اور کشمیریوں کی زبوں حالی کے مرقعے پیش کر کے عوامی رہنماؤں کو شخصی راج کے ظلم کا نشانہ بنا کر کشمیریوں کے حوصلے پست کرنے کی کوشش کی گئیں تو انہیں ڈھارس دی اور ”پہاڑوں کی چوٹیوں پر اُجالا ہوا نظم کے ذریعے امید کی قدیلیں روشن کیں۔ نیا کشمیر مسودہ آئین پاس ہوا تو نئے کشمیر کی خیالی جنت کا نقشہ کھینچا۔ شخصی حکومت کے خاتمے پر اقدار عوامی نمائندوں کے ہاتھ آیا تو آزادی کے گیت گائے۔ عوامی حکومت کے جھنڈے کی تعریف میں نظمیں کہیں۔ ریاست پر قبائلی حملہ ہوا تو اس کا مقابلہ کرنے کیلئے لوگوں کو پکارا اور کشمیر کا مسئلہ سیکورٹی کونسل میں پہنچا تو ان سے انصاف کی درخواست کی اتنا ہی نہیں آزادی کے بعد بھی انہوں نے کشمیر کے سیاسی، سماجی اور اقتصادی مسائل پر اپنی توجہ مرکوز رکھی ان کی عظمت کا اس وقت اور بھی زیادہ قائل ہونا پڑتا ہے۔ جب وہ نیا کشمیر کے خواب کی غیر متوقع تعبیر دیکھ کر اظہار بیزاری کرنے سے بھی نہیں چوکتے جب وہ دیکھتے ہیں کہ اس خیالی جنت کی دھجیاں اڑائی جا رہی ہیں تو عوامی حکومت کو اپنی نفرت کا نشانہ بناتے ہیں۔ اس آزادی پر طنز کرتے ہیں۔ کہیں کھلم کھلا تو کہیں اشاروں کنایوں میں۔ اس سلسلے میں ان کی نظمیں آزادی، گل لالہ سے اور پوشنول ہوش میں رہ خاص طور پر قابل ذکر ہیں چند مثالیں ملاحظہ ہوں۔

یہ آزادی چھ تڑاوان مغربس گن رحمتک باران
 کران سانس زمپنس پٹھ ژھرے گراے آزادی
 یہ آزادی چھ سورج گچ جو رہیر ہا خانہ پتہ خانہ
 فقط کینژون گرن اندر چھ ماران گرایہ آزادی

(اس آزادی سے مغربی ممالک میں رحمتوں کی بارش ہوتی ہے لیکن ہمیں گرج چمک کے سوا اور کچھ نہیں دیتی۔ یہ جنت کی حور جسے درد پر پھر ناشو بھانہیں دیتا۔ اس لئے گئے چنے گھروں میں اپنا جلوہ دکھاتی ہے) نظم آزادی

تتہ چھا ملزمس و تنگ یہ انصاف ہتھ کران خار
تتہ چھا عذابس لاگنہ یوان بے گوناہ تہندر رشتہ دار
تتہ چھا کنٹرول انتظام گول مول تتہ چھا چور بازار
تتہ چھا رایہ رایہ کھن چن با گران تتہ، چھا تتھی خاندان

(کیا وہاں بھی انصاف کے نام پر ملزم کے بھائی بندوں کو ستایا جاتا ہے اور اس کے بے گناہ متعلقین پر ستم ڈھائے جاتے ہیں وہاں بھی ضروریات زندگی کنٹرول کی آڑے لے کر مہیا نہیں ہوتے؟ بد انتظامی، چور بازاری، اقربا پروری! کیا وہاں بھی یہی برائیاں ہیں اور ایسی مثل اندھا بانٹے ریوڑیاں مڑ مڑا بنوں کو دے)..... نظم گل لالہ سے۔

فاض گوئے ولتہ یس عامن تتہ خاصن ورنہ کیا
کس نہ رزہراو فی تگن پیٹہ بائے بندتے آشناو
درائے وارڈ باغہ منز جانا ورن پھیر زندگی
ژتہ اگر واریل بنکھ بس گو برابر آوجاو

(فیض وہی فیض کہلائے جو عوام و خواص سب تک پہنچے۔ بھائی بندوں کو نوازنا تو بڑی بات نہیں۔ باز جیسے خونخوار پرندے باغ سے چلے گئے۔ تو پرندوں کی جان میں جان آئی۔ اگر تو بھی باز ثابت ہوگا تو فرق کیا پڑا)

اب تک میں اس بات کا جائزہ لے رہا تھا کہ مجبور کی مقبولیت میں موضوعات کا کس حد تک دخل رہا ہے۔ اب ذرا اس سے ہٹ کر اُن کی مقبولیت کے دوسرے پہلوؤں کی طرف آئے مجبور سے پہلے کشمیری غزل اور وژن کا دامن وسیع کرنے کی چند کوششیں ہو چکی تھیں۔ ان میں عشق و محبت کے علاوہ تصوف کے مضامین بیان کئے جانے لگے تھے۔ وہاب پرے نے ان میں اخلاق حکمت اور اپنے زمانے میں پائے جانے والے سماجی اور سیاسی مسائل داخل کرنے کی کوشش بھی کی تھی لیکن جب ان ساری کوششوں پر نظر ڈالتے ہیں تو معلوم ہوتا ہے کہ ان موضوعات کے حامل اشعار موزون تو ہونے لگے تھے شعر نہیں بن پاتے تھے مثال کے طور پر یہ شعر لیجئے۔

غریب خون ہاؤن چھے نہ جائیز

ہتو مسکین مارن چھے نہ جائیز

(مفلس کا خون بہانا اچھا نہیں سنو بھی مسکین کو قتل کرنا روا نہیں)

مجبور نے وژن کی ہیئت میں مختلف نظمیں کہیں جیسے ”وتتا“، بجلی دھقان زادی، چاند ہل آزادی وغیرہ ان کی باقی نظمیں غزل کی ہیئت میں ملتی ہیں۔ ہیئت میں انہوں نے کچھ خاص تجربات نہیں کئے۔ صرف ”نیا کشمیر“ اور دو ایک جنگی ترانوں میں ایسے تجربات نظر آتے ہیں غزل یا وژن کے کسی شعر میں جب وہ حسن و عشق کی بجائے کوئی دوسرا موضوع برتنے لگتے ہیں تو ان کی کوشش یہ رہتی ہے کہ اس کی شعریت حتی الامکان برقرار ہے۔ ملاحظہ ہو۔

ہی پوشکو پاٹھی گز ارم زندگی

لنجہ اوجہ گونہ گوب زائہہ بار میون

(میں نے چنبیلی کی طرح دن گزارے اور اپنی نازک ٹہنی کے لیے بوجھ نہ بنی)

بلبلن دۄپ گلں حسن چھے پور کیا ونے زب چھہ نہ سے چھے قصور
بے زبان بیٹہ چھہ زندہ روزان مار مٹہ وار مٹہ لاگ میون پان

(بلبل نے پھول سے کہا کہ تیرے حسن میں کوئی کمی نہیں بغیر اس کے کہ بول نہیں
سکتے اور بے زبانوں کے لئے جینا دشوار ہے)

مہجور نے کشمیری شاعری کے ذخیرہ الفاظ میں خوب اضافہ کیا اور رائج الفاظ کو
جواب قریب قریب پامال ہو چکے تھے۔ نئی زندگی بخشی اور انہیں معنی کی نئی جہتوں سے
آشنا کیا، انہیں معنویت دی گل، خار، بلبل، باز، باغ، چمن، پھلوڑی، باد صبا، صبح،
شام، اندھیرا، روشنی، بجلی، باغبان، سہیلی، سورج، شبنم، تارے اور ایسے بہت سے الفاظ
مختلف معنوں میں استعمال کئے۔ ان سے علامتوں کا کام لیا گیا۔ بلبل، عاشق ہی نہیں،
کشمیر کا باشندہ بھی، ٹھہرا خاں دشمن بھی اور محافظ بھی، باد صبا منچلا عاشق بھی اور بیدار کی
نوید بھی۔ اسی طرح تشبیہات و استعارات کی دنیا میں بھی مہجور نے نئے گل کھلائے۔
پرانی تشبیہوں کو نئی آب و تاب دینے کے ساتھ اچھوتی اور نادر تشبیہوں سے کشمیری
شاعری کو مالا مال کیا۔ ملاحظہ ہو ۛ

گل آفتابن موہر لڑ تھالں لولکہ اسمانہ ہتھ آوراش
اسبند زولس اُمڑ گل لالں سگر مالن پو پڑاگاش
(سورج مکھی نے اپنے تھالوں میں اشرفیاں سجالیں، پیار کے لگن سے سرمایہ
لایا اور گل لالہ نے نظر بد دور کرنے کو اسپند جلایا)۔

مہجور کی مقبولیت میں اُن کے کلام کی دلنواز نغمگی اور دلفریب ترنم کا بھی کافی حصہ ہے ان کے بیشتر اشعار جو اکثر وزن سے تعلق رکھتے ہیں۔ سراپا نغمہ ہیں چاہے انہیں محمود شہری گاتا یا کوئی اور وہ ہر حال میں فردوس گوش ہیں اس ترنم کار از اُن کے اشعار کی بے انتہار روانی میں مضمر ہے۔ جو خود اعلیٰ درجہ کی فصاحت اور زبان پر قدرت کا نتیجہ ہے۔ انہیں کشمیری روزمرہ اور محاورہ پر پورا عبور ہے عورتوں کی زبان اور محاورہ پر دسترس ہے اور اس کے برتاؤ کا خاص سلیقہ اس سلسلے میں یہ اشعار قابل ذکر ہیں۔

شبِ نمن موحۃ ہار ویرِ حر چانہ کور تیار
کمہ شوژ شانے دلبر میانے

اسلمہ پیس تھامہ گیس پامہ رُوژم جاے وتہ پٹھہ ژلہم

یار ہنر کتھ چھس وار یاد تھاوان دون وٹھن زائہہ تہ بادان چھس
گل ونہ بلبلس بوز کیا باغوان پوشن مالہ کرناوان چھس

(شبِ نمن نے تیری محبت میں موتیوں کے ہار پروئے۔ کس نفاست سے، اے میرے محبوب ذرا دیکھ تو)

(آسمان سے گر کر حالات کی جھاڑیوں میں ایسے اٹک گئی کہ طعن و تشیع کا نہ ہدف نبی۔ سر راہ موتیوں کا ہار بکھر کر رہ گیا)

(دوست ذرا دل پر نقش کر کے ہونٹوں کو بھی ان سے بے خبر رکھتی ہوں گل و بلبل کی باتیں مالی کی سمجھ میں کیسے آئیں)

مہجور محبوب کی سراپا نگاری، عاشق کی بیقراری، ہجر وصل کی باریک لطیف اور نازک کیفیتوں کو بڑی دلفریبی سے موضوع شعر بنانے کے علاوہ ایک اور طرح بھی ڈال دی اس نے عشق کی مجبوری کے ساتھ ساتھ حسن کی نیاز مندی کے تصورات بھی ابھارے حُسن ہمیشہ محونا زہی نہیں رہتا کبھی سراپا نیاز بھی بنتا ہے دونوں ایک دوسرے کے محتاج ہیں ملاحظہ ہو ۔

پوشہ مال روشہ چھس پان پآراوان
مشکلہ ستر ہی تن ناوان چھس
اوش نے مانم ساز چھم راوان
کو ت نر سیا سر چھس بے پے بے رہبر چھس
اُندری ہتھ بو شر چھس لوچ چھم بیماُری

(میں پھول سی نازک پری چپکے چپکے بناؤ سنگھار، کر کے اپنا یا سمین بدن خوشبو میں
بسا رہی ہوں لیکن پیانہ مانے تو سب بے سود ہے)

(عورت ذات ہوں، کہاں جاؤں، کیسے جاؤں اور کون رستہ بتائے دل ہی دل
میں محبت کی آگ لئے ہوئے ہوں اور یہ درد سہہ رہی ہوں)

مہجور کے اشعار کی روانی فصاحت اور مقتضائے حال سے مناسبت کا نتیجہ یہ نکلا کہ
ان میں لکھی گئی بیت یا مصرعے زبان زد عوام ہو کر ضرب الامثال بن گئے جیسے ۔ ع

جان بن جان بن جانان بن وندِ ثلہ شپن گلہ پیہ یی بہار
خوش چھ دُنی یا خوش اگر تھا وں دل بوڑ وِنی بوزان اُنہ اُندرِ یے

وغیرہ (اتنا اچھا بن کہ لوگ عزیز رکھیں سرما کے بعد پھر بہار آئیگی دلشاد ہو تو دنیا شادمان نظر آئے۔ سمجھنے والے پردوں میں چھپی بات بھی سمجھتے ہیں)

مہجور نے کشمیری شاعری کے مروجہ لب و لہجہ کو برتنے کے ساتھ ساتھ اسے ایک نیا لب و لہجہ دینے کی بھی کوشش کی۔ اب تک یہ لہجہ بیشتر انفعالی تھا اب اس میں فاعلیت بھی آگئی یعنی اس لہجہ میں انسانیت کے علاوہ مردانگی کا انداز پیدا ہوا۔ لطافت، نزاکت، بے چارگی، نیاز مندی اور انکساری کے ساتھ گھن گرج، زور آوری، ولولہ انگیزی، جوشیلا پن اور خود داری کی مثالیں دیکھنے میں آئیں جمال کے ساتھ جلال کے تیور جگہ پانے لگے۔ یہ وقت کا تقاضا تھا اور مہجور کی خوش قسمتی تھی کہ اس نے اس تقاضے کا ساتھ دیا۔ یہ لہجہ مندرجہ ذیل جیسے اشعار میں خوب نمایاں ہوتا ہے۔

اگر وزنا وہن بستی گلن ہنز تراو زیرو بم
بنیل کرواو کر گلگرایہ کر طوفان پیدا کر
راتہ موغلس زرو کس چمنس اندر
پنچہ دتھ تس لنجہ کڈ شہباز میون
منگہ نک تے راز باونک وقت گونود دور آو
لیس مژھن مژر زور آسن روزے وونی کامیاب

(اگر تو پھولوں کی بستی کو جگانا چاہتا ہے تو طاؤس و رباب کو چھوڑ کر زلزلہ پیدا کر ”آندھی لا، گرج چمک اور طوفان پیدا کر۔“)

(داغ و بوم کو چمن میں کون رہنے دے۔ انہیں میرا عقاب پنچہ مار کر پاش پاش)

(کرے گا)

(منت و سماجت کرنے کا زمانہ گزر گیا اور نیا دور شروع ہوا۔ اب جس کے دست و بازو طاقتور ہوں گے وہی کامیاب رہے گا)۔

کلام مہجور کے خزانے میں چند ایسے آب دار موتی بھی پائے جاتے ہیں جن کی قدر و قیمت اپنے زمانے کے حدود کو پہلانگتی ہے اور ان کی آب و تاب کبھی ماند نہیں پڑ سکتی۔ ایسی نظمیں یا اشعار ان کی رمزیہ و ایمائی شاعری کے جیتے جاگتے نمونے ہیں۔ ان میں مہجور کا فکر و فن بڑی حسن و خوبی سے ہم آہنگ ہوتا نظر آتا ہے۔ اس قسم کے کلام کی مثالیں ہیں اُن کی نظم ”پہاڑوں کی چوٹیاں جگمائیں۔ کسی حد تک ان کی نظم بچپن، اور ’بجلی‘ اور ’چاند‘ کے کچھ اشعار سے۔ اُن کی غزلوں میں بھی ایسے اشعار تلاش کئے جاسکتے ہیں۔ ذیل میں چند مثالیں دی گئی ہیں۔

نیہہ گٹہ گوس بیدار کنن کتر جہ بولن گوم
 زونم ز وند موکلیو پرتو ترو سوئتھ کالن
 ووتھ شور یامتھ واو حسنس موج تلتھ گو
 اظہارتی کور زلفہ چے تھتھرایہ ونے کیا
 لو ہرتہ چھندر میٹھ موسول ونان جھے واوس
 دامنہ میون تیکر چھول تس زانہہ قرار آسیا
 واوصجک سلہ اوس لاران تنیلومت گستام ژھاران
 خند پوشو کرس جلیہ جاے پایہ بڈ میانہ یاون رایے

(منہ کے اندھیرے آنکھ کھلی تو ابا بلیس چہچہا رہی تھیں۔ سوچا شاید سرما کے دن کٹ گئے اور بہار آنے کو ہے)

(ہوانے بحرِ حُسن میں تموج پیدا کیا تو اک شور مچا، مجھے زلفوں کی تھر تھراہٹ سے اس کا اندازہ ہوا)

(اوس پڑی افسردہ مسول (ایک پھول کا نام) ہوا سے کہنے لگی جس نے میری غیبت کی اُسے کبھی سکون حاصل نہیں ہوگا) اس شعر میں جو لطافت فن ہے وہ ترجمہ سے ہوا ہوتی ہے۔

(باد صبا منہ اندھیری بڑی غلٹ میں گھبرائی ہوئی کسی کو ڈھونڈ رہی تھی، راہ میں جن پھولوں سے گزری وہ اس پر ہنس پڑے۔ اے میرے سر بلند محبوب)

مہجور کے کئی اشعار میں دعویٰ و دلیل کی خوبی ہے یہ چیز غنی کشمیری کے کلام کی خاص خصوصیت اور اس دور کے فارسی شعرا کے فن کی خاص پہچان ہے۔ دو ایک شعر ملاحظہ ہوں۔

چھنہ عاشہ متین سترِ رلان دادرِ لد غمگین

منز پوشہ چمن جاے توے رٹھ نہ گلالن

چھا اکثر پاک سیرت دور روزان ژہایہ لوکوش

توے لوب گن چھ رٹھو جاے پموشو سرن اندر

(دکھی اور غمزدہ لوگ عیش و عشرت والوں سے نہیں ملتے جلتے اسی لئے پھولوں بھرے چمن میں گل لالہ نہیں کھلتا)۔

(حسن سیرت رکھنے والے لوگوں کی نظروں سے اوجھل رہا کرتے ہیں۔ اسی لئے

جھیلوں میں کنول ہمیشہ چھپے گوشوں میں کھلتے ہیں)۔

مہجور کو خود اپنے کلام کی دو خصوصیات کا خاص طور پر احساس تھا اور ان پر ناز بھی ایک اس کی جدت اور دوسری اس میں لوگوں کو خواب غفلت سے جگانے کی اہلیت انہیں اس بات کا بہت افسوس تھا کہ ان کے کلام کی صحیح روح کے سمجھنے والے ان کے زمانے میں نہیں ملتے لیکن اس بات کا یقین بھی کہ ایسے لوگ بعد میں ضرور پیدا ہونگے۔

مہجور کا شری کاٹسہ ژ زونگھ نہ ونستام
یم زانہ نے تم و نہ چھ ینے بوز کاٹھہ کاٹھہ زانہ

(اے مہجور اب تک کوئی کشمیری تجھے نہ پہچان سکا تجھے پہنچانے والے ابھی پیدا نہیں ہوئے۔ سنا کہ کسی کسی نے جنم لیا ہے) یہ شعر ۱۹۴۵ء سے پہلے کا ہے جب تک کشمیری زبان و شاعری مصنفہ عبدالاحد آزاد اشاعت پذیر نہ ہوئی تھی۔ ورنہ شاید انہیں یہ شکایت نہ ہوتی۔ رہا سوال انکے بعد انہیں پہچاننے والوں کا، اسکا جواب اسی جیسے مقالے دے سکتے ہیں۔



مہجور کا ایک وژن - تجزیاتی مطالعہ

رسول میر سے لے کر مہجور تک کئی نامور شعراء نے اکثر و بیشتر غزل/ وژن کی صنف میں عشقیہ جذبات کا اظہار کیا ہے۔ یہ جذبات بالعموم کرب انتظار، تپش آرزو، شوق وصل اور غم جدائی پر محیط ہیں، تاہم مجموعی طور پر ماضی کی عشقیہ شاعری میں اندوہ، ہجر اں ایک پر سوز فریاد (ویداکھ) بن کر ابھرتا ہے، اور پوری شعری فضا پر چھاتا ہے، فریاد کی یہ لے کبھی شاعر کی نجی آواز بن کر ابھرتی ہے اور کبھی ایک فراق زدہ فرضی نسوانی کردار کی روح کی چیخ میں ڈھل جاتی ہے۔ اس نوع کی شاعری اردو میں گتوں یا بارہ ماسہ کی صورت میں ملتی ہے، ایسی شاعری میں شاعر اپنے ذاتی دکھ درد کا بے تکلفانہ اظہار کرتا ہے چونکہ اس کی آواز میں سچائی اور خلوص ہوتا ہے اسلئے وہ تاثیر رکھتی ہے، اور لوگوں کے دلوں کو گداز کرتی ہے، لیکن بغور دیکھا جائے تو ایسی شاعری بعض عمومی شعری اوصاف یعنی موزونیت یا تشبیہ واستعارہ کے عنصر کے باوجود بین کر نیکے انداز، یا گریہ کاری یا مجلس عزائی کے ذاکر کی تقریر سے مختلف نظر نہیں آئے گی۔ اس لئے اسکی شعری بالیدگی مشتبہ رہے گی۔

کسی شخص سانحے، خواہ وہ مرگ عزیز یا دوری حبیب سے ہی متعلق کیوں نہ ہو،

سے متاثر ہو کر اپنے زخم خورہ جذبات کا بیانیہ اظہار شعری ترفع کے حصول سے کوسوں دور رہتا ہے، شاعری شعوری طور پر سوچے گئے یا محسوس کئے گئے خیالات یا جذبات کا اظہار نہیں، شاعر کا ذہن خارجی حالات سے متصادم ہو کر، اپنی پوری آزادی اور زرخیزی کو برقرار رکھ کر، اپنے داخلی رد عمل، جو پوری شخصیت کا جوہر لطف ہے کو سیمیائی نمود میں شناخت کرتا ہے اور اسے حیاتی پیکروں میں سمو دیتا ہے، تخلیق کے اس پیچیدہ اور لاشعوری عمل میں وقتی جذبات کا قطعی اخراج ہوتا ہے اور جو نظم شعر معزز وجود میں آتا ہے وہ فوری نوعیت کے محرکات و عوامل ماورائی ہو جاتا ہے، ایسی نظم جذبے کی افراط و تفریط سے نہیں، بلکہ اسکی تنظیم سے علاقہ رکھتی ہے، ورڈس ورتھ کی لؤسی نظمیں ہوں یا میر اور غالب کی غزلیں، وہ تخلیقی عمل کے اسی طریقے کی پابند ہیں، اس تناظر میں دیکھئے تو کشمیری کی عشقیہ شاعری کا اکثر حصہ شعراء کا ذاتی نوحہ بکرہ جاتا ہے، جو شعری وقار سے محروم ہے، یہ ضروری ہے کہ رسول میر حبہ خاتون، شمس فقیر، صمد میر اور احمد بٹواری کی غزلوں کے بعض اشعار عشقیہ جذبے کے بجائے عشقیہ تجربے کی پیکر تراشی پر دلالت کرتے ہیں۔ اور کشمیری ذہن کی خلاقی کا ثبوت دیتے ہیں۔ مہجور کے یہاں بھی ایسے اشعار ملتے ہیں۔

اُن کی غزلوں کا بنیادی موضوع بھی عشق ہی ہے، یہ اُن کے یہاں تب و تاب آرزو بن جاتا ہے، لیکن جو خوبی عشق کے برتاؤ میں انہیں متقدمین سے ممیز کرتی ہے، وہ یہ ہے کہ ان کے یہاں عشق ذاتی نوحہ فریاد بن کر نہیں رہ جاتا بلکہ یہ اتنی تشکیلی صورت میں جذباتی و فور کی تہذیب کا باعث بن جاتا ہے یعنی اُن کے یہاں یہ جذبہ شاعری میں معروضی پیکر پڑھلتا ہے اور جمالیاتی تشخص حاصل کرتا ہے، اس سے بھی

زیادہ معنی خیز ثابت یہ ہے کہ عشق ان کے پورے تخلیقی وجود کو متحرک کرتا ہے اور تخلیق شعر کا بنیادی محرک بن جاتا ہے، اس اجمال کی تفصیل یہ ہے کہ عشقیہ جذبہ مہجور کی داخلی زندگی کی گہرائیوں میں اتر کر شعور اور لاشعور کی حد فاصل کو پگھلا دیتا ہے، اور تخلیقی سوتوں کو جگاتا ہے، اس طرح سے وہ اس جذبے کا راست اور ایک سطحی اظہار نہیں کرتے، بلکہ ”ماورائے سخن بھی ہے اک بات“ کے مصداق اس جذبے سے نہ جانے اور کتنے خوابیدہ یا بیدار جذبوں کو متحرک کرتے ہیں اور ایک وحدت میں سمو دیتے ہیں، یہ کہنا غلط نہیں کہ وہ تخلیق شعر کے عمل میں جذبے کے بجائے دقوعوں اور پیکروں سے زیادہ نسبت رکھتے ہیں جو جذبے کے متنوع رنگوں کی تجسیم کاری کرتے ہیں اور قاری کو حیرت اور مسرت سے ہمکنار کرتے ہیں، غالب نے لکھا ہے،

ہے مشتمل نمود صور پر وجود بحر

ہاں کیا دھرا ہے قطرہ و موج و حباب میں

مہجور کے بحرِ تخیل کا جواز بھی ’نمودِ صور‘ ہی میں ملتا ہے نہ کہ ’قطرہ و موج و حباب‘ میں، ظاہر ہے کہ ان کے یہاں جذبہ عشق اگر کوئی اہمیت رکھتا ہے تو اس بنا پر کہ یہ ان کے یہاں تخیلی پیکروں کی نمود کا باعث بنتا ہے، پیکروں کی جلوہ گری طلسم کا راہ ہے، اور ان کی شخص زندگی سے لا تعلق ہو کر ایک آزادانہ تخلیقی تقابل بن جاتی ہے۔ اس کی ایک عمدہ مثال وہ وزن (جو مصرع غزل) ہے جس کا تکراری مصرع ”جائے تھر رٹ پرستانِ مثر ہے پہلا شعر یہ ہے

جائے تھر رٹ پرستانِ مثر	وِسرِ یے کیا ملالہ رٹ جانان
جائے تھر رٹ پرستانِ مثر	دلہ گئے حال کیا باو غارِ زان

اس شعر میں ایک فراق نصیب عورت سامنے آتی ہے جو اپنی سہیلی سے مضطرب لہجے میں پوچھتی ہے کہ اس کے محبوب نے کس شگفتگی کی بنا پر پرستانوں میں اپنا ٹھکانہ بنایا ہے۔ وہ انجانے لوگوں سے دل کا حال کہنے سے معذور ہے۔ شعر کا نسوانی کردار محبوب کی لاتعلقی کا ذکر عمومی انداز میں نہیں کر رہا ہے بلکہ لفظوں کے سیاق و ساق ایک عملی صورت حال کو خلق کرتا ہے۔ عورت تنہائی میں محرم راز سہیلی سے مخاطب ہے اُس کے انداز قافیہ یعنی ویسے کے ساتھ ”یے“ کے اضافے سے ظاہر ہوتا ہے کہ وہ شکوؤں سے بھری بیٹھی ہے مگر اغیار سے حال دل کہنے کے بجائے اپنی سہیلی سے خطاب کرتی ہے۔ وہ اس سے بھی کھل کر حال دل نہیں کہتی۔ صرف محبوب کی خفگی کا سبب جاننا چاہتی ہے اسے معلوم ہے کہ اُس کے محبوب نے اپنا مستقر پرستانوں میں بنایا ہے۔ شعر میں پرستان (پرستانوں) کی معنی خیزی توجہ طلب ہے۔ محبوب گوشت پوست کی عورت کے بجائے کسی پری کی طارے بیٹھا ہے، اور وہ پرستانوں سے جہاں آب و گل میں مراجعت کرنے پر رضامند نہیں، ممکن ہے کہ اس نے انسانوں میں حسن یا وفا کی کمی کی پیش نظر پر یوں کا انتخاب کیا ہو، ”پرستان“ کے استعمال سے شعری صورت حال ماورائی بلندی کو چھوتی ہے اور رومانی سحر کاری کے دروازے کھلتے ہیں۔ شعر کی تخیلی تشکیل میں ”غار زان“ (انجانوں) کا استعمال بھی تقویت دیتا ہے۔ شعری کردار کے لئے اپنے بھی انجانے ہو گئے ہیں۔ یا وہ ایک ایسی جلا وطنی کی زندگی گزار رہی ہے، جہاں سوائے ایک دوست کے، جو اسکی ہمارا بھی ہو سکتی ہے۔ اس کا کوئی شناسا نہیں ہے۔ وہ اپنے حال دل کو اب اظہار تک نہ لاتے ہوئے بھی محبوب کی بے وفائی سے پیدا شدہ تنہائی، رشک، ذات گزینی، اضطراب اور محرومی کے جذبات کا احساس دلاتی ہے دوسرے شعر۔

یار دراو پھیر نہ پوشہ مآدان ساتھ بیٹھ ارغوان منر
 پوشو رنگ رٹ آن فان جائے تگر رٹ پرستان منر
 میں محبوب کے گل گشت اور غوانوں کے ساتھ ہم نشینی کا ذکر ہے۔ ٹیپ کے
 مصرعے یعنی جائے تگر رٹ سے وہی فراق زدہ عورت سامنے آتی ہے جو پہلے
 شعر میں مخاطب ہے اس شعر میں محبوب کی شخصیت کے جادو کا احساس ہوتا ہے وہ گل
 پوش میدانوں (پوشہ مآدان) کی سیر کرتا ہے اور ارغوانوں کی صحبت پسند کرتا ہے۔ اس
 کے سیر گل کا یہ کرشمہ دیدنی ہے کہ پھولوں نے آنا فانا (آن فان) رنگ اختیار کیا یعنی
 پھولوں کے رنگ بھٹکی اور محبوب ہی کا نتیجہ ہے ورنہ اُسکے آنے سے قبل پھول بے رنگ
 تھے اور باغ میں ایک رنگی یا بے رنگی کا لگا دینے والا عالم تھا، شعر میں ایک مثالی محبوب
 ابھرتا ہے جو جادو کی اثر رکھتا ہے۔

سوندرا مٹ گمڑ سازو سامان سز کران اُس روپہ خان منر
 یاونکہ مدو اُج عشقہ طوفان جائے تگر رٹ پرستان منر
 اس شعر میں داستانوں کی حسینہ سامنے آتی ہے، وہ مست شباب ہے اور تزئین
 حسن کیلئے آرائشی سامان کی دیوانی ہے وہ حسن کدوں میں تیاری میں مصروف
 ہے۔ آرائش جمال سے جنوں کی حد تک شفتگی اور غرور شباب اسے کیٹس کے خوابوں کی
 حسینہ کی دلکشی اور چمک عطا کرتا ہے، لیکن بات یہیں پر ختم نہیں ہوتی، داستان کا انٹی
 کلائمکس اُس وقت آتا ہے جب وہ عشق کے ہاتھوں بے بس ہو جاتی ہے، شاعر نے
 ”یاونکہ مد“ اور عشقہ طوفان“ کے حیاتی پیکروں سے اسکی مصوری کی ہے۔ شعر میں
 جس داستانوی کردار کو ابھارا گیا ہے۔ وہ خود وژن کے شعری کردار یعنی فراق نصیب

عورت کا معروضی متلازمہ ہو سکتا ہے۔ اس طرح سے یہ وژن روایتی غزل کی منتشر
 الحیالی کے الزام سے بچ جاتا ہے کیونکہ پہلے شعر کے پس منظر کیلئے بقدر اشعار عقبی
 زمین کا درجہ حاصل کرتے ہیں۔ اورش بیک کا کام کرتے ہیں اور وژن ایک تجرباتی
 وحدت سے متصف ہو جاتا ہے۔

اگلے شعر

واش ییلہ کوڈ تھر زلفہ پیچان گاش رود ژور دُردان منر
 مُشک دار واو ژاو منر گلستان جائے تھر رُٹ پُردستان منر

میں چند جادوئی لمحے روشن ہو جاتے ہیں شعری کردار کہتا ہے کہ جب اس حسینہ
 نے زلف پیچان کھولے، تو روشنی ”دُردانوں“ میں مستور ہو گئی۔ یہ موتی بھی ہو سکتے
 ہیں جو اُس کے کانوں کے جواؤ بندوں میں لگے ہیں یا زیر آب صدف پوش میں روشنی
 کا سمٹ کر موتیوں میں چھپ جانا اور فضائے عالم کا تاریک ہونا دلچسپ نخیلی وقوع
 ہیں، ایک واقعہ یہ بھی ہے یہ زلف پیچان کے کھلنے اور اس سے مس ہونے کے نتیجے میں
 ہوا مشکبار ہو گئی ہے اور گلستانوں میں داخل ہو گئی، شاید پھولوں کے جواپنی
 خوشبو پر نازاں ہیں، یہ بتانے کیلئے کہ خوشبوئے زلف سے مانوس ہونے کے بعد
 گلستانوں کے سوا اور کہیں رہنے کو جگہ نہیں رہی، گلستانوں کی معطر فضا میں ہی اب اسکی
 نازک دماغی کی قدر کر سکتی ہیں۔ بہر حال شعر میں ”ژاو“ (داخل ہوا) کا سادہ سا لفظ
 تلازمی کیفیات سے معمور ہے۔

روے نازمویہ کمن تل سایہ بانن پاد شاہ دون پاسبان منر
 گاہ ترود ماہ تابانن جائے تھر رُٹ پُردستان منر

اس شعر میں بھی رخ و گیسو کی مثالی خوبصورتی جھلکتی ہے محبوب کے روئے ناز کو ”گیسو کے سائبانوں“ نے ماہ تابان کے استعاراتی پیکر کی مدد سے دکھایا گیا ہے شعر مکمل طور پر استعاراتی ہے، گیسو کے سائبان بادشاہ، پاسبان، نصف شب اور ماہ تابان کے استعاروں نے نور و سایہ میں لپٹی ہوئی الف لیلوی داستان کا منظر نام تخلیق کیا ہے اور اب اس شعر۔

پھیران جنگلن کوہ بیابان حاران گیس واران مژ
کیا کیا یرو سیم میانی پان جائے تم رٹ پرستان مژ
میں مخاطب ہے یہ وہی فراق نصیب عورت ہے جو پہلے شعر میں اپنی سہیلی سے مخاطب ہے اس شعر میں اس کا تخیل وجود زیادہ مستحکم ہو جاتا ہے۔ وہ اپنی سرگزشت سناتی ہے۔ وہ کہتی ہے کہ وہ جنگلوں پہاڑوں اور بیابانوں میں پھرتی رہی۔ وہ ویرانوں میں حیرت زدہ ہو گئی اور کیا کیا دکھ اُسے جھیلنے نہ پڑے حاران گیس، اور کیا کیا تیر و، میں ابہام ہے۔ مجموعی طور پر اس شعر میں پیکر تراشی کا عمل علامتی نوعیت میں بدل جاتا ہے اور غزل کی معنویت دو چند ہو جاتی ہے۔ جنگل اور کوہ و بیابان ذہنی ویرانی، سماجی جبریت تنہائی، تلاش، بنجرین اور عذاب کے معانی پر محیط ہو جاتے ہیں۔

ان چند اشعار کے تجزیے سے ظاہر ہوتا ہے کہ مجبور نے اپنے اکثر متقدمین کی مانند جذبہ عشق کی راست ترسیل نہیں کی ہے، یہ اسکی استعاراتی باز آفرینی کو ملحوظ رکھا ہے۔ وہ غالب کی طرح قطرہ و موج حباب کی بے معنویت سے آگاہ ہیں اور ورڈس ورثہ کی طرح وجود کبر سے نمود صور سے ذہنی مناسبت رکھتے ہیں۔ ان کے یہاں حائل عشق رشک و آہ نہیں بلکہ پیکر ہائے جمیل ہیں، اور یہ عمل ایک سچے شاعر کی پہچان ہے۔

یہ ضرور ہے کہ مہجور کے محولہ بالا وژن میں ”عشق“ عورت کی خوبصورتی یا غم جدائی سے بات آگے نہیں بڑھتی، یہ حیات و مرگ کے گمبھیر مسائل سے تعرض نہیں کرتا، لیکن اس سے اسکے فنی وجود کی معنویت ہرگز کم نہیں ہوتی۔ مہجور نے جیسا کہ سطور بالا میں ذکر ہوا فن کے چند ناگزیر مطالبوں کو پورا کر کے وژن کو فنی استحکام عطا کیا ہے۔ انہوں نے فن کی غیر شخصی عنصر استعاراتی عمل، پیکر تراشی اور اجمال پسندی سے کام لے کر ایک عمدہ فن پارہ تخلیق کیا ہے۔ یہ بات کم اہمیت نہیں رکھتی کہ زیر نظر فن پارے میں حسن و عشق کی آویزش انسان کے باطنی تضاد کا استعارہ بن جاتی ہے۔ یہ صحیح ہے کہ ان کا یہ خلا قانہ انداز پوری غزل یا دوسری غزلوں کے اشعار میں تمام و کمال قائم نہیں رہتا۔ ان کے متعدد اشعار ایسے ہیں۔ جو جذبے کا راست اظہار ہیں اور ان کی سطحی اور تعمیم زدہ نظموں کی پست سطح کو چھوتے ہیں۔ ”تاہم ان کے بعض اشعار ایسے ضرور ہیں جو ان کے فنی شعور کی گہرائی کے مظہر ہیں۔

اس وژن کی ایک خوبی یہ ہے کہ اس میں مہجور کے رومانی ذہن کی ایک جھلک دکھائی دیتی ہے۔ رومانی فنکار حقیقت کی سنگلاخی سے کنارہ کش ہو کر تخیل کی دور افتادہ گلیوش وادیوں میں گوشہ گزیں ہو جاتا ہے۔ وہ مثالی حسن کا پرستار ہے۔ مہجور نے اس وژن میں پرستانوں، گلیوش میدانوں، آئینہ خانوں، زلف پیچاں، دُردانوں، بادشاہ و پاسبان اور کوہ جنگل کے استعاروں سے ایک رومانی دنیا بسائی ہے۔ یہ صحیح ہے کہ اس دنیا میں افسردگی اور اضطراب کے سائے بھی ہیں، مگر یہ سائے روح فرساتارکی میں بدل نہیں جاتے۔ مہجور عشق اور روماں کی اس روایت کے شاعر ہیں۔ جو ان کے عہد تک آتے آتے اپنے لفظ آخر کو پہنچ گئی تھی۔ اور ان کی موت کے ساتھ ہی روبہ زوال

ہوگئی۔ نتیجے میں وہ اس وہشت ناک شعور سے محروم رہے جو اُن کے بعد آنے والے
خود آگاہ شعرا کے وجود کو پارہ پارہ کراتا ہے ۔

یہ پارہ پارہ کرے اور وہ اڑائے جائے

جو فرق ہے تو ہوا و ہنر میں اتنا ہے

(ظفر اقبال)



مہجور کی شاعری کا اساطیری ماحول

مہجور اس زمانے میں لکھ رہے تھے جب جدید علوم کی بے رنگ دھوپ میں اساطیر کی تہدار اور رنگ بستہ پر چھائیاں زندگی کے ہر پہلو میں مٹ رہی تھیں۔ ادھر کشمیری شاعری کی صدیوں پرانی روایات اپنی انتہا کو پہنچ کر بانجھ ہو چکی تھیں۔ اور ان کے حدود کے اندر کسی اصلیت (ORIGINALITY) کے امکانات بھی ختم ہو چکے تھے۔ چونکہ مہجور ہر اچھے شاعر کی طرح زمانہ شناس تھے اور زمانے کا تقاضا یہ تھا کہ شاعر مافوق الفطری اور مابعد الطبیعیاتی عالم سے نکل کر اپنی آس پاس کی دنیا کی سکونت اختیار کر کے اسی دنیا کے مسائل کو اپنی شاعری میں پیش کرے۔ ایسی حالت اچھے شاعر کو ہمیشہ آزمائش میں ڈالتی ہے کیونکہ آس پاس کی عام حقیقت عام نگاہوں میں بہت ہی عامیانہ اور بے رنگ معلوم ہوتی ہے شاعر کیلئے یہ ایک امتحان سے کم نہیں ہوتا ہے کہ وہ اس عامیانہ اور بے رنگ زندگی کی کس طرح غیر عامیانہ اور رنگ بستہ بنا سکے۔ کچھ لوگوں کا خیال ہے کہ ایسی حالت میں اچھی شاعری وجود میں نہیں آسکتی کیونکہ شاعری ہمیشہ عقلیت کی ضد ہوتی ہے لیکن یہ سراسر ایک وہم ہے ایسا نہیں ہو سکتا کہ سائنس کی ترقی اور مقبولیت کے ساتھ ساتھ شاعری متروک ہونی چاہئے۔ شاعری کا مستقبل ہے اور یہ

سائنس کی ترقی کے دوش بدوش اپنی طرحیں بدلتی رہے گی (یہ نہیں کہا جاسکتا کہ ترقی کرے گی، کیونکہ شاعری میں ترقی نہیں ہوتی) اور انسان کی رنگ بدلتی جمالیات کو پیش کرتی رہے گی۔ البتہ یہ ایک لازمی شرط ہے کہ سائنس عقلی سطح پر مکمل ہونے کے ساتھ ساتھ جذباتی سطح پر بھی مکمل ہو۔

مہجور ایک اچھا شاعر تھا۔ وہ اس طرح کہ وہ اپنی زبان کی کھوئی ہوئی معنوی قوت کو پھر سے بحال کر سکا اور اسمیں نئی قوتیں تلاش کر سکا۔ گریسو کور (کسان کی بیٹی مہجور کی ایک پیاری نظم ہے اور یہ نظم مہجور کی شاعری کی کئی خصوصیات کی نمائندگی کرتی ہے۔ اس نظم کا واحد اور خاموش کردار کسان کی بیٹی ہے جو ایک طرف کشمیری شاعری کی روایت سے ہٹ کر کوئی شہزادی یا پری نہیں، بلکہ کسی گاؤں کے ایک غریب اور لاچار کسان کی بیٹی ہے جو محنت کش ہے، بناؤ سنگار نہیں جانتی کھیتوں میں مردوں کے ساتھ کام کر کے بھی حیا کا دامن تھامے ہوئے ہے۔ غرض وہ کئی طرح سے ایک آدم زاد مخلوق ہے لیکن مہجور ایک شاعر کی حیثیت سے اس آدم زاد کو انہی عام خاصیتوں میں قید نہیں رکھ سکتا۔ کیونکہ اس صورت میں شاعری ہو ہی نہیں سکتی۔ شاعر کی دید آگہی (Vision) اس لڑکی کو عام زندگی سے آزاد کر کے کئی غیر مانوس رنگ بھی بخشی ہے شاعر اس کسان کی بیٹی کے ماحول کو اس طرح سے پیش کرتا ہے۔

پوشہ و نہ باجچ پوشہ گوندری یے
گرپس کورک نازنین سوندری یے
سورچ ہی مالک قانچ پری یے
گرپس کورک نازنین سوندری یے

آزاد ونہ چپی پوشے تھڑیے
 مشکہ ستر ٹوری کمر بڑیے
 ستھ رنگ بخشی کمر رنگریے
 گرپس کوری نازنین سوندیے

(کسان کی بیٹی! تو ایک سدا بہار باغ کا گل دستہ ہے۔ تو جنت کی ”ہیمال“ یا کوہ قاف کی پری تو ایک آزاد جنگل کی جھاڑی ہے کس نے تیری پھولوں میں یہ خوشبو بھر دی۔ یہ کس رنگ ساز نے تجھے سات رنگ بخشے ہیں؟)

واضح ہے کہ یہ کشمیر کا کوئی منظر نہیں ہے اور کسی دوسرے ملک کا منظر بھی نہیں۔ شاعر کا تخیل باغ جنت اور کوہ قاف کو اپنے داخلی جغرافیہ میں دیکھتا ہے ورڈس ور تھ کی ایک نظم کے کردار Solitary reaper کی طرح مجبور کی ”کسان کی بیٹی“ بھی فطری ہو کر بھی ایک مافوق الفطری کردار بنتی ہے۔ اساطیر کے گھنے رنگ شاعر کے لا شعور میں سے نکل کر آس پاس کی روایتی حقیقت پر چھا جاتے ہیں اور ایک چیز کی رنگ لیتے ہیں۔ اس عمل میں استعارہ بہت کام آتا ہے مجبور کا استعارہ کسان کی بیٹی کو زیادہ سے زیادہ روشنی کی طرف بھی لاسکتا تھا اور اپنے زیادہ سے زیادہ حقیقی بھی بنا سکتا تھا۔ لیکن اس کے برعکس استعارہ اسے زیادہ سے زیادہ حقیقت سے دور لجا کر پُر اسرار اور مدہم جنگلوں کی طرف کھینچتا ہے وہ پہاڑیوں کے اوپر شادی بیاہ کے گیت گاتے چلتی ہے۔ اور موسیقی کی پریاں اسے مرجھا کہتی ہیں۔ اس نے زیورات کے بدلے اپنے سارے جسم پر پھول سجائے ہیں۔

”گریس کور“ نظم کی طرح مجبور کے تمام گیتوں اور غزلوں میں یہ

My Thopeiea خاصیت نمایاں ہے یہ اس کی اسطور سازی ہے جو اسکی شاعری کو عصری اور نثری حقیقی زندگی سے وابستہ رکھ کر بھی داکئی اور شاعرانہ جلال بخشی ہے۔ شاعری تب تک شاعری نہیں ہو سکتی جب تک اس میں اسطور سازی نہ ہوئی ہو۔ Richard Chase نے اس خیال کو اسطرح پیش کیا ہے۔

شاعری کیلئے اسطور ایک ناگزیر زیرین ہیت (Substructure) نہیں ہے۔ اسطور کیلئے شاعری ایک ناگزیر زیرین ہیت ہے۔

بشیریات نے یہ بات ثابت کر دی ہے کہ قدیم لوگوں کی سوچ کس طرح خالص شاعری تھی۔ شاعری انکے لئے سائنس بھی تھی اور مذہب بھی طب بھی اور جادو بھی۔ بعد میں جوں جوں عام انسان نے شاعری میں سوچنا چھوڑ دیا اور وہ قتل پرست بننا گیا عام بول چال کی زبان سے بھی اسطوری رنگ جاتا رہا اور پھر اسطور کے اظہار اور ترسیل کیلئے ایک ہی وسیلہ رہا یعنی شاعری۔ شاعری زبان کی اسطوری معنویت محفور رکھتی ہے اور نئے نئے اساطیر کو جنم دیتی ہے البتہ اب یہ بالکل ناممکن ہے کہ کسی شاعر کی اختراع کی ہوئی اساطیر اسطرح سے مقبول ہو جائیں اور اجتماعی عقیدے کا حصہ بن جائیں جس طرح قدیم زمانے میں ہوتا تھا ہمارے زمانے کے شاعروں کی اساطیر انکی ذاتی اساطیر ہی رہتی ہیں اور ان کے معنی انکی شاعری کے اندر ہی ممکن ہیں۔ یہ ایک تیسرے درجے کا شاعر کا کام ہے کہ وہ اجتماعی مروجہ اور معروف اساطیر کو اپنی شاعری میں اس معنی کے ساتھ پیش کرے جس معنی میں وہ عوام میں صدیوں سے مقبول ہوں۔ مثلاً ہمارے کئی شاعروں ”نے اکہ نندن“ (کشمیر لوک ادب کی ایک مشہور تمثیل) کو

پیش کیا ہے مگر اس تمثیل کو پیش کرنے میں شاعروں کا کمال زیادہ سے زیادہ صرف یہ رہا ہے کہ کس شاعر نے کسی بحر اور کن الفاظ کو استعمال کیا ہے شاعری صرف بحر قافیہ اور الفاظ کا استعمال نہیں ہے۔ اس طرح کچھ شاعروں نے ”ہی مال“ اور ”ناگ رائے“ کی کہانی کو پیش کیا ہے۔ اسطور کے اس طرح استعمال کرنے میں شاعر کیلئے اپنی انفرادی صلاحیت کو کام میں لانے کی زیادہ گنجائش ہی نہیں اور پھر کسی مروجہ اسطور کو بار بار پیش کرنے سے اس کی جاذبیت اور معنی آفرینی بھی ختم ہو جاتی ہے۔ اس کے برعکس مروجہ اور معروف اسطور کو ذاتی تجربے میں ڈھال کر بھی پیش کیا جاسکتا ہے مثلاً ULYSSESS کی تمثیل کو سب سے پہلے ہومر نے اور پھر مشہور انگریزی شاعر شیلے نے اور ہمارے عہد میں عظیم ناول نگار جیمز جوائس نے ناول کی صورت میں پیش کیا ہے ان سب تخلیقات میں یولسر کی تمثیل محض ایک وسیلہ یا VEHICLE رہتی ہے نہ کہ کہانی برائے کہانی۔ جب تک کوئی تمثیل ذاتی تجربے میں ڈھل نہیں جاتی تب تک ادب میں اس تمثیل کی کوئی قیمت ہی نہیں ہوتی۔ اگر کوئی فن پارہ اسطور کا نتیجہ ہو اور اسطور خود فن پارے کا تجربہ نہیں ہم فن پارے کو نظر انداز کر کے اسطور میں ہی دلچسپی لینے لگتے ہیں اور یہ شاعری کی ناکامی ہے

مہجور نے اپنی شاعری میں کئی جگہ مروجہ اور معروف اساطیر کو پیش کیا ہے مثلاً۔

کامہ دو کر سائل ڈل بوزم شمس گڑھ تیل بل
درشنس آلس اندر پیموش لا گتھ پزار ہا

(کہتے ہیں کہ کام دیو یعنی (Cupid) آج رات کو جھیل ڈل کی سیر کیلئے جا رہا

ہے۔ میں اسے دیکھنے کیلئے کنول کا پھول بن کر پانی میں محو انتظار رہوں گا)

اجہ را ژبوگر درالیں ونہ ونہ ناگر رالیں

لانی زالہ ولنے آلیں

پوشے متہ جانانو

(میں آدھی رات کو گھر سے نکلتی تاکہ میں ”ناگر رائے“ یعنی سانپوں کے دیوتا کے

گیت گاؤں۔ مجھے قسمت کے جال نے گھیر لیا ہے پھولوں کے دیوانے سن)

چھس زلیخا وتہ پٹھ لآ گتھ مائے

شاہ یوسف پیہ نایاون رائے

پیہ اکہ لٹہ گڑھ ملہ ژارو ہو

نوبہارو میانہ لوکچارو ہو

(میں زلیخا کی مانند راستے میں ان کی راہ دیکھ رہی ہوں۔ کاش حسن کا بادشاہ

یوسف میری طرف آئے پھر ایک بار ہم ایک دوسرے سے مل جاتے۔

وینر یے کیا ملالہ رٹ جانان

جائے تھر رٹ پُستانن منز

(سکھی میراجانِ جانان پر یوں کے دیس میں جا بسا کیوں وہ مجھ سے روٹھ کے چلا گیا)

ان سب مثالوں میں ہم دیکھتے ہیں کہ اساطیر فن پارے پر غالب ہو کر خود ہی

دلچسپ کا باعث نہیں بنیتیں بلکہ یہ اشعار کے معنی میں کسی نہ کسی طرح سے اضافہ کرتی

ہیں چنانچہ مجبوراً ایک نغماتی LYRICAL شاعر تھا ”لہذا اسکی شاعری میں ہم معنی کی

پیشہ کی اور کثیر الجہتی کی امید نہیں کر سکتے۔

روایتی اور معروف اساطیر کو اپنے ذاتی تجربوں کا وسیلہ بنانے کے علاوہ مجبور عام طور پر اساطیر کی مدد ایک اور طریقے سے بھی حاصل کرتے ہیں۔ جسکی طرف میں پہلے ہی اشارہ کر چکا ہوں۔ یعنی وہ ذاتی اساطیر وضع کرتا ہے۔ وہ آس پاس کی عام اور معروف اشیاء کے رنگ و بو اور سائز میں نہ الجھ کر اشیاء میں پوشیدہ قوت کو محسوس کرتا ہے۔ یہ قوت درحقیقت شاعر کے ذہن میں ہوتی ہے۔ لیکن شاعری اس طرح سے اسے اشیاء کے اندر دریافت کرتا ہے یہ قوت ان اشیاء کی ایک لازمی خاصیت معلوم ہوتی ہے۔ اسکے نتیجے میں غیر فطری چیزیں بھی فطری محسوس ہونے لگتے ہیں۔ عام لوگ جہاں چیزوں کی قریبی خاصیتوں مثلاً رنگ، بو، جسامت، حرکت اور ہیئت پر ہی اکتفا کرتے ہیں۔ ایک اسطور ساز شاعر ان خاصیتوں سے پرے بھی دیکھنے کی کوشش کرتا ہے۔ اور ان کی پوشیدہ روح کو سامنے لا کر انہیں ایک قریبی خاصیت کی صورت میں پیش کرتا ہے۔ یہ پوشیدہ روح کو لرج کی اصطلاح میں ”NATURA NATURANS“ ایک شے کی شاعرانہ حقیقت ہے۔ جو عام لوگ محسوس نہیں کر سکتے کیونکہ یہ اشیاء زیادہ مشاہدے کی وجہ سے مردہ اور بے کشش بن جاتی ہیں۔ شاعر ان ہی معروف اور عام مشاہدے کی چیزوں کو اس طرح پیش کرتا ہے کہ پڑھنے والا محسوس کرنے لگتا ہے کہ جیسے اس نے ان چیزوں کو پہلی دفعہ دیکھ لیا ہو۔

تھڑ پٹھ پھس نظرہ تراوان
باغس گن وچھتھ راوان پھس

روشہ روشہ نیران وچھ مے پوشہ کاروان

(میں نے جب اونچائی سے باغ کی طرف دیکھا تو یہ دیکھ کر حیران و پریشان ہوا
کہ پھولوں کا کارواں دھیرے دھیرے رخصت ہو رہا تھا)

گلالہ لولچہ مشالہ زالن تمہ نور روشن گوشہ آکاش
مس دل شبنمک مس پھر پیالن سنگر مالن پبو پراگاش
(گل لالہ اپنی مشعلیں روشن کریگا جنکے نور سے سارا آکاش چمک اٹھے گانگرس
شبنم کی شراب پیالوں میں بھرے گی کوہساروں کی چوٹیاں منور ہو چکی ہیں)

نیہہ گٹھ گوس بیدار کنن کتر جہ بولن گوم
زؤنم مے ونہ سور یوہ پرتو تروہ سونت کالن

(صبح کی مدہم روشنی میں جب میری آنکھ کھلی تو میں نے ابائیل کی چمک سنی میں
نے یہ جان لیا کہ سرمابیت گیا ہے اور بہار آچکی ہے)

ایک سچے شاعر کے سامنے چیزوں کی اس فلسفیانہ تقسیم کی کوئی حیثیت نہیں ہوتی
جسکے مطابق فطری دنیا الگ ہے اور مافوق الفطری دنیا الگ مثلاً پھول، پتھر، پودے
پہاڑ دریا، گھاس وغیرہ الگ ہیں اور بھوت پریت، جن، پری، وغیرہ الگ.....
شاعری میں یہ تقسیم و تفریق مٹ جاتی ہے۔ حال ہی میں مشہور ماہر اسطوریات اور
بشریات جوزف کیمپ بیل (Josheph Campbell) نے اپنے ایک انٹرویو میں
اسطوریات کی جامع اور خوبصورت تعریف پیش کی ہے، جسکا حوالہ دے کر بات اور
واضح ہو سکتی ہے۔ اس نے کہا ہے۔

"A MYTHOLOGY IS A SYSTEM OF IMAGES THAT

INCROPORATES A CONCEPT OF THE UNIVER AS A DIVINELY ENERGISED AND ENERGISING AMBIENCE WITHIN WHCIH WE LIVE" (SPAN, MAY 1983)

ایک اسطور ساز شاعر کے سامنے پھری دنیا ساکن اور مروجہ چیزوں کا عجائب گھر نہیں رہتی ہے بلکہ متحرک مظہرات کا ایک تھیٹر، لہذا وہ صرف بھوتوں اور پریوں کی کہانیاں نہیں لکھتا۔ صرف Super Natural کی تلاش میں نہیں رہتا۔ Preternatural کی تلاش میں بھی جسکواب Manal بھی کہا جاتا ہے چیزوں کی یہ خاصیت دراصل شاعر خود ہی چیزوں کو بخشتا ہے اسلئے کولرج نے کہا ہے۔

”سوچنے کے دوران جب میں فطرت کی چیزوں کی طرف دیکھتا ہوں مثلاً شبنم سے آلودہ مدہم کھڑکی کے شیشے میں سے دور چمکتے ہوئے چاند کی طرف مجھے ایسا محسوس ہوتا ہے کہ جیسے میں تلاش کرتا ہوں یا جیسے چاند مجھ سے مانگتا ہو۔ اس بات کیلئے ایک علامتی زبان جو پہلے ہی اور ہمیشہ کیلئے موجود ہے، اسکے بجائے کہ میں کسی نئی چیز کا مشاہدہ کروں۔ اگر بعد کی صورت بھی ہو تو مجھے ایک مبہم احساس ہوتا ہے کہ جیسے وہ نیا مظہرہ دھیرے دھیرے کوئی بھولی بسری اور پوشیدہ سچائی میری داخلی فطرت میں جاگ رہی ہو!“

یا شاعری میں کولرج نے کہا ہے:

O Lady! we recieve but what we give and in our life alone does nature live:

یہی وجہ ہے کہ مہجور کی شاعری میں اکثر ہمیں Personification ملتی ہے وہ فطرت کی چیزوں کو انسانی خاصیتیں بخش کر ان کو کرداروں کی صورت میں پیش کرتا

ہے۔ چیزیں محسوس کرنے لگتے ہیں۔ چیزیں جذباتی بنتی ہیں۔ اور ایک دوسرے کے ساتھ گفتگو بھی کرتی ہیں۔

واو صبحک سُلہ اوس لاران

تنبہ لیوُمُت کس تام ژھاران

خند پوشو کُرس جایہ جاے

پایہ بُڈ میانہ یاون راے

(صبح کی ہوا بہت سویرے بھاگ رہی تھی اور ہانپتے ہوئے کسی کی متلاشی تھی لیکن

پھول اس پر خندہ زن تھے اے میرے بلند مرتبہ محبوب) ”وُزل“، نظم میں بجلی کو

ہو بہو ایک انسانی کردار کی صورت میں پہچان لیا گیا ہے۔

شامہ ژھایہ اذہر دار جامہ وُلر وُلر یے

وَأُرر ویتھ چھکھ پھیرتھ گڑھان

بیہ چھکھ مالین گڑھان ژلر ژلر یے

نُور وُزملر یے پُورھاو پان

درشنا ہووٹھ پردِ تُلر تُلر یے

نظر اکہ وُچھتن سوُرے جہان

پان ژھایہ تھووتھ بیہ وُلر وُلر یے

نُور وُزملر یے پُورھاو پان

جان نے یہ عالم زوٹھ رنگہ وُلر یے

پھیرر پھیرر کیا زچھکھ یورگن وُچھان

درسہ کُس لُوب چھے کران مسو کُریے

نُور وُزئُکُریے پُورِ ہا و پان

(شام کی پرچھائیوں میں تو نے بادلوں کے لباس اوڑھ لئے ہیں۔ تو سسرال سے گھڑی بھر کیلئے آتی ہے۔ اور پھر سے واپس میکے آ جاتی ہے۔ اے پیکرِ نور (بجلی) ذرا اپنا پورا جلوہ تو دکھا۔ تو نے ہمیں پس پردہ درشن دئے اور ایک نظر میں سارا جہاں دیکھ لیا۔ اور پھر جلدی سے تن کو ڈھانپ لیا۔ اے بجلی ذرا اپنا پورا جلوہ تو دکھا و اگر تو نے ہماری اس دنیا کو اچھا نہ جانا تو کیوں بار بار اسکی طرف دیکھتی ہے۔ یہ کون سی کامنا ہے جو تجھے کھینچ لاتی ہے، اے بجلی ذرا اپنا پورا جلوہ تو دکھا۔

مہجور پھولوں، دریاؤں، بجلیوں، بہاروں اور جانوروں سے ہمکلام ہو کر ان سے انسان کے حالات معلوم کرنا چاہتا ہے۔ انسانی مسائل کا حل بھی وہ انہی غیر انسانی اشیاء سے پوچھتا ہے اور آخر میں فطرت کی سادگی اور ہارمنی میں ہی انسانی سماج کا حل ڈھونڈ لیتا ہے۔ مہجور کے اساطیر نظام میں مرکزی حیثیت محبوب کی شخصیت کو ہے جسے وہ کئی رنگوں اور کئی صورتوں میں دیکھ لیتا ہے۔ لیکن عام طور پر محبوب کی پیکر تراشی میں وہ ماضی پرست ہے اور اپنے محبوب کو اس صورت میں پیش کرنا چاہتا ہے۔ جو صرف روایتی قصوں کہانیوں میں ہمیں ملتی ہے۔ مثلاً ان اشعار میں ہمیں محبوب کا ایک دلکش الف لیلوی سراہا ملتا ہے۔

بالہ پٹھ لایے نادو

پوت پھیرو ہا شہزادو

موئل گوڈ پال وعدو

پوشے متہ جانانو

(اس پہاڑ پر چڑھ کر تجھے زور زور سے پکاروں گی ”اے شہزادے واپس آ۔ اس طرح مجھے چھوڑ کر نہ جانا، پہلے اپنا وعدہ تو نبھالے۔ اے پھولوں کے متوالے مت جا)

پُوت زُونِہ در اکیہ یارِ بل
 سنجِ کمند ہتھ در بغل
 فندِ اکہ بند گوو لولہ ژور
 دُر دانہ موہم دُور دُور

(رات کے پچھلے پہر تو پنگھٹ پر اتری بغل میں حُسن کی کمند تھی۔ ایک ہی چال سے یہ محبت کا چور گرفتار ہو گیا۔ میری موتی جیسی محبوبہ مجھے چھوڑ کے نہ جانا)

کاو نکھنا گز او تس بے عارس
 کیا ساء خبر یز ہے بیمار
 رشہ کاژاہ دأر دیے
 سوزِ دل مین بوزِ وَن ہار دیے

(کاگا اس بے رحم (محبوب) تک میرا یہ پیغام تو لے جا کہ وہ بیماری کی عیادت کو آئے۔ ایسی بھی کیا دشمنی ہم سے مینا! ذرا میرا سوزِ دل تو سُن)

مہجور کی شاعری کی اساطیر عام اساطیر کی طرح بے ساختہ، سادہ اور نامیاتی ہیں۔ ان کی اختراع میں کسی شعوری کوشش کا دخل نہیں ہے۔ چونکہ مہجور کی شاعری میں ہمیں پیچیدہ اور فکری سطح پر گہرے موضوعات نہیں ملتے بلکہ انہیں لوک گیتوں کی سی شیرینی، روانی اور سادگی ہے۔ اسلئے شاعر نے کسی پیچیدہ اور SYSTEMATIC اسطور کی ضرورت بھی محسوس نہیں کی ہوگی۔

مہجور کا جمالیاتی شعور

شاعری کو بہترین اور مسرور ترین لمحات کی دستاویز ”کہہ کر شبلی نے شاعری کے جمالیاتی اصل کی طرف اشارہ کیا ہے۔ شاعری کی اس تعریف کو ملحوظ نظر رکھتے ہوئے یہ کہنا بیجا نہیں کہ ہر کوئی جینوین (Genuine) فنکار فطرتاً جمال پسند ہوتا ہے۔ مہجور کے منفرد جمالیاتی شعور کا تجزیہ کرتے ہوئے ہمیں مہجور سے قبل کشمیری شاعری کی روایت کے پس منظر میں ان کے انفرادی اسلوب کو ایک مختلف زاویہ نگاہ سے پرکھنا ہوگا تاکہ ان کے ذاتی تخلیقی شعور کی جلوہ گری میں ان کے مختلف النوع ایوان شاعری میں جمالیاتی عناصر کی نشاندہی کی جائے۔ موضوع کی گیرانی کو ہم یہاں چند اہم عنوانات کی روشنی میں مطالعے کیلئے سمیٹنے کی کوشش کریں گے۔

(۱) مہجور کی شاعر کی ہیئت

(ب) مہجور کا شاعرانہ آہنگ

(ج) مہجور کی شاعری میں غالب موضوعی رجحانات

(د) مہجور کی شاعری میں مناظر فطرت کے حسن کا اظہار

جیسا کہ پہلے ہی اشارہ کیا گیا کہ مہجور سے قبل کشمیری شاعری کی ایک عظیم روایت

ہے جسمیں ہیئت کے اعتبار سے پد، واگھ، شرک، وژن، غزل، مثنوی اور نظم جیسی شاعرانہ اصناف بہت ہی اہمیت کی حامل ہیں۔ مہجور کا کلام بھی ہمیں وژن، غزل اور نظم کی صورت میں ہی ملتا ہے جبکہ بقول عبدالاحد آزاد مہجور نے مثنوی کی صنف میں بھی طبع آزمائی کی ہے اس طرح سے یہ کہنا بے جا نہیں کہ مہجور نے صنفوں کے لحاظ سے روایات سے کوئی انحراف نہیں کیا ہے تاہم اگر سنجیدگی سے غور کیا جائے تو روایات کی حدود میں رہ کر ہی مہجور کے ہاں ہمیں ہتی اعتبار سے تبدیلیاں نظر آئیں گی۔ چنانچہ مہجور کی شاعری میں موسیقی اور لے کا باقاعدہ اہتمام ملتا ہے۔ جس کا براہ راست اثر ہیئت پر ناگزیر بن گیا ہے اور بقول محمد یوسف ٹینگ ”مہجور سماع کا کافی شوقین تھا۔ مہجور نے کئی ابیات کے ساتھ یہ خود ہی تحریر کیا ہے۔ کہ یہ ابیات کن مختلف زبانوں کے ابیات کی طرز پر اس نے تحریر کئے ہیں۔ کئی صورتوں میں اس نے ہم قافیہ الفاظ کو پہلے ہی ترتیب دیکر پھر انہیں شاعری میں استعمال کیا ہے۔ اس طرح اس نے کشمیری شاعری کی ہیئت میں نئے تجربے کر کے اسے ایسی وسعت اور کشادگی عطا کی جو مہجور کی شاعری کی مقبولیت کا سبب بن گئی۔ چنانچہ بقول ٹینگ صاحب یہ بھی کہا جاتا ہے۔ کہ مہجور پہلے یہ دیکھ لیتے تھے کہ آیا اس کا مطلع ”تمبکھ ناری“ کی دھن پر پورا اترتا ہے کہ نہیں کہ پھر پوری غزل تحریر کرتے تھے کئی ابیات مہجور نے ان نظموں کی طرز سے متاثر ہو کر تحریر کئے ہیں جو عوامی مقبولیت کے حامل رہے تھے۔ چنانچہ عبدالاحد آزاد مہجور کی شاعری کی ابتداء کے متعلق رقمطراز ہیں:

”مہجور ۱۹۳۶ء کے موسم بہار میں ایک صبح کے وقت نالہ دودھ

گنگا کے کنارے کنارے پانی کی روانی اور لہلہاتے ہوئے

کناروں کے دلکش نظارے کا لطف اٹھاتے چلے جا رہے تھے۔ اس وقت کچھ دیہاتی عورتیں لکڑی لانے کو جنگل جا رہی تھیں اور جبہ خاتون کی غزل۔ ع

”گوشن مژہاوتھ راوے و لومیانہ پوشہ مدنو
سریلی اور لطیف آواز میں گارہی تھیں۔ جنگل میں یہ غزل انکی
سریلی آواز اور لطیف طرز ادا سے مل کر ایک عجیب ہی کیفیت پیدا کر
رہی تھی۔ بہار کا موسم، نالہ دودھ گنگا کا لہلہاتا کنارہ جبہ خاتون کی
لولہ انگیز غزل، عورتوں کی سریلی آواز جنگل، مہجور کا عالم تنہائی میں
کمال انبساط کے عالم میں ٹہلتے ٹہلتے اس غزل کا پُر کیف اور
شیرین آواز میں سننا گویا قسام ازل نے ملکہ جبہ خاتون، مسز بھوانی
داس اور میر شاہ آبادی کے کشمیری غزل کی چوتھی بار جنم لینے کا یہی
موقع مقدر کر رکھا تھا“

(کشمیری زبان اور شاعری۔ جلد سوم)

پھر مہجور نے جبہ خاتون کا کلام حاصل کر کے اس کا مطالعہ شروع کیا اور اسی کیفیت و
مستی میں مہجور نے اسی غزل کی طرز پر یہ مشہور غزل موزوں کی ع
”ژولہماروشے روشے پوشے متہ جانانو“

صرف اتنا ہی نہیں بلکہ مہجور نے بہت ہی مقبول دھنوں اور طرزوں پر غزلیں لکھیں
اور کئی ایسی طرزوں کے متعلق خود بھی اشارات فراہم کئے ہیں۔ جن میں کشمیری غزلیات
کے علاوہ اردو غزلیات اور فلمی طرز میں بھی شامل ہیں۔ مثلاً احمدیہ واری کی غزل ع

”ہنہ ہنہ تنہ گام ینگار مدنو ز اُجھس تہ اوے ناعار مدنو“
 (”میرے جسم کے ٹکڑے ٹکڑے انگارے بن گئے۔ مجھے بھسم کر ڈالا اور تمہیں
 رحم بھی نہ آیا“) کی طرز پر اپنی یہ مقبول و مشہور غزل لکھی۔ ع

روز و روز و بوز میاؤ زار مدنو داد چانہ گیہ سا بیمار مدنو
 (میرے محبوب ازراٹھہر اور میری حلات زار سن۔ تیرے عشق میں، میں بیمار ہو
 گئی) ٹینگ صاحب نے کلیات مجبور کے دیباچے میں اس ضمن میں کئی مثالیں فراہم کی
 ہیں۔ مثلاً

”بلاؤن تے دلبرس“..... (سکھی تو دلبر کو کہدے)
 بطرز ”جس نے دیا ہے دردِ دل“

از روز سانے دلبر میانے (میرے محبوب آج ہمارے ہاں قیام کر

بطرز ’انکھیاں ملا کے جیا برما کے چلے نہیں جانا‘ (فلم..... رتن)
 موسیقی اور لے مجبور کی شاعری کی ایک نمایاں خصوصیت ہے۔ اگرچہ اولاً مجبور نے
 شعوری طور پر اپنی شاعری کو موسیقی سے آراستہ کیا ہے لیکن یہی خصوصیت بعد میں مجبور کی
 تمام تر شاعری پر چھائی رہی جسے مجبور کی جمال پسندی سے ہی تعبیر کیا جاسکتا ہے۔ مختلف
 بحروں اور اوزاں کا استعمال جس خوش اسلوبی سے مجبور نے کیا ہے کشمیری شاعری میں
 شاید ہی اسکی نظیر مل سکتی ہے۔ یہ وجہ ہے کہ مجبور کی کسی بھی غزل میں لے پر گاتے ہوئے
 الفاظ کی ہیئت شاذ ہی بگڑ جاتی ہے یعنی الفاظ کو اپنا مشخص آواز کے اعتبار سے طول دیکر
 مختصر کرنے کی ضرورت محسوس نہیں ہوتی۔

مہجور کی دوسرے دور کی شاعری میں موضوعی تقاضوں کے پیش نظر ہیتی اعتبار سے نظم پر زیادہ زور ہے جنہیں روانی تو ضرور ملتی ہے لیکن موسیقیت کسی حد تک اثر انداز ہوئی ہے۔ کشمیری شاعری کی روایت میں ہیتی اور موضوعی اعتبار سے یہ ایک اہم تبدیلی مہجور کے ہاتھوں ہوئی کشمیری میں نظمیں مہجور سے پہلے بھی کئی صوفی شعرا نے تخلیق کی تھیں لیکن مہجور کے ہاتھوں یہ صنف پر دان چڑھی۔ مہجور نے نظم کے قالب میں نہ صرف ترقی پسند خیالات اور موضوعات کو موزوں کیا بلکہ ”باغ نشاط کے گلو“ اور گریس کوڑ“ جیسی نظموں میں فطرت کی رعنائیوں اور جلوہ گری کی خوشنما عکاسی کی کشمیری نظموں میں پہلی بار مہجور کے ہاں ایک فطری اور تخلیقی ارتقاملتا ہے۔

عام طور پر فنکار کی جدت پسندی اور تجربہ شناسی اسے اپنے عہد کیلئے اجنبی بنادیتی ہے۔ لیکن مہجور کشمیری ادب کی تاریخ میں غالباً پہلے شاعر ہیں جنہیں کافی حد تک اپنے ہی عہد میں شہرت نصیب ہوئی۔ اسکی وجہ یہی ہو سکتی ہے کہ مہجور کا تخلیقی اور جمالیاتی شعور دوسرے کشمیری شعرا کی نسبت فطرت اور عوام کے زیادہ قریب ہے۔ مہجور کی جمالیات اور جمال پسندی کی متعدد قسموں کے اظہار ملتے ہیں۔ اگر ایک طرف رومانی طرز اظہار ہے۔ تو دوسری طرف زندگی کی کھردری حقیقتوں کی عکاسی بھی اور دونوں میں جمال کا تصور بالکل جدا گانہ انداز اور ڈھنگ سے واضح ہے۔ گویا شاعر کا اپروچ اپنے الگ اور منفرد انداز سے مختلف تصورات اور حقیقتوں سے حسن یا بد صورتی کے پہلو کو اجاگر کر کے عام روشن اور روایات سے جدا گانہ ہے تبھی تو مہجور کے ہاں باقی کشمیری شعرا کے برعکس پہلی بار ”تل پاتال“ اور ”بیت الامان“ کی پریوں اور حسیناؤں کے بجائے ایک الھڑ دیہاتی لڑکی (گریسی کوڑ) اپنی تمام رعنائیوں اور فطری حسن کے سمیت

جاذب توجہ بن جاتی ہے۔ اور آزادی کا حسین تصور ایک حقیقت کی صورت میں ڈھل کر مزید سوچ کا متقاضی بن جاتا ہے۔ یہ تصور مجبور کی نگاہ میں کبھی خوشحالی کی صورت میں اور کبھی محض ایک کھوکھلی داستان کا روپ اختیار کر لیتا ہے۔

بایہ مینانہ غم تراو مناو شادری اُس وُچھو یٹ کالو آزادی
 آزادی چھے سانی آبادی اُس وُچھو یٹ کالو آزادی
 موکلہ وونی ظلمک تہ لوٹک دور وُڈدار تہ چکدار گڑھن کمزور
 خوشخبری بوز اسہ گئیہ شادی اُس وُچھو یٹ کالو آزادی

ترجمہ (ا)

میری بھائی غم نہ کر خوشیاں منا ہم بہت دیر بعد آزادی دیکھیں گے
 آزادی ہی ہماری خوشحالی ہے ہم بہت دیر بعد آزادی دیکھیں گے
 اب ظلم اور لوٹ کا دور ختم ہو جائیگا سودخور اور چکدار کمزور ہو جائیں گے
 خوش خبری سنی اور ہمیں خوشی ہوئی کہ ہم بہت دیر بعد آزادی دیکھیں گے

(ب)

لڈان ییلہ ہالی تے چکدار چھ والاں اکھ اُکس رتھ تم
 تماشا چھکھ وُچھان لوتہ پاٹھر روڑتھ ژھالیہ آزادی
 غربی مفلسی بے بوج ستھ ہتھ خانہ وُراانی
 امی رٹڑ تڑایہ اسہ پٹھ آئیہ تڑوان سایہ آزادی

(ب)

(کسان اور چکدار ایک دوسرے سے لڑتے ہیں تو ایک دوسرے کو لہو

مہجور کی دوسرے دور کی شاعری میں موضوعی تقاضوں کے پیش نظر ہیتی اعتبار سے نظم پر زیادہ زور ہے جنہیں روانی تو ضرور ملتی ہے لیکن موسیقیت کسی حد تک اثر انداز ہوئی ہے۔ کشمیری شاعری کی روایت میں ہیتی اور موضوعی اعتبار سے یہ ایک اہم تبدیلی مہجور کے ہاتھوں ہوئی کشمیری میں نظمیں مہجور سے پہلے بھی کئی صوفی شعرا نے تخلیق کی تھیں لیکن مہجور کے ہاتھوں یہ صنف پر دان چڑھی۔ مہجور نے نظم کے قالب میں نہ صرف ترقی پسند خیالات اور موضوعات کو موزوں کیا بلکہ ”باغ نشاط کے گلو“ اور گریس کوڑ“ جیسی نظموں میں فطرت کی رعنائیوں اور جلوہ گری کی خوشنما عکاسی کی کشمیری نظموں میں پہلی بار مہجور کے ہاں ایک فطری اور تخلیقی ارتقاملتا ہے۔

عام طور پر فنکار کی جدت پسندی اور تجربہ شناسی اسے اپنے عہد کیلئے اجنبی بنادیتی ہے۔ لیکن مہجور کشمیری ادب کی تاریخ میں غالباً پہلے شاعر ہیں جنہیں کافی حد تک اپنے ہی عہد میں شہرت نصیب ہوئی۔ اسکی وجہ یہی ہو سکتی ہے کہ مہجور کا تخلیقی اور جمالیاتی شعور دوسرے کشمیری شعرا کی نسبت فطرت اور عوام کے زیادہ قریب ہے۔ مہجور کی جمالیات اور جمال پسندی کی متعدد قسموں کے اظہار ملتے ہیں۔ اگر ایک طرف رومانی طرز اظہار ہے۔ تو دوسری طرف زندگی کی کھردری حقیقتوں کی عکاسی بھی اور دونوں میں جمال کا تصور بالکل جداگانہ انداز اور ڈھنگ سے واضح ہے۔ گویا شاعر کا اپروچ اپنے الگ اور منفرد انداز سے مختلف تصورات اور حقیقتوں سے حسن یا بد صورتی کے پہلو کو اجاگر کر کے عام روشن اور روایات سے جداگانہ ہے تبھی تو مہجور کے ہاں باقی کشمیری شعرا کے برعکس پہلی بار ”تل پاتال“ اور ”بیت الامان“ کی پریوں اور حسیناؤں کے بجائے ایک الھڑ دیہاتی لڑکی (گریسی کوڑ) اپنی تمام رعنائیوں اور فطری حسن کے سمیت

جاذب توجہ بن جاتی ہے۔ اور آزادی کا حسین تصور ایک حقیقت کی صورت میں ڈھل کر مزید سوچ کا متقاضی بن جاتا ہے۔ یہ تصور مجبور کی نگاہ میں کبھی خوشحالی کی صورت میں اور کبھی محض ایک کھوہلی داستان کا روپ اختیار کر لیتا ہے۔

بایہ میانہ غم تراو مناو شادو اُس وُچھو یُو کاکو آزادی
 آزادی چھے سائی آبادی اُس وُچھو یُو کاکو آزادی
 موکلہ وونی ظلمک تہ لوٹک دور وُڈدار تہ چکدار گزھن کمزور
 خوشخبری بوز اسہ گئیہ شادی اُس وُچھو یُو کاکو آزادی
 ترجمہ (ا)

میری بھائی غم نہ کر خوشیاں منا ہم بہت دیر بعد آزادی دیکھیں گے
 آزادی ہی ہماری خوشحالی ہے ہم بہت دیر بعد آزادی دیکھیں گے
 اب ظلم اور لوٹ کا دور ختم ہو جائیگا سودخور اور چکدار کمزور ہو جائیں گے
 خوش خبری سنی اور ہمیں خوشی ہوئی کہ ہم بہت دیر بعد آزادی دیکھیں گے
 (ب)

لڈان ییلہ ہالی تے چکدار چھ والان اکھ اُکس رتھ تم
 تماشا چھکھ وُچھان لوٹہ پاٹھر روڑتھ ژھالیہ آزادی
 غربی مفلسی بے بوج بستھ بستھ خانہ وُراانی
 امی پڑ تڑایہ اسہ پٹھ آئیہ تڑوان سایہ آزادی

(ب)

(کسان اور چکدار ایک دوسرے سے لڑتے ہیں تو ایک دوسرے کو لہو

لہان کر دیتے ہیں اور آزادی چوری چھپے خاموشی سے انکا تماشاہ دیکھ رہی ہے غریبی مفلسی بے پرسش اور ساتھ میں خانہ ویرانی اسی اچھے ڈھنگ سے ہم پر سایہ بکھیرتی آزادی آگئی)

مہجور کی مقبولیت کا ایک سبب یہ بھی ہے کہ اس کے جذبات اور تاثرات محض فرد کی حیثیت نہیں رکھتے چنانچہ ”گریسی کور“ ”آزادی“ یا باغ نشاط کے گلو مہجور کے لئے حسین ہو یا نہ ہو لیکن عام لوگ جو کچھ بھی ان چیزوں کو درحقیقت محسوس کرتے ہوں وہی اُن کے لئے پرکشش ہے۔ گویا یہاں پر فنکار مہجور ذاتی وابستگیوں کو ایک عوامی شعور عطا کرتا ہے اسکے منفرد جذبات اور احساسات اجتماعی اور غیر شخصی جذبات و احساسات میں ڈھل کر ایک آفاقی یا عوامی دلچسپی کا باعث بن جاتے ہیں اور یہی وہ فنی قدر ہے جو فن میں عوام و خواص کیلئے جمالیاتی حظ حاصل کرنے کا جواز فراہم کرتی ہے۔ مہجور کے ہاں ایسے اشعار کی کافی تعداد ملتی ہے۔ جو عصری شعور بیان کی سطح سے اوپر اٹھ کر ماورائی تجربات کی شکل اختیار کر چکے ہیں۔

تخلیقی عمل محض ذہنی یا عقلی کاوشوں کا نتیجہ نہیں بلکہ تخلیق کار خارجی حالات سے متاثر ہو کر اپنے تاثر کو تجربے کی صورت میں بیان کرتا ہے۔ لیکن ضروری ہے کہ خارجی محرکات شاعر کے احساسات اور تخیل کو متحرک کریں جن سے کہ تجربہ تخلیقی منازل سے گذر کر تخلیق کی ہیئت میں ڈھل جاتا ہے۔ خارجی محرکات تخلیق کار کو ہمارے گرد و پیش سے ہی ملتے ہیں پھر اسکے ذاتی تخلیقی شعور کی بدولت تجربات کی شکل اختیار کر لیتے ہیں، لہذا فنکار کی تخلیقی اسکی شعوری یا غیر شعوری احساساتی قوتوں کی مظہر بن جاتی ہے۔ جسمیں اسکی جمال پسندی کا براہ راست دخل ہوتا ہے۔ اس نقطہ نگاہ سے دیکھا

جائے تو مہجور ایک جمال پسند شاعر کی حیثیت سے کشمیری قوم کا ایک مکمل ترجمان نظر آتا ہے۔ صرف اتنا ہی نہیں بلکہ اس نے ان جذبات کو پہلی بار زبان دی جو صدیوں تک اظہار نہ پانے کی وجہ سے دب کر رہ چکے تھے۔ اور جب مہجور نے ان دبے جذبات کو ظاہر کیا تو پوری قوم نے اسے اپنی ترجمانی محسوس کیا۔ نتیجہ یہ ہوا کہ اس قسم کی تخلیقی بغاوتوں کو یہاں کے عوام نے گلے لگایا کیونکہ بقول شاعر ے

دیکھنا تقریر کی لذت کہ جو اس نے کہا
میں نے یہ جانا کہ گویا یہ بھی میرے دل میں ہے

غور سے دیکھا جائے تو مہجور کا شاعرانہ آہنگ جبہ خاتون اور رسول میر کی غزل اور مقبول شاہ کراہ واری کی ”گلرِیز“ کے تین الگ منفرد شاعرانہ رنگوں کی ترتیب سے ایک منفرد رنگ اور آہنگ ہے۔ کہ جو جبہ خاتون کے نسوانی لہجہ معصوم احساسات، سہل اور آسان انداز بیان، مقبول شاہ کراہ واری کے لطیف جذبات اور منظر نگاری اور رسول میر کے البیلے پن سے ٹکرا کر اسکے ذاتی اور جمالیاتی شعور کو ترتیب دیتا ہے۔ چنانچہ جبہ خاتون کا اظہار تنحاطب اگرچہ فطری ہے۔ لیکن مہجور نے دیگر کشمیری شعراء کی طرح جذبات کو عورت کی طرف سے بیان کیا ہے اور اکثر کشمیری مثنویوں میں بھی موقع محل کو زیر نظر رکھتے ہوئے شعرا نے یہ انداز اپنایا لیکن یہ ایک حقیقت ہے کہ مہجور نسوانی لہجہ کو کردار کی تمام خصائل اور نزاکتوں سمیت فن کے سانچے میں ڈھالتے ہوئے مکمل طور پر کامیاب ہوئے ہیں۔ یہی وہ خصائل ہیں جنکی بدولت ایک پڑمردہ نسوانی کردار کسی ہم جنس کردار کی بربادی کو دیکھ کر یوں لوٹ پوٹ جاتی ہے۔

لو ہڑتہ چھندر پمڑ مسول ونان چھئے واوس
 دامانہ میون تیکو چھول تس زائہہ قرار آسیا
 (بھگی بھگی پڑمردہ چنبیلی ہوا سے کہتی ہے کہ جس نے میری عیب جوئی کی کیا اسے
 کبھی سکون مل سکتا ہے)

یہ ایک نفسیاتی رجحان ہے کہ مقابل کے جنس اور کردار میں ہی حسن اور جمال کی
 تابناکیوں کا بھرپور نظارہ کیا جاسکتا ہے۔ چنانچہ مہجور کا معصوم احساسِ محبت غیر شعوری
 اور غیر اندازی طور پر خلوص جذبات اور البیلے عشق کے ساتھ محبوب کی راہوں میں یوں
 بازی لگانے پر آمادہ ہے

کامہ دو کر سائل ڈل بوزم شبس گڑھ تیل بل
 درشنس آبلس اندر رپپوش لا گتھ پزار ہا

(سنا ہے کہ کامہ دیو (محبوب) ڈل کی سیر کریگا اور رات کو تیل بل جائے گا۔ میں
 اسکے درشن کیلئے پانی میں پیمپوش (کنول) بن کر انتظار کرنا چاہوں)

نسیم بوزم ڈ بالہ دائمڑ کمند ہتھ چھکھ شکار ژہاران
 بہ شوقہ چانے شکار اندر پٹن یہ سر ہتھ ترے ہا لالو

(نسیم (باغ) میں سنا کہ پہاڑ کے دامن میں کمند لیکر شکار ڈھونڈ رہا ہے۔

(میرے محبوب) میں تمہارے شوق کی خاطر کشتی میں اپنا سر لے کر آؤں گا)

تجربے کے حصول کیلئے مشاہدہ کی وسعت ایک اہم ضرورت ہے۔ مہجور کی
 شاعری کو عوامی مقبولیت اور جمالیات کے قومی اور مجموعی شعور سے ہم کنار کرنے میں

انکے گہرے مشاہدے کو کافی دخل ہے۔ چنانچہ کشمیر اور کشمیر کی خوبصورتی کا انکی شاعری میں اکثر اور برملا اظہار ہے۔ اس حسن کے اظہار میں مہجور کا مشاہدہ انہیں تخیل کی موشگافیوں کے ساتھ اپنی نیرنگیوں کی طرف ہی مرکوز کرتا ہے۔ جس سے کہ مہجور کی شاعری میں ایک منفرد خاصیت پیدا ہوئی ہے۔ منظر نگاری کا منفرد انداز مہجور کو اسی خارجی مشاہدے اور ذاتی داخلی کیفیات کی وجہ سے نصیب ہوا ہے۔ میں یہاں پر مقبول شاہ جیسے کامیاب منظر نگار اور جذبات نگار کشمیری شاعر کی اس کوتاہی کا بھی ذکر کرنا چاہوں گا کہ کس طرح مشاہدے کی کمی کہ وجہ سے انہوں نے ”بہار نامہ“ میں بہار کا ذکر کرتے ہوئے خزان میں کھلنے والے پھولوں کا بھی ذکر کیا ہے۔ لیکن مہجور کے ہاں اس قسم کی کوئی کوتاہی شاید ہی نظر آتی ہے۔ تبھی تو وہ باغ نسیم سے گزر کر ڈل جھیل کے پرے محبوب کو کمند لئے ہوئے کشتی میں سر لے کر اسکے پاس جانے کی آرزو کرتے ہیں۔ ایک طرف اگرچہ تخیل کی بلند پروازی ایک مبالغہ یا قول محال کو جنم دیتی ہے تو دوسری طرف اسے عشق کے البیلے پن اور جذبہ محبت سے تعبیر کر کے ایک تخلیقی یا فنی حقیقت کا جواز پیدا کیا جاسکتا ہے۔

ہر فنکار کی یہ کوشش ہوتی ہے کہ اپنے گہرے احساس اور قوتوں کی بنا پر زندگی کی نیرنگیوں، المناکیوں اور بوجھوں کا بھرپور سامان کر کے تخلیقی تحریک حاصل کر پائے جو اسکی داخلی زندگی جذباتی رد عمل کے سلسلے میں وقوع پذیر ہوئی ہے۔ تحریک اور رد عمل کا نتیجہ تخیل ہوتا ہے۔ اور تخیل ابھر کر علامتوں، تشبیہات اور استعارات کی صورت میں ہی اظہار پاتا ہے۔ چونکہ رد عمل ذاتی ہوتا ہے اسلئے فن میں علامت تشبیہات اور استعارات جیسے صنائع کسی بھی فنکار کی ذات اور شخصیت کے داخلی جذباتی رویے کے

ترجمان ہوتے ہیں۔ اس طرح دیکھا جائے تو مجبور بحیثیت فطری عاشق، حسن پسند اور رومانی شاعر کے ایسی موجودات کو ہی اپنی شاعری میں ان صنایع کے طور استعمال کرتے ہیں کہ جو عام حالات میں بھی پُرکشش ہیں مثلاً۔ شمع پھول، چمن، بلبل، موتی، بہار وغیرہ

جیسا کہ پہلے ہی اشارہ کیا گیا ہے۔ کہ مجبور کی شاعری میں موسیقیت کا باقاعدہ اہتمام ملتا ہے چنانچہ اس ضمن میں مجبور نے کشمیری لوگ گیتوں کی طرز استفادہ کیا ہے۔ علاوہ ازیں آسان الفاظ کا استعمال و تکرار ان کی شاعری میں داخلی موسیقیت کو جنم دیتا ہے۔

دل میون تھوڑ تون مژ پھولدانن یہ میلیو سنبستانن مژ
اُم گر بندگی غونچہ دہانن جائے تمر رُٹ پُستانن مژ
اے میرے دل کو پھولدانوں میں رکھ دو اسے سنبل کے چمن میں پرورش پائی ہے
اسے غنچہ دہنوں کی بندگی کی اسے (محبوب نے) پرستانوں میں قیام کیا

اس بند میں ”ن“ کا سولہ بار بہ تکرار استعمال اور باتوں کے علاوہ شعر میں موسیقیت اور آہنگ کا ایک ایسا جادو جگا دیتا ہے کہ ایسا شخص بھی اس سے محفوظ ہو پاتا ہے جو اس کے معنی بھی سمجھ نہ سکے۔ اسکے علاوہ موضوع ہیئت اور تجربہ بجایہ خود شعر کی داخلی فضا کو ایک حسین تصور کی صورت میں ابھارتے ہیں۔ یہاں پر میں ایک اہم نکتے کی طرف بھی اشارہ کرنا چاہوں گا کہ وژن کی صنف میں اکثر کشمیری شعرا کے ہاں ایک عام قسم کی کوتاہی نظر آتی ہے۔ کہ ہر بند کا آخری مصرعہ جو پورے وژن میں دہرایا جاتا ہے عام طور پر پہلے تین مصرعوں سے معنی کے اعتبار سے ربط نہیں رکھتا۔ لیکن مجبور

کے ہاں نہ صرف ان مصرعوں میں داخلی ربط ہے بلکہ اکثر صورتوں میں پہلے تین مصرعے بھی آخری مصرعے کے معنی سے ترتیب و تہذیب پاتے ہیں۔ جیسا کہ اوپر کی مثال سے واضح ہے کہ دل کی بے قراری کو شدت سے بیان کیا گیا ہے لیکن بے قراری کا سبب صرف اسی تکرار کے مصرعے سے ہی واضح ہو جاتا ہے۔

موضوعی اعتبار سے مہجور کی شاعری کو بہ آسانی دو ادوار میں تقسیم کیا جاسکتا ہے۔ پہلے دور میں مہجور محض ایک رومانی شاعر کی حیثیت سے سامنے آتے ہیں۔ جسمیں حبہ خاتون رسول میر، اور مقبول شاہ کراہ واری کے تین منفرد رنگوں کی آمیزش نظر آتی ہے۔ لیکن دوسرے دور میں مہجور ترقی پسند خیالات کے ترجمان کی حیثیت سے ابھرتے ہیں۔ حالانکہ اس قسم کی شاعری میں پہلے پہل مہجور کا علامہ اقبال کی طرف کافی حد تک جھکاؤ ہے۔ اولاً تو مہجور نے اردو میں بھی شعر کہنے کی کوشش کی تھی اور اس دور کی اولین کوششوں میں بھی انکا میلان کشمیری تمدن اور قومیت کی طرف تھا۔ چنانچہ بقول محمد یوسف ٹینگ ”مہجور کی اردو نظم“ خطاب بہ مسلم کشمیر، کشمیری تاریخ کا محاکات سے پُر ہے۔

ترے اسلاف وہ تھے جن کے علم و فضل کے آگے
ادب کے جھلکے تھے دانشورانِ ہندو ایرانی
شہنشاہ معظم شاہ زین لعابدین بڈشاہ کیا
اکبر نے جس سے کسبِ آئین جہان بانی
بخوبی یاد ہے اب تک سخن سخنانِ عالم کو
غنی کی خوش بیانی اور صر فی کی سخیانی

جیسا کہ پہلے ہی بتایا گیا ہے کہ موضوعی تقاضوں کے پیش نظر مہجور نے اس دور میں زیادہ تر نظم جیسی صنف میں طبع آزمائی کی ہے۔ لیکن شعوری یا غیر شعوری طور انہوں نے اس منفرد شاعرانہ آہنگ کو ہاتھ سے جانے نہیں دیا ہے۔ جسکی بنا پر کشمیری ادب کی تاریخ میں مہجور کی ایک مسلمہ انفرادی حیثیت ہے حالانکہ اس منفرد آہنگ کو کئی تنگ نظر ناقدین نے انکی فنی کوتاہی قرار دیا ہے۔ چنانچہ روایتی (وژن نما) آہنگ جو کہ مہجور کی شاعری کا ایک ہم عنصر ہے، اسے بھی مہجور کی کوتاہیوں میں شمار کیا گیا ہے اسی ضمن میں مہجور کی حقیقت پسندی کو یہ دلیل دیکر چلیں کیا گیا ہے کہ ”گریس کور“ جیسی نظم میں مہجور (گریس کور) کے متعلق اپنی رائے دیتے ہیں اور کردار اپنے عمل سے اپنی انفرادیت کو روشن نہیں کر پاتے۔ اسپرستم ظریفی یہ کہ بلا سوچے سمجھے اس نظم کی فنی صورت کو یہ دلیل دیکر کم پایہ ثابت کرنے کی کوشش بھی کی گئی ہے۔ کہ جدید شاعری میں ذاتی تجربہ کو الگ کر کے صداقت بیان کی جاتی ہے۔ اور اس طرح اسمیں حقیقت نگاری اور کردار کی انفرادیت عیاں ہوتی ہے۔ حالانکہ یہ بات بلا خوف تردید کہی جاسکتی ہے۔ کہ انسان کی ہمیشہ یہ کوشش رہی ہے کہ وہ حقیقت بیان کر سکے لیکن آج تک کوئی بھی کامیابی حاصل نہ ہوئی ہے۔ اور شاید ہو بھی نہیں سکتی۔ صرف اتنا ہی نہیں بلکہ اس قسم کی تنقیدی کوتاہیوں میں تخلیقی عمل کی بھی نفی ہو جاتی ہے۔ ایسے ناقدین جدیدیت کے ناداں دوستوں کی حیثیت سے ایک طرف اس بات سے متفق ہیں کہ جدید نبچ حقیقت بیان کرنے میں اپنی نظیر نہیں رکھتی تو دوسری طرف یہ دعو کرتے ہیں کہ اس قسم کی شاعری میں معنی کے مختلف امکانات صرف اس لئے روشن ہو جاتے ہیں کہ شاعر اپنے رسمی جذبات کو الگ کر کے حقیقت بیان کرتا ہے۔ اس بحث سے قطع نظر کر کے صرف اتنا کہنا چاہوں گا کہ

مہجور کی دوسرے دور کی شاعری میں اگرچہ قومیت اور وطن پرستی کا زبردست احساس ملتا ہے۔ لیکن اس قسم کی شاعری میں بھی انہوں نے فنی قدروں کو ہاتھ سے نہیں جانے دیا ہے اور اپنی شاعری کو محض نعرہ بازی نہیں بنے دیا ہے۔ یہ اور بات ہے کہ انکے زبردست قومی شعور نے انہیں گلیوں، بازاروں، کھیتوں یہاں تک کہ ”ولو ہا باغوانو“ کہہ کر سیاسی سیٹیجوں تک کی شہرت دلائی۔ غور سے دیکھا جائے تو مہجور کی شاعری میں علامتی پیکریت کا نمایاں، عنصر اس دور کی شاعری میں زیادہ تر ملتا ہے:

چمن داران روانِ شبنم ز ٹٹھ جامہ پریشان گل
گلن تے بلبلن اندر دُبارِ جان پیدا کر
زمینس شائری ہندس گر تھ مہجور گل پیدا
دو اتھ رنگین باغس بلبل نالاں پیدا کر

(چمن ویراں ہے شبنم زار زار رو رہی ہے گل پیرا، ہن چاک کر کے پریشان ہیں۔)

گلوں اور بلبلوں میں دوبارہ جان ڈال دے
شاعری کی زمین میں مہجور تو نے نئے گل پیدا کئے
اب اس رنگین باغ کیلئے بلبل نالاں پیدا کر

مہجور کی قومی شاعری میں اس سلامتی پیکریت اور داخلی موسیقیت کی وجہ انکا ذاتی جمالیاتی شعور ہے جسکی بنا پر وہ مختلف تصورات کو اپنی ذاتی سوجھ بوجھ سے پرکھ کر اپنی احساساتی قوتوں اور صلاحیتوں سے رنگ کریوں پیش کرتے ہیں کہ پیچیدہ اور کھر درے تجربات بھی مانوس اور شریں لگتے ہیں۔ گونا گوں تجربوں اور مشاہدے کی

گہرائی کسی بھی فنکار کا مختلف موجودات یا تصورات کے متعلق اپروچ متعین کرنے میں اہم رول ادا کرتے ہیں چنانچہ کسی بھی تصور کے متعلق مثبت یا منفی رویہ ایک ذاتی اور شخصی پسند یا ناپسندیدگی پر انحصار رکھتا ہے لیکن ایسے تصورات جب غیر متوقع طور بدلتے ہیں تو انسان کی شخصیت تضاد (Contradiction) کا شکار ہوتی ہے۔ تاہم مہجور کی ندرت بیانی اس قسم کی تضاد کی شدت کو اپنے طنزیہ لہجے سے زائل کر دیتی ہے۔ چنانچہ ”گلاس گن“ عنوان کی نظم میں مہجور نے گل لالہ کی وساطت سے بلواسطہ طور ان سماجی پسماندگیوں کا اظہار کیا ہے۔ جو مہجور کے زمانے میں اپنے عروج پر تھیں۔

نوزک و انجہ کمر و اُرک داتن واپہ نووے ژنئے آزار

تہ تہ چھائی تہ جی ہش بے را ہی تہ تہ چھائی تہ گٹھ کار

تہ تہ چھا گونما تھ صبحس و نان راتھار کھلس و نان دیودار

تہ تہ چھا مہجور تنہا ہتھ کو کرن چھکان موحہ ہار

(تمہارے نازک دل کو کس واردات نے اذیت پہنچائی کیا وہاں

بھی ایسی ہی بے راہ روی اور ایسی ہی اندھیر نگری کا عالم ہے؟ کیا وہاں

بھی شعراء صبح کورات اور رات کھل (ایک جھاڑی) کو دیودار کہتے ہیں؟

کیا وہاں بھی مہجور تنہا رہ کر نا اہلوں کو بات سمجھانے کی کوشش کرتا ہے)

مہجور کی اس دور کی شاعری کا بنیادی محرک قومی اور وطنی شعور ہے جسکی بنا پر ان کی

شاعری میں بلواسطہ یا بلا واسطہ کشمیر کا بار بار ذکر آیا ہے۔ اگرچہ انہوں نے اس سلسلے

میں مختلف علامات کا استعمال کیا ہے۔ تاہم ان کی علامات جانی پہچانی ہیں اور ان سے

ہمارے حسین تصورات وابستہ ہیں۔ عام طور پر مختلف علامات کو انکی ضد کے ساتھ استعمال کرتے ہوئے انہوں نے اپنے مثالی وطن کے تصور کو واضح کر دینے کی کوشش کی ہے۔ حالانکہ مہجور کے پہلے دور کی شاعری میں بھی محبت کے حسین تصورات کو بیان کرنے کیلئے فطرت سے مختلف مناظر مستعار لینے کی قابل تحسین کوششیں ملتی ہیں۔ ایک طرف مہجور نے مختلف مقامات کو بحیثیت مجموعی انکے تمام حسن اور آرائش سمیت اپنی شاعری میں جگہ دی ہے تو دوسری طرف قدرت کو ایک منفرد انداز میں ترتیب دیکر مجرد اور مابعد الطبعیاتی تاثرات قائم کرنے کی کوشش کی ہے جسمیں وہ کامیاب بھی رہے ہیں۔

پزاران چمن چھ گل بہتھ کسبہ سہ لالہ مس چتھ
 مینہر زلن اتھن کبتھ بُر بُر چھ جام پیہ کر
 (چمن پھولوں کو لئے انتظار میں ہیں کہ کب وہ لاڈلا (محبوب) نے نوش کر کے آگے
 نرگس (کے پھول) ہاتھوں میں بھرے بھرے جام لئے ہیں۔ کہ کب وہ آپائے)
 یہ ایک حقیقت ہے کہ ہر فنکار اپنے جذبات بیان کرنے کیلئے مختلف وسائل سے کام لیتا
 ہے زبان انہی اہم وسائل میں سے ایک ہے لیکن مہجور کی منفرد خصوصیت یہ ہے کہ جن
 معروضات کو انہوں نے اپنی شاعری میں استعمال کیا ہے یا جو الفاظ انہوں نے شاعری
 میں برتے ہیں، وہ اُن معروضات کی ”ترجمانی کرتے ہیں جنکے متعلق ہمارے حسین
 تصورات وابستہ ہیں اور جسے مہجور کی جمال پسندی سے ہی تعبیر کیا جاسکتا ہے۔



مہجور اور اُن کا فن

مہجور کا شرک کا ئنہِ بڑ زونگھ نہ وِنتام
بیم زانہ نے تم وُنہ چھ پیئے بوز کا ئنہ کا ئنہ زاو

مہجور کا کلام اُن کے ایک عظیم شاعر، محب وطن اور انسان دوست ہونے کا ضامن ہے۔ غیر ضروری الجھاؤ پیدا کرنے سے اجتناب اور اسلوب کی سادگی کے موجب ایک عام آدمی بھی اُن کے فن سے لطف اندوز ہو سکتا ہے۔ لیکن اس سادگی میں رچی بسی فنی نزاکتوں اور باریکیوں کو سمجھنے کیلئے اور ان کے فن سے پوری طرح فیض یاب ہونے کیلئے اُن کے فن و فلسفہ اور اس کے محرکات کی تہہ تک جانا ناگزیر ہے۔ وہ کشمیر کے واحد شاعر ہیں جنہوں نے انگریزی کے نامور شعراء ورڈس ورٹھ، شیلے اور کیٹس (Keats) کی طرح عشق و محبت، فطرت اور انسانی زندگی کے مختلف پہلوؤں کے اسرار و رموز کو نہایت ہنر مندی اور خوبصورتی سے اُجاگر کیا ہے۔ ان کی مشہور نظم ”گریس کور“ کا انگریزی ترجمہ پڑھ کر رابندر ناتھ ٹیگور اس قدر متاثر ہوئے کہ انہوں نے مہجور کو کشمیر کا ورڈس ورٹھ قرار دیا۔ (اس نظم کا انگریزی ترجمہ ٹیگور کو ان کے شاگرد اور نامور ہندوستانی ادیب دیویندر ستیا رتھی نے پیش کیا تھا) ٹیگور نے مہجور کی

گریس کؤر اور ورڈس ورتھ کی سولٹری ریپر (Solitary Reaper) میں بہت زیادہ یکسان محسوس کی۔ دو نظموں میں تخیل کی جامعیت اور انداز بیان کی خوبصورتی و چابکدستی دیکھ کر کچھ دیر کیلئے لگتا ہے۔ کہ ان کا تخلیق کار ایک ہی ہے۔

اس سے پہلے کہ مہجور کے فن کا تفصیلی تجزیہ کیا جائے، یہ مناسب ہوگا کہ ہم اُن سے پہلے کہ حالات اور کشمیر کے ادبی و تمدنی پس منظر کا ادراک حاصل کریں تاکہ ہم واضح طور جان لیں کہ انہوں نے کن روایات کو اپنایا اور انفرادی طور پر کشمیری ادب کو کیا دیا۔

کشمیر کے نامور نظم گو جیسے ل دید (۱۴ صدی) حبہ خاتون اُرک نہ مال (۱۷ صدی) محمود گامی اور پرمانند (۱۹ صدی) اپنے اپنے عہد کے روح رواں تھے۔ ایک دوسرے سے مختلف ہونے کے باوجود ان کے کلام سے انفرادی اور اجتماعی طور پر ایک ہم آہنگی کا احساس ملتا ہے۔ انسان کی ازلی بے چارگی اور بے بسی کی کیفیت کے تاثر کے علاوہ ان کی شاعری میں اس بے چارگی اور بے بسی کا ازالہ کرنے کیلئے خدا کی ذات پر کابل بھروسہ اور قانون قدرت کی لامحدود وسعتوں میں ضم ہونے کے خواہش بھی ان کی شاعری کا ایک اہم اور مرکزی جز ہے۔ یہاں ہمیں جوش، ولولہ اور خوشی و مسرت کے تیز رنگ نہیں ملتے ہیں۔ اس کی وجہ شاید اُس وقت کے غیر مستحکم سماجی و سیاسی حالات ہیں۔ حالانکہ موضوع اور اسلوب کے لحاظ سے انیسویں صدی تک کشمیری شاعری میں کوئی خاص تبدیلی رونما نہیں ہوئی۔ پھر بھی مشاہدے سے پتہ چلتا ہے کہ اٹھارویں صدی ہی میں یہاں کی شاعری میں کچھ نیا پن ظہور پذیر ہو رہا تھا۔ شعراء کی سوچ دنیاوی طور زیادہ حقیقت پسند ہو گئی تھی اور شاعری تصوف کے دائرے سے نکل کر انسانی زندگی

کے روزمرہ کے مسائل او پیچیدگیوں کو اپنے اندر سمونے کی سعی میں مصروف نظر آنے لگی تھی۔ اس دور کے شعراء نے ایسے گیت اور نظمیں مرتب کرنا شروع کیں جن میں عام لوگوں کو اپنے دل کی دھڑکنوں کی بازگشت سنائی دینے لگی۔ اس شاعری میں انہیں ایک خوشگوار اور درخشان مستقبل کی کرنیں پھوٹی ہوئی دکھائی دیں۔

جب مہجور کشمیری ادب کے اُفق پر نمودار ہوئے اس وقت کشمیری شاعری دو حصوں میں بٹ کر رہ گئی تھی۔ ایک مسلم شعراء کی فارسی آمیز صوفی شاعری، دوم ہندو شعراء کی بھکتی بھاونا پر مشتمل سنسکرت آمیز شاعری۔ اس وقت کی یہ شاعری موضوع اور اسلوب دونوں کے لحاظ سے اتنی مبہم تھی کہ اس تک عام قاری کی رسائی ناممکن تھی۔ ان دنوں کشمیری ادب کے ساتھ یہاں کے لوگوں کا لگاؤ نفی کے برابر تھا۔ کشمیری زبان بھی کسی اہمیت کی حامل تھی۔ سکولوں اور کالجوں میں بھی اس زبان کی درس و تدریس نہیں ہوتی تھی پڑھے لکھے کشمیریوں کو اپنی مادری زبان کو روزمرہ کی بول چال میں بھی استعمال کرنا ناگوار گذرتا تھا۔ کشمیری عوام بہت ابتری کی حالت میں گذر بسر کر رہے تھے۔ اور لوگ اپنی ریاست سے باہر رہنے کو ترجیح دیتے تھے، جہاں وہ مقابلتاً بہتر محسوس کرتے تھے۔ ناسازگار حالات کے اسی ماحول میں مہجور کشمیری زبان میں نظمیں لکھ کر فضا میں ایک خوشبو سی بکھیرنے لگے۔ انہوں نے ایک عام فہم اور سلیس زبان اپنا کر کشمیر کے فطری حسن کو لفظی پیکر عطا کئے۔ اسکے ساتھ ہی انہوں نے یہاں کے صابر اور حلیم لوگوں کے درد و غم کی بھی عکاسی کی۔ انہوں نے اپنی شاعری میں عام لوگوں کی زبان اور کشمیری تہذیب و تمدن کی جس شاندار روایات کا ایک حسین امتزاج پیدا کیا وہ قابل ستائش بھی ہے اور قابل تحسین بھی۔ انہوں نے اپنے کلام میں لوگوں کے نازک، سے

نازک جذبات و احساس کی ایک عام فہم زبان میں ترجمانی کر کے کشمیری شاعری کو ایک نئی جہت، جدت اور رعنائی بخشی۔

شروع میں مہجور نے عشق و محبت کے موضوع پر بہت ساری نظمیں لکھیں۔ ایسی نظمیں اُن سے پہلے کے شعراء نے بھی لکھی تھیں۔ لیکن جیسا کہ پہلے بھی کہا جا چکا ہے۔ کہ مہجور کے اسلوب کی جیسی سادگی، طرز بیان کی شگفتگی اور عاشق کے جذبات کی پُر خلوص ترجمانی اُن شعراء کے یہاں نہیں ملتی ہے۔ (کشمیری شاعری میں ”عاشق“ عموماً عورت ہوتی ہے) اپنے محبوب کے حسن پر فریفتہ ہو کر ایک دوشیزہ کہتی ہے۔

میلہ چانہ سَنگ شوہر پیو یوڑتھ یہ دل دیوانہ گو

لاراں بہ آسے درخوِ ضرور

دُردانہ موہم دُور دُور

اور اس کے بعد دُکھ سَنکھ کی کیفیت سے بے نیاز ہو کر اپنے محبوب پر نچھاور ہو جاتی ہے۔

اُس نندرے ہڑیے واڑس چانہ خدُمڑے

لولہ چانہ راوہم راڑیے

پوشے متہ جانا نو

اپنی ایک نظم ”اڑولولہ باغس“ میں مہجور کہتے ہیں کہ عشق دنیا کی ساری نقل و حرکت اور رونق کا محرک ہے۔ اس نظم سے یہ بات بھی عیاں ہوتی ہے۔ کہ انہیں فطرت کے مناظر اور دیگر پہلوؤں کا بھرپور اور گہرا مشاہدہ تھا:

لولچہ پوشہ تھر لولہ چہ رگلہ ژر لولکر ونان اسرار
 لولک واو ووت نیش لولہ پوشن لولس کران ووبار
 وہ اس بات کا بھی اظہار کرتے ہیں کہ عشق و محبت کے مقدس جذبے کی آبیاری
 صرف قربانی اور تیاگ سے ہو سکتی ہے۔

گل مولہ ناوان پان تھر پٹھ دل چھ پردس تل
 گل ژھار بلبل لولہ ہوت دل ژھار محبت
 متہ پادشاہن تان پُن بخش فقہرس
 بڈکھوتہ واراہ بوڈ وچھم دربار محبت
 (محبوب کے بے مثال حسن کی پیکر تراشی کتنے لطیف اور شاندار انداز میں کی گئی
 ہے)۔

چون خط وخال شوبہ ون چال تے ڈھال
 حور سورگچہ وچھ وچھ گئیہ بے حال
 سور سے عالم لو چانی ژھالے مدنو
 ولو کر یو لولہ متہ لائے مدنو
 (محبوب کے ناز و انداز اور عاشق کی ناز برداری اور یاس و امید کو بیان کرتے
 ہوئے کہتے ہیں)۔

شامن انیوم سالے کورمس مے حوالے
 پھیرتھ سہ دراوکالے بیہ لول آم بیہ کر

گاہ چھم سورگس سار کرناوان ءورن دؤر کن یہ ہاوان چھس
گاہ چھم خاکس ستر ملہ نادان پوشن مالہ کرناوان چھس

قندتے نابد آلہ سپاری تھاوس چند بڑی باری یے

پیہ نلہ کرس بند یزاری

لگہ یو بال پاری پاری یے

مہجور کی عشقیہ شاعری میں فراق کی حالت کا بیان بہت دلگداز اور موثر انداز میں کیا گیا ہے۔ اپنے محبوب کی جدائی میں عاشق کے دل و دماغ میں جو خیالات و جذبات موجزن ہوتے ہیں اور اسے جن جن کیفیات سے دوچار ہونا پڑتا ہے شاعر کا قصور ان خیالات و جذبات اور کیفیات کی تہہ تک جا کر قاری کے سامنے ایک جامع تاثر و تصویر پیش کرنے میں کامیاب ہو جاتا ہے معشوق کے سامنے آہ وزاری کرتے ہوئے انہوں نے کہا ہے

موروش متے مو روش یہ نو ژالہ جدائی

کر جان فدا پان پننے مار اُتی روز

بالہ پٹھ لایے نادو پتھ پھیر ہا شاہ زادو

موژل گوڈ پال وادو

پوشے متہ جانانو

فرقت کی راتوں میں عاشق کو کرب ناک لحات کا سامنا کرنا پڑتا ہے۔ اُس کی
چند مثالیں ملاحظہ ہوں۔

یکھنا حالِ دل باوے دؤدِ مت سہنہ ہا باوے
تیلہ یکھا ییلہ بوراوے
پوشے متہ جانانو

مے چو نہ سوبر او خونہ دلہ چے رچھان روزس بہ راتِ راتس
تھوہم سبالتھ نشانہ باپتھ تے تہ نالس جرے ہا لالو

خون گوم جاری اوش ہاری ہاری
پھلہ پھلہ گوم مونچہ ہار مدنو
(عاشق کے دل میں یہ خدشہ پیدا ہوتا ہے کہ اس کا محبوب کسی اور کی زلفِ خمدار کا
اسیر ہو چکا ہے)۔

یہ پر مس یار کمر چوؤکھ ژغارن سترِ ملہ نوؤکھ
گرتھ تعویز برمہ روؤکھ کمیؤ آرو لے یومبرو
(اتنا کچھ ہوتے ہوئے بھی عاشق چاہتا ہے کہ اس کا محبوب اس کے پاس بیٹھے تو
وہ اس کیلئے اپنا سب کچھ قربان کر کے اپنے وجود کی تشکیل کرے)۔

یہ ہمنہ حالِ دل باوے گچھ کٹھ توسہ و تھراوے
پنن زو پیشکش تھاوے مے پانس شرژلے یومبرو
جدائی کی غم انگیز کیفیت سے دو چار ہونے پر عاشق کے جذبہ عشق میں زیادہ

وسعت اور پختگی آجاتی ہے مہجور کی عشقیہ شاعری میں اس کا اشارہ بار بار ملتا ہے۔

مہجور کی شاعری کا ایک اور پہلو فطرت نگاری ہے۔ فطرت کے گونا گوں پہلوؤں کی دلفریب تصویر کشی اور انسانی جذبات سے ان کی ازلی وابستگی کا موثر اور پُر لطف بیان مہجور کی فطرت نگاری کا جوہر ہے۔ اپنی ایک نظم ’سونت‘ میں شاعر نے فطرت کی رعنائیوں اور انسان کے جذبہ عشق کا کتنا حسین امتزاج پیدا کیا ہے

بخشتہ ژئے آرن آبشارن دردِ سوژک ساز

افسانہ لو لکو ونہ ناوان آکھا بہارو

اپنی ایک اور نظم ’لو کہ چار‘ میں مہجور نے بچپن کے چین اور بے فکری کے بیٹے دنوں کی یاد کی پیکر تراشی کیلئے فطرت کو نہ صرف ایک پس منظر بلکہ ایک دلکش استعارے کے طور پر بھی استعمال کیا ہے۔

میون لو کچار ونہ گئے اوس دیودار	لبہ ڈر کیا چھاوان تازہ سبز
متو ژٹم ہا تبردارو ہو	نو بہارو میانہ لو کہ چارو ہو
میون لو کہ چار ژلہ ون آہ رنجر آر	گو نیرتھ پھیرتھ یُن چھہ دُشوار
کولہ رادن دُور سبز ہو	نو بہارو میانہ لو کہ چارو ہو

مہجور کو فطرت کے متعدد پہلوؤں کے اسرار و رموز کا کس قدر تیز مشاہدہ تھا اور انہیں الفاظ کے قالب میں ڈھالنے اور استعاروں کے طور پر استعمال کرنے کی کتنی مہارت تھی اس کا اندازہ مندرجہ ذیل اشعار سے ہوتا ہے

صبحکہ واو و چھکھ ز تھہ شانے رازِ گل کرے نش بیانے بوز
 پوش اسہ ناؤ تھکھ کمہ بہانے بلبل ہندر افسانے بوز
 پوشک مرتبہ گنڈر کیا زان دانا زن چھ نا دان منز
 اکر سہ زائے کیا اکھ اُکس مان جائے تکر رٹ پرستان منز
 فطرت کی دلکش پیکر تراشی اور حسن و عشق کی پُر کیف نغمگی کے علاوہ مہجور کی
 شاعری میں ہمیں فلسفیانہ گہرائی بھی ملتی ہے۔ مہجور کو دنیاوی زندگی کی عارضی خوشیوں و
 مسرتوں اور اس کی ہنگامہ خیزی کی بے ثباتی کا بھرپور احساس تھا ۔
 یس راجہ چمنگ باجہ وایان تس چھ جاناوار
 سہ تہ کیا ز ژٹھ جامہ پریشان چھنتھ گو
 اُن کی نظر خارجیت کے پردوں کو چاک کر کے باطن کی اصلی اور دائمی حقیقت کی
 متلاشی تھی ۔

پوش پھول متری دار کیشون رنگ، کیشون رنگ و بو
 روز و ن یس گل چھ باغس سے گلو منز ژار ہا
 اُن کو موت کے بعد عمل اور دائمی زندگی پر یقین کامل تھا ۔
 گل ہرد ہران، سونتہ پیہ دبار کران دور
 مری مری چھ پھیران زندگی و سواس مرنگ تراو
 وہ مذہب کی تنگ حدود سے نکل کر انسانی سطح پر تمام رشتوں کو سمجھنے کے قائل تھے۔
 انسان کو اپنے اندر دن میں ڈوب کر اپنی حقیقت اور اپنے خالق کائنات تک پہنچنے کا
 راستہ خود تلاش کرنا ہوتا ہے۔

کس کران چھکھ پوشہ پوزاکورگن لا جتھ نہماز
 بندگو کرپانی پانس کعبہ ژے بُت خانہ ژے
 مہجور کی زندگی اور شاعری میں ایک ایسا بھی دور آتا ہے جب انہیں اس بات
 کا شدت سے احساس ہو جاتا ہے کہ ان کے فن کی پوری طرح قدر نہیں ہوتی ہے
 ژیتہ مہجورس دار آ ز ماؤ تھ دِوزِ سَمکھان چھ ہوی گزاکھ
 تو بہ دون چھنہ کائہ ہبکان پز زناؤ تھ ژکتیو ژھوگ راوراؤ تھ آکھ
 کہیں تو صاف اشارہ ملتا ہے کہ وہ جو کچھ کہنا چاہتے تھے کچھ بندشوں کی بناء پر وہ
 سب کچھ نہیں کہہ پائے ہیں ۔

نہ چھم کینہہ زیر کی باؤنی نہ چھم ناماؤر کی باؤنی
 رفیقن در دین پنہ نین دلک او حال باؤن چھم

وَتہ چانہ وچہ ہادار نظرن را چھ چھم کم تام
 یوزم وونی کرنم را چھ دلہ چے رایہ ونے کیناہ
 اس کی ایک وجہ یقیناً اُس وقت کے ناموافق سیاسی حالات بھی رہے ہوں گے
 اُن کی ایک نظم ”صبح“ سے یہ بات روزِ روشن کی طرح عیاں ہے
 بیم کوحید کھوتہ زیادشاخ کھالَن تہم نے چھ باغوان ہوان تڑاش
 دمہ دمہ را چھو کر پنہ نین خیالَن
 سگر مالن پہو پر اگاش
 مانہ ژار مہجور سہزن مثالَن مژرتھ ونہ ہے سرگوشہ فاش

دانا بوزن تہ نادان ٹالن

سگر مالن پو پرا گاش

آزادی کے بعد حالات میں بہتری آئی تو مہجور خوشی سے چلا اٹھے

مہجور مہر راو بندگی ہند کمر پیتہ پورو وونی چھکھ تڑ خود مونختار

دل چٹھے حاکم زب چھن نوکر

پوشن کر اوکر چھا وگلزار

مہجور کی شاعری کا ایک اور نمایاں دور اُس وقت شروع ہوتا ہے جب انہوں نے سماجی و سیاسی معاملات میں بھرپور دلچسپی لینا شروع کی۔ تو ہم پرستی، غربت، معاشی اور سیاسی استحصال کی وجہ سے کشمیری عوام بہت اذیت ناک حالات سے دوچار تھے مہجور نے محسوس کیا کہ عوام کو اس حالت غیر سے نجات کا کوئی راستہ دکھانا ہے۔ انہیں اس بات کا احساس دلانا ہے کہ آیا وہ آزادی سے سوچنے سمجھنے اور زندہ رہنے کا مکمل حق رکھتے ہیں؟ ان دنوں ہندوستان میں تحریک آزادی نے جڑ پکڑ لی تھی اور کشمیر میں بھی اس کا پرتو پڑ چکا تھا، نیشنل کانفرنس کے جھنڈے تلے مہاراجہ کے ظلم و جبر کے خلاف ایک تحریک شروع ہو چکی تھی مہجور نے اپنے طور پر اس کا بھرپور اثر قبول کر کے کشمیری عوام کے تئیں اپنا حصہ ادا کیا

کسانوں کی ابتر حالت کا ذکر یوں کرتے ہیں

کیا و نے وری یس جکھتھ زینتھ بہ رو دس فاقہ مس

بیازرو وانوہتہ سونرو غائب گری انبار میانی

دوہس زو جان ژٹھ شامس اڑے ژوٹ چھم دوان مالک
 کمس راضی بہ سۄ میانس غمس تن دار آسن گوڑھ
 پھر ساتھ ہی وہ لوگوں کو اس پستی کی حالت سے نکلنے کی ترغیب دیتے ہیں۔ وہ
 اُن کے دلوں میں جوش و ولولہ پیدا کر کے انہیں مشکل حالات سے مردانہ وار لڑ کر اپنی
 تقدیر بدلنے پر آمادہ کرتے ہیں۔

کری گس بلبلاہ آزاد پنجرس منز ژنالان چھکھ
 ژپنہ نے دستہ پنہ نین مشکل آسان پیدا کر
 اگر ژناؤ ہن بستی گلن منز تراو زیرو بم
 بیلکر واوکر، گلراکیر، طوفان پیدا کر

مہجور ہمیشہ سماجی و مذہبی بھائی چارہ کے روبرو تھے۔ جب آزادی کے وقت سارا
 بھارت فرقہ وارانہ آگ میں جل رہا تھا تو انہوں نے کس پر خلوص لہجے میں لوگوں کو
 آپسی محبت اور اتحاد کی تلقین کی:

دود چھ مسلم ہیوند چھ شکر صاف صاف
 دودتہ شکر ملہ ناو و پانہ وائی
 پندر رٹن نم، کھوڑی واین اہل دین
 ناو یتیمہ ملکچ چلاو و پانہ وائی

مہجور ایک تابناک مستقبل کا یقین دیئے ہوئے ایک عام آدمی کے دل کو ہمت و
 حوصلہ اور اُمید کی روشنی سے پُر نور کر دیتے ہیں۔

ڈلہ مٹڑ ڈنگل کھالن جو اُہر ودلہ کہ سو در نشہ موحہ گڑھ ظاہر
 تھارنہ پیہ اکھ جہانا تھا تو کن ہامتہ لالو لوگ و نے افسانا
 یہاں اس بات کا ذکر نامناسب نہیں ہوگا۔ کہ سماجی و سیاسی نابرابری اور استحصال
 کے متعدد زاویوں اور پہلوؤں کی نشاندہی کرتے ہوئے بھی مہجور کی شاعری میں
 پراگندہ کی کوئی علامت نظر نہیں آتی ہے۔ اس کے برعکس مہجور نے اپنی شاعرانہ
 انفرادیت اور عظمت کو برقرار رکھا ہے۔

بھارت کا بٹوارہ ہونے پر ہندوپاک کے عوام کو جن المناک حالات کا سامنا کرنا پڑا،
 اُس سے مہجور بہت زیادہ پریشان اور بے چین ہو گئے۔ چنانچہ اپنے دکھ کا اظہار یوں
 کرتے ہیں۔

یہ آزادی گوڈنی میلہ دزایہ تڑ ہندوستانس مٹڑ
 لچھو پاٹھر آہیہ انسان تلان تیلہ کرایہ آزادی
 غربی مفلسی بے بوج مٹڑ ہتھ خانہ ورائی
 اُمی رٹڑ ترایہ اسہ پٹھ آہیہ تراوان سایہ آزادی
 کشمیر پر قبائلی حملہ ہونے پر مہجور نے ”شیروانی“ نام کی نظم لکھی جس میں انہوں
 نے بارہمولہ کے نوجوان شیروانی کو اپنے وطن کیلئے جان کی قربانی دینے پر خراج
 عقیدت پیش کیا۔

آزادی کے بعد مہجور کو حکومت کے ساتھ بہت امیدیں وابستہ تھیں۔ انہیں خیال
 تھا کہ اب عام لوگوں کو راحت و آرام میسر ہوگا۔ لیکن انہیں یہ دیکھ کر بہت دکھ ہوا کہ
 اصل میں آزادی کا ثمر کچھ گنے چنے طبقوں کے لوگوں میں آیا ہے۔ اور صرف وہ لوگ

زندگی کی آسائشوں کا مزہ لے رہے ہیں۔ اس نا انصافی پر طنز کرتے ہوئے کہتے ہیں
 یہ آزاد دی چھے کو کراہ جان سو نہ سُنڈی ٹھول کیہ نہ تراوان
 تے کیہ نہ ٹھول ہتھ دوڈی پٹھ مڑ پیہ پرلیہ آزاد دی
 یہ آزاد دی چھے سورچِ حور پھیریا خانہ پتہ خانے
 فقط کیٹن گرن اندر چھ ماران گزلیہ آزاد دی
 عوام کے تیں حکومت کی سردمہری اور افسر شاہی کے غرض مندانہ روئے پریوں
 طنز کرتے ہیں۔

غربین واری کرہن مگر چھنہ جا کر من فرصتہ
 تمولب موٹرن اندر دوان تھد پایہ آزاد دی
 مہجور سماج میں غیر ضروری طبقاتی نظام اور نا انصافی سے بالکل ناخوش تھے اس
 کے لئے ذمہ دار افراد کو تنبیہ کرتے ہوئے لکھتے ہیں۔

موت گوکھ تھڑہ زائینہ خاندانس لہ چھی بام آسمانس ستر
 انسان نظر وچھو غریب انانس
 پئے بوز لے تھاو زمانس ستر
 دوہ تارِ تھوہ مار ساز و سامانس بُتھ چھے کائم طوفانس ستر
 لگھ بسن چانس اتھ دیوان خانس
 پئے بوز لے تھاو زمانس ستر

مہجور نے بلاشبہ طرز فکر اور انداز بیان کے لحاظ سے کشمیری شاعری کو ایک نئی سمت

دی۔ اس کا ذکر اپنی نظم بہ عنوان ”نو و دنیا“ میں اس طرح کرتے ہیں۔

وُچھ مہجور نؤرس گُن نوؤے رزگا ہسوان ہاؤن

نؤس سمیس نؤس دورس نوؤے گُفتار آسُن گوژھ

اس نظم میں مہجور نے ایک ایسے پاک و صاف نظام و سماج کو تصور پیش کیا ہے۔ جو تمام تر گندگیوں اور آلائشوں سے مُبرا ہو، جہاں ہر آدمی ایک دوسرے کے دُکھ سُنکھ میں برابر کا شریک ہو۔

اپنی ایک اور شاہ کار نظم میں مہجور نے ایک بُلبل کی کر بناک حالت کو ایک استعارے کے طور پر استعمال کر کے ایک کمزور اور لاچار انسان کی بے بسی کی المناک تصویر کھینچی ہے۔ ایک طویل نظم ”زون“ میں وہ اپنے ملک و قوم کی قدیم اور شاندار روایات کو یاد کرتے ہوئے ماضی کے دھند لکوں میں کھوئے جاتے ہیں۔ چاند کی بے قراری اور دائمی سفر کو وہ ایک عاشق کے اپنے محبوب کی تلاش میں سرگرداں ہونے سے تعبیر کرتے ہیں۔ نظم انتہائی جاذب اور بر محل تشبیہات و استعارات سے معمور ہے۔ نظم ”وزملہ“ میں مہجور ایک بار پھر ایک ماہر پیکر تراش ہونے کا ثبوت فراہم کرتے ہیں۔ اس نظم سے اُن کے تخیل کی جامعیت و جاذبیت کی بھی بھرپور مثال ملتی ہے۔ برق کو ایک نئی نویلی دلہن سے یوں تشبیہ دیتے ہیں۔

شامہ ژھالہ اوپردار جامہ وُلک وُلکِ یے وَا ر یوہتھ چھکھ پھیرتھ گژہان

ہینہ چھکھ مالہن گژہان ژلک ژلکِ یے

نور وُزملو یے پور ہاوپان

درشن ہوؤتھ پردے تلو یے نظر اکہ وُچھتھن سورے جہان

پان ژہایہ تھوؤتھ پینہ وُلر وُلر یے
نور وُزملیے پور ہاو پان

کیا ورڈس ورتھ یا ٹیننسن (Tennyson) اس سے زیادہ خوبصورت اور موثر انداز میں برق کو انسانی پیکر میں تراش سکتا تھا؟ یہ بات اکثر قیاس آرائی کا موجب ہو سکتی ہے۔

کشمیری ادب میں مہجور کی انفرادیت و عظمت کا اعتراف ہمیشہ ہوتا رہے گا۔ وہ عوام کی دل کی دھڑکنوں میں بسنے والے شاعر تھے۔ اُن کی معطر اور پُر بہار شاعری سُن کر اور پڑھ کر آدمی، اپنے آپ کو ایک پُر کیف فضا میں سانس لیتا ہوا محسوس کرتا ہے۔ اُن کی پر جوش اور ولولہ خیز انقلابی شاعری آدمی کو درد و غم اور مایوسی کی حالت میں بے بس پڑے ہوئے ایک نیا حوصلہ اور ہمت بخشتی ہے۔

انگریزی سے ترجمہ
مترجم پرویز احمد نقاش



شاید بڈگامی

فلم مہجور۔ چند یادیں

کشمیری زبان کے عوامی شاعر غلام احمد مہجور کی زندگی سے متعلق ”شاعر کشمیر“ مہجور نام سے کشمیری اور اردو زبانوں میں ایک Full Length فیچر فلم کی تیاری جموں و کشمیر کے مرحوم وزیر اعلیٰ خواجہ غلام محمد صادق اور فلم ساز وادیب بلراج سہنی کا ایک ایسا کارنامہ ہے جسے کشمیری زبان، ادب اور تمدن کے پرستار ہمیشہ فخر سے یاد کریں گے۔

برصغیر ہندوپاک میں مرزا غالب پر ایک (تجارتی) فلم کے بغیر کسی بھی بڑے شاعر کی زندگی کو اس اہتمام سے رنگین فیچر فلم کا موضوع نہ بنایا جاسکا جس طرح مہجور کی ولولہ انگیز زندگی پر ریاستی حکومت کی مالی معاونت اور سرپرستی سے ایک فلم بنائی گئی۔

کشمیری زبان کی اس اولین رنگین فلم کو سری نگر میں مرحوم صادق نے ۱۱ ستمبر ۱۹۷۰ء کو نمائش کے لئے ریلیز کیا تھا۔

میں فلم شاعر کشمیر مہجور میں بلراج سہنی اور اس کے ہدایت کار پر بھات مکر جی کے خصوصی معاون کی حیثیت سے وابستہ رہا۔ اس کے علاوہ فلم کے ہیرو پر یکشت سہنی اور آنجمانی سوم ناتھ سادھو کے ساتھ میں نے فلم میں ایک چھوٹا سا رول بھی ادا کیا تھا۔ فلم شاعر کشمیر مہجور کی تیاری میں معاونت اور اداکاری کے تعلق سے مجھے اس فلم کے

پروڈکشن Production سے وابستہ کاروں، تکنیکی عملے اور بھی اور کشمیر کے سرکردہ اداکاروں سے کم و بیش پانچ سال تک قریب رہنے کا موقع ملا تھا۔ اس لئے فلم کی تیاری سے لاتعداد خوبصورت یادیں وابستہ ہیں جن کا تذکرہ یہاں طوالت کا باعث ہوگا، فلم شاعر کشمیر مہجور کی خوبیوں کو اُجاگر کرنا بھی اپنے منہ میاں مٹھو بننے کے مترادف ہوگا۔ کیوں کہ میں اس پروجیکٹ سے خود بھی وابستہ تھا۔ فلم کی اُن خامیوں سے متعلق بھی جن پر اس کے ریلیز ہوتے وقت نشاندہی کی گئی تھی اور جنہیں ہمارے کئی قدردانوں نے اجازت کے لاتعداد کالموں میں بڑھا چڑھا کر پیش کیا تھا۔ میں صرف اتنا کہوں گا کہ وہ محض تنقید برائے تنقید تھی اور کچھ بھی نہیں۔ البتہ میں یہ ضرور کہوں گا کہ اگر آج یعنی اُس فلم کی شروعات سے ۱۹ سال بعد اسے دوبارہ بنانا ہوتا تو آج کے فلمی معیار کے مطابق یہ فلم واقعی اُس سے کہیں زیادہ شاندار بنائی جاسکتی تھی کیوں کہ آج کل اسے زیادہ شاندار بنانے کے امکانات روشن ہیں۔

میں فلم شاعر مہجور کے بارے میں یہ بات بھی وثوق کے ساتھ کہہ سکتا ہوں کہ اس فلم میں بلراج سہانی اور اُن کے بیٹے پریشکٹ سہانی اور کشمیری فن کاروں اور اداکاروں نے کسی مالی فائدے کے بغیر کشمیری کلچر اور مہجور سے بے پناہ محبت کے جذبات کے زیر اثر بجد محنت کی۔ تجارتی فلموں کے برعکس کشمیری اداکاروں کو فلم میں کام کرنے کے عوض بہت کم معاوضہ دیا گیا۔ میرے ساتھی کشمیری اداکاروں میں سے اکثر نے پہلی بار کیمیرے کا سامنا کیا تھا۔ انکی خدا داد صلاحیتوں سے کلکتہ اور بمبئی کے فلم اسٹڈیوز میں انڈور شوٹنگ کے دوران وہاں آنے والے سرکردہ فلم شار اور اداکار بہت حد متاثر ہوئے تھے۔

سورگ بہ جگن ناتھ سرائی کو فلم میں ایدہ بہت ہی قلیل مدتی رول Bit role دیا گیا تھا

جو نصف منٹ سے بھی کم کا تھا لیکن اس نے ایسا تاثر چھوڑا کہ بمبئی کی فلم لیبارٹری میں ڈبنگ کرتے وقت وہاں پر موجود ٹکنٹنز اور کئی فلم ساز اس بوڑھے کشمیری اداکار کا شاندار کام دیکھ کر دنگ رہ گئے تھے اور بعد میں کئی فلم سازوں کی طرف سے اسے offers بھی ملے تھے۔ بلراج سہنی پریشیت سہنی کلپنا، گیتا نجلی، سیتا چٹرجی، رجنی گپتا وغیرہ کے ساتھ جن بیسیوں کشمیری اداکاروں نے اس فلم میں اہم رول ادا کئے ان میں پران کشور، امکار ایمہ، (آنجمانی) سوم ناتھ ساڈھو، پشکر بھان، ساجدہ ضمیر احمد، کشوری کول، کشن کمار، امکار خزانچی، راجا حمید، پشکر رینہ، محمد سلطان، عبد المجید وغیرہ کے نام سر فہرست ہیں۔ ان سب اداکاروں نے اپنی قابلیت اور صلاحیت کا لوہا منوالیا تھا۔ پران کشور فلم کی تیاری میں منتظم اعلیٰ کے طور پر سرگرم عمل رہے تھے۔

فلم کا کام ۱۹۶۵ء میں شروع کیا گیا اور کم و بیش پانچ سال میں مکمل ہوا۔ اس کے اردو روپ کے لئے مہجور کے گیتوں کو کیفی اعظمی نے اردو کا جامہ پہنایا اور ان کی موسیقی پریم دھون نے ترتیب دی تھی۔ اوشا منگیشکر، سمن کلیان پور اور مناڈے وغیرہ نے ان گیتوں کو اپنی آوازوں میں لافانی بنادیا تھا۔ اردو روپ کے کئی گانے کافی۔ HIT ہوئے کشمیری فلم کی موسیقی موہن لال ایسمہ نے ترتیب دی تھی اور اسے سری نگر کے علاوہ وادی کشمیر کے قصبات میں کافی مدت تک دکھایا گیا اور عوام نے اسے بے حد اشتیاق سے دیکھا اور پسند کیا تھا۔

کشمیری زبان میں رنگین فلموں کی تاریخ فلم شاعر کشمیر مہجور سے ہی شروع ہوئی ہے وہ بھی ایک ایسے شاعر کی زندگی سے جو خود ہمارے دور سے وابستہ ہے۔ اس لحاظ

سے مہجور کی زندگی پر ایک آرٹ فلم بنانا کافی مشکل کام تھا اس لئے کہ اس فلم کے ہر زاویہ پر عوام الناس کی نظریں لگی ہوئی تھیں۔ اور وہ لوگ بھی بقید حیات تھے حقیقت میں یہ ایک جراتمندانہ اور باوقار RISK تھا۔ اس جراتمندانہ قدم کی پیچیدگیوں اور خطرات کا احساس صرف ان لوگوں کو ہوگا جو فلمی صنعت کی مبادیات سے واقف ہیں۔ یہاں یہ بات قابل ذکر ہے کہ ۱۹۷۰ء سے آج تک فلم مہجور کے بعد کشمیری زبان میں کوئی رنگین یا سیاہ و سفید فیچر فلم نہیں بنائی جاسکتی ہے۔ ٹیلی ویژن کے لئے حبہ خاتون اور رسول میر جیسی چھوٹی T.V. فلمیں بنا کر بشیر بڈگامی نے یہ ثابت کر دکھایا ہے کہ کشمیری نوجوانوں میں عمدہ فلمیں بنانے کی بھرپور صلاحیتیں موجود ہیں لیکن یہ اور بات ہے کہ اس خطہ ارض میں فلم آرٹ یا صنعت کا سلسلہ آگے نہ بڑھ سکا ہے۔ ہندوستان کی دیگر علاقائی زبانوں کے مقابلے میں کشمیری زبان میں فلمیں بنانے کا عمل نفی کے برابر ہے۔ اس کی بڑی وجہ یہ ہے کہ یہاں تجارتی فلموں پر سرمایہ لگانے کے لئے کوئی بھی آگے آنے کا Risk نہیں لیتا اور آرٹ فلموں کی تیاری کے لئے کوئی ادارہ موجود نہیں ہے۔ اس طرح کشمیری زبان میں رنگین یا سیاہ و سفید فیچر فلمیں بنانے کا مستقبل قریب میں بھی کوئی امکان نظر نہیں آتا۔ اس اعتبار سے اولین رنگین کشمیری فلم شاعر کشمیر مہجور کی تیاری بجائے خود کشمیری زبان اور کشمیری شاعر مہجور کے تئیں عقیدت کا والہانہ اظہار ہے جس کے لئے آنجہانی بلراج سہنی (مرحوم) صادق صاحب اور کشمیری اداکار اور فنکار سبھی لائق صد آفرین ہیں۔ ان کی اس مشترکہ کوشش کو قدر کی نگاہ سے دیکھا جانا چاہیے۔

اس فلم کے پرنٹ محکمہ اطلاعات جموں و کشمیر کے پاس پڑے ہوئے ہیں جنہیں

آسانی سے لوگوں کو خود محکمہ اطلاعات اپنے ذرائع سے دکھا سکتا ہے۔ ان کی راہ میں کیا مشکلات حائل ہیں اس بارے میں وہی بہتر طور پر جانتے ہیں فلم ڈسٹری بیوشن کے طریقہ کار کی مشکلات کی وجہ سے یہ فلم ابھی تک اکثر لوگ نہیں دیکھ سکے ہیں اور یہ ڈبوں میں بند پڑی ہوئی ہے۔

سورگیہ بلراج سہنی نے فلم کا کشمیری روپ ریلیز ہونے کے ساتھ ہی اس فلم سے متعلق سر کردہ لوگوں کی رائے جاننے کے لئے سینکڑوں خطوط لکھے تھے اور اہل نظر کی آراء کی روشنی میں ضروری ترامیم و اضافے کے لئے وہ اردو روپ کو ہر لحاظ سے عظیم الشان بنا کر پورے ملک میں ریلیز کرنے کے علاوہ اسے انگریزی اور جرمن زبان میں ڈب کرانے کا منصوبہ بنا چکے تھے جس سے کشمیری کلچر اور کشمیری شاعر مہجور عالمی سطح پر متعارف ہوتا لیکن صادق صاحب کے انتقال اور پھر خود داعی اجل کو لبیک کہنے کی وجہ سے ان کی آرزو پوری نہ ہو سکی۔ مختصر یہ کہ فلم شاعر کشمیر مہجور کی تیاری سے کشمیر میں فلم آرٹ کی جو بنیاد ڈالی جا چکی ہے اس پر مستقبل میں ہمارے نوجوان ایک عظیم الشان عمارت تعمیر کر کے اس قوم کو چار چاند لگا سکتے ہیں۔






گلابا — فاطمہ شمس الدین بھٹو کی ہر سیروین۔





۲۰ "شمار کشمیر بھرتور" فلم کی افتتاحی تقریب کے موقعہ پر ملی گئی ایک یادگار تصویر: مخاحب غلام محمد صادق اور دیگر بھرتور فلم کے اداکاروں کے ساتھ۔



بلراج ساہنی فلم بھرتور کی شوٹنگ کے سلسلے میں بلوکام میں۔

محمد یوسف ٹینگ

مہجور کا پشت پناہ..... ابن مہجور

علامہ اقبال کے مکالمہ جبریل ابلیس کی زبان سے یہ مشہور منظوم مکالمہ ادا ہوتا ہے۔

آہ اے جبریل تو واقف نہیں اس راز سے

قصہ آدم کو رنگین کر گیا کس کا لہو

غلام احمد مہجور کی کہانی کا یہ راز بہت کم لوگوں کو معلوم ہے کہ اس کی ہنگامہ خیز مقبولیت اور شہرت کے پس پردہ کسی شخص کی ذہانت اور صلاحیتیں خاموشی مگر پُر کاری سے کار فرما تھیں۔ محمد امین مہجور صاحب کی اکلوتی اولاد تھے۔ نہ کوئی بھائی اور نہ کوئی بہن۔ لیکن ادب اور تحقیق میں مہجور اور ابن مہجور کا رشتہ صرف باپ اور بیٹے کی حیثیت سے موجود نہیں رہیگا۔ جن لوگوں کو حالات کا پتہ ہے۔ وہ جانتے ہیں کہ ابن مہجور اپنے نامور باپ کے معیار بھی تھے اور ان کے وزیر خارجہ بھی جسے ادبی نیجر کی اصطلاح سے بھی یاد کیا جاسکتا ہے مہجور کے قصہ شہرت میں اسکی اکلوتی اولاد کی رنگینی کس قدر جو مود ہے۔ اسکا علم اگرچہ اس وقت بھی بہت سے معاصرین کو ہے لیکن ابن مہجور کی فردری ۱۹۸۰ء میں اچانک موت سے اسپر جو دبیز پردہ پڑ گیا۔ شاید اس کے نیچے اصل ماجرا ہمیشہ ہمیشہ کے لئے چھپ گیا ہے اور اب اسکی کتنی ہی پرتیں کبھی نہ کھولی

جاسکنیگی۔ لیکن یہ معاملے کا صرف ایک پہلو ہے۔ محمد امین ابنِ مہجور کی شخصیت اُن کے قد آور والد کی نسبت کے علاوہ بھی اپنا جوہر اور جولانی رکھتی ہے۔ اس نے والد کی زندگی میں ہی اپنی امتیازی شخصیات کے نقوش کی اچھی خاصی جھلک دکھادی تھی لیکن والد کے بعد اٹھائیس سال کی زندگی میں اُس نے اپنی انفرادیت کے ایسے مظاہرے دکھائے کہ کشمیر کی تمدنی زندگی میں اس کے کسی مبسوط تحریری کارنامے کی عدم موجودگی کے باوجود اسے ایک شاندار جوہر شناس اور چلتے پھرتے قاموس کی حیثیت سے بہت دیر تک یاد کیا جائیگا۔ شاید ان ہی خصوصیات کا ثمریہ تھا کہ اسکو جموں و کشمیر ادبی سنگم کے علاوہ جموں و کشمیر کلچرل اکاؤمی نے بھی خلعت فاخرہ سے نوازا۔ لیکن ابنِ مہجور کے اصل امتیاز کا ثبوت یہ خلعت نہیں ہیں۔ اسکا سب سے برا ثبوت اور شہادت اُسکی اپنی ذات تھی اور ع

اک شمع تھی دلیل سحر و نموش ہے

محمد امین ایک بڑی ہی پیچیدہ اور تہہ دار شخصیت کا مالک تھا۔ اس میں علم و عمل کے خیرہ کرنے والے شاداب نخلستان تو بہت زیادہ تھے لیکن اس میں کچی اور ٹیڑھ کے پہلو بھی شانہ بہ شانہ تھے اور اُسے ایک مکمل ”بشر“ بناتے تھے جب وہ زندہ تھا اور ملازمت سے وظیفہ حسنِ خدمت بھی حاصل کرنے میں کامیاب ہو گیا تو اس وقت ہمیں یہ معلوم تھا کہ وہ ۱۹۲۱ء میں پیدا ہوا ہے۔ اسکو سن اور تاریخوں کا جو شمار ازبر تھا۔ اُس کے زیرِ نظر کس کا چکر تھا کہ اسے چلیج کراتا۔ مگر اُس کے اس دروغِ مصلحت آمیز پر قدرت نے بھی گویا خاموشی سے آئنا کاہرہ کر تو شیق کی مہر ثبت کی تھی۔ وہ آخری دنوں میں زیادہ تر ننگے سر نظر آتا تھا۔ اور اُس کے سر کے گنتی کے چند بال ہی چٹے نظر آتے تھے۔ اُسکا

چہرہ جھریوں سے قطعاً عاری تھا۔ وہ اپنے لمبے وجود کے ساتھ الف کی مانند سیدھا کھڑا ہوتا تھا اور اسکی چال میں کسی مست شباب نو جوان کی اُستواری موجود تھی اس لئے جب اُسکی وفات کے بعد میں اس کے گھر متری گام گیا۔ اور وہاں اس کے نجی کاغذات پر نظر ڈالی تو یہ دیکھ کر میں اچھنبے میں پڑ گیا اس نے ایک نہ دو پورے دس سال اپنی عمر میں سے نکال دیئے تھے اور کسی کوشک کرنے کو موقع بھی دیا نہ تھا محمد امین ۱۹۱۱ء میں پیدا ہوا تھا اور اس نے دس سال چھپا کر اسی لحاظ سے سرکار کی آنکھوں میں خاک جھونکی تھی اور پورے پسنٹھ برس کی عمر میں ریٹائر ہوا تھا۔

محمد امین کی تعلیم کا بھی کسی کو ٹھیک سے معلوم نہیں۔ میرا خیال ہے کہ اس نے میٹرک کی رُکاوٹ بھی پار نہیں کی۔ لیکن یہ خیال رکھنا میری سخت جانی اور کسی حد تک حماقت کی پیداوار ہو سکتا ہے۔ کیونکہ محمد امین کے پاس بہت سے طالب علم آتے تھے۔ جو پی ایچ ڈی کی آزمائش میں مبتلا ہو کر کراہتے رہتے تھے۔ محمد امین اتنی آسانی سے ان کی علمی گرہیں اور گانٹھیں کھولتا تھا۔ جیسے کوئی کندر گارٹن کے بچے کو گنتی سکھاتا ہے۔ اس کے پاس جاپان سے لے کر جرمنی اور فرانس کے بڑے بڑے سکالر آتے تھے اور اسکے تجربے علمی میں غوطہ لگا کر اپنی مشکل تو حل کرتے تھے لیکن اس عجیب آدمی کی گہرائی کا اندازہ کر کے محو حیرت ہو جاتے تھے۔ جین ناڈو سے لے کر محی الدین صوفی تک کتنے ہی سکالر اُسکی علمی رسائی کا اعتراف تحریری طور پر چکے ہیں۔

محمد امین جب عالم بلوغ کو پہنچا تو غلام احمد مہجور فارسی اور اردو کے خاردار صحراؤں میں اپنی آواز کے قدم مہجور ح کر کے نڈھال ہو چکا تھا اور اب مادری زبان کے ہنسنے زار میں آ کر اپنے لہجے پر پھاہا رکھ رہا تھا۔ ابتداء کی بات تو نہیں معلوم

لیکن ۳۲-۳۳ء کے بعد محمد امین نے اپنی نئے دانی اور اپنی عملی فراست سے اپنے والد کو متاثر ہی نہیں بلکہ مرعوب بھی کر دیا تھا۔ یہ بات مجھے خود ابن مہجور نے بتائی ہے کہ جب مہجور کوئی نئی غزل یا وژن "کہتا تو ابن مہجور اس کا معیار (sound screen) بنتا تھا۔ یعنی وہ اس "وژن" یا غزل کے ہر لفظ کو الٹ پلٹ کے دیکھتا اور اسکے صوتی اور معنوی امکانات کو پرکھتا رہتا تھا۔ اگر کوئی لفظ اس کی سمفنی کے اندازے میں زرا ناہموار یا خربہ لگتا تھا تو ابن مہجور فوراً شاعر کی توجہ اس طرف دلاتا تھا۔ شاعر پر اس کا ایسا جادو چل گیا تھا کہ فوراً اس لفظ والے مصرعے یا بند کو واپس لے کر اس کی تراش خراش کا عمل شروع کر دیتا تھا۔ کبھی کبھی یہ عمل بہت تکلیف دہ ہوتا کہ یہ شاعر کی طبیعت کے بہاؤ کے خلاف ہوتا لیکن وہ اپنی اولاد کے سامنے ایک سعادت مند بچے کی طرح زانوائے ادب تہہ کرتا، جب تک محمد امین کی گردن اثبات میں نہ ہلتی۔ شاعر کے مشق سخن کی چکی کنکروں کو سپلٹ کر کے زندہ لفظ کی نرمی اور گرمی عطا کرنے کے لئے گھومتی رہتی۔ کلام مہجور کے ابتدائی نسخے مہجور کے اپنے دستخط میں موجود ہیں اور ان کا گہرائی سے مطالعہ کر کے اس موضوع پر بڑی دلچسپ روشنی ڈالی جاسکتی ہے ابن مہجور کی سب سے بڑی مصلحت اُس وقت شاعرانہ نہ تھی۔ وہ کشمیر میں اپنے والد کو سب سے مقبول شاعر بننے دیکھنا چاہتا تھا۔ جو اس کی شہرت کے ساتھ ساتھ اس کی دولت کا ذریعہ بھی ہے۔ محمد امین کو نئے زمانے کی ٹکنالوجی پر بے حد اعتبار تھا۔ عقائد کے اعتبار سے میں نے اسے ہمیشہ ایک AGNOSTIC پایا۔ جب کبھی میں چرار شریف جاتا اور ابن مہجور ہمارے ساتھ ہوتا ہم پہلے زیارت میں جاتے اور اسکے کتبوں اور دوسرے تواریخی معاملات پر غور کرتے۔ میں گنہگار اس درگاہ عالیہ میں نماز کے وقت سر سجود ہونے میں سعادت

سمجھتا۔ لیکن جب میں اپنے ارد گرد نظر ڈالنا تو ابن مہجور کو غائب پاتا۔ پھر اُسکی تلاش شروع ہو جاتی تو اکثر اُسے گاڑی میں پناہ گزین پایا جاتا تا کہ کوئی اس سے نماز کے بارے میں استہوار نہ کرے۔ خیر یہ بات تو بیچ میں آگئی۔ ابن مہجور کو جدید تکنیک کی سحر کاریوں کا اندازہ تھا۔ اس نے مہجور کی غزلوں کے ریکارڈ تیار کروانے کے لئے پشاور کا سفر اختیار کیا اور بانگافون کمپنی کے ذریعے مہجور کے ترانے ”باغ نشاط کے گلے“ اور دوسرے گیت گراموفون ریکارڈروں میں بھر کر اسے کشمیر کے طول و عرض میں پھیلا دیا۔ نتیجہ یہ ہوا کہ ایک تو مہجور کی غزل ساری وادی میں گرجنے لگی دوسری طرف کشمیری زبان کے نام لیواؤں کا احساس کمتری کسی حد تک کم ہونے میں مدد ملی۔ یہ بات بہت سے لوگوں کو معلوم ہے کہ مہجور تازہ اور کامیاب فلموں اور گراموفون ریکارڈوں کی مقبول عوام دھنوں پر غزل اور ”وژن“ لکھتا تھا۔ لیکن بہت کم لوگوں کو معلوم ہے کہ یہ دھنیں ابن مہجور چُختا تھا اور جب مہجور اپنی غزل مکمل کر لیتا تو ابن مہجور اس کو ہا کروں کے ذریعے یا گرامافون ریکارڈوں پر چڑھا کے انکی نشر و اشاعت کا اس وقت وسیع انتظام کرتا جب کہ ابھی کشمیر میں نہ ریڈیو آیا تھا اور نہ اخبارات و رسائل شاعری کے پھیلاؤ کا ذریعہ بن سکتے تھے۔ ابن مہجور نے مہجور کا ایک اور ناپسندیدہ سلسلہ اپنے ذمے کیا تھا۔ یعنی مقدمہ بازی جب بانگافون کمپنی کے ساتھ معاوضے رابلیٹی وغیرہ پر جھگڑے اٹھے تو ابن مہجور نے میدان میں ڈٹ کر انکا احاطہ عدالت میں ایسا قافیہ تنگ کیا کہ وہ بریت کے لئے اُسکی منتیں کرنے لگے..... ابن مہجور مقدمہ بازی کے فن میں ایسا مشتاق ہو گیا کہ اس نے اپنی عمر کے آخری برسوں میں مرحوم شمیم احمد شمیم جیسے جگادری سے معافی نامہ حاصل کیا شمیم نے اپنے اخبار آئینہ میں بس یہ لکھا تھا کہ

ابن مجہور اب اپنے والد کے مزار کا مجاور بن کے اُسکی ہڈیاں بیچ رہا ہے ابن مجہور کی رگ حمیت پھڑکی۔ اس نے عدالت میں شیم کے خلاف ازالہ، حیثیت عربی کا مقدمہ دائر کر دیا۔ شیم کے خلاف عدالتی کیس کرنا کوئی آسان کھیل نہ تھا وہ خود وکیل اور بڑا زبردست جرح باز اور قانونیاد تھا۔ وہ ان دنوں پارلیمنٹ کا ممبر تھا اور اسکا طوطی چاروں طرف بولتا تھا۔ اسے بھی جھگڑامول لینے میں خواہ مخواہ لطف آتا تھا اور مقدموں کو ایک Sport سمجھتا تھا۔ اسکی ”انا“ اتنی پھولی ہوئی تھی کہ وہ بڑے بڑوں کو خاطر میں نہ لاتا تھا۔ پھر تک عزت کا مقدمہ جو معشوق کی کمر ثابت کرنے کے برابر مشکل مرحلہ ہے اور جسمیں خود مقدمہ باز کی دھجیاں اڑانے کا امکان رہتا ہے۔ خیال یہ تھا کہ اب ابن مجہور کے پُرزے اُڑینگے۔ لیکن ایک چیز امین صاحب کے پاس ایسی تھی جس سے شیم عاری تھا۔ یعنی صبر و تحمل اور استقلال Tenacity امین مجہور نے تقریباً عدالت میں ہی دھونی رما دی۔ جب سمن کی تعمیل کا وقت آتا تو وہ ہر کارے کیساتھ خود شیم کے سامنے اُٹھ کھڑا ہو جاتا اور اس سے تعمیل کرواتا۔ سال دو سال کے عرصے میں شیم اتنا زچ ہو گیا کہ اس نے محمد امین سے مفاہمت کی درخواست کر دی۔ شرط صرف یہ تھی کہ ہتھیار ڈالنے کی یہ خبر اخباروں میں نہ آئے۔ ابن مجہور نے ایک فیاض حریف کی طرح اس شرط کو قبول کیا۔ اور اس طرح شیم نے معذرت کر کے اپنا دامن چھڑالیا۔ ابن مجہور نے ریڈیو کشمیر کے ساتھ بھی ایک بڑا یدھ لڑا۔ گرچہ تکنیکی طور پر فتح اسکی ہوئی۔ لیکن یہ فتح حاصل کرتے ہوئے خود مجہور اور اسکی امیج کو کتنا خسارہ اٹھانا پڑا وہ ایک الگ داستان ہے ابن مجہور کا مطالبہ یہ تھا کہ ریڈیو کشمیر سے مجہور کے گیت نشر کرنے کے لئے وہی فیس ادا کی جائے جو ملک کے سب سے بڑے شاعر اور ادبی کالوس ٹیگور کے وارثوں کو ملتی

ہے۔ ابن مہجور کا استدلال مُسکِت تھا۔ یعنی کہ ٹیگور نے خود مہجور کے کلام کو سراہا اور کہا تھا کہ ”میرے اور مہجور کے نغموں میں بڑی مشابہت اور مماثلت موجود ہے“ اس لئے مہجور کی فیس کم کرنا خود ٹیگور کے معیارِ ادب کو مسترد کرنا ہے۔ اس کے علاوہ اگر ٹیگور کا رتبہ ہندوستان کی تحریک آزادی اور اس کے لیڈروں سے تعلق کی وجہ سے بڑا تسلیم کیا جاتا ہے۔ تو مہجور اس معاملے میں بھی پیچھے نہیں۔ اس کے نغمے تحریک حریت کشمیر کے ترانے بنے اور اس کا تحریک آزادی کشمیر کے لیڈروں سے بہت گہرا تعلق رہا۔ ریڈیو کشمیر کے روایت پسند حکام کی سمجھ میں یہ بات نہ آئی کہ کسی مقامی زبان کے شاعر کا کیسے مہاکوی سے موازنہ کیا جائے۔ یہ معاملہ دس پندرہ سال چلتا رہا اور اس دوران ریڈیو کشمیر سے مہجور کا ایک شعر بھی براڈ کاسٹ نہ ہو سکا۔ وہی مہجور جو گراموفون کے لائچنگ پیڈ پر چڑھ کر کشمیریوں کے اعصاب پر سوار ہو گیا تھا۔ آہستہ آہستہ بھلایا جانے لگا۔ لیکن ہمارا آخر کار ابن مہجور کو نہیں بلکہ ریڈیو کو ہار مانی پڑی۔ مہجور کشمیر کا سب سے زیادہ معاوضہ حاصل کرنے والا شاعر بن گیا اور اس طرح پھر ہوا کے دوش پر اُس کے نغمے سوار ہونے لگے۔ ورنہ اس سے پہلے تو صرف ”آزاد کشمیر“ ریڈیو نے ہی اسکی اجارہ داری حاصل کر لی تھی۔ اسلئے کہ بیچ میں جنگ بندی لائن حائل تھی اور ابن مہجور کے قانونی داؤ پیچ وہاں اپنے چمٹکار نہ دکھا سکتے تھے۔ ابن مہجور نے ساہتیہ اکادمی کے کشمیری انتخاب کے لئے بھی مہجور کا کلام شائع کرنے کیلئے ایسی ہی شرائط رکھیں اور منوالیں۔

ابن مہجور ایک زبردست عملی اور اشتہاری ذہن کا ایک مالک تھا۔ یہ دوسری بات ہے کہ کبھی کبھی اس کی تدبیریں الٹی اور داؤ غلط ہو جاتے تھے۔ جب حضرت مہجور کا انتقال ہوا۔ تو ابن مہجور خاصی دیر تک سرینگر سے کسی قاصد کے آنے کا انتظار کرتا رہا۔

قاصد نہ آیا تو مہجور صاحب کے جسد کو وہیں پر آسودہ کیا گیا۔ دس رے روز نائب وزیر اعظم بخشی غلام محمد متری گام آئے انہوں نے مہجور کے جسد کو سرینگر لے جا کر مہجور کے ہی دکھائے ہوئے مزار شعراء میں دفن کرنے پر اصرار کیا۔ محمد امین نے اس تجویز کے امکانات کو فوراً بھانپ لیا۔ سرینگر میں مہجور کا جسد توجہ کا باعث بن سکتا تھا۔ اس نے فوراً ہاں کر لی۔ اس طرح مہجور کے جسد کو ۱۰ اپریل ۱۹۵۲ء کی رات کو قبر سے جہاں وہ بہ حیثیت امانت دفن نہ کیا گیا تھا، نکالا گیا۔ خانقاہ معلیٰ لایا گیا۔ جہاں اسے تقریباً IN STATE رکھا گیا اور پھر سرکاری اعزاز کے ساتھ اتھ واجن میں دوسری بار دفن کر دیا گیا۔ خلاف توقع چند سال کے اندر مہجور کے مزار کو بھلادیا گیا۔ جس بخشی صاحب نے اُسے متری گام سے لایا تھا وہ اپنے عروج و اقبال کے دنوں میں اسکو بھول گئے۔ یہ مزار سڑک کے بیچوں بیچ واقع ہے۔ اور ابن مہجور کی دور بین نگاہیں دیکھ رہی تھیں کہ نہ صرف یہ کہ مہجور اپنے گاؤں سے ہٹ کر گمنامی کے مزار میں ڈوب رہا تھا..... متری گام میں تو اسکی زیارت بن گئی ہوتی۔ اسکے ایک رات اور ایک دن کے مدفن پر بھی وہاں ۹ اپریل کو ابھی سے عرس لگنا شروع ہو گیا ہے۔ جس میں پندرہ سے بیس ہزار تک عقیدت مند شامل ہوتے ہیں۔..... بلکہ کسی وقت و تہا کے جلال یا سڑک کی کشادگی کے نتیجے میں یہ قبر بہہ جانے کا بھی امکان پیدا ہو گیا ہے چنانچہ اپنے آخری دنوں میں وہ ایک دلیرانہ مہم منظم کرنے کی طرف لگا ہوا تھا یعنی کہ مہجور کے جسد کا اس کی دوسری آرام گاہ سے برآمد کر کے راتوں رات پھر متری گام پہنچا کر آسودہ کر دیا جائے اور پھر کئی دنوں کے بعد کشمیریوں کو یہ خبر دی جائے۔ ابن مہجور اپنے بہت سے ارمانوں کی طرح یہ خواہش بھی اپنے ساتھ لے گیا۔ اسیں شک نہیں کہ اب مہجور اپنی دوسری

آرام گاہ میں حفاظت کے احساس کیساتھ خوابیدہ رہ سکتا ہے۔

ابن مہجور میں عجب ملکہ تھا کہ وہ جس میدان کی طرف اپنی طبیعت کی بھاگ دوڑ دیتا۔ اسمیں جھنڈے گاڑ دیتا۔ وہ ایک زبردست ماہر آثار قدیمہ تھا اور اسکو فوٹو گرافی کا بہت شوق تھا۔ مہجور کی وفات کے کئی سال بعد اس نے اُسکی ایک خوبصورت تصویر نکالی۔ اسکی اپنی نگرانی میں رنگ آمیزی کرائی۔ اس کو نہایت نفیس فریم میں جوڑ دیا۔ اور پھر صادق صاحب سے ایک سرکلر نکالا جس میں سرکاری اداروں سے کہا گیا تھا کہ وہ مہجور کی یہ تصویریں خرید لیں۔ اس لئے آج بہت سے تعلیمی اور تمدنی اداروں میں مہجور کی نہایت خوبصورت تصویریں ملتی ہیں۔ ابھی تک کسی اور کشمیری ادیب یا شاعر کی ایسی تصویر نہ بنائی گئی اور نہ بنی گئی۔ ابن مہجور نے اس طرح اپنی منفعت کا ذریعہ نکالا۔ مہجور کی پبلک ریلیشنز بھی کیس اور کم از کم ایک کشمیری شاعر کو بیرون کے دو عظمائے رجال کے ساتھ نگار خانوں میں سجانے میں کامیابی حاصل کر لی۔

اوپر جو اشارے کئے گئے ہیں۔ وہ ابن مہجور کی شخصیت کی ضمنی لکیریں ہیں۔ وہ تو تاریخ کشمیر کا ایسا شہناور تھا کہ اس کے جیتے جی اس موضوع پر کسی کو اُس کے سامنے دم مارنے کی مجال نہ تھی۔ رام چند کا ک محمد الدین فوق۔ پی این کے باسزئی۔ آ کے، پارمو۔ محبت الحسن وغیرہ سبھی اُس کی گہری علمیت اور نکتہ آفرینی کے قائل تھے۔ محمد الدین فوق اور جی ایم۔ ڈی صوفی کو تو وہ باقاعدہ معلومات فراہم کرتا رہتا تھا۔ جی ایم ڈی صوفی جب ”کشمیر“ کے لئے مواد جمع کر رہا تھا۔ تو ابن مہجور اس کے گائیڈ کی صورت میں سرگرم تھا اور صوفی اسکو اسکی محنت کے لئے باقاعدہ مشاہرہ ادا کرتا تھا۔ اس نے

صوفی کے ساتھ گھوڑے کی پیٹھ پر لداخ اور کشمیر کا سفر کیا صوفی کے اس کے نام بہت سے خطوط اس کے کاغذات میں موجود ہیں جن سے پتہ چلتا ہے کہ صوفی کی کشمیر میں اس کا حصہ کتنا ہے۔ مہجور خود کشمیر کی تواریخ اور اسکے تمدن کا بڑا عاشق اور محقق تھا معلوم نہیں کہ ابن مہجور کو یہ چاٹ اپنے والد سے پڑی یا اس کے دوستوں محمد الدین فوق، جی ایم، ڈی صوفی اور آندکول بامزئی کی صحبت سے لیکن سچی بات یہ ہے کہ اس کو کم عمری میں ہی تواریخ کشمیر میں ایسا ملکہ ہو گیا تھا کہ مہجور اُس کی رائے اور توجیہ کو ہمیشہ اپنی تاویل پر ترجیح دیتا تھا۔ مہجور کا گھرانا اس کی والدہ اور والد دونوں کی جانب سے ایک علمی گھرانا تھا اور اس میں کچھ نادر کتابیں موجود رہتی تھیں۔ خود مہجور نے اس میں اچھے اضافے کئے اور کچھ سکے وغیرہ بھی جمع کئے۔ لیکن ابن مہجور نے اسکو ایک باقاعدہ میوزیم اور ادارہ بنایا۔ اس نے کشمیر سے متعلق کتابوں، مخطوطات، سکوں، مورتیوں، مشاہیر کے دستخطوں شاہی فرمانوں سے دوسری دستاویزات کا ایسا گنجینہ تیار کیا تھا کہ منتشر ہونے سے پہلے وہ اس موضوع پر سب سے مستند اور معتبر گنج بے بہا بن گیا تھا۔ ابن مہجور ایک جوہری کی نظر رکھتا تھا۔ اُسے اپنی اکھٹا کی ہوئی نوادرات کی قیمت کا بخوبی اندازہ تھا۔ اس کے پاس اسکی زندگی میں اندرون او بیرون ملک سے بڑے بڑے لوگ آئے اور انہوں نے اپنی دلچسپی اور مطلب کے چیزوں کے حصول کے لئے اسے بڑی بڑی قیمتیں پیش کیں۔ لیکن وہاں اسکی علمی شان اور درویشانہ استغناء کا مظاہرہ ہوا اور اس نے ان پیش کشوں کو حقارت سے ٹھکرا دیا۔ دراصل وہ چاہتا تھا کہ مہجور کے ٹنکی کدل والے مکان کو مہجور کے نام پر ایک میوزیم میں تبدیل کیا جائے اور یہ ساری چیزیں وہاں ”مہجور کلکشن“ کے نام سے رہیں۔ خواجہ غلام محمد صادق کے وقت یہ نیل

منڈھے بھی چڑھنے لگی تھی۔ لیکن صادق صاحب کے انتقال نے معاملے کو تقریباً دفن کر ڈالا۔ ابن مہجور کوئی آسودہ حال شخص نہیں تھا۔ لیکن وہ اس گنجینے کے انتشار کو کسی بھی قیمت پر قربان کرنے کو تیار نہ تھا۔ افسوس کہ اس کے انتقال کے بعد یہ جواہر پارے جن میں کشمیرت کا شیرازہ ایک وحدت پیدا کرتا تھا۔ کئی اداروں نے آپس میں بانٹ لیا اور اب اُسکی اپنی الگ حیثیت قائم نہیں۔ ابن مہجور کے خواب کی کرچیاں بکھر کر اپنا حسن تناسب کھو چکی ہیں۔

دل کے آئینے کو بفل بیچ لئے پھرتا ہوں

کچھ علاج ان کا بھی اے چارہ گران ہے کہ نہیں

ان کتابوں پر ابن مہجور کے اپنے ہاتھ سے لکھے ہوئے نوٹ اور حاشیے ایسا قیمتی مواد ہیں کہ ان کے بغیر ان کتابوں کی اہمیت آدھی رہ جاتی ہے۔ اگر صرف یہ حاشیے مرتب ہو کر شائع کئے جاتے تو ابن مہجور کی فکر و نظر کی دھاک بیٹھ جاتی۔

ابن مہجور نے یہ جواب گنج دولت سے نہیں بلکہ شوق سے حاصل کیا تھا اور دکھایا تھا کہ شوق ہے ساماں طرازِ نازش اربابِ عجز۔ اُس نے مجھے بتایا کہ کتشک کے زمانے کی ایک TERRACOTA مورتی حاصل کرنے کے لئے اُسے ایک سادھو کا بھیس بدلنا پڑا تھا۔ اسی طرح اُسے نویں صدی عیسوی کے مشہور کشمیری مفکر اپتل دیو کی ایک نادر تصنیف کے اوراق حاصل کرنے کے لئے گھر کی ان پڑھ گرہستن سے رابطہ قائم کرنا پڑا۔ وہ اس وقت اس گھر میں جاتا۔ جب وہاں کوئی خواندہ شخص موجود نہ ہوتا۔ اس نے ملکی کے بھٹوں سے سوتو تک کی سوغات اس نیک سیرت اور سادہ منش کشمیری پنڈتانی تک پہنچا کر اُسکا اعتماد حاصل کر لیا اور اُس سے دس دس بیس کر کے پرانے کاغذ کے یہ

ورقے حاصل کر لئے۔ جب پنڈتانی اُس سے کہتی کہ یہ زدی کاغذ تمہارے کس کام آتے ہیں۔ تو وہ معصوم صورت بنا کر جواب دیتا کہ مجھ سے پیر نے کہا ہے کہ ان کاغذوں میں رکھا گیا پانی تمہارے روگ کا علاج ہے۔ سادہ منش پنڈتانی خوش ہو کر اُسے یہ اوراق دیتی یہ سلسلہ کئی ماہ جاری رہا۔ یہاں تک کہ وہ ساری کتاب لانے میں کامیاب ہو گیا۔ یہ اپیل دیو کی اس خاص تصنیف کا دنیا بھر میں واحد معلوم شدہ نسخہ بنا۔ ابن مہجور کشمیر کے نباتات۔ پھولوں۔ جانوروں۔ تصویروں وغیرہ کا ایسا ماہر تھا کہ اس کے ساتھ چند منٹ رہ کر آدمی کو اپنی بے بضاعتی کا احساس کاٹنے لگتا تھا۔ وہ بندوقوں کی ساخت اور ان کی تاریخ گھوڑوں کی اصل اور اُن کے کوفے وغیرہ وغیرہ کے بارے میں ایسی معلومات رکھتا تھا کہ اس کے سامنے ان کی بات کیجئے تو جانکاری کا دبستان کھل جاتا تھا۔ دوائیوں کے بارے میں اسکی معلومات کا حال یہ تھا کہ ایک وقت جب میں ہاضمے کی دوا کھا رہا تھا تو وہ آیا اور اس نے مجھے بتایا کہ ESPIN جو اس دوائی کا ایک جزو ہے دراصل سور کے معدے سے نکالا جاتا ہے۔ میں دوا کیا کھاتا۔ میں نے اس بوتل کو اسی کے سامنے چور چور کر ڈالا۔ یہ مضمون ابن مہجور کے توسط اور نسبت سے لکھا جا رہا ہے۔ لیکن اسپر الگ اور آزاد مضمون لکھنے کی مجھ میں اس وقت ہمت نہیں۔ مجھے اس وقت کشمیر کی تاریخ کے ایک نامور جوہر شناس صاحبزادہ حسن شاہ کا اسکے ACR پر لکھا ہوا جملہ یاد آ رہا ہے۔

”ابن مہجور کشمیر کی تاریخ کا انسائیکلو پیڈیا ہے۔ کشمیر سے متعلق جو چیزیں وہ جانتا ہے وہی جاننے کے قابل ہیں، جو چیزیں وہ نہیں جانتا۔ وہ اس قابل نہیں کہ انکی طرف توجہ کی جائے۔“

اس کے امتیاز کی طرف ایک بات کہہ کر میں اس مشکل موضوع کو پھر کسی وقت کیلئے اٹھا رکھتا ہوں اور وہ یہ کہ وہ کشمیری زبان کے اولین اخبار، 'گاش'، کا پرنٹر پبلشر اور ایڈیٹر تھا۔ ابن مہجور کی دلچسپیوں کا دائرہ اتنا وسیع تھا کہ اس کے سامنے بیٹھ کر ایک محدود نقطہ نظر کا آدمی چکر اجاتا تھا۔ وہ لکھتا بہت کم تھا۔ اور اسی لئے اس کا علم زیادہ تر اس کے جسم کی تفصیل کے اندر ہی مُقید رہا۔ لیکن اس کی کامرانیوں کی داستان اس کے نہ لکھنے کے باوجود ہر ایک کو معلوم تھی وہ دن بہ خوبی یاد ہیں کہ جب تاریخ کشمیر کا کوئی نازک مقام آتا تھا تو کس طرح بڑے بڑے جگادری تواریخ دان اس کے دروازے پر دستک دیتے تھے۔ ریڈیو پر کوئی ٹاک لکھنی ہو یا سیمینار پر کوئی مضمون۔ لوگ اس کے پاس چلے جاتے اور ابن مہجور کسی کتاب کو کھولے بغیر حسبِ مطلب عبارت DICTATE کر دیتا..... اس کا حیران کن حافظہ اسکی بہت بڑی متاع تھا۔

ابن مہجور نے رسمی تعلیم تقریباً پائی ہی نہیں تھی۔ لیکن وہ کشمیری اُردو فارسی اور عربی کی ایسی جانکاری رکھتا تھا جو اس کے کام کے لئے ضروری تھی۔ کسی قبر کا کتبہ دیکھنا ہو یا کسی پرانے مخطوطے کا خاتمہ COLOPHON اسکی نظر فوراً عقدوں کو حل کر دیتی تھیں۔ اس نے شاردا اور ناگری رسم الخط میں بھی اتنی شُدھ بُدھ حاصل کر لی تھی کہ متعلقہ حوالے دیکھ اور نقل کر سکتا تھا۔

ابن مہجور کا دعویٰ تھا کہ اس نے کشک کی چوتھی عالمی بودھی کانفرنس کی کارروائی پر مبنی تا مر پتروں کا سراغ لگا لیا ہے۔ اُس کا کہنا تھا کہ اس نے ہیون سانگ اور تارانا تھہ وغیرہ کے نشانات اشارات سے "کنڈل ون وہار" کا پتہ چلا لیا ہے۔ اس کانفرنس کی سربراہی شہرہ آفاق بودھ فلسفی اور شارح ناگ ارجن نے کی تھی اور چھ مہینے کے غور

وخصوص کے نتیجے میں ”ترپتیکا“ کا وہ نسخہ ترتیب دیا گیا تھا جو بعد میں مہایان فرقے کی سند بنا۔ کنشک اعظم نے اس کاروائی کو تانبے کی تختیوں (COPPER PLATES) پر کندہ کروا کے کنڈل ون دھارا میں آنے والی نسلوں کے لئے مدفون کر دیا تھا اور وصیت کی تھی کہ ان تختیوں کو کبھی کشمیر سے باہر نہ لیا جانا چاہیے۔ بلکہ ان کا فیض کشمیر میں رہ کر ہی عام ہونا چاہیے۔ ابن مہجور نے کنشک کے زمانے کی مورتیاں۔ سکہ جات وغیرہ اس ”خفیہ“ جگہ سے حاصل کر لئے تھے۔ لیکن اسکا اصرار تھا کہ وہ اس وقت تک یہ راز کسی کو نہ بتائیگا جب تک کہ اسے یہ ضمانت نہ دی جائے کہ اسکی دریافت کا سہرا اس کے سر باندھا جائیگا اور علامتی طور اسے ایک لاکھ روپے کی ادائیگی کی جائیگی..... سابق وزیر اعلیٰ خواجہ غلام محمد صادق نے یہ شرط سنی تو ان کا ذوق جستجو بیدار ہو گیا۔ انہوں نے محمد امین سے کہا کہ میں یہ شرائط اس صورت میں منظور کرونگا۔ اگر آپ کم از کم مجھے وہ جگہ پہلے دکھائیں۔ ابن مہجور کا رد عمل بڑا دلچسپ تھا۔ اس نے صادق صاحب کو کہا کہ اس صورت میں آپ کے ساتھ وہی سلوک کرونگا۔ جو الف لیلے کی مرجانہ نے علی بابا والے درزی کے ساتھ کیا تھا۔ صادق صاحب نے پوچھا کیا؟ ابن مہجور نے بتایا کہ میں آپ کی آنکھوں پر پٹی باندھ کر آپ کو موقع پر پہنچا دوں گا۔ وہاں آپ کی پٹی کھول دوں گا۔ پھر آپ کی پٹی دوبارہ باندھ دی جائیگی اور جب آپ گھر پہنچیں تو پھر کھولی جائیگی۔ صادق صاحب قہقہہ لگا کر خاموش ہو گئے ہیں میں اس معاملے کے ساتھ وابستہ اور راز کا محرم بن گیا تھا۔ اور اپنی وفات کے چند ماہ پہلے صادق صاحب نے میرے ہاتھ ابن مہجور کو عندیہ بھیجا تھا کہ انہوں نے وزیر اعظم اندرا گاندھی کے ساتھ اس معاملے کا ذکر کیا ہے اور جلدی ہی کاروائی

ہوگی۔ لیکن اس کے بعد صادق صاحب کی علالت اور وفات نے دو ہزار برس پرانے اس سربستہ راز پر ایک اور پردہ چڑھا دیا۔

ابن مہجور شاید کشمیر میں وہ آخری تقویم دان تھا۔ جسکی کشمیر کے مقامی سن لوکھ کیلنڈر کی نزاکتوں پر نظر تھی۔ وہ یہ کیلنڈر کی ترتیب دینا جانتا تھا۔ اور میں نے بیجاڑہ کے بڑے ودھوانوں کو اس کے پاس آکر کشمیری ”جنتری“ کی گرہیں کھلواتے دیکھا ہے۔ ابن مہجور کے ساتھ آخری ملاقات کی یاد میرے ذہن میں نقش ہے۔ دفاتر جموں مستقل ہونے والے تھے۔ ابن مہجور نے مجھ سے کہا کہ آپ ایک ایسی تقریب کا اہتمام کیجئے جس میں عالم اور طالب علم مجھ سے تواریخ کشمیر کے کسی بھی گوشے سے متعلق سوالات پوچھیں۔ میں اپنی علمی گہرائی کا اندازہ کرنا چاہتا ہوں۔ اس وقت ابن مہجور کا چہرہ ایک باطنی اعتماد سے متمار ہا تھا میں نے کہا کہ سردی شروع ہوگئی ہے۔ انشاء اللہ دفاتر سرینگر آنے پر یہ محفل منعقد کریں گے۔ جب مجھے حیدر آباد میں اس کے انتقال کی خبر ملی تو میں سرپٹا رہ گیا۔

کون ہوتا ہے حریفِ مئے مروا فلکِ عشق

میں یہاں پر صرف ایک خط کا اقتباس دے رہا ہوں جو مرحوم مہجور نے ابن مہجور کے نام لکھا اور جس سے اندازہ ہو سکتا ہے کہ علمی اور ادبی معاملات میں وہ اپنے بیٹے پر کس قدر انحصار کرتے تھے۔

نیو دہلی

۲۱/ فروری ۵۱ء یوم بدھوار

۱۰ پھاگن ۷۷

عزیز ارجمند سلمہ اللہ تعالیٰ

کل ایک مفصل خط روانہ کر چکا ہوں۔ یہ لسٹ ڈاکٹر پنڈت رادھا کشن پارمو کی مرتب کردہ ہے اس نے ایک کتاب بنام، 'کشمیر فرام شاہ میر ٹو شاہ جہاں' انگریزی میں لکھی ہے ہنوز غیر مطبوعہ ہے۔ شیخ صاحب کا خیال ہے اسکو سرکاری طور پر شائع کرینگے۔ اور ترجمہ بھی ہوگا۔ یہ لسٹ اسی کتاب سے لی گئی ہے چونکہ یہ کتاب صرف مسلم عہد حکومت کیلئے ہے۔ تاہم مصنف کی محنت قابل داد ہے اب یہاں مشورہ ہوا کہ اس لسٹ میں جو کتاب ہماری نظر سے نہیں گزری ہے اسکی نقل یا اصل حاصل کرنے کی کوشش کی جائیگی۔ لہذا قلمی ہے کہ آپ فوراً بواپسی ڈاک مطلع کر دیویں کہ اس فہرست میں سے کس کس کتاب کی ہمیں ضرورت ہے اصلی لسٹ آپ اپنے پاس رکھیں۔ جو جو کتاب آپ کو مطلوب ہو ان کی فہرست ایک ہی دن میں مرتب کر کے بذریعہ رجسٹری میرے پاس بھیج دیویں۔ بالکل درنگی یا غفلت نہ کریں اور اگر انڈکس تاریخ کشمیر آپ نے جدید طیار کر لیا ہوگا۔ تو وہ بھی ساتھی ہی بھج دیویں۔ تاریخ کشمیر کے لیے آپ نے جس قدر مواد جمع کیا ہے۔ اس سے میں لاعلم ہوں۔ خصوصاً انگریزی ریکارڈ کی مجھ کو کچھ علیست نہیں۔ اس لئے یہ لسٹ آپ کے پاس بھیج دی گئی۔ ڈاکٹر پارمونی بہار ستان شاہی لنڈن سے منگوایا تھا۔ اسکی نامکمل نقل بھی اس کے پاس موجود ہے۔ اس

نے وعدہ کیا ہے کہ وہ اوراق آپ کو دکھاؤں گا شیخ صاحب کل روانہ جموں ہو گئے۔ میں نے یہاں ہی ٹھہرنا ہے اب آپ کے جواب کا انتظار ہے جواب آنے پر ان کتابوں کی تلاش شروع ہوگی اس لئے جسد ممکن ہولسٹ بھیج دیویں۔

مہجور کا شمیری معرفت ٹریڈ کمشنر صاحب

ریاست جموں و کشمیر

۵ پرتھوی راج روڑ۔ نیودھلی

ابن مہجور کی آخری ملاقات کا ذکر آیا ہے تو اس کے ساتھ میری پہلی ملاقات کا ماجرا بھی میرے صفحہ ذہن پر بھرا ہوا ہے۔ یہ ۱۹۳۵ء کی بات ہے میں شوپیان سے چند ہی ماہ پہلے سرینگر آیا تھا اور میں نے کچھ لکھنے پڑھنے کے لئے ہاتھ پاؤں مارنا شروع کر دیئے تھے۔ سرینگر کے وضع دار لوگ مجھے کیا خاطر میں لاتے۔ ہاں اپنے دوست شمیم احمد شمیم کی سفارش سے مجھے ریڈیو کشمیر سے ایک بات چیت کا کنٹریکٹ مل گیا۔ شوخی قسمت سے موضوع ارنی مال تھا۔ ارنی مال پرویسے بھی کم مواد ملتا ہے (کشمیری ڈیپارٹمنٹ کشمیر یونیورسٹی نے تو وژن کے اپنے مجموعے سنگلاب۔ میں اس کا نام ہی حذف کر دیا ہے جہاں اسمیں عبدالاحد آزاد کے دریاؤں جیسی نظم کو وژن کے عنوان کے تحت شامل کیا گیا ہے۔ وہاں ارنی مال کا کوئی وژن اسمیں درج نہیں۔ جب میں نے کتاب کے مرتبین سے اسکی وجہ پوچھی تو انہوں نے کہا کہ مرتبین کا خیال ہے کہ ارنی مال کے نام سے جو کلام منسوب کیا گیا ہے۔ وہ دراصل دوسرے شاعروں خاص طور حبہ خاتون کا ہے) بہر کیف۔ ان دنوں عبدالاحد آزاد کی کشمیری زبان اور شاعری

بھی شائع نہ ہوئی تھی۔ مجھے ریڈیو میں ہی مشورہ دیا گیا کہ ابن مہجور سے ملو۔ وہ ایسی بیماریوں کی دواء بیچتے ہیں۔ میں نے بڑی مشکل سے ان کے ٹنکی کدل والے دکان کا سراغ نکالا، کئی بار گیا۔ لیکن مجھے باہر سے ہی ٹر خا دیا گیا۔ آخر جب میں پیچھا نہ چھوڑا۔ تو مجھے ابن مہجور کے کمرے تک باریابی مل گئی۔ کیا دیکھتا ہوں کہ ایک آدمی سر کے اوپر چادر کا پلو پہنے ہوئے بیٹھا ہے بڑی بے رخی سے میرے آنے کا مقصد پوچھا۔ میں نے عرضِ مدعا کیا۔ تو تقریباً حقارت سے مجھے چند معلومات عطا کیں۔ لیکن یہ تمہید ہمارے ایسے تعلق کی بنیاد ثابت ہوئی جو اُس کی وفات تک قائم رہا۔ ایک وقت ایسا بھی آیا کہ میں ان کا سب سے قریبی اور سب سے بے تکلف دوست بن گیا۔ وہ اپنے کنبے کے حالات اور اپنی پریشانیوں کے متعلق تک مجھے اعتماد میں لیتا تھا اور مجھے یہ اعتراف کرنے میں کوئی تاثر نہیں کہ کشمیریات سے شغف کا شوق میرے دل میں اس نے ہی ابھارا۔ میں نے شہنشاہ کنشک کے تاجر پتروں سے متعلق اسکی تحقیق کے اشتہار کے لئے اسے تیار کیا اور میری ہی وساطت سے یو این آئی خبر ایجنسی نے اسکا وہ انٹرویو شائع کیا۔ جس نے اس وقت سارے ملک میں تہلکہ پیدا کیا تھا۔ اور اس نے مجھے اپنے اندازے کے ”کنڈل ون“ دہار کاراز بھی بتایا۔ ہوا یوں کہ اس معاملے کے متعلق وہ بار بار مجھ سے تذکرہ کرتا رہا۔ اور اس سلسلے میں اپنے تحقیقی دوروں کی حکایت مزے لے لے کر بیان کرتا رہا۔ لیکن وہ مجھ سے کبھی براہ راست جائے وقوع کا ذکر نہ کرتا۔ مگر اس کے بیانات کے دھاگے جوڑ کر میں نے اپنے ذہن میں اس جگہ کا نقشہ تیار کر لیا۔ ابن مہجور کہا کرتا تھا کہ وہاں آج بھی ایسے آثار موجود ہیں کہ صاف لگتا ہے اگر کھدائی کی جائے تو ایک نیا ٹیکسلا منظر عام پر آئیگا۔ اس نے مجھے گفتگو کی روانی میں

اس نواح کے چند مضافات کا نام لیا۔ شاید اسے اعتماد تھا کہ مجھ میں اس جگہ کی تلاش کی لیاقت اور ہمت نہیں۔ میں ان دنوں اس قسم کے تحقیقی دوروں میں ہمیشہ سرکاری گاڑی میں ابن مہجور کو ساتھ لیا کرتا تھا۔ ایک دن میں اس کے بغیر چل دیا۔ اُن دنوں ہماری تقریباً ہر روز شام کو ملاقات ہوا کرتی تھی۔ اس دن ملے تو اس نے کہا کہ آپ آج کہاں چلے گئے تھے ”میں نے جواب دیا کنڈل ون دہار دیکھنے“۔

جب میں نے جگہ کا نام لیا۔ تو وہ عالم دیدنی تھا۔ ابن مہجور کی آنکھیں پھٹی رہ گئیں۔ اس کے چہرے کا رنگ فق ہو گیا۔ اس نے ایک ہارے ہوئے جواری کی طرح تھکن آمیز لہجے میں پوچھا ”تمہیں یہ سُراغ کیسے ملا“۔ میں اسکی اس حالت زار کا تماشا بڑے لطف کے ساتھ کر رہا تھا۔ کیونکہ میری بیسار کوششوں اور عرض داشتوں کے باوجود اس نے مجھے اپنے راز میں شیرک نہیں کیا تھا۔ چنانچہ اب اسکے سپر ڈالنے کے موقع پر میں نے ایک فاتحانہ قمقے کے ساتھ کہا ”تم نے..... تم نے“۔

وہ پھر بولا، ”کب؟ میں نے تو نہیں بتایا۔“

میں نے اسکے بیان کے ان ٹکڑوں کو دہرایا جن کو جوڑ کر میں منزل مراد تک پہنچا تھا۔ ابن مہجور نے ایک سچے کھلاڑی کی طرح ہار تسلیم کر لی اور کہا۔ ”میں تمہیں بہت UNDER ESTIMATE کر بیٹھا تھا۔ تم تو چھپے رستم نکلے۔ اب مجھے باور ہو گیا کہ میرے بعد اس معاملے کو آگے لیجانے والا پیدا ہو گیا ہے۔“ مجھے اُس وقت تو اُس جیسے لفظوں کے کنجوس کی زبانی یہ شائشی الفاظ سُن کر بڑا لطف آیا۔ لیکن دراصل وہ اپنی پہلی غلطی کو معکوس کر رہا تھا۔ یعنی اب مجھے UNDER ESTIMATE کرنے کی بجائے OVER ETIMATE کر رہا تھا۔ خیر بات آئی گئی لیکن ابن مہجور کا اندر کا

شاطر کچھ دنوں کے بعد پھر بیدار ہوگا اور وہ مجھے CONFUSE کرنے کے لئے کہنے لگا کہ میں اب دوبارہ غور کرنے کے بعد اس نتیجے پر پہنچا ہوں کہ کنڈل ون کے بارے میں پہلا تاثر غلط تھا۔ یہ دراصل دوسری جگہ پر ہے اور اس نے کئی جگہوں کے نام SELL کرنے کی کوشش کی پورے استدلال کے ساتھ لیکن میں اسکی گھاتیں جان گیا تھا۔ اس لئے اس جال میں نہ پھنسا۔ آخر اس نے مجھ سے رازداری کا حلف لے لیا اور کہا کہ یہ راز اسی وقت فاش کرنا جب میری عاید کی ہوئی شرائط پوری کی جائیں۔ مجھے اسکا خیال آتا ہے تو حالی کے مرثیہ غالب کا یہ شعر بھی یاد آتا ہے

تھا بساطِ سخن میں شاطر ایک

ہم کو چالیں بتائیگا اب کون

یہاں شاید یہ ذکر بے محل نہ ہوگا کی ابن مہجور میں ایک سیاستدان کی سی فراست جو مودتھی۔ انہوں نے اس صدی کی چوتھی دہائی میں نمائندہ تنظیم مسلم کانفرس کے امیدوار کے خلاف بڈگام سے الیکشن بھی لڑا تھا جس میں وہ ہار گیا تھا۔

ابن مہجور کو اپنی صلاحیتوں پر ایسا اعتماد تھا کہ وہ مجھے بتاتا کہ جاپان میں دستور ہے کہ جس طرح کسی کتب خانے یا آثار قدیمہ کو قومی ملکیت میں لیا جاتا ہے اسی طرح بے مثال علم رکھنے والے انسانوں کو بھی قومی اثاثہ قرار دیا جاتا ہے۔ جنہیں NATIONAL TREASURE کہہ کہ پکارا جاتا ہے۔ ایسے لوگوں کی تمام ضروریات سٹیٹ پورا کرتی ہے اور یہ آرام سے اپنے علم و نظر سے قوم کو بہرہ ور کرتے ہیں۔ جب میں اس سے سوال کرتا کہ اس تذکرے کی اس وقت تک کیا ہے؟ تو اس کے جواب سے پہلے مجھے معلوم ہوتا کہ وہ دراصل اپنی بات کر رہا ہے۔ بالکل

برنارڈشا کی طرح جس سے کسی نے پوچھا تھا کہ اس وقت دنیا کا سب سے بڑا آدمی کون ہے؟ شانے پلک جھپکائے بغیر جواب دیا تھا۔ ”آئن سٹائن دوسرے درجے پر آتا ہے۔“ ابن مہجور کو آخری عمر میں RECOGNITION کی بڑی پیاس تھی اور یہ امر بالکل فطری تھا۔ میرسرا اس بات کو یاد کرتے ہوئے فخر سے تن جاتا ہے کہ ۱۹۷۲ء میں نے اپنی حقیر کوششوں سے جموں و کشمیر کلچرل سنگم کی طرف سے اسے خلعت کا اعزاز دلوایا تھا۔ جب ۱۹۷۲ء میں اُسے اکادمی کی طرف سے خلعت اعزازی عطا کیا گیا۔ تو مجھ پر چند حلقوں نے کھسُر پُسر کے انداز میں یہ الزام عاید کیا کہ میں نے ابن مہجور کا FETISH بنا لیا ہے اور میں دراصل احباب نوازی میں مُلوٹ ہوں، بعد میں جب اسکی ریٹائرمنٹ کے بعد اسے اکادمی کے انسائیکلو پیڈیا شعبے میں ملازم مقرر کیا گیا۔ تو یہ کھسُر پُسر کھلے الزامات کی شکل میں سامنے آئی۔ اس سلسلے میں اس وقت بڑا مَحْظُوظ ہوتا ہوں جب کچھ وہ لوگ میرے سامنے ابن مہجور کی شان میں مداح سراہتے ہیں۔ جو اس کے جیتے جی میری جانب سے اسکی قدردانی کو ناپاک گٹھ جوڑ کہتے تھے۔ بہر حال اس معاملے میں آخری فیصلہ وقت پر ہی چھوڑا جانا چاہئے۔ لیکن اس جگہ اس تو صیف نامے کی عبارت نقل کرنا بے محل نہ ہوگا۔ ۱۹۷۶ء میں جو اکادمی کی طرف سے خلعت فاخرہ عطا کرتے ہوئے جناب شیخ محمد عبداللہ کی موجودگی میں ابن مہجور کی شان میں پڑھا گیا۔

”جناب محمد امین مہجور صرف اپنی ذاتی حیثیت کی وجہ سے ہی نہیں بلکہ اپنے حسب و نسب کی بناء پر بھی ممتاز ہیں۔ آپ شاعر کشمیر حضرت مہجور کے اکلوتے فرزند ہیں۔ ۱۹۲۱ء میں متری گام (پلوامہ) میں پیدا ہوئے اپنے فاضل والد کی نگرانی میں

انکی صلاحتیوں کی مناسب آبیاری ہوئی۔ ۱۹۴۰ء میں انہوں نے پہلا کشمیری اخبار ”گاش“ نکالا۔ ابن مہجور کشمیری زبان و ادب اور آثارِ قدیمہ سے گہری دلچسپی رکھتے ہیں۔ کشمیر کے نادر سکوں، کتبوں، اور مخطوطات کے بارے میں ان کی معلومات سند کی حیثیت رکھتی ہیں۔ انہیں منشی محمد الدین فوق، رام چندر کاک اور غلام محی الدین صوفی جیسے مورخوں اور محققوں کے ساتھ کام کرنے کا شرف حاصل ہے اور ان شخصیات نے کشمیری تاریخ و ثقافت کے لئے انکی خدمات کر سہا ہے۔ کشمیری تقویم کی ہیئت پر انہوں نے گہری اور بامقصد تحقیق کی ہے۔ ۱۹۵۶ء میں حکومت جموں و کشمیر کی طرف سے انہیں کشمیری رسم الخط اصلاح کمیٹی کا ممبر بھی نامزد کیا گیا تھا۔ ابن مہجور نے کشمیریات کے مختلف شعبوں کی ترتیب اپنا کاروبار شوق بنایا ہے اور اس وقت ان کے پاس کشمیر کے قدیم سنسکرت فارسی اور کشمیری مخطوطات سکوں شاہی فرمانوں وغیرہ کا ایسا نادر ذخیرہ ہے۔ جسکی علمی اہمیت کا اعتراف جاپان سے لے کر جرمنی فرانس اور انگلستان کے خادرناسوں نے بھی کیا ہے۔

ابن مہجور کی زندگی کا سب سے بڑا شغل شہنشاہ کنشک کے وقت دفن کی ہوئی ان تانبے کی تختیوں کی تلاش ہے۔ جو آج تقریباً دو ہزار سال سے ناپید ہیں۔ ابن مہجور نے اس عظیم تہذیبی خزانے کی تلاش کے سلسلے میں جو کاوش کی ہے اس نے ایک بار پھر علمی حلقوں کی نگاہیں اس علمی خزانے کی دریافت پر مرکوز کر دی ہیں۔“

ابن مہجور کی میری ساتھ ایسی گاڑی چھنتی تھی کہ جب مجھے سال بھر کے لئے محکمہ اطلاعات کا ناظم بنالیا گیا۔ تو اس نے اپنا صدر مقام میرے دفتر میں ہی منتقل کر دیا۔ میں ریڈیو کی روٹ پر واقع اپنے دفتر پہنچتا تو کچھ ہی دیر بعد وہ بھی وہاں آ کر براجمان

ہوتا۔ یہ منظر ان دوستوں کو یاد ہوگا جو ان دنوں محکمہ اطلاعات میں آنے کی زحمت گوار کرتے تھے۔ یہیں ابن مہجور نے بیٹھے بیٹھے اُس ساری لائبریری کو چاٹ لیا۔ جو محکمہ اطلاعات کے پاس ہے۔ اور جس میں کشمیر پر کچھ نادر کتابیں بھی شامل تھیں۔ دن بھر میں اُسکی تواضع میں مصروف رہتا۔ لیکن جب اُسے موقع ملتا تو وہ میرے گھر جا کر وہاں انہیں میری رنگین۔ مصروفیات کی ایسی کہانیاں سُناتا کہ دوسرے روز میرے گھر میں گھسمان کارن پڑتا۔ حالانکہ ان میں سے اکثر کہانیاں اس کے خلاق ذہن کی پیداوار ہوتیں۔ لیکن مجھ غریب کی کوئی نہیں سُننا۔ لطف یہ ہے کہ آخر میں ان جھگڑوں کا ثالث بھی وہی بنتا اور میں اپنی جگہ گنگنا نے لگتا

انصاف ہے کہ حکم عقوبت سے پیش تر

اکبار سوئے دامن یوسف تو دیکھئے

اس تعلق میں ایک واقع کا ذکر بے محل نہ ہوگا۔ ایک دن امین صاحب اور میں امیر اکدل پار کر کے اپنے اپنے گھروں کو جا رہے تھے کہ امین صاحب کی نظر پھل بیجنے والے کی دکان پر پڑی۔ جہاں تازہ گچھیاں آگئی تھیں۔ امین صاحب نے کہا کہ یہ موسم کی نئی سوغات ہے۔ چلو خریدتے چلیں ہم نے ایک ایک سیر گچھیاں خریدیں اور ایک دوسرے سے جدا ہو گئے۔ خدا کا کرنا ایسا ہوا کہ مجھ سے راستے میں ایک شناسا کی ملاقات ہوگئی اور اس نے لفافے کو مجھ سے چھین لیا۔ میں گھر خالی ہاتھ پہنچا۔ بات آئی اور گئی لیکن چند دن کے بعد میرے گھر میں ہنگامہ مچ گیا اور مجھ سے چھپوں کے بارے میں استفسار ہونے لگے پہلے میری سمجھ میں بات نہ آئی لیکن بعد میں پتہ چلا کہ امین صاحب کو میرے چھینا جھپٹی کرنے والے شناسا نے بتا دیا تھا کہ نینگ کا لفافہ اس کے

گھر نہیں پہنچا۔ چنانچہ امین صاحب نے آؤ دیکھا نہ تا وہ میری غیر موجودگی میں میرے گھر چلے گئے وہاں اپنا مخصوص قہوہ نوش کرنے کے دوران انہوں نے بڑے پیرایے سے دریافت کیا ”گچھیاں پسند آئی تھیں یا نہیں“ جب میری گھر والی نے لاعلمی کا اظہار کیا تو امین صاحب نے ایسا افسانہ تراشا کہ میں کئی مہینوں گھر میں مجرم کی صورت میں جاتا رہا۔ میں نے اس مضمون میں امین صاحب کی شخصیت کو جو بڑی پیچ دار تھی روشنی اور سائے کے امتزاج سے ابھارنے کو کوشش کی ہے وہ خط مستقیم کی شخصیت نہ تھا اور اسکی تعمیر میں اقبال کے اس شعر کی سی کیفیت تھی۔

سلسلہ روز و شب تارحریر دورنگ

جس سے بناتی ہے ذات اپنی قبائے صفات

جب تک دورنگوں کی اس کارفرمائی کو اُجاگر نہ کیا جائے۔ اس بہت ہی دلچسپ اور بہت ہی شاندار آدمی کی تصویر ابھر نہیں سکے گی۔ اُس نے اپنے کارناموں کی صورت میں بہت کم چھوڑا ہے اور اس کے متعلق بہت کم لکھا گیا ہے۔ لہذا میں نے یہ اپنا فرض جانا کہ آئندہ کے لئے اسکی قریب بہ حقیقت تصویر پیش کروں۔

مجھے یہ مضمون ۱۹۸۰ء کے اوائل میں لکھنا چاہے تھا۔ جب اسکی موت واقع ہوئی۔ لیکن میں اُسپر قلم اٹھانے کے خیال سے ہی سہتا رہا۔ یہ میری گردن پر ایک بڑا قرض تھا اور مجھے یوں لگتا ہے کہ آج میں نے اس قرضے کی پہلی قسط دیر سے ہی سہی۔ مگر ضرور ادا کی ہے۔

محمد امین ابن مہجور کی مقبولیت پسندی اور توارخی ادراک کا ایک واقعہ بیان کر کے میں اس مضمون کو ختم کرونگا۔ جب ۷۷ء میں کلچرل اکادمی ایک وفد لے کر میں بسوک

یوسف شاہ چک کی قبر پر لوح نصب کرنے کیلئے بسوک (بہار) لئے پہنچا تو وہاں اچانک یہ پتہ بھی چلا کہ حبہ خاتون بھی یوسف شاہ کی جلا وطنی کے بعد بسوک آگئی تھی اور وہیں پر دفن ہے چنانچہ گاؤں کے معمر لوگوں نے اسکی قبر کی نشان دہی بھی کی۔ جب ہم واپس پہنچے تو مسئلہ یہ درپیش ہوا کہ حضرت مجبور نے اپنی زندگی میں اتھوا جن کے نزدیک ایک قبر کو حبہ خاتون کا مزار قرار دیا تھا۔ یہ دراصل امین صاحب کے ہی ذخیر زہن کی پیداوار تھی، چنانچہ بعد میں اسکا نام مزار شعراء رکھ دیا گیا اور مجبور کو وہیں دوبارہ دفن کر دیا گیا۔ میں نے امین صاحب کو اپنی دریافت کا ماجرا سنایا اور بسوک کے لوگوں کی صدا بند آواز میں بھی سنائیں۔ جنہوں نے حبہ خاتون کے وہاں دفن ہونے کی تصدیق کی تھی۔ امین صاحب نے یہ سارا کچھ سنا۔ مجھ سے کچھ استفسار کئے اور پھر بلا جھجک کہا کہ، ”تحقیق میں درستی کی ہر وقت گنجائش ہوتی ہے۔ حبہ خاتون اتھوا جن میں نہیں بسوک میں ہی دفن ہے۔“ میں امین صاحب خوب کو پہچانتا تھا۔ میں نے کاغذ اور قلم نکال کر ان کے سامنے رکھ دیا اور ان سے کہا کہ وہ یہ لکھ کر دیں۔ امین صاحب نے میرے چہرے کو تاکا۔ ہلکا سا تبسم کیا اور لکھ دیا۔ جسے بعد میں ہم نے ان ہی کی زندگی میں شائع کر دیا۔

پیدا کہاں ہیں ایسے پراگندہ طبع لوگ
افسوس تم کو میرے محبت نہیں رہی



امین صاحب

امین صاحب چلے گئے اور ان کے ساتھ وابستہ یادوں کا کاروان بھی ٹھٹھک کے رہ گیا۔ ان کی ذات ایک انجمن سے کم نہیں تھی۔ وہ جہاں بھی بیٹھتے تو ایک سماں بندھ جاتا تھا۔ انسان کہنے سے زیادہ ان کی گفتگو کا لطف اٹھانے میں محو ہو جاتا تھا۔ وہ چلے گئے اور انجمن سونی سونی سی لگتی ہے۔ وہ چلے گئے حالانکہ ہمیں ابھی ان کی ضرورت تھی موت کے بے رحم ہاتھوں نے ایک پیش بہار خزانہ ہم سے چھین لیا۔ ایک ایسا خزانہ جو بار بار ہاتھ نہیں آتا۔ امین صاحب جو محفلوں میں ابن مہجور کے نام سے زیادہ متعارف رہے ایک کھلی کتاب تھے۔ ایک ایسی کتاب جس کا ایک ایک لفظ ان کی کشمیر شناسی کی داستان سناتا تھا۔ صوفی غلام محی الدین سے لے کر محمد اسحاق خان تک کشمیر کی تاریخ اور تمدن کے ساتھ شفقت رکھنے والے ہر شخص نے اس کتاب سے استفادہ کیا، جھولی بھر لی اور اپنی راہ لی۔

یار لوگ سوچتے ہوں گے کہ مہجور نمبر میں امین صاحب کا گزر کیسا۔ مگر امین صاحب نے مہجور صاحب کے لئے جو کچھ لکھا ہر ادیب یا شاعر کا بیٹا اس کا اہل نہیں ہو سکتا

کام مہجور سے لے کر کلیات مہجور کی اشاعت تک جو کام شاعر کشمیر کی شاعری اور شخصیت کے بارے میں ہوا وہ سب کام امین صاحب کی وساطت سے ہوا۔ امین صاحب کی اپنی انفرادیت تھی۔ کام کرنے کا اپنا مخصوص ڈھنگ تھا انہوں نے مانگے کے اجالے سے اپنی شخصیت سنواری نہیں تھی۔ انہوں نے اپنے والد بزرگوار کے لئے وہ کام کیا۔ جو مہجور صاحب خود نہیں کر سکتے تھے۔ گراموفون ریکارڈ بھروانے کا کام ہو یا کتاب کی اشاعت کا معاملہ۔ مہجور صاحب یہ سب کام امین صاحب پر چھوڑ دیتے۔ کیوں کہ انہیں یقین تھا کہ جو کام امین صاحب کے سپرد کیا گیا اُسے وہ بدرجہ احسن انجام دیں گے۔ مگر یہ سب کام امین صاحب کی شخصیت کا ایک مختصر سا پہلو ہے۔ یہ کام تو اُن کی انتظامی قابلیت کی نشاندہی کرتا ہے۔ امین صاحب اور بھی بہت کچھ تھے۔ ماہر ضربیات۔ ماہر کتبہ جات و مسودہ جات۔ نسب نامے مرتب کرنے میں مہارت رکھنے کے علاوہ وہ تاریخ شناس تھے۔ ان کے پاس نوادرات کا نا دریا ب گنجینہ تھا اس کا بدل مشکل سے ہی مل سکتا ہے تاریخ شناسی اور نوادرات کو جمع کرنے کا شوق اگرچہ انہیں اپنے والد سے وراثت میں ملا تھا مگر ان دونوں شعبوں میں امین صاحب نے وہ دسترس حاصل کی تھی کہ سب لوگوں سے اپنا لوہا منوالیا تھا۔ ان کے سکوں کے خزانے میں یونانی بادشاہوں سے لے کر ڈوگرہ دور تک کے تقریباً ان تمام حکمرانوں کے سکے موجود تھے جنہوں نے کشمیر پر حکومت کی یا جن کی سلطنت میں کشمیر شامل تھا۔ ان کے سکوں کے مجموعے میں پہلا سکہ ہندوستانی بادشاہ زیریں کا تھا جو ۵۰ ق م میں شمال مغربی ہندوستان کا حکمران تھا، جن دوسرے بادشاہوں کے سکے ان کے پاس موجود تھے اُن میں زینوسس (ہند پار تھی بادشاہ ۵۰ء) کد پھیس (کشن

حکمران) کنشک واسدیو، تورمان، اتپل پیڈ، اونتی ورن، شکرورمن، سوگندا، گوپال ورن، پارتھاندمن، چکرورن، شرورمن کھیم گپت، دید، انت راج، کلش راج، اُچل راج، سُسل راج، جے سمہا، جگدیو، سلطان سکندر سلطان زین العابدین۔ سلطان حسن شاہ، سلطان محمد شاہ، سلطان فتح شاہ، سلطان ابراہیم شاہ، نازک شاہ، اسماعیل شاہ، حسن شاہ، علی شاہ چک، ہمایوں، اکبر شاہ عالم، تیمور شاہ دُرانی، زمان شاہ دُرانی، محمد شاہ دُرانی، شجاع الملک وغیرہ کے سکے قابل ذکر ہیں ان سکوں میں اکثر سکے تابنے کے تھے اور چند ایک سکے چاندی کے ڈھالے تھے۔ افسوس اس بات کا ہے کہ سکوں کا یہ قابل قدر ذخیرہ اب کشمیر سے باہر نیشنل میوزیم کی تحویل میں ہے کیوں کہ کچھ لوگوں نے ان سکوں کے حصول میں روڑے اٹکائے اور اس طرح یہ قیمتی ذخیرہ ریاست سے باہر چلا گیا۔

سکوں کے علاوہ ان کے ذخیرے میں سلطان فتح شاہ (۱۳۹۰ء) کے زمانے کا ایک کتبہ بھی تھا جس پر سلطان فتح شاہ کا نام بطور بادشاہ کندہ ہے۔ نوادرات میں بھگوان بُدھ کے دھیان منداریں دو خوبصورت مجسمے بھی شامل تھے ان مجسموں کا تعلق کشن دور سے تھا۔ ان سبھی چیزوں کو نیشنل میوزیم نے امین صاحب کے وارثوں سے خرید لیا۔

اُن کا ذاتی کتب خانہ بھی ایک نگار خانے سے کم نہیں تھا۔ ان کے جمع کئے ہوئے مخطوطات موجود تھے ان میں بھگوت گیتا ترجمہ (فارسی نشر) فتوح الحرمین، گلشن عندلیب، گلزار بلبل، دیوان رفیق خصوصیت کے ساتھ قابل ذکر ہیں۔ ان مخطوطات کے علاوہ خود دوسرے اہم مخطوطے ان کے کتب خانے کی زینت تھے ان میں ذخیرہ

الملوک، تاریخ نامہ کشمیر رسالہ سلطانیہ، کتاب البقراط مع تفسیر جالینوس، روضی الاحباب، قصیدہ غسلیہ یوسف شاہی شامل ہیں۔ اس کے علاوہ انہوں نے کچھ سنسکرت مخطوطات بھی حاصل کئے تھے۔ سنسکرت مخطوطوں میں سب سے اہم اپیل دیوکی کتاب ”ایشور پر تبکینا و درتی لومرشی کا وہ نسخہ ہے جس کی شرح مشہور عالم شیوی فلسفی اہنوگپت نے لکھی ہے۔ ابن مہجور کے پاس جو نسخہ محفوظ تھا وہ سولہویں صدی میں کسی شمالی رازدان نے بھوج پتر پر شاردا میں لکھا ہے۔ یہ مخطوطہ ۱۱۲۶ صفحات پر مشتمل ہے مخطوطات کے علاوہ امین صاحب نے مختلف ادوار کی قلمی دستاویزیں جمع کی تھیں جو تاریخ اور تحقیقی نقطہ نظر سے کافی اہم ہیں اُنکے ذخیرہ نشادرات میں کل ملا کر اس قسم کی ۲۸ دستاویزات موجود تھیں۔

اب امین صاحب کی تاریخی بصیرت اور فہم و فراست پر ایک نظر ڈالیے اور فیصلہ کیجئے کہ انہوں نے کتنے اختصار کے ساتھ اپنی بات کو واضح کیا ”تحفۃ الاحباب“ اور ”بہارستان شاہی“ کا تقابلی مطالعہ انہیں مندرجہ ذیل نتائج اخذ کرواتا ہے:-

یکسانیت

- (۱) دونوں کتابوں کے مصنفین نے اپنے نام کو چھپایا ہے۔
- (ب) اندر کوٹ کو دونوں نے اندر کوٹ لکھا ہے۔
- (ج) سید مبارک خان بیہقی کے مرشد میر بذل اللہ کا تذکرہ دونوں نے کیا ہے
- (د) مجالس عزا کا حال دونوں میں نہیں ہے
- (ه) ملا جعفر بدخشی کی تصنیف خلاصۃ المناقب کا دونوں نے تذکرہ کیا ہے۔
- (و) میر شمس الدین عراقی کے ورد کشمیر کی تاریخ تقریباً دونوں میں یکساں ہے

(ز) دونوں نے لکھا ہے کہ میرٹھس الدین عراقی سید محمد بیہقی کی موت کی خبر سن کر غمگین ہو گیا۔

(ح) میرٹھس الدین عراقی کے مذہبی کارناموں کو دونوں نے سراہا ہے۔

تضاد

(۱) سلطان محمد شاہ فتح شاہ کے درمیان وہ معرکہ کہ جس میں سید محمد مارا گیا۔ مطابق بہارستان شاہی میدانِ ثنیتہ کچی اور مطابق تحفۃ الاحباب متصل موضع چاڈورہ لڑا گیا۔

(ب) تحفۃ الاحباب نے سجالے بتاں پر سلطان زین العابدین کو خوب کو سا ہے لیکن بہارستان شاہی میں اس واقعہ کے متعلق نرم زبان استعمال کی گئی ہے۔
 ”انسائیکلو پیڈیا کشمیریانا“ ترتیب دینے کا خیال امین صاحب کے دل میں بہت دیر سے موجود تھا۔ چنانچہ ۱۵ جون ۱۹۷۱ء کو ایک عرضداشت میں آپ نے مرحوم غلام محمد صادق چیف منسٹر کے نام لکھا ہے:-

”غرض خدمت یہ ہے کہ کشمیر چند معلوماتی اور تحقیقی کتابیں لکھنے کے بارے میں جناب والا کے ساتھ جو بات چیت آج سے کچھ عرصہ قبل ہوئی تھی اُس میں ”گز بیئر“ اور ”بلوگرانی آف کشمیر“ لکھنے کا خصوصی طور پر تذکرہ ہوا تھا۔ لیکن نیاز مند اپنی جگہ کتاب ”انسائیکلو پیڈیا“ کے طرز پر مرتب کرنے کی اشد ضرورت ہے جس میں دیگر مضامین کے علاوہ مذکورہ گز بیئر اور بلوگرانی کے مضامین بھی اپنی اپنی جگہ پر مدغم ہو جائیں گے۔

اس مجوزہ کتاب کا نام ”انسائیکلو پیڈیا آف کشمیر“ ہوگا اور یہ کتاب حروفِ تہجی کی

ترتیب سے اس قسم کی ایک مشہور عالم اور عظیم کتاب یعنی انسائیکلو پیڈیا برٹانیکا کے طرز پر لکھی جائے گی۔ اس میں دس ہزار کے قریب معلوماتی عنوانات ہوں گے یعنی کشمیر کے ساتھ کسی نہ کسی صورت میں تعلق رکھنے والی تمام شخصیات، کشمیری اور کشمیر سے تعلق رکھنے والے غیر کشمیری مصنفین کی مشہور تصانیف، تاریخی مقامات، مشہور ذاتیں، حیوانات، نباتات، جمادات، امراض، عادات، فنون، قومی، تمدن، مذہبی، سماجی، روایات رواج، رسوم، اقوال وغیرہ وغیرہ کا علیحدہ مختصر لیکن کارآمد اور معلوماتی تذکرہ ہوگا۔

امین صاحب کو سوچ کے گھوڑے دوڑانے میں یدِ طولیٰ حاصل تھا۔ مگر لکھنے سے وہ اکثر کتراتے تھے۔ ایسا نہیں تھا کہ انہیں لکھنا آتا نہیں تھا۔ وہ بہت ہی شستہ اور روان اردو نثر لکھتے تھے مگر کاپلی آڑے آکر انہیں ہمیشہ کام کرنے سے روکتی تھی۔ مجھے امین صاحب کے ساتھ بہت کم وقت گزارنے کا موقع ملا۔ مگر اس مختصر سے وقت ہی میں نے محسوس کیا کہ اُن کے علم اور مشاہدے کی جھولی بھری پڑی ہے مگر کوئی ایسا نہیں جو اس جھولی سے دامن بھر لے سکیں نے انہیں اس بات کے لئے آمادہ کر لیا تھا کہ اُن کے مشاہدات۔ تجربات اور مطالعے سے اخذ کئے گئے نتائج کو قلمبند کر لیا جائے، اور میں اُس لگائے بیٹھا تھا کہ امین صاحب مجھے سندِ شہج دیں گے اور کام شروع ہو جائے گا۔ مگر ایسا ہوا نہیں، میں دہلی سرکاری دورے پر گیا اور امین صاحب سری نگر سے متری گام چلے گئے۔ میں جب واپس آیا تو امین صاحب سدھار چکے تھے اور میرے تمام خواب چکنا چور ہو کے رہ گئے۔

امین صاحب غلط ملک میں پیدا ہوئے تھے جس ملک میں ہر چیز کو روپے کے

تراز و میں تو لا جاتا ہوا اس ملک میں امین صاحب کی کیا قد ہوتی۔ یہاں تو ایسے لوگوں کو سنکی کہا جاتا ہے ان پر آوازے کسے جاتے ہیں مگر احمقوں کی دنیا میں عقل اور علم کے دیئے روشن کرنا کارے دارد والا معاملہ ہے۔ انہوں نے بہت سارے دئے روشن کئے۔ یہ الگ بات ہے کہ ان کی صوفی نشانی سے امین صاحب کو کچھ نصیب نہیں ہو سکا۔ وہ محرمیوں اور قد رنا شناسی کے شکار ہوئے مگر انہوں نے کبھی اُف تک نہیں کی۔ ہم نے ان کو کچھ دیا تو نہیں مگر ان سے بہت کچھ پایا۔

اپنے دور کے مورخین اور قلم کاروں کے ساتھ امین صاحب کی مراسلت بھی رہی ہے۔ اس ضمن میں ڈاکٹر جی۔ ایم۔ ڈی صوفی اور محمد الدین فوق کے ساتھ اُن کے ذاتی مراسم تھے۔ مراسلت سے پر چلتا ہے۔ کہ تاریخ اقوام کشمیر کے لکھنے میں مجبور صاحب کے علاوہ امین صاحب ابھی اس کے مددگاروں میں شامل رہے ہیں۔ امین صاحب کے تاریخ کے ساتھ لگاؤ کا اعتراف محمد الدین فوق نے بھی کیا ہے۔ اپنے ایک طویل خط (مورخہ ۱۹ اپریل ۱۹۴۳ء) میں فوق صاحب رقمطراز ہیں:-

آپ کو اپنا عزیز سمجھتا ہوں خصوصاً تاریخی ذوق کے لحاظ سے مجھے آپ کے ساتھ وابستگی ہے۔

آگے چل کر اسی خط میں فوق صاحب لکھتے ہیں۔

”ایک شخص کے حالات دو صفحے کے ہیں لیکن اس کی ذات گوت کی اصلیت پر دس صفحے کا مضمون ہے۔ ان تین صفحوں سمیت یہ کل مضمون آپ نے ۱۶ صفحوں پر لکھا ہے۔ آپ کو خوب معلوم ہے کہ اقوام کشمیر کا صفحہ ۳۰ + ۳۰/۱۶ صفحہ میں ۲۱ سطر اور سطر میں ۱۴/۱۳ الفاظ کا اندازہ ہے اس لحاظ سے آپ کا یہ مضمون بیس ۲۰ صفحوں میں

آئے گا۔ شجرہ کا خلاصہ اپنے مضمون میں ارسال کیا ہے۔ اب ضرورت نہیں۔“
اس اقتباس سے واضح ہے کہ تاریخ اقوام کشمیر کی تحریر میں امین صاحب کا حصہ
خاصا اہم رہا ہے اور اس میں جو شجرہ ہائے نسب درج ہیں ان کی ترتیب و تدوین ان کی
مرہونِ منت رہی ہے۔

امین صاحب کس طرح دوسروں کی مدد فرماتے تھے اس ضمن میں ”کشمیر“ کے
مصنف جی ایم ڈی صوفی کا یہ خط قابلِ غور ہے:-

محمد بلڈنگ کٹر ج روڈ

کولابہ۔ بمبئی ۵

سہ شنبہ ۱۹ جنوری ۱۹۴۳ء

جناب امین صاحب اسلام علیکم۔ کیوں حضرت پھر ”حسکیت“ کا دور آپ
پر آسوار ہوا؟ آخر کیا وجہ ہے کہ آپ نے تصاویر روانہ نہ فرمائیں؟ آپ نے جواب نہ
دیا مکتوبات کا۔ آپ نے دھرم ارتھ کے بارے میں کچھ نہ لکھا؟ اب تو آپ ”ابن
مہجور“ سے محقق الملک ہو گئے۔ جب کسی مصنف کا حوالہ دو ہمیشہ صفحہ، جلد سنہ طباعت
بھی ضروری ہے۔ اکبر کے بارے میں مثلاً لاہور کی لائبریری کا نسخہ Bewaridge
کا اور تھا اور یہاں بمبئی میں اور بمبئی والے نسخے سے جو سری نگر جیسا ہے خلاف اکبر
اشارے ہیں۔ لاہور والے میں ملنے سے مجھے تردد تھا۔ خیر (۲) مرزا کمال الدین
سے ملاقات ہوئی؟ میں نے ان کو ایک کارڈ لکھا تھا لیکن جواب نہ دار، فون کر کے
پوچھے تو؟ (۳) آثار قدیمہ والے تصویریں روانہ نہیں کرتے حالانکہ میں نے روپیہ
پیشگی دے رکھا ہے۔ معلوم کر کے لکھو بات کیا ہے؟ (۴) پنڈت جگموہن کول کو کٹھ

کا مال دلایا تھا؟ (۵) آج ڈاکٹر ورماکا خط جموں سے آیا فرماتے ہیں کہ پراج بھٹ نے فتح شاہ کی تاریخ لکھی ۹۹ برس تک حکومت کا ذکر ہے حالانکہ جونراج کے ہمراہ شری در نے ۲۶ برس تک کی تاریخ (لکھی) ہے ۶۲-۹۹ یعنی ۳۷ برس کا فرق ہوتا ہے پراج بھٹ اور شری ور میں اور تاریخ انتقال ندارو ہے۔ اب آپ بتلائے کہ آپ نے کیا پتہ لگایا تھا تا کہ حقیقت معلوم ہو (۶) آپ ڈاک سے جو (جواب) (روانہ کریں اس کے خرچ کا میں ذمہ دار سری نگر حاضر ہو کر ادا کروں گا) (۷) برف کا کیا حال ہے؟ (۸) پنڈت پر تھی ناتھ بامزئی صاحب نے ایک گالی نامہ مجھے لکھا اور لکھا کہ قلمی تاریخ حسن اس لئے نہیں دی کہ امین نے منع کیا تھا۔ کہ میں دبا بیٹھوں گا حالانکہ ان مہاراج کو معلوم نہیں کہ امین کی وادی صاحبہ کا قلمی نسخہ کئی ہفتہ تک میرے پاس رہا ہو خیر (۹) آپ لاہور جانے والے ہیں یا نہیں (۱۰) آپ کو جو کتابیں درکار ہوں ان کی فہرست مجھے مارچ میں روانہ کریں تا کہ اپریل میں ہمراہ لاؤں اور ستمبر اکتوبر میں واپسی لے آؤں تا کہ ڈاک کا خرچہ بچ جائے (۱۱) خواجہ غلام محی الدین لیکچرر عربی جموں سے اور کشمیری شاعروں کے حالات ملے۔ (۱۲) پنڈت پریم ناتھ بزاز یکم فروری تک سرینگر واپس ہوں گے (۱۳) آپ کے جواب کی اُمید رکھوں یا پھر فوق صاحب کا قول یاد آئے گا،

والسلام

غلام محی الدین صوفی

یہ تھی امین صاحب کی شخصیت کی ایک جھلک۔ مگر ہم اُن کی قدر نہیں کر سکے۔ ایسے افراد کی قدر زندہ قومیں ہی کرتی ہیں۔

امین صاحب کو اس بات کا دعویٰ بھی تھا انہیں اس مقام کا پتہ ہے جہاں پر کنشک کے زمانے میں ہوئی بودھ کانفرس کے فیصلہ جات تابنے کے تختوں پر کندہ کر کے دفن ہیں مورخین نے اس جگہ کا نام کنڈل ون دھارا بتایا ہے۔ تارانا تھ کے اس کنڈل ون کا محل وقوع کیا ہے۔ امین صاحب نے اپنی زندگی میں اس راز کو افشا نہیں کیا۔

امین صاحب نہیں رہے انہوں نے اچھا ہی کیا کہ چلے گئے کیونکہ وہ لوگ جن کو انہوں نے کشمیریات کی ابجد خوانی سے آگاہ کیا بعد میں منہ پھیر گئے مگر ان کی یاد میرے دل میں ہمیشہ فروزاں رہے گی۔

حواشی

۱۔ یہ بات اس لئے ادھورا سچ ہے کیوں کہ ابن مجہور کو لکھنے پر آمادہ کرنے کیلئے ہم نے بہت سی کوششیں کیں۔ انہیں ریٹائرمنٹ کے بعد اکاؤمی کی ملازمت میں لے لیا گیا۔ ”انسائیکلو پیڈیا کشمیریانا“ کے ساتھ منسلک کر دیا گیا اور وہ اسی کے سٹاف پر تھے جب انہیں اجل کا پیغام آ گیا۔ لیکن ان کی اُفتاد طبع ایسی تھی کہ وہ پڑھتے تو بہت لیکن لکھتے بہت ہی کم تھے۔ (ادارہ)

۲۔ ساتی صاحب کا یہ کہنا بڑی حد تک صحیح ہے لیکن کلچرل اکیڈمی کو اس الزام سے بری کرنا چاہے کہ اس نے اپنی بساط کے مطابق تھوڑا بہت کرنے سے گریز نہیں کیا۔ اکیڈمی نے نہ صرف انہیں ریٹائرمنٹ کے بعد اپنے کنبے کا فرد بنایا اور وہ اپنی وفات تک اکیڈمی کے سٹاف پر رہے بلکہ انہیں خلعتِ فاخرہ سے بھی نوازا حالانکہ اس

وقت بعض حلقوں نے اکیڈمی کے اس اقدام کو پسند نہیں کیا اور اسے جانبداری پر محمول کیا گیا۔ اس کے علاوہ اکیڈمی نے ان کی وفات کے بعد ان کے قیمتی کتب خانے کو حاصل کرنیکی سعی کی جو کچھ ایسی وجوہات کے سبب جن کے یہاں کہنے کا محل نہیں ہے کامیاب نہیں ہوئی لیکن اس کے باوجود اس کتب خانے کی بہت سی چیزیں اکیڈمی کے پاس آ گئیں۔

ابھی وہ لوگ موجود ہیں جن کے سامنے اور تو اور ساقی صاحب نے بھی ابن مہجور کے سلسلے میں اکیڈمی کے نرم گوشے پر سرگوشیوں میں باتیں کی تھیں۔ (ادارہ)






بیکم ہجورا و ابن ہجور نے بی لکم ہجور کی افتتاحی تقریب میں شرکت کی۔



پرکیت ساهنی، لیشیرہٹ اور سداما جی کول — فلم میں شاعر کے کا ایک منظر



پرکیت ساهنی اور پران کستورہ — مقبوران بسجمل امرتسری کے رول میں

مہجور کی سرکاری ملازمت

ایک معنی خیز اور عبرت انگیز روئداد

یہ روئداد مہجور کے کاغذات میں ان کے اپنے دستخط میں موجود ہے اس میں مہجور نے ۱۶ ستمبر ۱۹۳۱ء کو ان الزامات کا جواب دیا ہے۔ جو ان پر شورش [میں ملوث ہونے کے سلسلے میں عاید کئے گئے تھے لیکن اس میں ان کی ملازمت کی ساری تلخیاں اور محرومیاں بیان ہوئی ہیں اس سے اہم بات یہ ہے کہ اس میں وقت کے کشمیر اور خاص طور اس کے دیہات (جو مہجور کی کارگاہ تھے) کی زندگی انتظامیہ اور عوام کی مظلومیت کے کتنے ہی پہلو محفوظ ہو گئے ہیں۔ اس میں ان تعصبات و توہمات کی گھناونی تصویر بھی موجود ہے جو اُس وقت کے حکمران طبقہ میں بیماری کی طرح سرایت کر گئے تھے۔ اسی دباؤ اور نئے اعتمادی کالا وال ۱۹۳۱ء میں پھٹ پڑا اور خود مہجور کا یہ بیان اس سر بستہ نطق کی برف پکھلنے کا سراغ دیتا ہے جو غلامی کی شب تاریک نے کشمیریوں کے لب و ذہن پر جمادی تھی۔ اس روئداد کی ایک تواریخی دستاویز کی حیثیت بھی ہے اور مہجور کے ان قصیدوں کی شان نزول بھی بیان کرتی ہے جو انہوں نے وقت کے حاکموں کے حضور

میں پیش کئے چنانچہ اس یادداشت میں اس کے بارے میں واضح اشارات موجود ہیں۔ اس یادداشت کے بعض حصے اکادمی کی طرف سے شائع ہونے والی کُلیات مہجور کے دیباچے میں نقل ہو چکے ہیں لیکن اسکو مکمل طور پر شائع کرنے کی نوبت اب آئی ہے۔ (محمد یوسف ٹینگ)



غلام احمد مہجور

میں باوجود باشندہ سری نگر ہونے کے بوجہ ملازمت مفصلات میں زندگی بسر کر رہا ہوں ۶ جون ۳۱ء سے تاریخ امروز تک مجھے کبھی سری نگر جانے کا موقعہ نہیں ملا۔ اس لئے ۱۳ جولائی ۳۱ء کے بعد کے افسوس ناک واقعات سرینگر کی نسبت کوئی چشم دید شہادت پیش نہیں کر سکوں گا۔ مگر ۱۳ جولائی کو فساد کی جو آگ سرینگر میں متشعل ہوئی اسکی ایک چٹکاری نے ۴۲ میل کے فاصلہ پر میرے پیراہن امن میں رخنہ پیدا کر دیا ہے اور اس سے مجھے حق پیدا ہوا ہے کہ میں موجودہ ایچی ٹیشن کے متعلق کچھ عرض کروں۔ چونکہ میری عمر کا بیشتر حصہ زمینداران میں ہی بسر ہوا ہے اس لحاظ سے میں

پہلے ہی بیان کروں گا کہ کن وجوہات نے زمینداروں کے دلوں میں جو جودہ طرز حکومت کی بدظنی اور بیزاری پیدا کر دی ہے۔ اور کن اسباب نے انکو موجودہ شورش سے متاثر ہو کر ایجنسی ٹیڑوں کی آواز پر لبیک کہنے پر تیار کیا ہے میں اپنے بیان میں کوئی ایسا واقعہ پیش نہیں کروں گا۔ جسکا ناقابل تردید ثبوت اور مصدقہ ریکارڈ میرے پاس موجود نہ ہو۔

مفصلات کشمیر میں ۹۹ فیصدی مسلمان آباد ہیں جو کہ سب کے سب زراعت پیشہ اور تقریباً سب جاہل ہیں سرکاری محکمہ جات سے محکمہ مال کے ساتھ انکے زیادہ تعلقات وابستہ ہیں عرصہ دراز سے جو تنظیمات زمینداروں پر چلے آتے ہیں انکا سرچشمہ یہی محکمہ ہے اسکی وجہ یہ ہے کہ ایک چیراسی سے لیکر مشیر مال تک اس محکمہ پر غیر مسلموں کا قبضہ ہے جنکے دلوں میں اس جفاکش اور فلاکت زدہ طبقہ کی ہمدردی ایک ذرہ کے برابر بھی موجودہ فرماں روا کے کشمیر سری مہاراجہ صاحب بہادر جب گدی نشین ہوئے تو انہوں نے سب سے پہلے بیگار کی بندش کا خسروانہ فرمان نافذ فرمایا چوں کہ عرصہ دراز سے اس قبیح ترین طرز عمل نے زمینداروں کا کچھ مر نکال دیا تھا۔ اس عنایت خسروانہ سے وہ بیحد مسرور ہوئے اور ان کے دلوں میں اپنے نیک دل اور رعایا پرور مہاراجہ صاحب بہادر کی بے انتہا محبت پیدا ہو گئی۔ لیکن کچھ عرصہ کے بعد جب انہوں نے دیکھا کہ بیگار عملاً بند نہیں ہوا۔ تو انکی تمام شادمانی یاں سے تبدیل ہوئی انکے پاس تحصیل کا ایک چیراسی آتا ہے تو خورد و نوش اور دیگر ضروریات ان سے جبراً اور مفت حاصل کر لیتا ہے پٹواری مفت خوراک کھانے کے علاوہ اپنے حلقہ کے دیہات میں اپنا ڈیرہ اور بسترہ مفت زمینداران سے اٹھواتا ہے جب اسکو کوئی سرکاری

یا پرائیویٹ ڈاک یا کوئی چیز بھیجی ہوتی ہے تو وہ جبراً زمینداران کے ذریعہ یہ کام بلا معاوضہ کراتا ہے ایک گرد اور قانگوئے کے ساتھ دو تین آدمی اور ایک گھوڑا ہوتا ہے اور وہ سال کے سارے ایام زمینداران ہی کے گھروں میں گزار دیتا ہے کسی جگہ وہ اپنی خوراک کی قیمت نہیں دیتا ڈاک رسانی کا کام بھی بذریعہ زمینداران وزارت صاحبان اپنی اپنی ذات کا زر خوراک اور ذاتی بستروں کی مزدوری دیتے ہیں۔ مگر انکے ساتھ محرران، چیراسیان، مہمانان و جلوداران کی جو فوج ہوتی ہے انکا ہر ایک کام (خوراک بار برداری وغیرہ) زمینداران سے بلا معاوضہ حکماً کر دیا جاتا ہے۔ محکمہ مال کا جو عملہ ہیڈ کوارٹر تحصیل پر رہتا ہے انکے ضروریات کی چیزیں دیہات سے جبراً اور بلا قیمت مہیا کی جاتی ہیں اس سلسلہ میں بعض اوقات زمینداران سے قیمت اشیا کی فرضی رسیدیں بھی حاصل کی جاتی ہیں۔

رشوت ستانی کی عام شکایت ہے تمام سرکاری محکمہ مال جوڈیشل، پولیس، جنگلات، محکمہ تعلیم۔ ملبری کلچر زمیندارہ بنک وغیرہ کے اہل کاران زمینداران سے رشوت لیتے ہیں۔ دیگر محکمہ جات کی رشوت ستانی کے طریق عمل سے میں پورا واقف نہیں ہوں۔ البتہ محکمہ مال کے متعلق کسی قدر وضاحت کے ساتھ عرض کرونگا۔ ایک زمیندار کے خلاف تحصیل میں رپورٹ پیش ہو جاتی ہے کہ اس نے درخت اخروٹ کی ایک شاخ بلا حصول اجازت ضابطہ کاٹی ہے۔ یہ درخت زمیندار مذکور کی کھیت میں واقع ہے اور اس درخت کا مالیہ وہی ادا کرتا ہے تو تحصیل سے زمیندار کی طلبی کا حکم جاری ہوتا ہے چیراسی زمیندار کو ڈراتا ہے کہ تم پر جرمانہ ہوگا اور ممکن ہے کہ تم کو قید بھی ہو جانا پڑے۔ سادہ لوح زمیندار خوف کے مارے امر سے دور و پیہ تک رشوت دیکر

سمن پر لکھاتا ہے کہ طلبیدہ گھر پر موجود نہیں ہے، یا چیرا سی سمن ہی تلف کر دیتا ہے ادھر جب تاریخ مقررہ پردہ مثل تحصیل دار صاحب کے پیش ہو جاتی ہے تو اُس پر حکم لکھا جاتا ہے کہ کوئی حاضر نہیں نہ اطلاعیابی شامل ہے۔ مکرر تبارح فلان سنہ فلان طلب کیا جائے، بلکہ جسقدر امثلات مال روزانہ تحصیلدار صاحب کے پیش کئے جاتے ہیں ان میں سے ۹۰ فیصدی امثلات پر یہی حکم لکھا جاتا ہے۔ دوبارہ سمن جاری ہو جانے پر بھی یہی کاروائی کی جاتی ہے اور کبھی اسامی کے بار بار گھر پر موجود نہ ہونے یا سمن کے تلف ہو جانیکا سوال پیدا نہیں ہوتا اور نہ ہی اہلکار اجرا کنندہ سمن یا چیرا سی سے کوئی باز پرس ہوتی ہے اس طرح سال ہا سال گزر جانیکے بعد جب اسامی رشوت دے کر تنگ آ جاتی ہے تو ۲ سے ۸ تک طالبانہ دیکر سمن پر اطلاعیابی کرتی ہے بچپردہ زمیندار لرزان وتر سان تاریخ مقررہ پر صبح کے آٹھ بجے ہی احاطہ تحصیل میں حاضر ہو جاتا ہے شام کے وقت ایک روپیہ سے پانچ روپیہ تک نذرانہ ادا کر کے اسکو اس شرط پر لمبی تاریخ دی جاتی ہے کہ وہ دوسری تاریخ پر اہلکاران و چیرا سان تحصیل کیلئے فرمایشی چیزیں ہمراہ لیکر آئے۔ اس مرحلہ پر بھی یہ مثل تحصیل میں سال ہا سال تک دائر رہتی ہے۔ بلکہ تحصیل میں اس قسم کی ہزار ہا مثالیں چار پانچ سال سے زیادہ عرصہ کی دائر ہیں جن سے عملہ تحصیل ناجائز مفاد اٹھا رہا ہے کچھ عرصہ ہوا کہ سری سرکار والا مدار نے حکم جاری فرمایا تھا کہ گننام درخواست ہائے پر کوئی کاروائی نہ کی جائے مگر مفصلات میں اس حکم کی مطلق تعمیل نہ ہوئی۔ سینکڑوں گننام درخواست ہائے پر تحصیل میں کاروائیاں ہوتی ہیں۔ باقاعدہ امثلات دائر ہیں۔ بلکہ شریر الطبع لوگوں نے عموماً اور اکثر اہلکاران سرکار نے خصوصاً اس فن مستقل طور پر ذریعہ انتقام جوئی و جلب منصعت قرار دیا

ہے۔ ایک سادہ کاغذ پر کسی غیر معروف شخص کے ہاتھ سے کوئی بناوٹی کہانی بصورت درخواست زید کے خلاف لکھا کر اسکے نیچے بکر کافرضی نام درج کراتے ہیں اور رسمی لفافہ میں ڈال کر محکمہ متعلقہ کو بھیج دیتے ہیں اور بعد میں اس پر محکمانہ کارروائی شروع کر کے خوب ہاتھ گرم کراتے ہیں۔ زمینداران رقبہ خالصہ سے نو توڑ کرتے ہیں تو رپورٹ ہونے پر ان کو سالہا سال تک تحصیل کی آستان بوسی کرنی پڑتی ہے رقبہ کا ہجاری، کول، سٹرک وغیرہ سے جو نو توڑ ہوا ہے ایک طرف تو اس پر جمع قائم ہوئی ہے۔ دوسری طرف رپورٹ پیش ہو جانے پر جرمانہ کی تجویز ہوتی ہے اور کہیں ضبطی فصل نو توڑ کی کارروائی کیجاتی ہے اور نو توڑ کنندہ کو رقبہ نو توڑ سے بیدخل کیا جاتا ہے زمیندار اس لئے قبضہ نہیں چھوڑتا کہ اسے رقبہ کا مالیہ دینا پڑتا ہے۔ اہلکاران متعلقہ کو پھر رپورٹ کرنی پڑتی ہے۔ سری سرکار والا مدار کی تاج پوشی پر اعلان ہوا تھا کہ رقبہ خالصہ بطور شملات زمینداروں کو عطا کیا گیا۔ پانچ سال گزر گئے ابھی تک اس اعلان کا تصفیہ یا عملدرآمد نہ ہوا۔ زمینداران تارتخ اعلان سے بسرعت رقبہ خالصہ کو آباد کر رہے ہیں۔ پٹواریان کی رپوٹوں پر خلاف ورزی کی صد ہا مثالیں انکے خلاف دائر ہو جاتی ہیں۔ نتیجہ سوائے پریشانی و بربادی زمینداران اور کچھ بھی نہیں۔

انسداد شادی صغریٰ کا قانون تین سال سے جاری ہے۔ سرکار والا مدار نے محض بہبودی رعایا کیلئے اس کو نافذ فرمایا۔ بلکہ کہا جاتا ہے کہ اس میں مسلم آبادی کا خیال رکھا گیا ہے لیکن اس قانون نے زمینداران کی پریشانی اور مصیبت میں ایک اور باب کا اضافہ کیا جس اجمال کی تفصیل یہ ہے کہ اس قانون سے پہلے زمیندار کو اپنی لڑکی کے نکاح پر گاؤں کے نمبردار اور چوکیدار کو بطور نذرانہ کچھ دینا پڑتا تھا، جس کی شرح علی

الترتیب ایکروپیہ سے پانچ روپیہ تک اور ۸ سے دوروپیہ تک ہوتی تھی۔ حالانکہ وہ قانوناً بیاہ شادیوں میں دخل دینے کے مجاز نہ تھے۔ اب انکو مداخلت کے اختیارات قانوناً مل چکے ہیں۔ اس لئے زمیندار کی لڑکی ۲۰ سال کی بھی ہوگی تو وہ نمبردار، چوکیدار، بلکہ ذیلدار کی کامل رضامندی حاصل کرنیکے بغیر اپنی لڑکی کی شادی انجام نہیں لاسکتا۔ یہ سب کچھ برداشت کر کے بھی اکثر اوقات کسی معمولی شخص کی رنجیدہ گی سے ایک گمنام درخواست کی بنا پر صاحب دختر کو مع اپنی معصوم لڑکی اور داماد کے عدالت میں حاضر ہونا پڑتا ہے۔ بد قسمتی سے اگر کوئی شخص نحشیت مخبر عدالت میں کھڑا ہوگا پھر تو تمام متعلقین کو برسوں عدالت کی خاک چھانی پڑیگی اس طرح ایک زمیندار کیلئے لڑکی کی شادی خانہ بربادی کا باعث بن جاتی ہے۔

انسداد رشوت ستانی کا انتظام بھی مکمل نہیں۔ ایک چیر اسی اگر رشوت لیتا ہے تو محض اس وجہ سے کہ اسکی تنخواہ قلیل اور ضروریات زندگی اسکو مجبور کرتے ہیں کہ وہ ناجائز ذرائع سے اپنے اخراجات پورے کرے۔ بخلاف اسکے ایک تحصیلدار اگر رشوت قبول کرتا ہے۔ تو صرف ہوس زرطلبی کیلئے اپنے اختیارات کو فروخت کر کے اپنی اعلیٰ پوزیشن کی توہین کرتا ہے انصاف کا تقاضا ہے کہ سزا تجویز کو تے وقت دونوں راشیوں کی نیٹوں کو ملحوظ رکھا جائے۔ الا قانون نے دونوں کیلئے ایک ہی سزا تجویز کی ہے جب سزا دینے کی نوبت پونچتی ہے تو عملاً اس قانون اور انصاف کے برعکس کاروائی کیجاتی ہے۔ یعنی سزا صرف غریب چیر اسی کو دی جاتی ہے۔ تحصیلدار کے ساتھ خاص طور پر نرم سلوک کیا جاتا ہے۔ علاوہ اسکے رشوت ستانی کے مقدمات میں محکمہ مال غیر معمولی طوالت دیتا ہے جس سے جاہل اور سادہ لوح مدعی تنگ آکر پیروی مقدمہ

سے دست کش ہو جاتا ہے۔ ساتھ ہی فریق ثانی کو بھی اپنے بچاؤ کا کافی موقع مل جاتا ہے۔

تخصیص ہندوارہ کے زمینداران عام طور پر صرف تین مہینے (کاتک - مگھر، پوہ) تک پیٹ بھر کر کھانا کھاتے ہیں۔ دوسری سہ ماہی میں صرف ۶۰ فیصدی اور تیسری سہ ماہی میں ۴۰ فیصدی چوتھی اور آخری سہ ماہی میں صرف پانچ فیصدی لوگوں کو دو وقت کھانا میسر ہوتا ہے۔ باقی زمینداروڈ اور سود پر قرضہ لالا کر پیٹ پالتے ہیں۔ جب وہ بھی نہیں ملتا۔ تو میوہ جات جنگلی، توت وغیرہ پر گزارہ کرتے ہیں۔ اسکے بعد میدان اور جنگل کے گھاس بوس پر نوبت پونجی ہے۔ اس پر بھی وفاداری اور امن پسندی کا یہ عالم کے کہ اس حالت میں بھی مالیہ سرکار مہیا کر کے ادا کرتے ہیں۔ اگر انکو کوئی حادثہ بھی پیش آ جاتا ہے تو سرکاری طور پر انکی کوئی مدد نہیں کی جاتی۔ مثلاً سال ۱۹۲۹ء میں سیلاب نے زمینداران کا بڑا نقصان کیا محکمہ مال نے ایک سپیشل وزیروزارات کے ذریعہ دیہہ وار فہرست ہائے نقصان باضابطہ مرتب کرائے اور ستم رسیدہ زمینداران کو وعدہ دیا گیا کہ رقبہ جات آمدہ زیر سیلاب کا مالیہ معاف کر دیا جائیگا۔ آج تک دو سال کا عرصہ گزر گیا کوئی معافی انکو نہیں ملی۔

محکمہ مال میں مسلمان ملازم آٹے میں نمک کے برابر ہیں۔ زمینداران کا ان میں بھی خفیف حصہ ہے۔ چنانچہ تخصیص ہذا میں پانچ چھ زمیندار لڑکے کے عرصہ سے بطور امیدواری کام کر رہے ہیں۔ کوئی آنکو پوچھتا بھی نہیں۔ خصوصاً موضع ہندوارہ صدر مقام تحصیل کے معزز نمبردار کالڑ کا عبداللہ بانڈے ایک اچھا تعلیم یافتہ نوجوان ہے۔ موجودہ محرران تحصیل سے لیاقت اور محررانہ قابلیت میں ممتاز ہے اور وہ عارضی

سلسلوں میں اپنی قابلیت دکھا چکا ہے مگر اسکو ملازمت نہیں دی جاتی۔

اگر کوئی مسلمان تعلیم یافتہ سرکاری ملازمت کی خواہش کرتا ہے تو عرصہ تک اسکو مختلف محکمہ جات کی خاک چھانی پڑتی ہے، خوش قسمتی سے اگر اسکو کہیں جگہ مل جاتی ہے۔ تو وہ بھی کسی خاص سفارش یا کسی مسلمان افسر کی مہربانی یا کافی سے زیادہ رشوت سے۔ ملازم ہو کر اسکو کبھی ترقی نہیں دی جاتی اگر وہ کوشش کرے تو سینیارٹی اور جونیئرٹی کا سوال پیدا کیا جاتا ہے۔ اگر مسلمان سینئر ہوگا تو لیاقت و تجربہ کا مسئلہ پیش ہوتا ہے۔ لیاقت کی سرٹفکیٹ افسر نگران کا خیال ہے۔ مگر ایک غیر مسلم افسر کبھی کسی مسلمان کی اعلیٰ قابلیت کا قایل نہیں ہو سکتا۔ اس طرح ایک مسلمان ملازم ترقی سے محروم رکھا جاتا ہے۔ ساتھ ہی مسلمان ملازم کے موقوف ہو جانیکے ہر وقت کوشش رہتی ہے۔ پس مسلمان ملازم اپنی بے بسی و بیکسی سے مجبور ہو کر اپنے افسران کو رشوتیں دیتا ہے۔ یا اپنے مذہب اور اپنے ضمیر کے خلاف کرتوؤں سے اپنے غیر مسلم افسر کو خوش رکھ کر ایام زندگی بسر کرتا ہے۔ بعض غیر مسلم افسران اپنے کسی مسلمان ماتحت سے اپنے حق میں مفید پروپیگنڈا کر اکر مسلمانوں کی خوب لوٹتے ہیں۔ اگر اسکی مسلم کشی کے خلاف مسلم آواز بلند ہو جائے تو اس وقت وہ اپنے ماتحت مسلمان سے سپر کا کام لیتا ہے۔ اب اگر کوئی مسلمان اپنی قوم کا ہمدرد ہوگا تو اس پر بناوٹی اور فرضی مقدمات بنا کر اسکو تھوڑے عرصہ کے اندر نکال دیتے ہیں۔ چنانچہ اس قسم کی بین مثالیں میں اپنی سرگزشت میں پیش کرونگا۔

۱۹۶۵ء میں چوہدری خوشی محمد صاحب سیٹلمنٹ آفیسر صاحب نے مجھ کو چھ روپے کا پٹواری بنادیا تھا۔ آج ۲۳ سال کے بعد بارہ روپیہ کا پٹواری ہوں۔ گویا میں

نے بحالت مجموعی ۴۴ آنہ سالانہ ترقی پائی ہے ۶۵ میں میرے ساتھ جو لوگ بحیثیت پٹواری کام کرتے تھے ان میں سے بطور نمونہ چند اشخاص کے نام پیش کرونگا جو کہ ابھی تک زندہ ہیں۔

(۱) پنڈت ویشنہ بٹ (۲) پنڈت گویند بٹ (۳) پنڈت آنند رام (۴) پنڈت دینا ناتھ (۵) پنڈت مکنداران (۶) پنڈت گواشنہ کول۔

ان میں سے نمبر ۱ آجکل وزارت بارہمولہ کا صدر محاسب ۳۰ روپے موہوار پر۔ اور نمبر ۲ لغایت ۴ ویلی کشمیر میں ۲۵ روپے ماہوار تک تنخواہ پانپوالے گرد اور قانگویان ہیں۔ نمبر ۵، ۶ نائب تحصیلداران ہیں، اہل کاران مذکور کی عملی لیاقت کسی صورت میں بھی مجھ سے زیادہ نہیں ہے۔ بلکہ بلحاظ کارکردگی۔ تجربہ و محررانہ قابلیت کے میں ان سے بدرجہا بہتر ہوں۔ میں نے بھی ترقی کے لئے ہر وقت کوشش کی تھی مگر ایک گرد اور قانگوئے سے سٹیلمنٹ آفیسر غیر تک مسلم تھے اس لئے مجھے کبھی ترقی نصیب نہ ہوئی۔

۱۹۷۵ء میں جنگ یورپ پر کشمیر میں رنکروٹنگ بھرتی کا سوال پیش ہوا مگر کشمیر کے مسلمانوں نے کسی خاص وجہ پر بھرتی ہونے سے انکار کیا۔ پنڈت انت رام صاحب بی۔ اے اسٹنٹ سٹیلمنٹ آفیسر کشمیر (موجودہ کمشنر صاحب بہادر جموں و کشمیر نے مجھے کہا کہ اگر تم کشمیری زبان میں کوئی ایسی نظم بناؤ گے جس سے یہ رکاوٹ دور ہو جائے تو ہم تم کو فوراً ترقی دینگے۔ میں نے کشمیری زبان میں ایک دلاویز نظم دیہاتی لے پر زمیندار نقطہ نگاہ سے تیار کر کے پیش کی۔ اسکی اشاعت کیلئے مجھے دیہات میں پھرنے کا حکم ہوا۔ مگر پنڈت صاحب نے فرمایا کہ سرکاری طور پر جانے سے ایک تو تمہاری نظم مقبول نہ ہوگی اور تم آن ڈیوٹی تصور نہ ہوں گے۔ تمہاری کارگزاری کا تمہیں

کوئی صلہ نہیں ملیگا۔ پس میں ایک ماہ کی بلا تنخواہ رخصت لیکر پرائیوٹ طور پر دیہات میں پھرتا رہا اور نظم سنا کر زمینداروں کو بھرتی کا شوق دلاتا رہا۔ اس نظم میں گزشتہ حکومتوں کے نظامات انگریزی راج اور ڈوگرہ حکومت کے برکات بیان کر کے جنگ میں بہادری دکھانیکے فوائد بتلائے گئے تھے۔ تھوڑے عرصہ کے اندر وہ نظم کشمیر کے زمینداروں میں پھیل گئی اور بچہ بچہ کے زبان زد ہوئی۔ پنڈت نرنجن لعل صاحب فارسٹ اسٹنٹ سٹیلمنٹ آفیسر (موجودہ وزیر وزارت لداخ) نے اس نظم کا انگریزی ترجمہ سٹراے۔ ایم سٹو صاحب کمشنر بندوبست بہادر کے پیش کیا اور وہ بہت خوش ہوئے۔ آخر کشمیری مسلمان ہزاروں کی تعداد میں بھرتی ہوئے۔ رخصت گزار کر جب میں اپنی ڈیوٹی پر حاضر ہوا۔ تو میں نے ترقی کے لئے درخواست کی جواب ملا کہ تم اپنے ساتھ رنکروٹوں کی کوئی جماعت بھرتی کیلئے نہیں لائے۔ اس بات کا کیا تم چند آدمیوں کو پیش کرو جو کہ یہ کہہ کر بھرتی پر آمادہ ہوں کہ ہم کو اس شخص کی نظم نے متاثر کر دیا ہے چنانچہ میں نے تین آدمی پنڈت صاحب کے پیش کئے جو کہ بذریعہ مہتہ کرپارام صاحب تحصیلدار بندوبست تحصیل خاص و خواجہ سلام شاہ صاحب، مہتہ کرپارام صاحب خواجہ سلام شاہ صاحب کے سرٹفیکٹ ہائے میرے پاس موجود ہیں۔ مگر افسوس ہے کہ مجھے کسی نے مستقل پٹواری بھی نہیں بنایا۔ ترقی سے مایوس ہو کر اب میں صرف مستقل پٹواری کی کوشش میں مصروف تھا۔ مگر عرصہ تک میری یہ آرزو بھی پوری نہ ہوئی۔ آخر جب سال ۸۰ ب میں آغا سید حسن صاحب سٹیلمنٹ آفیسر مقرر ہوئے تو میں نے انکے پاس جا کر اپنی حق تلفی کا رونا رویا۔ صاحب ممدوح نے مجھے درخواست دینے کا حکم دیا۔ مگر چونکہ مجھ سے رشوت مانگی۔ نتیجہ سوائے میری ناکامی کے اور کچھ نہ نکلا انہی ایام

میں معلوم ہوا کہ شیخ عبدالقیوم صاحب بی۔ اے۔ ایل۔ بی (موجودہ جج ہائی کورٹ کشمیر) فارن سیکرٹری مقرر ہوئے ہیں۔ میں انکے بنگلہ پر حاضر ہوا اور ایک اردو کتاب اپنی تصنیف کی اپنی محررانہ قابلیت کے ثبوت میں پیش کر کے اور اپنی حالت زار عرض کر کے ان سے امداد کا طالب ہوا شیخ صاحب میری حق تلفی سے متاسف و متاثر ہو کر بہ نفس نفیس دو اسپہ فٹن پر آغا صاحب کے پاس دو دفعہ تشریف لے گئے۔ آغا صاحب نے مجھے خاص طور پر اپنی جگہ فرمایا کہ میں تمہاری قابلیت کا مغر ف ہوں۔ مگر میں غیر مسلموں کے ہاتھوں میں کٹھ پتلی بنا ہوا ہوں۔ اگر تمہیں ترقی دوزگا تو یہ مجھے اذیت پہنچائیں گے اور تمکو بھی خراب کریں گے۔ البتہ اگر تم مستقل پٹوار چاہتے ہو تو میں تمکو درجہ سیوم کا پٹواری بنا دوں گا۔ اس وقت میری تنخواہ ص ۱۵/۱۲ الاونس ۷/۱۲ کل ۲۳ تھی۔ آغا صاحب نے مجھے ۱۲ روپیہ اصل للہ الاونس کل ۱۲ روپیہ کا پٹواری بنا دیا۔ گویا ۱۲ کا تنزل برداشت کر کے مجھے پٹوار کا عہدہ مستقل پندرہ سال کے بعد ملا۔ آغا صاحب نے اپنے فیصلہ میں میرے دیرینہ سروس اور میری علمی قابلیت و لیاقت کا پرزور اعتراف کیا۔ تاکہ غیر مسلم حضرات انکو اس خاص مسلم نوازی و قوم پروری کے لئے متم نہ کریں۔ چنانچہ اس فیصلہ کی کاپی میرے پاس موجود ہے۔

محکمہ مال میں آکر تحصیل سری پرتاب سنگھ پورہ میں۔ میں نے خاموش زندگی گزارنی شروع کی۔ آئندہ ترقی سے مایوس ہو کر میں نے اپنا پرائیوٹ وقت شعر و شاعری اور تصنیف و تالیف پر لگا دیا۔ تاریخ تصوف، اخلاق، غزلیات کے مضمونوں پر کشمیری اردو زبانوں میں چھوٹے چھوٹے رسالہ جات بنا کر شائع کرتا رہا۔ اس شغل سے میری مالی کمزوریاں بھی کسی حد تک دور ہوا کرتی تھیں۔ سال ۸۵ء میں نے اپنی

تصنیف کی ہوئی چھوٹی سی ایک تاریخی اردو کتاب اپنے افسر مقامی پنڈت روگھناتھ متھ صاحب تحصیلدار کو پیش کی اس کتاب کے دیباچہ میں میں نے ضمناً کشمیری مسلمانوں کی گزشتہ برتری اور جو مودہ پستی کا مختصر الفاظ میں نقشہ کھینچا تھا۔ پنڈت صاحب نے دیباچہ کو بغور پڑھا اور خاص انداز سے دیکھا۔ اس واقع کے چند ہی یوم بعد میرے حلقہ کے چند زمینداران خصوصیت کے ساتھ تحصیل پر بلائے گئے۔ انکی واپسی پر مجھے معلوم ہوا کہ میرے خلاف تحصیل میں ایک گنہگار درخواست پہنچی ہے کہ پٹواری زمینداروں پر ظلم کرتا ہے۔ وغیرہ وغیرہ، مگر زمینداران نے درخواست دینے سے انکار کیا اور مضمون درخواست کی پرزور تردید کی۔

انہی دنوں میں سیلاب عظیم آیا۔ دریائے جہلم کی طغیانی نے متصلہ دیہات میں کافی نقصان کیا۔ پنڈت بلہ کاک صاحب سیشنل وزیر وزارت نے مجھے خاص طور پر سرینگر منگایا۔ حالانکہ کہ میرا حلقہ پٹواریاں جہلم کے کنارے سے ۲۱ میل دور تھا۔ مجھے حکم دیا گیا کہ سرینگر سے پانپور تک ۱۵ میل سٹھو کی پیمائش دو یوم کے اندر اندر کر کے بشرع ذیل نقشہ بنا کر پیش کرو۔ جدید سٹھو اور سابقہ سٹھو کا طول۔ ایک ایک جریب کے بعد کے بعد دونوں سٹھوں کا جدا جدا عرض اور بلندی۔ وہ مقامات جہاں سیلاب نے سابقہ سٹھو کو کاٹا ہے۔ تھوڑے فیصلہ پر دریا کالیول۔ سیلاب کا پانی۔ بہار کارسی پانی۔ موجودہ پانی۔ جدید سٹھو کی بلندی سیلاب کے پانی سے۔ اس کام کے لئے مجھے کوئی سرکاری امداد نہیں ملی۔ تحریری حکم ملا کہ اگر دو یوم کے اندر اندر یہ کام ختم کر کے نہ دو گے تو بلا اخذ جواب معطل کئے جاؤ گے چنانچہ وہ اصل حکم میرے پاس موجود ہے۔ بہر حال میں نے اپنی جان جو کھوں میں ڈال کر وقت پر حسب ہدایت نقشہ مکمل

کر کے دیدیا۔ بعد اسکے دس کا بیان رنگ بستہ مجھے دستی بنانی پڑی۔ اس واقع کے دو تین ماہ کے بعد اچانک تحصیل سے ایک حکم میرے پاس پہنچا کہ فوراً اپنا چارج دوسرے پٹواری کو دیکر سٹیلمنٹ آفیسر صاحب بہادر ضلع مظفر آباد کے پاس حاضر ہو جاؤ۔ جب میں چارج دیکر تحصیل میں پہنچا اور میں نے تحصیل دار صاحب سے وجہ تبدیلی دریافت کی تو انہوں نے افسوس کرتے ہوئے حیرانی اور لاعلمی کا اظہار کیا۔ یہاں پر یہ عرض کرنا غیر موزوں نہ ہوگا کہ بوجہ غیر پینشنل پوسٹ ہونیکے واپس کشمیر کے پٹواریان قانوناً فرائیز یا پہاڑ تبدیل نہیں کئے جاسکتے ہیں۔ صرف کسی سخت جرم کی پاداش میں بطور سزا آؤلی میں بھی تبدیلی پٹواریان کا کوئی قاعدہ مقرر نہیں ہے اگر کوئی پٹواری تبدیل بھی کیا جاتا ہے تو کسی خاص مصلحت کے تحت۔ ورنہ اس وقت بھی دس دس پندرہ پندرہ سال سے بعض پٹواریان ایک ہی جگہ مقیم ہیں۔ کوئی انکو تبدیل نہیں کرتا۔ آخر میں نے گورنر صاحب بہادر کے اجلاس میں درخواست دی کی مجھے اس حکم کی نقل عنایت فرمائی جائے۔ جسکی رو سے مجھے تبدیل کیا جاتا ہے۔ وہاں جواب ملا کہ یہ کانفرنس معاملہ ہے۔ اسکی نقل نہیں مل سکتی ہے۔ چونکہ بعض خاص مجبوریوں کی وجہ سے پہاڑ جانیکے قابل نہ تھا اسلئے میں نے کوشش شروع کی کہ کس طرح میری تبدیلی ملتوی ہو جائے۔ معلوم ہوا کہ بدرالدین ٹیلر ماسٹر بازار امیر کدل پنڈت راجچند صاحب دو بے گورنر کشمیر کا درزی اور خاص معتبر بلکہ دلال ہے۔ میں نے بدرالدین کو اپنی مجبوری سے آگاہ کیا۔ کافی بحث و مباحثہ کے بعد ایک سو دس روپیہ پر فیصلہ ہوا۔ چنانچہ میں نے بذریعہ خواجہ رحمان جو آخون ٹیلر ماسٹر کوٹھی باغ بدرالدین درزی کو ایک سو روپیہ گورنر صاحب بہادر کے لئے اور دس روپیہ انکے ریڈر پنڈت آنند کول صاحب کیلئے

دیئے اور اسکے ساتھ ایک درخواست اس مضمون کی لکھکر کہ ”سردست میرا تبادلہ پہاڑ
 ملٹوی فرمایا جاوے اور جس شکایت پر میری تبدیلی ہوئی ہے اسکی باضابطہ تحقیقات کے
 بعد شرط ثبوت میں ہر ایک سنگین سزا برداشت کرنے کیلئے تیار ہوں“ بدرالدین کے
 ہمراہ میں بھی گورنر صاحب بہادر کے بنگلہ پر گیا اور بدرالدین دیر تک انکے ساتھ تنہائی
 میں باتیں کرتا رہا۔ بعد میں مجھے بدرالدین نے اطمینان دلایا کہ دو یوم تک تمہارا کام
 حسب مدعا ہو جائیگا۔ اس زمانے میں میرا جائینگ ٹائم ختم ہوا اور مجھے مجبوراً سیٹلمنٹ
 آفیسر صاحب بہادر ضلع مظفر آباد کے پاس حاضر ہونا پڑا۔ صاحب موصوف نے مجھے
 تحصیل کرناہ میں تعینات فرمایا اور میں بعد حاضری چند ایام کی رخصت حاصل کر کے
 سرینگر آیا اور گورنر صاحب بہادر اور بدرالدین درزی کے دنبال رہا۔ ایک دن مجھے خود
 گورنر صاحب بہادر کے روبرو پرائیویٹ طور پر جائیکا موقع ملا۔ انہوں نے فرمایا کہ تم
 ایک مصنف شاعر اور مسلم قوم کے ریفا مر ہو۔ تمہیں نوکری کرنیکی کیا ضرورت ہے میں
 نے پنڈت لاو گنا تھ مٹو تحصیلدار کے پاس تمہاری ایک کتاب دیکھی ہے، بعد میں میری
 عجز و زاری پر فرمایا کہ ”تمہارے معاملہ میں غور کر رہا ہوں تمکو جلدی ویلی میں واپس
 لاؤنگا“ اسی دوران میں خلاف توقع اور اچانک پنڈت راجندر صاحب موصوف ریٹائر
 گئے۔ میں نے بدرالدین سے کہا کہ چونکہ گورنر صاحب میرا کام نامکمل چھوڑ کر چلے
 گئے اس لئے میری دی ہوئی رقم مجھے واپس دیدو۔ اسنے کہا کہ ”گورنر صاحب کا
 کاغذات میں نوٹ رکھا ہے تمکو عنقریب ویلی میں واپس تبدیل کرینگے“ جواب تسلی
 بخش نہ تھا۔ اسلئے میں نے رائے زادہ دلارام صاحب تحصیلدار شہر خاص کو تمام ماجرا
 سنایا۔ وہ مجھے بخشی گوکل چند صاحب سکریٹری گورنر صاحب بہادر کے پاس لے چلے۔

دونوں صاحبان نے بذریعہ لعل خان چیرا سی بدرالدین کو اپنے سامنے بلایا اور اسکو کہا کہ اسکو اپنی رقم واپس دلاؤ۔ کیونکہ اسکا کام نہیں ہوا ہے۔ مگر بدرالدین بدستور پس و پیش کرتا رہا۔ پھر رائے زادہ دلارام صاحب نے کچھ دن کے بعد یہ واقعہ پنڈت دینا ناتھ صاحب وزیر بارہمولہ کو سنایا۔ انہوں نے بھی بدرالدین سے دریافت کیا۔ مگر وہ رقم لینے سے انکاری ہوا۔ وزیر صاحب نے مجھ سے شہادت طلب کی۔ اس پر میں نے خواجہ رحمان جو ٹیلر ماسٹر کو پیش کیا۔ اسوقت وزیر صاحب دیوان امر ناتھ صاحب کے مکان میں ٹھہرے ہوئے تھے۔ وزیر صاحب نے شام کے وقت بدرالدین درزی کو بلایا اور بالمواجع گفتگو ہوئی۔ بدرالدین کو آخر رقم ماننی پڑی۔ اور کہا ”رقم تو گورنر صاحب کھا گئے ہیں اب میں اپنی گرہ سے دیدونگا۔ اس سے چند یوم پیشتر قادر جو چوہدری بازار میرا کدل نے ایک سادہ درخواست کرنیل جنگ سنگھ صاحب مشیر مال کو بذریعہ ڈاک بھیج دی تھی۔ کہ ایک غریب پٹواری سے گورنر صاحب بہادر نے اس قدر رقم بطور رشوت لی ہے۔ تحقیقات فرمائی جائے مگر مشیر مال صاحب نے اس درخواست کو ردی کی ٹوکری میں پھینک دیا اس دوران میں پنڈت دینا ناتھ صاحب وزیر وزارت بارہمولہ ان کاغذات کی خفیہ طور تحقیقات کر رہے تھے۔ جنگی رو سے قبل از وقت مجھ پہاڑ تبدیل کیا گیا۔ جب میں پہلی دفعہ وزیر صاحب موصوف سے ملا اور ان کو اپنا حال سنایا تو انہوں نے کہا کہ میں آجکل قصبہ سوپور کی تعمیر میں مصروف ہوں۔ مسلمانان سوپور نے میرے خلاف حکام کے پاس شکایتیں کی ہیں اور مسلم اخبارات میں میرے برخلاف مضامین دیئے جاتے ہیں۔ اور میری بدنامی دور دور تک پہنچی ہے۔ مجھے معلوم ہوا ہے کہ تم ایک مصنف اور فن تحریر میں قابلیت رکھتے ہو۔ چنانچہ میں نے تمہاری ایک

کتاب پنڈت روگناتھ مٹو صاحب کے پاس دیکھی ہے جسمیں تم اپنی قوم کو راہ راست پر لانیکی کوشش کرتے ہو۔ اگر تم اپنے زور قلم سے اخبارات میں مضامین دیکر میرے حق میں مفید پروپیگینڈا کراؤ گے تو میں تمہاری مدد کرونگا۔ اسکے بعد وزیر صاحب نے مجھے چند واقعات و اعداد کا نوٹ کرا دیا اور میں نے اس پر ایک مضمون کی دو کاپیاں مختلف الفاظ و عبارت اور جداگانہ انداز بیان سے تحریر کیں۔ ہر دو مضامین کو اخبار کشمیری لاہور نے ۲۱/۲۸ جون ۲۹ء کے پرچہ میں اور اخبار عام لاہور نے ۲۹ جون ۲۹ء پرچہ میں شائع کیا۔ دونوں مضامین شائع شدہ میرے پاس موجود ہیں۔ کچھ عرصہ کے بعد للہ ملک راج صاحب صراف بی۔ اے ایڈیٹر اخبار ”رنیر“ جموں کشمیر آئے۔ وزیر صاحب نے انکے ساتھ میرا تعارف کرایا۔ وزیر صاحب نے سرکاری ریکارڈ سے اعداد و شمار دیکر اور حالت و واقعات نوٹ کرا کر تعمیر قصبہ سوپور پر ایک مضمون لکھنے کا حکم دیا۔ میں نے ایک لمبا مضمون بنا کر ”اوزکار برادرز“ بازار امیر اکدل کی دکان پردہ مضمون ایڈیٹر صاحب ”رنیر صاحب“ کو دیا۔ جو کہ ۱۳ جون ۸۶ء کے رنیر میں شائع ہوا۔ جسکی چھاپ شدہ کاپی میرے پاس موجود ہے۔ ایڈیٹر صاحب نے مضمون سوپور سے خوش ہو کر اخبار ”رنیر“ میرے نام پر مفت جاری کر دیا۔ جو کہ اخیر تک جاری رہا۔ اس سلسلہ میں جس قدر مضامین مجھ سے لکھا کر شائع کرائے گئے۔ ان میں پنڈت دینا ناتھ صاحب وزیر بارہمولہ کی بے انتہا تعریفیں اور مسلمانوں کی مذمت درج ہے۔ اس مرحلہ پر پہنچکر میرا دماغ اس نتیجہ پر پہنچا کہ جس کتاب کے دیباچہ میں میں نے کشمیری مسلمانوں کی زبون حالی کا تذکرہ کیا ہے۔ یہ سب سختیاں مجھے اس مضمون کی عوض برداشت کرنی پڑتی ہیں۔ اس سے پہلے میں عرض کر چکا ہوں کہ میں ضلع مظفر

آباد سے چند یوم کی رخصت لیکر آیا تھا۔ یہاں پہنچکر مجھے اپنی رخصت میں توسیع کرنی پڑی مجھے افسران ہر وقت یہ کہتے تھے کہ چند یوم کے اندر اندر تمہارا فیصلہ ہو جائیگا۔ اس لئے میں نے دو ہفتہ یا ایک ماہ سے زیادہ عرصہ کیلئے کبھی درخواست نہیں بھیجی۔ گو میری رخصت بلا تنخواہ ہوا کرتی تھی مگر سٹیلمینٹ آفیسر صاحب کا خاص حکم تھا کہ ہر ایک درخواست کے ساتھ ایک ایک ڈاکٹری سارٹفکیٹ لایا کرو۔ ورنہ ملازمت سے موقوف کئے جاؤ گے۔ مجبوراً آٹھ ماہ کے عرصہ میں پنڈت نیلہ کنٹھ صاحب انچارج صدر ہسپتال سرینگر سے بے شمار سرٹفکیٹیں بادیائی فیس شرح دس روپیہ فی سرٹفکیٹ حاصل کرنی پڑیں۔ خدا خدا کر کے پنڈت دنیا ناتھ صاحب نے میرے کاغذات اپنی رپورٹ کے ساتھ گورنر صاحب کے پاس بھیج دیئے۔ کچھ عرصہ کی خاموشی کے بعد رائے زادہ ترلوک چند صاحب گورنر کشمیر نے ان کاغذات پر آخری فیصلہ صادر فرمایا فیصلہ کے آخری الفاظ یہ ہیں ”وزیر صاحب کی رپورٹ مکمل ہے جو کہ پٹواری کو تمام الزامات سے بری کر دیتی ہے۔ میں انکی تحقیقات کے ساتھ متفق ہوں۔ چونکہ پٹواری کے خلاف کوئی معقول شکایت ثابت نہیں ہے۔ اس واسطے اسکو ویلی میں دوبارہ تبدیل کرتا ہوں“

یہ فیصلہ تو گورنر صاحب نے ظاہر طور پر صادر فرمایا جسکا عملدرآمد بھی جلدی ہوا۔ مگر مخفی طور پر حکم صاحب موصوف نے جاری فرمایا اسکا نتیجہ دو سال کے بعد نکلا۔ بہر حال کامل آٹھ ماہ کی پریشانی کے بعد میری تبدیلی تحصیل ہندوارہ میں ہوئی۔ مگر میرے دل میں اس بات کا سخت افسوس رہا کہ آیا میرے برخلاف کیا شکایت تھی اور کس جرم کے پاداش میں میرے ساتھ اسقدر سختی کا سلوک ہوا۔ اسلئے ہندوارہ

جانے سے پہلے میں نے اصل مثل دیکھنے کی کوشش کی آخر گورنر صاحب کے کانفڈنشل کلرک کو دس روپیہ نقد اور ایک لوئی دیکر اس بات پر راضی کیا کہ وہ پرائیوٹ طور پر ایک دو گھنٹہ کے لئے مثل دکھائے پس میں نے مثل کو دیکھا۔ اور ضروری باتوں کی نقل لی۔ مختصر واقعات مثل یہ ہیں۔ کہ کسی ”محبوب شاہ“ نامی شخص نے صاحب انسپکٹر جنرل پولیس کو ایک سادہ درخواست بدیں مضمون بھیج دیا ہے کہ یہ پٹواری (راقم) پہلے منشی غلام محمد کے نام سے انت ناگ میں پٹواری تھا۔ کس جرم میں موقوف اور سزایاب ہوا۔ پھر غلام احمد نام رکھ کر دوبارہ پٹواری حاصل کیا ہے۔ یہ پٹواری پنجاب کے لیڈران کے ساتھ خط و کتابت رکھتا ہے۔ اور کشمیر میں گاندھی تحریک پھیلاتا ہے۔ اس درخواست کے ساتھ کے کاغذ کا ایک ورقہ شامل ہے۔ جس پر حسب ذیل عبارت درج ہے۔

”مورخہ ۶ مئی ۲۸ء جناب قبلہ گاہ صاحب۔ جناب حاجی لارڈ فاروق دو تین دن سے سرینگر آیا ہے۔ لہذا آپ کو اطلاع رہے۔ کیونکہ سنا گیا ان کو جلدی واپس جانا ہے محمد امین“

اس پر محکمہ پولیس کو کانفڈنشل طور پر تحقیقات کرنے کا حکم ملا۔ ۲ کتک ۸۸ء حسب ذیل رپورٹ کی کہ:-

(۱) یہ پٹواری اخبارات ذیل کشمیری لاہور۔ اخبار کشمیر امرتسر۔ اخبار عام لاہور۔ رسالہ قوس قمرہ منگواتا ہے۔ بعض اوقات زمینداران کو بھی مضمون اخبارات سناتا ہے۔

(۲) یہ پٹواری اچھا تعلیم یافتہ اردو فارسی کا ہے۔ انگریزی خواندہ نہیں۔

شاعر بھی رعایا کے ساتھ اسکے تعلقات بہت اچھے ہیں۔ جنٹلمین ہے۔ دیگر پٹواریوں کی طرح نکما نہیں ہے۔

(۳) اس پٹواری کا لڑکا سرینگر میں تعلیم پاتا ہے۔ جس نے اسکو لکھا تھا کہ کوئی پورپین صاحب آیا ہے فوراً سرینگر آ جاؤ۔

(۴) سنا گیا یہ پٹواری اخبارات میں مضمون دیتا ہے۔

(۵) سنا گیا کہ اس پٹواری کو محمد الدین فوق ایڈیٹر اخبار کشمیری لاہور کے ساتھ خط و کتابت ہے۔

سب انسپکٹر پولیس کی اس ذاتی رائے کے ساتھ جملہ افسران پولیس وی۔ آئی۔ ڈی نے اتفاق کیا اور کاغذات جنرل انسپکٹر صاحب بہادر پولیس کے پیش کئے گئے۔ تمام کاروائی ایک کانسٹیبل سے لیکر جنرل انسپکٹر تک غیر مسلموں کے ہاتھ سے ہوئی۔ کسی ایک الزام کے تائید میں کوئی ثبوت بہم نہیں پہنچایا گیا اور نا ہی ”محبوب شاہ“ اصلی درخواست دہندہ کی شخصیت کا کوئی سوال پیدا ہوا۔ جنرل انسپکٹر صاحب نے مجھے گورنمنٹ کشمیر کے لئے ایک خطرناک ہستی تصور کرتے ہوئے ایک ڈی۔ او کے ذریعہ مشیر ماں صاحب بہادر کے جذبات اس قدر برا بیچتے کئے کہ انہوں نے قبل از تحقیقات میرے کشمیر سے نکال دیئے جانے کے واسطے گورنر صاحب بہادر کو ایک ضروری حکم بھیجا۔ آخر جب وزیر وزارت صاحب بارہمولہ نے کانفرنس نسل تحقیقات کی تو انہوں نے بھی معنی خیز وجہ کے باعث ابتدائی درخواست دہندہ محبوب شاہ کی شخصیت پر روشنی نہیں ڈالی۔ حالانکہ اس نام کا کوئی شخص اس حلقہ میں موجود نہیں تھا جب کاغذات وزیر صاحب نے گورنر صاحب بہادر کے پاس بھیج دیئے تو صاحب موصوف

نے جنرل انسپکٹر صاحب بہادر سے دریافت کیا کہ علید شاہ الزامات پٹواری پر عاید نہیں ہو گئے۔ اسکے علاوہ کوئی ریکارڈ اس کی مجرمیت کے ثبوت میں اگر آپ کے پاس موجود ہے تو اس سے مطلع فرمادیں۔ جنرل انسپکٹر صاحب بہادر جواباً مورخہ ۶ ستمبر ۲۹ زیر نمبر ۵۸۲/۱۳۸ تحریر فرماتے ہیں کہ اس سے زیادہ اس پٹواری کے مجرمیت کا کیا ثبوت ہو سکتا ہے کہ اسکو محمد الدین فوق ایڈیٹر اخبار کشمیری لاہور کے ساتھ خط و کتابت ہے۔ باوجودیکہ مثل میں اس خط و کتابت کا کوئی ثبوت موجود نہیں ہے۔

اب میں قریباً دو سال سے تحصیل ہندوارہ میں کام کر رہا ہوں۔ گزشتہ آٹھ ماہ کی بیکاری کا قرضہ تقریباً تین سو روپیہ میرے ذمہ واجب الادا ہے۔ بہت سا بڑا صدمہ مجھے یہ پہنچا کہ ۱۹۸۶ آپ میں میرا لڑکا ٹڈل میں پڑھتا تھا۔ میری پریشانی اور مالی کمزوری نے اسکو تعلیم سے باز رکھا۔

سال گذشتہ میں، میں نے ایک درخواست بغرض اندراج نام بزم مرہ امیدواران عرایض نویسی و عطائی اجازت شمولیت امتحان بہ پابندی قواعد بوساطت محکمہ مال گذارش کی تھی تحصیل اور وزارت کی پُر زور سفارش کے ساتھ جب کاغذات گورنر صاحب بہادر کے پیش ہوئے تو انہوں نے کاغذات بدیں حکم واپس فرمائے کہ ”محکمہ سفارش نہیں کیجا سکتی ہے۔ سایل براہ راست محکمہ متعلقہ میں درخواست پیش کرے۔“

سال رواں کے آغاز بہار میں سری مہاراجہ صاحب بہادر کی ولایت سے مع الخیر واپسی تشریف آوری پر سرینگر میں ٹی پارٹی دینے کی تاریخاں ہوئیں پہلے تمام کشمیریوں کی مشترکہ ٹی پارٹی کمیٹی کے پزیریدنٹ پنڈت بلہ کاک صاحب

دروزی وزارت بارہمولہ نامزد ہوئے بعد میں مسلمانوں کی یگ پارٹی نے پنڈت صاحب کی صدارت سے انکار کر کے اپنا علیحدہ انتظام کرنا شروع کیا۔ سری سرکار وال مدار جو کہ فرقہ دارانہ کاروائیوں کو ناپسند فرماتے ہیں۔ انہوں نے جداگانہ ٹی پارٹیاں منظور نہ فرمائی پنڈت صاحب کو اس بات کا سخت رنج ہوا کہ مسلمانوں نے ان کے رئیس اعظم کو توہین کی۔ رفتہ رفتہ یہ رنج بڑھتا گیا۔ میں چونکہ فطرتاً ہندو مسلم اتحاد کا قابل ہوں میں نے اس تفرقہ کو تمام کشمیریوں کے لئے خطرناک تصور کر کے کشمیر کے ہندو مسلم اتحاد پر ایک کتاب بنام ”آئینہ اتحاد کشمیر“ لکھنی شروع کی۔ اس کتاب میں کشمیر کے ہندو مسلمان کے قومی اتحاد کی پانسو سالہ تاریخ پر منصفانہ تنقید و تبصرہ کے بعد اس کے مکمل وجوہات مسلمہ فوائد اور موجودہ عہد کے وجوہات افتراق اور اسکے دونوں پہلوؤں کے نتائج پر بحث کر کے کشمیریوں کو اتحاد باہمی کی پرزور تعلیم دی گئی۔ یہ کتاب خاتمہ کے قریب تھی کہ سرینگر میں ۱۳ جولائی ۱۳۱۷ء کا افسوس ناک واقعہ پیش آیا۔ ۱۷ جولائی کو اس کتاب کا خلاصہ مع مختصر فوائد اتحاد ایک اشتہار کی صورت میں پریس میں بھیج دیا گیا اور اخبارات ذیل میں شائع ہوا۔ اخبار کشمیری لاہور ۲۱ جولائی۔ اخبار کشمیر امرتسر ۲۱ جولائی۔ اخبار عام لاہور ۱۵ اگست۔ اخبار لاہور ۲۲ اگست سب سے پہلے یہ اشتہار ۲۱ جولائی کو اخبارات میں شائع ہوا۔ ۳ اگست کو پنڈت بلہ کاک صاحب بہادر وزیر وزارت بارہمولہ نے مجھے معطل کر دیا۔ اور چارج دیکر مجھے وزارت کے ہیڈ آفس میں بمقام بارہمولہ حاضر ہو جانے کا حکم ہوا۔ اس تاریخ تک شمالی کشمیر کے قصبہ جات بارہمولہ پر، ہندو وارہ یاد بیہات میں سرینگر کے ایچی ٹیٹر کا کوئی اثر نہیں پہنچا تھا۔ نہ ان مقامات میں کبھی ہڑتال ہوئی تھی اور نہ سرینگر کا کوئی ریجی ٹیسٹر یہاں آیا

تھا۔ بعد میں نہ ہی اس طرف کا کوئی آدمی سرنگر جانے کی جرات کرتا تھا۔ آخر جب میں بارہمولہ پہنچا تو مجھے آٹھ یوم تک حاضر وزارت رہنا پڑا مجھ سے کوئی جواب نہیں لیا گیا۔ میں نے کئی درخواستیں دیں کہ میں یہاں پریشان ہوں مجھے بتانا چاہیے کہ میں کس جرم کی پاداش میں معطل ہوا ہوں۔ مگر درخواستوں پر صرف یہ حکم دیا جاتا تھا کہ سائل حاضر رہے۔ اس اثنا میں مجھے معلوم ہوا کہ میرے خلاف جو شکایت ہوئی ہے اس میں مرزا غلام قادر بیگ انسپکٹر زمیندار بنک ہندوارہ اور ماسٹر غلام نبی ہیڈ ماسٹر سکول ہندوارہ کا تذکرہ بھی ہے اور عنقریب وہ بھی زیر عتاب آنے والے ہیں۔ بعض پنڈت اہلکاران نے مجھ سے کہا۔ کہ وزیر صاحب کا خیال ہے کہ پٹواری بے قصور معلوم ہوتا ہے۔ اسکو بحال کر دینگے۔ بشرطیکہ وہ مرزا غلام قادر اور سکول ماسٹر کے خلاف شہادت دے۔ میں نے جھوٹی شہادت دینے سے انکار کیا۔ آٹھ یوم کے بعد میری درخواست پر مجھے وزیر صاحب نے بلایا، ان کے کلام سے بھی اشارتاً و کنایتاً اوپر کا خیال مترشح ہوا۔ میرے انکار پر مجھے ہندوارہ جا کر تحصیلدار صاحب کے پاس جواب دینے کا حکم ہوا۔ چونکہ مجھے مکمل آٹھ یوم بارہمولہ ٹھہرنے کا موقع ملا۔ مسلمانوں کے تعلیم یافتہ طبقہ نے کتاب ”آئینہ اتحاد کشمیر“ کے اشتہار مطبوعہ کو ملحوظ رکھتے ہوئے میری معطلی کی خبر کو حیرت و استعجاب سے سنا۔ میں نے محسوس کیا۔ کہ قصبہ کی تمام مسلم آبادی میں اس واقعہ سے ایک خاص قسم کی سنی پھیل گئی۔ بازاروں اور گھروں میں اس بات کا چرچا ہونے لگا۔ میرے بارہمولہ پہنچنے سے چند یوم پیشتر قصبہ بارہمولہ میں زیر صدارت تحصیلدار صاحب ذیلداران و سفید پوشان و نمبرداران کا ایک جلسہ منعقد ہوا تھا۔ ان کو کہا گیا تھا کہ وہ ایک ریزولیشن بہ اتفاق اس مضمون کا پاس کریں کہ ہم کو مسلم

نمائندہ گان سرینگر کے ساتھ کوئی تعلق نہیں ہے۔ وہ جو کچھ کر رہے ہیں اپنے ذاتی مفاد کے لئے کر رہے ہیں۔ حاضرین میں سے ایک سفید پوش مسلمان قاضی عبدالغنی شاہ ساکن دہلہ نے کھڑے ہو کر کہا۔ کہ ہمکو سرینگر کے مسلمانوں کے جائز مطالبات سے پورا پورا اتفاق ہے۔ اس پر پولیس نے زیر دفعہ ۱۰۷ قاضی عبدالغنی کا چالان عدالت منصفی میں کر دیا۔ ۱۰ اگست کو یہ مقدمہ میری موجودگی میں بارہمولہ میں پیش ہوا۔ حاضرین گواہان استغاثہ کا انتظام وزیر صاحب نے اپنے ہاتھ میں لیا تھا۔ چنانچہ وزیر صاحب نے بجلت غیر حاضری نمبردار موضع دہلہ کو اسی دن معطل کیا۔ اور ایک ذیلدار کے خلاف روکار قایم کی۔ ان واقعات نے تمام مسلمانان قصبہ و دیہات میں غم و غصہ کی ایک لہر دوڑادی۔ ۱۳ اگست کو میں بارہمولہ سے روانہ ہندوارہ ہوا تو قصبہ بارہمولہ کی مسلم آبادی کو ”کشمیر ڈے“ منانے پر تیار دیکھا۔ حالانکہ سرینگر کی گزشتہ مسلسل ہڑتالوں پر قصبہ بارہمولہ نے ایک دن بھی ہڑتال نہیں منائی تھی۔ آج وہ مکمل ہڑتال پر تیار تھے۔ جب میں بارہمولہ سے سوپور آیا۔ تو وہاں بھی اس بات کا چرچا تھا۔ شام کو میں ہندوارہ پہنچا تو یہ دیکھ کر مجھے حیرانی ہوئی کہ مسلمانان ہندوارہ کو میرے ساتھ غیر معمولی ہمدردی پیدا ہو گئی ہے۔ یہاں بھی کشمیر ڈے منانے کی تیاریاں اعلیٰ پیمانہ پر ہو رہی تھیں۔ دوسرے دن مکمل ہڑتال ہوئی۔ ہندوارہ اور دیگر دیہات کے مسلمان ہزاروں کی تعداد میں جامع ہندوارہ میں جمع ہونے لگے۔ حکام نے بذریعہ ذیلداران لوگوں کو مسجد میں جمع ہونے سے روکا۔ جب اس طرح پوری پوری کامیابی نہ ہوئی۔ تو پولیس اور ملٹری کی نمائش کی گئی۔ اس سے مسلمانوں میں زیادہ بے چینی پھیل گئی۔ اسکے بعد ہر سہ مقامات بارہمولہ سوپورہ۔ ہندوارہ کے مسلمانوں نے بعض غیر

مسلم اہلکاران کے اشتعال انگیز حرکات سے برگشتہ ہو کر مسلم نمائندگان سرینگر کے ساتھ رابطہ و اتحاد پیدا کرنا شروع کیا۔ دونوں جانب سے رسل و رسائل اور آمد و رفت کا سلسلہ شروع ہوا۔ آخر نمائندگان سرینگر کی ہدایت ہر جگہ لوکل نمائندے منتخب و مقرر ہوئے۔ بارہمولہ سے واپس آ کر جب میں جواب دہی کیلئے حاضر ہوا تو حسب ذیل سوالات کے جوابات دیئے گئے۔

(۱) کیا آپ کو سرینگر کی موجودہ شورش کے ساتھ کوئی تعلق ہے؟ (ج) بالکل نہیں!

(۲) کیا سکول ماسٹر ہندوارہ اور انسپکٹر بنک ہندوارہ آپ کے ڈیرہ پر اس قسم کے خیالات کا تبادلہ کرتے تھے؟ (ج) بالکل نہیں

(۳) کیا آپ نے کسی افسر کے پاس یہ ظاہر کیا ہے کہ مسلمانوں کو بیگناہ گولیوں کا نشانہ بنایا گیا ہے؟ (ج) بالکل نہیں!

(۴) کیا آپ نے کسی افسر کے پاس سرینگر کے بلوائیوں کی ہمدردی کا اظہار کیا ہے؟ (ج) بالکل نہیں!

(۵) کیا ہندوارہ میں آپ نے اس معاملہ میں کوئی دلچسپی لی ہے؟ (ج) بالکل نہیں!

جواب دیتے وقت مجھے یہ معلوم نہیں ہوا کہ آیا میرے خلاف کس شخص نے رپورٹ دی ہے۔ اور اس معاملہ میں غیر معمولی طوالت کیوں دی گئی۔ بعد میں دریافت ہوا کہ آج سے دو سال پیشتر جب گورنر صاحب نے میرا تبادلہ پہاڑ منسوخ فرما کر مجھے ہندوارہ تبدیل کیا تھا تو خفیہ طور پر تحصیلدار صاحب اور محکمہ پولیس کو حکم دیا

گیا تھا کہ وہ میرے نقل و حرکات کا خاص خیال رکھا کریں۔ چنانچہ اس خفیہ حکم کی تعمیل میں میری معطلی عمل میں آئی۔ حالانکہ گورنر صاحب نے مجھے اپنے فیصلہ ظاہری میں بے گناہ قرار دیا تھا۔ آخر جب سرینگر میں سمجھوتہ ہوا تو تحصیلدار صاحب نے حسب ہدایت وزیر صاحب بارہمولہ مجھے مضمون ذیل کی تحریر پیش کرینے کا حکم دیا:..... ”میں آئندہ ایجنسی ٹیشن میں حصہ نہیں لوں گا۔ اس پر میں نے کسی قدر اضافہ اس طرح تحریر پیش کی:۔ ”میں نے آج تک ایجنسی ٹیشن میں کوئی حصہ نہیں لیا۔ نہ آئندہ لوں گا۔“ مگر میری یہ تحریر بایں حکم واپس کر دی گئی۔ کہ اگر حسب ہدایت تحریر پیش نہ کرو گے۔ تو تمہارا بحال ہو جانا ناممکن ہے۔“ مجبوراً میں نے مجوزہ تحریر پر پیش کر کے کامل ایک ماہ کی معطلی اور پریشانی کے بعد ۲ ستمبر کو بحالی کا حکم حاصل کیا۔



ایک پرانا ادبی معرکہ

(پرتاب میگزین کے کشمیری حصہ پر ایک ناقدانہ نظر)

شان نزول

یہ مضمون ایک پچاس سالہ پرانے ادبی معرکے کی یاد تازہ کرتا ہے۔ جیسا کہ مضمون کے متن پر نظر ڈال کر اندازہ ہوگا کہ اس صدی کی چوتھی دہائی میں سری پرتاب کالج کے میگزین پرتاب کے کشمیری حصے کے اس وقت کے ایڈیٹر نند لال امباردار نے کلام مہجور پر چھینٹے اڑائے تھے اس کے جواب میں یہ مضمون ہفتہ وار البرق میں ابورشید کاشمیری کے نام سے شائع ہوا تھا اور اس میں بچارے امباردار کی خوب خبر لی گئی تھی۔ اسی شمارے میں مرزا عارف کا وہ مضمون شامل ہے جس میں انہوں نے اس بارے میں ذکر کیا ہے۔ ہم نے اس مضمون کو جس مسودے سے نقل کیا ہے وہ مہجور کے اپنے دستخط میں ہے۔ اس بات کو مد نظر رکھنے کے علاوہ جب اس مضمون کے باخبر اور عالمانہ لب و لہجے اور الفاظ و اصطلاحات کے محل استعمال کو بھی زیر غور لایا جائے۔ تو اس نتیجے پر پہونچنے میں دقت نہیں ہوتی کہ ”ابورشید“ مصلحت کے تحت اختیار کیا گیا فرضی نام تھا اور پردہ زنگاری کے پیچھے جو معشوق جلوہ گر تھا وہ خود مہجور ہے۔ دراصل یہ مقالہ

مہجور کی ہی ذاتی تحریر ہے اس لحاظ سے یہ مہجور کی تنقیدی دستگاہ اور کشمیری زبان و ادب کے مختلف معاملات پر اُن کے خیالات کا بڑا دلچسپ مرقع ہے۔ آج اس مقالے کو لکھے ہوئے تقریباً نصف صدی کا زمانہ گزرا ہے لیکن اس کی اہمیت میں کوئی فرق نہیں آیا ہے۔ ذاتیات سے متعلق جملوں کو الگ کر کے مہجور کے منطقی استدال، ان کی زبان شناس، سخن فہمی، وسعت مطالعہ، کثرت معلومات اور تنقیدی بصیرت کا یہ گراں بہا نمونہ ان کے فکر و نظر کے مختلف گوشوں کو سامنے لاتا ہے۔ لطف کی بات یہ ہے کہ زمانے نے مہجور کے موقف کو درست ثابت کر دیا ہے۔ کشمیری زبان میں فارسی اور دوسری زبانوں کے مناسب الفاظ لانے کے متعلق ان کا نظریہ درست ثابت ہوا ہے لیکن یہ بات بھی اپنی جگہ صحیح ہے کہ امباردار کی تنقید کے بعد وہ اپنی شاعری میں الفاظ کے درو بست میں زیادہ ممتاط ہو گئے تھے اور انہوں نے زیادہ سے زیادہ خالص کشمیری الفاظ استعمال کرنے کی سعی کی۔ روزمرہ اور کتابی زبان کے استعمال کے بارے میں انہوں نے شیخ علی حزین اور سراج الدین خان آرزو کے مباحثے کا جو تذکرہ کیا ہے وہ ان کی وسعت مطالعہ کا آئینہ دار ہے۔ اس تحریر میں رسول میر اور خود مہجور کی شاعری کے متعلق جو تبصرے کئے گئے ہیں وہ اگرچہ سبیل تذکرہ آئے ہیں لیکن وہ کشمیری شعر پر تنقید کی اولین اور بصیرت افروز کرنوں کی حیثیت رکھتے ہیں۔ یہ بات بہت پر لطف ہے کہ وہ اپنے شعری اور لسانی فتوحات کی نوعیت سے آگاہ تھے۔ مہجور نے اپنے کلام کی تعریف میں راہبند ناتھ ٹیگور کا جو اقتباس واہن میں دیا ہے اس کے ماخذ کا حوالہ نہیں دیا گیا ہے لیکن اس سے بہر حال یہ بات ثابت ہو جاتی ہے کہ یہ اُن کے نام ٹیگور کے کسی خط سے ماخوذ نہیں ہے اس طرح سے ”کلیات مہجور کے دیباچے میں راقم الحروف

نے ان خطوط کے افسانہ ہونے کا جو استدلال قائم کیا تھا وہ اور مستحکم ہو جاتا ہے۔
 بہر حال یہ تحریر مہجور کے شعری پیمانوں اور ان کے قوت استدلال کی ایک نہایت
 نادر صورت پیش کرتی ہے اور چونکہ یہ اب تحقیق نگاروں کی دسترس میں نہیں ہے لہذا
 اسے غیر مطبوعہ تحریرات کے ساتھ شائع کیا جا رہا ہے۔

(محمد یوسف ٹینگ)



پرتاپ میگزین کے کشمیری حصہ پر ایک ناقدانہ نظر

میرا ایک مضمون بعنوان پرتاپ میگزین پر ایک سرسری نظر، ۳۱ جولائی ۱۹۳۷ء کے ہمدرد میں شائع ہو چکا ہے جس میں میں نے پرتاپ میگزین بابت ماہ دسمبر ۱۹۳۶ء کے کشمیری حصہ پر ریویو لکھتے ہوئے پنڈت نندلال امباردار سوپوری، ایڈیٹر کشمیری حصہ کو چند ادبی نقائص سے آگاہ کر کے مہذبانہ لب و لہجہ اور مشفقانہ انداز سے آئندہ احتیاط کا دوستانہ مشورہ دیا تھا۔ میگزین کا پرچہ بابت ماہ جون ۱۹۳۷ء کے مطالعہ سے معلوم ہوا کہ پنڈت نندلال نے میری حق گوئی کی کوئی قدر نہ کی۔ بلکہ پہلے سے زیادہ بے باک، غیر مہذب اور گستاخ ہو گیا ہے اور گندا چھالنے پر آمادہ ہوا ہے۔ البتہ اب کے بجائے پانچ غزلوں کے اپنی تصنیف کی ایک ہی غزل درج رسالہ کردی ہے۔ چونکہ نندلال نے میگزین میں عامیانہ، بازاری اور کمینہ زبان استعمال کی ہے اور بزرگوں کے پاس ادب سے بے نیاز ہوا ہے اس لئے ناظرین مجھے بھی کسی خاص احترام کے لئے پابند نہ سمجھیں۔

صائب توبہ و شام میلائے دہن را ایں زر قلب بہر کس کہ دہی باز دید

سرورق پر لکھا ہے ”ایڈٹیر - این - ایل - امباردار - سوپوری - بی اے سٹوڈنٹ“ چونکہ ایڈٹیر نے کشمیری حصہ میں اپنا سارا زور اس بات پر صرف کر دیا ہے کہ غیر ملکی الفاظ کشمیری زبان سے خارج کئے جائیں۔ اس لئے اس کو کوئی حق حاصل نہیں کہ وہ اس طرح اپنا نام اور پتہ لکھے۔ کیوں کہ یہ ساری عبارت غیر ملکی الفاظ کی بنی ہوئی ہے۔ ایڈٹیر نے خود قاعدہ پیش کیا ہے کہ جس غیر ملکی لفظ کے لئے کوئی کشمیری لفظ نہ ملے اس کی صورت بگاڑ کر اس کو کشمیری بنانا چاہیے۔ پس ایڈٹیر کو لازم ہے کہ وہ آئندہ میگزین کے سرورق پر اپنا نام اور پتہ اس طرح لکھا کرے۔

”اڈیٹر - نند لالہ - ڈھیر وول - سویرک چودا ہمہ ہیوند ژاٹھ“

سب سے پہلے اس بات کا افسوس ہے کہ اس نابالغ اڈیٹر نے کشمیری زبان کے لئے جو رسم الخط اختیار کیا ہے وہ نہایت بے ہودہ غلط اور سرتاپا لغو ہے۔ بعض الفاظ اور جملے اس طرح لکھے گئے ہیں کہ کوئی ماہر زبان کشمیری ان کا مفہوم نہیں سمجھ سکتا۔ بعض الفاظ کا مطلب صرف قیاساً ہی معلوم ہو جاتا ہے۔ رسم الخط یا طرزِ تحریر پڑھنے کی اجازت نہیں دیتا۔ مثلاً شکر چھو کو داتس کن۔ امہ الادہ پھو غلام الدین ٹاکھ۔ ”پھو“ کا مطلب بھی فہم سے بالاتر ہے کشمیری زبان میں ”پھو“ کے معنی پیٹ چاک کرنے کے ہیں معلوم نہیں ہوتا کہ غلام محی الدین ٹاکھ کا کس لئے پیٹ چاک کیا جائے گا۔ اسی طرح فقرات ذیل ”لیوند کلام“ ”تشریحہ سان و کرج“ ”کیت ولہ دریہ“ ”لجہ کیکہ پانس“ ”لجہ ٹیکہ لیس۔ وغیرہ کے معانی اور مطالب معما ہیں۔ لیوند و کرج، ولہ دریہ۔ کیکہ۔ شیکہ۔ کشمیری زبان میں استعمال نہیں، نہ معلوم کہ اڈیٹر نے کس خانہ ساز ڈکشنری سے لئے ہیں۔ ادبی نکتہ نگاہ سے بھی کشمیری حصہ قابل ستائش نہیں بلکہ

قابلِ مذمت اور تنگِ کشمیریت ہے زبان بالکل سفیہانہ اور مُلاہانہ استعمال کی گئی ہے۔ بزرگوں اور برگزیدہ ہستیوں کے احترام کا لحاظ نہیں رکھا گیا۔ ان کی تحقیر کی گئی ہے۔ نظمیں اور مضامین ادبی خوبیوں سے بالکل خالی ہیں۔ اس پر بھی ایڈیٹوریل میں خود ستائی کا حق ادا کرتے ہوئے لکھتا ہے کہ پرتاپ کا کشمیری حصہ اس درجہ پر پہونچنے لگا کہ سب یار کہتے ہیں کہ کشمیری زبان زندہ ہونے لگی.....“ کشمیری زبان کی شعر و شاعری کا سلسلہ کشمیر میں ۳۵۰ سال سے فارسی شاعری کے بحر و عروض پر جاری ہے اور اس کی اشاعت پچاس سال سے ہو رہی ہے۔ اس طویل عرصہ میں کشمیری زبان نے سینکڑوں شاعر پیدا کئے۔ اب تک ہزار ہا کتابیں ہر مذاق، ہر مذہب، ہر ملت، ہر فن کی شائع ہوئی ہیں۔ ان ہزاروں کتابوں کی نشر و اشاعت سے تو کشمیری زبان کو زندگی نہیں ملی۔ البتہ جب سے پرتاپ میگنرین نے دو تین پرچوں کے چند صفحات غلط اور بے ہودہ کشمیری نویسی کے لئے وقف کئے ہیں۔ اور خصوصاً جب اس کو سوپہ رک۔ اڈی۔ ٹرنصیب ہوا ہے، کشمیری زبان آسمان پر چڑھ گئی ہے۔

کشمیری زبان تمام مشرقی زبانوں سے زیادہ شیریں، مہذب اور اخلاقی زبان مانی گئی ہے ایران کا مشہور شاعر ملاظہوری کشمیری زبان کی نمکینی کی قسم کھاتا ہے۔

بہ نثر کا ان غارت گر صبر و ہوش بہ کشمیریانِ ملاحت فروش

اسی کشمیری زبان کو جس رسوائے عالم صورت میں ہمارے دارالعلوم کے ادبی آرگن نے دُنیا کے سامنے پیش کیا ہے وہ اس کے ادب نواز کار پردازان کا ہی حصہ ہے۔

میں نے قبل ازیں پرتاپ میگنرین بابت ماہ دسمبر ۳۲ء پر ریویو لکھتے ہوئے زندہ لالہ کو فہمائش کی تھی کہ وہ شاعر نہیں ہے خواہ خواہ کی بے ہودہ شعر گوئی سے کشمیری زبان کو

بدنام نہ کرے۔ مگر اس پر اثر نہ ہوا۔ اس لئے آج کی صحبت میں اس طفل بے ہودہ گو کی شاعری کا راز طشت از بام کر دیا جاتا ہے۔ کشمیر حصہ کی پیشانی پر کشمیری زبان کی ایک رباعی درج ہے جو کہ نندہ لالہ کی طبع زاد ہے۔

کاشیر سونہ مرین یئے کتھ مدرتہ دلہ سن یئے

ملہ نشہ تھون پرین یئے کا شر ہچھو پراونوی

معلوم نہیں کہ آیا یہ رباعی ہے قطعہ ہے یا دوبیتی۔ اپنی طرف سے تو پہلے تین شعروں کا ردیف وقافیہ ملا دیا ہے۔ چوتھے کا علیحدہ لیکن پہلے تین مصرعوں کا ردیف ابھی غلط ہے۔ ”مرین“ کشمیری زبان میں کوئی لفظ نہیں۔ اس سے تو شعر بے معنی ہو جاتا ہے۔ البتہ دُلہن کو کشمیری زبان میں مہرین (مہارانی) کہتے ہیں۔ مرین کو مہرین تصور کر کے اس رباعی کا ترجمہ یہ ہے۔

اے کشمیری سونے کی دُلہن زبان کی میٹھی دل کی دُوکھی

میل سے اس کو صاف رکھو کشمیری پڑھنا سیکھو

یا پُرانی کشمیر سیکھو

کشمیری سونے کی دُلہن کو کہتا ہے کہ تُو تو صرف زبان کی ہی میٹھی ہے اندر سے تیرا دل کھوٹا ہے نا صاف ہے میلا ہے مصرعہ سوم میں کہتا ہے کہ اس کو میل سے صاف رکھ یعنی کیا ہوا اگر تیرا دل صاف نہیں تو اُو پر یا باہر کی صفائی رکھ۔ کشمیری دُلہن کیا ہوئی یہ تو کسی طوائفہ کی تعریف ہو رہی ہے۔ مصرعہ سوم میں سلسلہ کلام ٹوٹ جاتا ہے معلوم نہیں ہوتا کہ کس کا صفائی کا حکم دیا جاتا ہے اور کسی کی صفائی کے لئے حکم ہے۔ دُلہن اور پھر سونے کی دُلہن کو میل سے صاف رکھنے کی تجویز کیا معنی رکھتی ہے، پھر کہتا ہے کہ یہ

سب کچھ کر کے کشمیری پڑھنا سیکھو یا پُرانی کشمیری سیکھو۔

نہ معلوم کہ اس ننگ شاعری تک بند کو کشمیری دلہن اس کی شیریں بیانی، پھر دل کی ناصافی اور پھر تاکید صفائی کے مضامین باندھ کر کیوں کشمیری زبان کی ترغیب دینے کی ضرورت پڑی۔

نندالہ نے اپنی تصنیف کردہ ایک کشمیری غزل بہ عنوان "نازل" جو بحر مضارع ثمن الضرب، مفعول، فاعلاتن پر لکھی گئی ہے درج میگزین کی ہے۔ غزل چہار مصرعی ہے۔ ہر تین مصرعوں کے بعد "تارن چھ گراہہ دورن" کا مصرعہ بار بار آتا ہے۔

نندہ جو مہجور کی شاعری پر اعتراض کرتے ہوئے لکھتا ہے کہ مہجور نے غزل ۴ کے مطلع کا مصرعہ ثانی کشمیری شاعر حقانی سے چُرایا ہے۔ حقانی کشمیر کا ایک مشہور شاعر، عالم، مورخ اور صوفی تھا۔ مہجور اس کا ہم صحبت تھا۔ جب مہجور نے یہ غزل لکھی حقانی زندہ تھا۔ کوئی اعتراض پیدا نہ ہوا۔ نندہ لالہ کو یہ معلوم ہونا چاہے یہ سرقہ نہیں بلکہ حسن توارد ہے۔ اور اگر بغور دیکھا جائے تو حقانی اور مہجور کے اس مشترکہ مضمون یا تخیل میں نقش اول اور نقش دوم کا فرق نمایاں ہے۔ طوطی ہندا میر خسرو دہلوی کے کلام میں اس قسم کی اکثر مثالیں جو مود ہیں کہ انہوں نے مولانا نظامی گنجوی کے اکثر ابیات و قصائد کو دہرایا ہے۔ مگر نقادان فن نے امیر خسرو کو سارق قرار نہیں دیا اور نہ اُن کے وقار میں فرق آیا۔ مگر افسوس ہے کہ دارالعلوم کشمیر کے انڈر گریجویٹ اور دوسروں کی پگڑیاں اُچھالنے والے بلند بانگ شاعر نندہ لالہ نے سری نگر کے ایک مشہور طنزوری، گدا پیشہ، تک بند، ناخواندہ شاعر "غفار کاوہ ڈاری" جیسے غریب کے مال پر دستِ تطاول دراز کر دیا ہے۔ "غفار کاوہ ڈاری" ۳۰-۴۰ سال سے فوت ہوا ہے سری

نگر میں اس کے جاننے والے اب بھی اکثر موجود ہیں۔ وہ رباب نوازوں کی ایک جماعت کو ہمراہ رکھ کر سری نگر کے بازاروں میں اپنے طبع زاد اشعار سُنا کر کرتا تھا اور اس طرح اپنا پیٹ پالتا تھا۔ حق یہ ہے کہ وہ باوجود ان پڑھ ہونے کے ہمارے منہ لالہ سے بہتر شعر کہا کرتا تھا۔ اس کی ایک مشہور غزل کا یہ شعر خصوصاً اس کا مصرعہ اول ملاحظہ ہو۔

دُورن ماران گزالیہ خُور و کھُور امانو

یم دُور زلفن ژھالیہ پائے میون کر جانانو

اس انڈرگریجویٹ ساریق نے شاید غفار کا وہ ڈاری کے کلام کو لا وارث سمجھ کر اس

پر قبضہ جمایا ہے

فلک نے لوٹ کے لٹو ادیا حسینوں سے سمجھ لیا ہے کسی مُردے کا مال مجھے

بحر و عروض اور ردیف و قافیہ کے لحاظ سے بھی غزل صحیح نہیں۔ ”چھس“ مایہ

بھری تھ ہن ہن، ”بھری تھ“ کو غیر متحرک پڑھنے سے شعر ٹوٹ جاتا ہے۔ اگر متحرک

پڑھا جائے تو غیر فصیح، پھر، ”شوریش“، تو لڑیش، کے مقابلہ پر، ”تھیش“، ”چشمہ

کڑکڑ“ ”بھڑبھڑ“ کے مقابلہ پر ”دردریہ“ ”پُرُن موٹھ“ کے ساتھ ”کُرُن موٹھ“ ”دیس

روٹ“ باندھنا کس قدر غلط ہے۔ اب ذرا خیالات کو دیکھے۔ غزل کا مطلع ہے۔

وچھتن یہ میانی نازل مارن چھ گزالیہ دُورن

چھہیہ ژھالیہ ژھالیہ دُورن مارن سو گزالیہ دُورن

مصرعہ اول میں شاعر نے اپنے آپ کو مذکر اور معشوق کو مونث قرار دیا ہے مصرعہ

ثانی میں اپنے آپ کو مذکر اور معشوق کو بھی مذکر باندھا ہے۔ ”دور“ کشمیری زبان میں

آویزہ کو کہتے ہیں۔ یہ دراصل دُر (موتی) ہے دُر سے دُور، ”مشہور ہوا۔ کیوں کہ زمانہ

گزشتہ میں آویزہ کی جگہ موتی استعمال کیا جاتا تھا۔ موتی کی جس قدر تعریف کی جائے
بجا ہے۔ مگر اس کو آج تک شاعروں نے مختلف رنگوں میں پیش نہیں کیا۔ مگر ”غفار کا وہ
ڈاری“ کا شاگرد معنوی درسیاہ، دُرسبز، دُرِ رنگین، درملائی باندھتا ہے۔

کرہنیں تہ سبز دُورن رنگین ملایہ دُورن

معشوقہ کی طرف اشارہ کر کے کہتا ہے۔

چھتھن یہ نارہ وزل ہیر بون چھ نورچی چھل

باہ زونہ چھس پدن تل مارن چھ گرایہ دُورن

ترجمہ:- دیکھو اس برق آتش فشاں کو، اوپر سے نیچے تک وہ نور کا ٹکڑا ہے اس کے

پاؤں تلے بارہ چاند ہیں۔

معشوقہ برق آتش فشاں، پھر وہی پیکر نور۔ اس کے پاؤں تلے بارہ چاند۔ بارہ
چاند کا مفہوم سمجھ میں نہیں آیا۔ اگر ناخن پا سے مراد ہے تو وہ دونوں پاؤں کے صرف
دس ہی ہیں پھر مشکل یہ کہ وہ پاؤں تلے نہیں، پاؤں کے سامنے ہوا کرتے ہیں۔ ممکن
ہے کہ نندہ لالہ کی معشوقہ کے پاؤں کی چھ انگلیاں ہوں، جیسا کہ اکثروں کی
ہوا کرتی ہیں۔ لیکن پھر یہ سوال پیدا ہو جاتا ہے کہ ناخن کو ہلال سے تشبیہ دی جاتی ہے
چاند سے نہیں۔

ہلا لے کہ بر آسماں جائے اوست تراشیدہ ناخن پائے اوست

اُوج تہ زاجی تن گردن چھ پوشہ لہ ہن‘

معشوقہ کی گردن کو دُم گل سے تشبیہ دی گئی ہے۔ یہ جدت ہے۔ آج تک تو شعرا

فارس و ہند نے گردنِ معشوق کو صرف صراحی، دستہ عاج، بیاض، گردن آہو سے اور

شعرا کشمیر نے ”گردنِ قاز“ سے تشبیہ دی ہے۔ دُم گل کی جدید تشبیہ کا پیدا کرنے والا صرف ”غفار طنہوری“ کا فصلہ خوار شاعر ہی ہو سکتا ہے کشمیری زبان میں کسی ضعیف یا بیمار شخص کی گردن کو دُم ناشپاتی سے تشبیہ دی جاتی ہے۔ ناشپاتی حاصل گل ہے۔ اس لئے تشبیہ سے جو تصور سننے والے کی آنکھوں میں آجائے گا وہ محتاج وضاحت نہیں

”چھانورہ چچی کمانی“ ”یا ارجن یہ کانی“ ”بچ بچ وچھم پکانی“

ترجمہ: کیا یہ نور کی کمانی ہے یا ارجن کی کانی ہے میں نے اس کو ٹیڑھی چال چلتے دیکھا معلوم ہوتا ہے کہ نندہ لالہ کی معشوقہ کسی ارجن داس یا ارجن بٹ کی..... ہے اور اس کی ایک آنکھ میں نقص ہے۔ اس لئے وہ ٹیڑھی چلتی ہے کہتا ہے اگر ارجن کی..... بوجہ آشوب چشم کج رفتار ہے تو کیا ہوا۔ عاشق کی نظروں میں تو وہ ایک نور کی کمان ہے۔ کانی عورت کی کج رفتاری کو کمان نور سے تشبیہ دے کر جو قدرت اس شعر میں پیدا ہوئی ہے وہ قابلِ داد ہے۔ ممکن ہے کہ کوئی پرانے زمانے کا سخن فہم، دقیا نوسی فارسی شاعری کا دلدادہ اعتراض کرے کہ معشوقہ کے محاسن بیان کرتے ہوئے کیوں، مصائب بھی ساتھ ہی ظاہر کئے گئے۔ مگر ان کو معلوم ہو جانا چاہے کہ یہ گلستان بوستان کی شاعری نہیں۔ یہ دورِ جدید کی شاعری بلکہ انگریزی شاعری کی نقل ہے۔ یورپین شعرا ہر ایک نظم میں واقفیت کو دوسری باتوں پر ترجیح دیتے ہیں۔

”بادامہ چشمہ کڑکڑ“ ”پیالے شرابہ بھڑبھڑ“ ”دیسرہ کیت دلہ دریہ“

ترجمہ: بادام جیسی آنکھوں نکال نکال کر، شراب کے بڑے بڑے پیالے“ آخری مصرعہ معما ہے اس لئے اس کا ترجمہ نہیں ہو سکتا۔ اس شعر کی تشریح غیر

ضروری ہے۔ خود ہی ترجمہ بتا رہا ہے۔ کہ اس کا وہ ڈاری شاعر کے خوشہ چین نے فصاحت و بلاغت میں کیا کمال دکھایا ہے۔

”یہ تراؤس پریشان پوشن چھ ہوش ڈالان“

ترجمہ:- جب وہ بال بکھرا دیگی، پھولوں کے ہوش بگاڑ دیتی ہے۔

پہلے تو اس شعر میں ربط کلام نہیں۔ پہلا مصرعہ شرطیہ ہے کہ جب وہ بال بکھرا دیگی کیا ہوگا چاہئے تو یہ تھا کہ پھولوں کے ہوش بگڑ جائیں گے۔ مگر نہیں۔ ہمارے ادبی رسالہ کا اڈی۔ ٹرکشمیر کے قدیم و جدید شعرا کا نکتہ چین، غفار طنزوری، کا دزد لاور، کہتا ہے کہ جب وہ بال بکھرا دیگی تو پھولوں کے ہوس بگاڑی دیتی ہے۔ شعر میں کس قدر منافقہ ہے۔ یوں بھی تشبیہ غلط ہے۔ معشوقہ کے بال کھلے چھوڑ دینے سے پھولوں کا حواس باختہ ہو جانا کیا معنی رکھتا ہے۔ بالوں کو پھولوں سے کیا نسبت؟ کیا زندہ جوئے کہیں کا لاگلزار تو نہیں دیکھا؟

”کر نیدی باگہ پتے“ کر سے بونا لہ متے“

”لاگس بو پوشہ پھتے“

معلوم نہیں کہ ”نیدی“ کا کیا مطلب ہے۔ کشمیر زبان میں ایسا کوئی لفظ نہیں۔

قیاس کے بنا پر یہاں اگر ”نیری“ پڑھیں گے تو شاید مطلب پورا ہوگا۔

ترجمہ:- کب وہ (معشوقہ) باغ کے پچھلے طرف نکلے میں اس سے ہمکنار

ہو جاؤں گا اور پھول چڑھاؤں گا۔

عاشق باغ میں ہے اس کی معشوقہ بھی وہیں پھرتی ہے۔ عاشق چاہتا ہے کہ اپنی

معشوقہ سے بغلگیر ہو جائے۔ مگر وہاں تماشہ بین موجود ہیں۔ اب وہ تمنا کرتا ہے کہ

کاش! میری معشوقہ باغ سے باہر دیوار باغ کے پیچھے نکل جائے تو میں اس سے ہمکنار ہو جاؤں اور اس پر پھول بٹا کر دوں۔ کیا خلاف تہذیب اور مکر ہو وہ جذبہ ہے۔ کیسی پست خیالی ہے۔ ناظرین غور فرمائیں۔ یہ ہمارے معصوم بچے علم الاخلاق کی تعلیم حاصل کر رہے ہیں۔ کارِ طفلان تمام خواہد شد۔

”پرتھ ساتھ چھم اچھن تل“ سے دیوہ سرچ میمرزل“

”لاگن چھ سانگ ڈامبل“

ترجمہ:- ہر وقت میری آنکھوں کے سامنے رہتی ہے۔ دیوہ سر کی میمرزل“ (نرگس) بہانہ کرتی ہے کشمیری ڈانب کرتی ہے۔

”دیوہ سر“ تحصیل کولہ گام میں ایک پرگنہ ہے اور ایک گاؤں کا نام ہی ”دیوہ سر“ ہے کشمیری زبان میں ”نرگس دیوہ سر“ کوئی محاورہ نہیں اور نہ شاعر کو بہ ظاہر ”دیوہ سر“ سے کوئی نسبت ہے اس سے یہی معلوم ہوتا ہے کہ جس مہ جین کو ہمارا اگر بیجویت شاعر دل دے چکا ہے وہ دیوہ سر“ کی رہنے والی ہے۔

نندہ جو کی غزل کے پندرہ ۱۵ بند ہیں۔ ایک بند یا ایک شعر نقائص سے خالی نہیں بلکہ ایک ایک مصرعہ میں ایک سے زیادہ معائب ہیں۔ اگر تفصیل کے ساتھ لکھوں تو ایک دفتر تیار ہو جائے گا۔ البتہ اگر نندہ جو پرتاپ میگزین میں میرے اس مضمون کو شائع کرنے کا وعدہ کرے تو میں ضرور لکھوں گا۔ اور پھر اس شرط پر لکھوں گا کہ اگر ان نقائص میں سے ایک بھی غلط ثابت ہو جائے تو میں دس روپے فی غلطی کے حساب سے رقم ہر جانہ میگزین فنڈ میں داخل کروں گا اور آئندہ کے لئے نندہ جو کا شاگرد بنوں گا۔ اب نند لالہ کی غزل کا صرف خلاصہ مضمون درج کیا جاتا ہے۔

نندہ لالہ ایک عورت پر عاشق ہوا ہے اس کا نام ”میمزل“ ہے وہ ارجن داس“ یا ”ارجن“ ساکن دیوہ سر“ تحصیل کولہ گام کی..... ہے۔ اس کی ایک آنکھ میں ذرا سانس نقص ہے۔ اس کی گردن سُکھی ہوئی ہے وہ اچھے اچھے کپڑے زیب تن کرتی ہے۔ کبھی کبھی کھلے بال چھوڑ کر فریفتہ کر دیتی ہے، طالب علموں کو پڑھنا بھول جاتا ہے۔ اس کے کانوں میں کئی رنگ کے آریزے ہیں۔ کبھی کبھی وہ ڈاشتی بھی ہے۔ اس سے خیالات بچپن ابھی دور نہیں ہوئے۔ اس میں عاشق کی محبت ضرور ہے مگر وہ اپنے آپ کو قابو میں نہیں دیتی۔ وہ بہانہ جواور مکارہ ہے۔ اس کی آواز میٹھی ہے۔ کاش! وہ ایک دفعہ باغ کے پیچھے میرے قابو آجائے تاکہ میں اس سے دلی مراد پورا کروں کوئی دوست عاشق کو ملامت کرتا ہے کہ تجھے کیا ہوا۔ وہ کہتا ہے ”وچھ کونہ چھک وچھانی“ دیکھو! کیوں نہیں دیکھتا کہ آیا جس پر میں فریضہ ہوں، وہ کیا ہے؟

سانی ون تو نندہ لالہ بندگی گندگی ون ون تجن شرمندگی

نندہ لالہ کی شاعری کا کمال تو آپ نے دیکھ ہی لیا۔ اسی بل بوتے پر آپ ’مہجور کشمیری کی شاعری پر معترض ہیں۔ چنانچہ آپ نے ایک مضمون بہ عنوان“ ’مہجور نہ خامیہ‘ یعنی مہجور کی خامیاں درج میگزین کیا ہے۔ پہلے عنوان ہی حرف بہ حرف سرقہ یا نقالی ہے۔ ہندوستان میں کسی نے ایک مضمون بہ عنوان ”اقبال کی خامیاں“ لکھا ہے۔ کشمیری شاعری اور کشمیری زبان کو رُسوا کرنے والا اڈی۔ ٹری ہی عنوان قائم کرتا ہے۔ مضمون میں صرف اس بات پر زور قلم صرف کیا گیا ہے کہ مہجور نے اپنے کلام میں فارسی الفاظ کثرت سے استعمال کئے ہیں۔ چوں کہ خالص کشمیری کلام نہیں اس لئے اس کی کچھ وقت نہیں۔ چاہے بہ لحاظ۔ تخیلات، مضمون آفرینی، جدت و ندرت کے وہ کتنا ہی

بلند کیوں نہ ہو۔ نندہ جو نے فارسی الفاظ کا نام ناجائز فارسی رکھا ہے۔ مگر ستم ظریفی یہ ہے کہ اگر خود نندہ لالہ یا اس کو کوئی دوست شام پریم نگری، یا پرتھوی ناتھ ملا، فارسی یا غیر ملکی الفاظ استعمال کرے تو وہ جائز ہیں۔ جی ایم صابر، اور محمد عثمان فاضلی کا کلام اس لئے ٹھیک نہیں کہ انہوں نے فارسی الفاظ استعمال کئے ہیں۔ کیا شاما پریم نگری نے صبح، شام، د، لارام، مستانہ، بے پروا، نو بہار، دوان، جوانی، فارسی الفاظ استعمال نہیں کئے۔ کیا مستانہ بے پروا سالم مصرعہ فارسی نہیں کیا پرتھوی ناتھ کے کلام میں عالم، یاری، غم، بازاری، دل، کاری، شوق، یاری، گلزاری، بیداری، گلزاری فارسی الفاظ نہیں ہیں؟ کیا ان الفاظوں کے عوض ان کو کشمیری الفاظ نہیں مل سکتے تھے؟ کیا وجہ ہے کہ نندہ لالہ نے بحیثیت ایڈیٹر ان کے کلام کے نیچے نوٹ درج نہیں کئے۔

نندہ جو نے اپنے کلام میں سینکڑوں غیر ملکی الفاظ استعمال کئے ہیں۔ اپنی کمزوری کو زیر پردہ رکھنے کے لئے بعض فارسی الفاظ کی ظاہری صورت تبدیل کر دی ہے۔ اکثر غیر ملکی الفاظ ایسے استعمال کئے گئے ہیں جو کہ کشمیری زبان سے اس قدر غیر مانوس ہیں کہ خواندہ اصحاب بھی ان کے معانی و مطالب اچھی طرح نہ سمجھیں گے مثلاً۔ سکشن، ادبی، ڈراما، خوشاند ام، شانت من، باگوان، بحر و عروض، گریم، نگران، پروفیسر، تنقیدہ و تبصرہ۔ سچی گوئی، تصویر، جملی، مفہوم، ادبی نکتہ نگاہ، ادبی گونہ دوشہ، وچار، میں نندہ لالہ سے پوچھتا ہوں کہ اس نے اس قدر غیر ملکی، غیر مانوس الفاظ کیوں استعمال کئے۔ اگر ان الفاظ کے عوض اس کو کشمیری الفاظ نہ ملے تو اس کو ماننا پڑے گا کہ ہماری زبان ابھی تک اپنے پاؤں پر کھڑا ہونے کے قابل نہیں ہے۔ اظہار مطالب کے لئے کشمیری زبان کو ضرور دوسری زبانوں کا سہارا لینا پڑتا ہے۔ ایسی صورت میں

اگر کوئی شاعر مجبوراً غیر ملکی الفاظ استعمال کرتا ہے تو تنگ خیال اور کم ظرف اڈی، ٹرکی پیٹ میں کیوں درد پیدا ہو جاتا ہے۔ میں نندہ جو کو چلیج دیتا ہوں کہ اگر اس کے استعمال کردہ الفاظ مندرجہ صدر کے معانی سری نگر کا ایک خواندہ آدمی یا کشمیری کسان بیان کرے تو میں اس کو منہ مانگا انعام دوں گا۔ بخلاف اس کے کلام مہجور کے وہ فارسی الفاظ جن کو نندہ لالہ نے غیر مانوس اور مشکل قرار دیا ہے ان میں سے الفاظ ذیل دلدار، شیوہ، دامان، مرگ، بلبل، گھمار، نان، کالہ، شہمار، کینا واری، زمزہ، وغیرہ کے معانی و مطلب اگر یہ ایک ناخواندہ کشمیری کے سمجھ میں نہ آئے تو نندہ لالہ مستحق انعام ہے۔

حقیقی شاعر کا طائر تخیل جب پرواز پر آتا ہے تو وہ قواعد عروض کے سلاسل اور لفاظی کی قید و بند سے آزاد ہو کر اڑتا ہے۔ وہ ایک پیامبر ہے اس کے لئے یہ زیبا نہیں ہے کہ وہ اصل مدعا کو حسن لفاظی پر قربان کرے۔ جناب ٹیگور اپنی سوانح عمر میں خود لکھتا ہے۔

”عروض کے قواعد، الفاظ کے استعمال اور اظہار خیالات کے میدان میں، میں نے اپنے آپ کو بے لگام تخیل کے حوالہ کر دیا تھا۔ تب فاضل نقادوں نے مجھ پر سخت چوٹیں کیں اور مذاق اڑانے والوں نے فلک دوز قہقہے لگائے۔ میری کم سوادى اور بے راہ روی نے مجھے ادبی مجرم بنادیا۔ جب میں نے شعر کہنا شروع کیا، میں مضحکہ انگریز طور پر چھوٹا تھا۔ انگریزی دانی کا مجھے تمغہ حاصل تھا نہ عمر کی سند“..... ملاحظہ ہوا سوانح ڈاکٹر ٹیگور صفحہ ۹، مطبوعہ دشوار بھارتی بک شاپ کلکتہ۔ ۳۱ کارنولیس اسٹریٹ۔

پرتاپ میگزین کا کشمیری ”اڈی ٹر“ ”ایڈیٹر“ کلام مہجور کی نسبت رقمطراز ہے کہ:- ”ناخواندہ اور کشمیری زبان سے ناواقف باہر (بیرون کشمیر) کے لوگ اندھوں کی

طرح کہتے ہیں کہ (مہجور کا کلام) اچھا ہے۔“

اب سوال حل طلب ہے کہ بیرون کشمیر کے کن لوگوں نے کلام مہجور کو اچھا سمجھا ہے اور زندہ لالہ مدیر کشمیری حصہ پر تاپ میگزین کا اشارہ کن لوگو کی طرف ہے۔ جہاں تک واقعات کا تعلق ہے کشمیر اور بیرون کشمیر کی ادبی دنیا اس سے بخوابی آگاہ ہے کہ ایشیا کی مایہ ناز ہستی، مشرق کے بے نظیر سخور، بنگال کے مہاپرش جناب، ٹیگور، نے مہجور کا کشمیری کے کلام کو پسند فرمایا ہے۔ ایک غیر زبان کے شاعر نے کشمیری زبان کے ایک غیر معروف شاعر کی شاعرانہ قابلیت کو کیوں اعتراف کیا۔ اس کی تفصیل یہ ہے کہ مہجور کا کشمیری کی غزل کے چند ابیات کا ترجمہ کسی صاحب نے بنگال کے مشہور ادبی رسالہ ”ماڈرن ریویو“ انگریزی میں شائع کرایا تھا۔ جب وہ مضمون حضرت ”ٹیگور“ کی نظر سے گذرا تو انہوں نے اسے بے حد پسند فرمایا۔ اسی پر اکتفا نہ کیا بلکہ انہوں نے اپنے پیرو خاص، شانتی نکتین کے معلم، پروفیسر ڈاکٹر دیوند ستیا رتھی صاحب۔ ایم۔ اے۔ پی۔ ایچ۔ ڈی، ڈائریکٹر آل انڈیا فوک سائنس مشن کو ۱۹۵۰ء کے موسم سرما میں مہجور کا کشمیری کا سارا کلام اور دیگر حالات فراہم کرنے کے لئے کشمیر بھیج دیا۔ چنانچہ ستیا رتھی صاحب کے کشمیر میں ایک ماہ تک قیام فرما کر مہجور کا کشمیری کا سارا کشمیری کلام فراہم کیا اور اس کا با محاورہ ترجمہ کشمیر کے کہنہ مشق ادیب اور فاضل مورخ اور محقق زبان جناب پنڈت آنند کول صاحب بامزئی کے ذریعہ کرایا اور مہجور کے دیگر حالات بھی لکھے۔ یہاں سے واپس جا کر جب ستیا رتھی صاحب نے اپنا کارنامہ پیش کیا تو دنیا کے شاعری کے فاتح اعظم ”جناب ٹیگور“ نے مہجور کا کشمیری کی شاعری کے متعلق خیالات ذیل کا اظہار فرمایا۔

”کشمیر کا یہ گمنام شاعر، مشرق اور مغرب کے بہترین شعراء سے زیادہ خوبصورت انداز میں نہایت باریک چیزیں پیش کرتا ہے۔ مہجور اور مجھ میں زیادہ فرق نہیں۔ صرف یہ کہ میں بہت دیر سے لکھنے کی وجہ سے عوام میں روشناس ہو چکا ہوں اور مہجور اپنے دلیں کے باسیوں کی ناقدر دانی کی وجہ سے گمنامی کے دن کاٹ رہا ہے۔“

اب یہاں پر سوال پیدا ہوتا ہے کہ نندہ لالہ مدیر کشمیری پر تاپ نے بیرون کشمیر کے مدح خوانان مہجور کو اندھا تو قرار دیا ہے۔ مگر یہ کیسے ثابت ہو سکتا ہے کہ اس کا روئے سخن جناب ٹیگور کی طرف ہی ہے۔ لیکن مشکل یہ ہے کہ بیرون کشمیر کے کسی شاعر یا ادیب نے جناب ”ٹیگور“ کے سوا کلام مہجور کی ستائش نہیں کی۔ اگر کسی ادبی رسالہ یا اخبار نے کچھ لکھا بھی تو وہ ٹیگور صاحب کی تقلید ہے۔ علاوہ اس کے نندہ لالہ خود ہی اس شبہ کو رفع کرتا ہے۔ اور ثابت کرتا ہے۔ کہ اس کا روئے سخن کس کی طرف ہے جیسا کہ وہ خود لکھتا ہے۔

”ٹیگور کی خوشامد سے مت ڈرو۔ کیوں کہ وہ انگریزی اور بنگالی زبان کا شاعر ہے۔ اس کو کشمیری زبان سے کوئی واقفیت نہیں۔ اس کے علاوہ بڑے ڈاکٹر ٹیگور نے ابھی تک یہ نہیں سنا ہے کہ مہجور کہتا ہے (اپنے محبوب سے) میں تیرے لئے بھیڑ دو ذبح کر کے رکھوں گا“

افسوس اور صد ہزار افسوس کہ پر تاپ میگزین کے بد زبان اور بد اخلاق کشمیری ایڈیٹر نے ملک الشعراء عالم جناب ٹیگور کی تحقیر کی، ان کا نام حقارت سے لیا اور ان کو اندھا ہونے کا ناپاک الزام دیا۔ تاریخ کشمیر میں یہ واقعہ کشمیری زبان کیلئے ہمیشہ باعث ندامت و شرمندگی ثابت ہوگا۔ کہ یہاں کے دارالعلوم کی ایوان عالیہ سے

آسمان ادب کے مہر و درخشان فخر ایشیا کی محترم ذات کے خلاف تحقیر کی آواز بلند ہوئی۔ اس گناہ پر کہ اس نے کیوں ہمارے ایک وطنی شاعر کی ادبی قابلیت کا اعتراف کیا۔ دنیا کی ادبی تاریخ میں اپنی نوعیت کا یہ پہلا حسرتناک واقعہ ہے۔

نندہ جو غیر کشمیری ادیب اعظم کو اس لئے اندھا قرار دیا کہ وہ کشمیری زبان سے ناواقف ہے۔ مگر کشمیری زبان کے مایہ ناز ادیبوں اور محترم علم دوست حضرات اور ماہران زبان جناب پنڈت آنند کول صاحب باعزنی جناب پنڈت کشپ بندھو صاحب، جناب پردیسی صاحب، جناب پنڈت پریم ناتھ صاحب کنہ ایڈیٹر روزنامہ مارتند، جناب پنڈت ایس این کول صاحب کیسری اور مدیر البرق جناب ایم اے صابر صاحب اور جناب پنڈت گواشنہ لال صاحب مدیر کشمیر ٹائمز نے بھی ان کی شاعری کو تسلیم کیا ہے اور ان کی زبان دانی اور ادبی خدمات کا اعتراف کیا ہے۔ ان کے متعلق نندہ جو کی کیا رائے ہے اور وہ کس سزا کے مستحق ہیں؟

نندالہ کہتا ہے کہ ”کشمیر کے شعراء محققین میں سے صرف حبہ خاتون، مسز بھوانی داس، پرمانند مٹن، نورالدین کا کلام ہی لائق اور اس قابل ہے۔ کہ درج پرتاپ میگزین کیا جائے، ناظم، حقانی، رسول میر، کرشنہ رازدان، مقبول شاہ کا کلام زبان کے لحاظ سے بلند نہیں، فارسی سے پُر ہے اس لئے ان کے کلام کا انتخاب گاہ گاہ درج میگزین ہوگا۔ زیادہ تر دیہات کا کشمیری کلام درج ہوگا۔ کیوں کہ اس میں سچا لطف ہے اور اچھی زبان ہے۔ پرتاپ میگزین میں پرانے استادوں کا کلام زیادہ درج کرنے کی گنجائش نہیں۔ کیوں کہ ہمارا مقصد بازاری زبان کو فروغ دینے کا نہیں بلکہ پاک اور صاف ادبی کشمیر کو آج سے ۳½ سو سال پیشتر ”حبہ خاتون“ نے موجودہ کشمیری غزل کی

بنیاد قائم کی۔ اس بنیاد پر، مسز بھوانی داس نے دیواریں بنوائیں، مگر اس بنیاد پر جو قصر رنگین تیار ہوا وہ، رسول میر شاہ آبادی ”کی پختہ خیالی، جادو بیانی اور دماغی محنت و عرق ریزی کا نتیجہ ہے۔ گویا میر شاہ آبادی کو شعراء کشمیر میں بلحاظ غزل گوئی وہی مرتبہ حاصل ہے جو کہ ایرانی شعراء میں سعدی اور حافظ کا ہے کشمیری زبان کو فخر ہے کہ اس نے رسول میر جیسا نازک خیال شاعر پیدا کیا۔ یہ درست ہے کہ محمود گامی کے بعد جس قدر شعرا کشمیری زبان نے پیدا کئے وہ بجائے خالص کشمیری زبان استعمال کرنے کی فارسی آمیز کلام کی طرف راغب ہوئے۔ یعنی ضرورت سے زیادہ غیر مایوسی فارسی الفاظ کشمیری زبان کے اشعار میں استعمال ہوئے۔ میر شاہ آبادی ان ریختہ گو شعراء کے علمبردار ہیں۔ ان کے بعد سینکڑوں شاعر پیدا ہوئے اور وہ سب ریختہ گر پائے گئے۔ ہمیں ضرور ان کی ریختہ گوئی سے اختلاف ہے۔ اور آئندہ کیلئے ان کی تقلید کشمیری زبان کیلئے سودمند نہیں ہے۔ لیکن کشمیری زبان کی جو خدمت ان لوگوں نے کی ہے اور جو ذخیرہ کشمیری لٹریچر کا انہوں نے چھوڑا ہے اسے ہم دریا بردیا ضائع نہیں کر سکتے۔ ہمارا فرض ہے کہ ہم اس کی قدر کریں۔ حُبہ خاتون، مسز بھوانی داس، پرمانند، نور الدین کی چند غزلیات اور متفرق کلام ہی کشمیری زبان کی چہار صد سالہ شاعری کا سرمایہ تصور نہیں ہو سکتا۔ نندہ جو کہتا ہے کہ میگزین میں گاؤں کی کشمیری درج ہوگی۔ اس مہمل فقرہ کا مطلب سمجھ نہیں آتا۔ اگر گاؤں کی کشمیری سے دیہات کے رہنے والے شعراء کا منظوم کلام مراد ہے تو وہ کون سے شعراء ہیں۔ آیا زمانہ ماضی کے یا زمانہ حال کے۔ اگر زمانہ ماضی کے ہیں تو میں افسوس سے کہتا ہوں کہ جن شعراء کا کلام میگزین کے لئے نا پسند ہوا، وہ سب دیہات کے رہنے والے ہیں۔ اگر موجودہ شعراء کشمیری کا کلام درج

ہوگا تو آج کل دیہات میں کوئی مسلمہ شاعر نہیں ہے۔ البتہ عملی ڈارنوگام، سرینگر کے بازاروں میں روزانہ رباب نوازوں کی ٹولی کے ساتھ لوگوں کو اپنا تازہ کلام سناتا ہے اور نندہ لالہ کے استاد معنوی غفار کا وہ ڈاری کی یاد تازہ کر رہا ہے۔ شاید اسی پاکیزہ کلام آئندہ ہمارے ادبی رسالہ میں درج ہوگا۔ نندہ جو کو بازاری اور مروجہ کشمیری زبان سے نفرت ہے، وہ پاک و صاف ادبی کشمیریہ پیش کرنا چاہتا ہے۔ لیکن پاک و صاف ادبی کشمیری گزشتہ شعراء کے ہاں نہیں۔ شاید پاک و صاف ادبی کشمیری سے نندہ لالہ کا اپنا کلام مراد ہے جس کا نمونہ آپ نے غزل ”نازل“ میں پیش کیا ہے۔ کہنے کو تو نندہ جو کہ بازاری زبان سے نفرت ہے۔ مگر جو زبان آپ نے میگزین میں استعمال کی ہے، وہ تو سوپور کے ہانجیوں کی معلوم ہوتی ہے ملاحظہ ہو: بکھ (حق) لا لیکھ (لا لائق) ماشو کھ (معشوق) وغیرہ وغیرہ۔

دارالعلوم کشمیر کے طفل ناداں کو معلوم ہونا چاہئے کہ کسی زبان کو وہی شاعری صحیح اور مکمل تصور کی جاتی ہے جو کہ بازاری اور مروجہ زبان میں ہوگی۔ اس غرض کے لئے اس کو شیخ علی حزین ایرانی اور سراج الدین خان آرزو اکبر آبادی کا مباحثہ زبان پڑھنا چاہئے۔ اگر وہ دسیتاب نہ ہو سکے تو مہرشی ”جناب ٹیگور“ کی سوانح حیات کا بہ غور مطالعہ کرنا چاہئے۔

کلام مجبور پر اعتراض کرتے ہوئے نندہ لالہ کہتا ہے کہ ”کینا واری کی ترکیب داہیات ہے“ ”کینا“ کشمیری اور واری“ فارسی ہے۔ اس سے زیادہ بے ہودگی کس کو کہتے ہیں۔“

ناظرین داد دیں کہ معترض ہمارے دارالعلوم کی ہائی کلاس کا طالب علم

ہے۔ عنقریب فارغ التحصیل ہونے والا ہے ”کینا“ اور داری“ کے جداگانہ معانی نہ معلوم کہ کس کتاب یا ڈکشنری سے لئے گئے ہیں۔ بات صرف اتنی ہے کہ کینہ در“ فارسی لفظ ہے ”کینہ در“ سے کینہ وری“ ہوا یہی لفظ کشمیری زبان میں بگڑ کر کثرت استعمال سے کینا واری“ بنا۔ نندہ جو کی غزل کا عنوان ”نازل“ ہے۔ ناز“ فارسی اور ”ل“ نسبت کشمیری ہے۔ جیسا کہ ”یڈ“ ”یڈل“ زد، زدل۔ کتھ کتھل“ ”ژوپ“ ”ژیل“ آتا ہے۔ اسی طرح ”سوپوری لفظ ہے۔ ”سوپور“ کشمیری اور مائے نسبت فارسی ہے۔ کیا مجھے اجازت ہے کہ میں عرض کروں کہ اسی کو کہتے ہیں کہ والدہ سوپور کی اور ابا جان شیراز“ کے۔ نندہ جو کی علمی قابلیت اور زبان دانی پر یہ مثال صادق آتی ہے کہ

چہ خوش گفت است سعدی در زلیخا الایا ایہا الساقی اور کا سا ونا و دلہا“

نندہ لالہ کہتا ہے کہ مہجور نے۔ بیہ تھادے برہ مار مارے، لکھ کر اپنے جان کی قربانی کے عوض معشوق کو بھیڑو کی قربانی پیش کی ہے۔ ”لیکن اس خیال کو آج سے صد ہا سال پیشتر اسی ”حبہ خاتون“ نے نظم میں باندھا ہے جس کی شاعرانہ قابلیت کا نندہ جو کو اعتراف ہے۔

دل تارِ کور تھم دلبرہ ون تو ژہ ون دن کہہ برہ

اژ تم برہ مارے برہ کریو پوشن انبر

ینہ چانہ شاد مکر شاہ برہ ون تو ژہ ون دن کہہ برہ

(ملاحظہ ہو کتاب موسیقی فارسی و کشمیری، مقام سہ گاہ مرتب یوسف شاہ چک بادشاہ

کشمیر در سال ۹۸۱ھ ہجری

کشمیری زبان کے محقق اور نقاد نندہ لالہ کو یہ سُن کر ضرور رنج ہوگا کہ ”حبہ خاتون“ کی سوانح عمری مع ترجمہ و تشریح کلام آج کل انگریزی میں زیرِ نگرانی جناب ٹیگور شانتی نلین میں شائع ہو رہی ہے۔ اس میں غزل مندرجہ صدر کی پوری تشریح درج ہے۔ باقی رہا مہجور کا مصرعہ زیر بحث، اس کا مفہوم نہایت بلند اور پاکیزہ ہے۔ اگر نندہ جو کو سننے کا شوق ہے تو وہ شاگردانہ حیثیت سے جناب مہجور کا کشمیری کے پاس نہیں، بلکہ میرے پاس حاضر ہو جائے اگر میں اس کو قائل نہ کر اسکا تو مبلغ دس روپے ہر جانہ ادا کروں گا۔

”کلام مہجور کی مقبولیت کے متعلق نندہ لالہ نے یہ دلیل پیش کی ہے کہ:-
 ”مہجور کا کلام آسان ہے اور راگ (ترنم) سے پُر۔ اس لئے لوگوں کو پسند ہے اس میں کانوں کا سکھ ہے علمی خوبی نہیں۔“

نندہ لالہ کے لئے لازم ہے کہ وہ پہلی فرصت میں کسی اچھے ڈاکٹر سے اپنے دماغ کا ملاحظہ کرائے کیوں کہ ان کے بے ربط اور پریشان کلام سے شبہ پیدا ہوتا ہے کہ ان کو مالی خلیا کی علت پیدا ہوئی ہے۔ پہلے اس بات کا رونا رویا گیا ہے کہ کلام مہجور مشکل اور فارسی سے پُر ہے۔ کوئی کشمیری اس کے اشعارے کے معانی و مطالب نہیں سمجھ سکتا۔ پڑھنے والے کو قیامت کا سامنا کرنا پڑتا ہے۔ دور از کار اور غیر مانوس فارسی الفاظ جا بجا استعمال کئے گئے ہیں۔ ملکی زبان کو برباد کر رہا ہے۔ کلام محض بے ہودہ ہے۔ ایسی شعر گوئی تو ایک بچہ بھی کر سکتا ہے وغیرہ وغیرہ۔ لیکن اب کہتا ہے کہ ”کلام آسان ہے اور اس میں ترنم ہے“

غزل کی مقبولیت میں راگ اور ترنم کو ضرور دخل ہے۔ مگر یہی ایک وصف تنہا غزل

کی ہر دلعزیزی کا ذمہ دار نہیں ہو سکتا کشمیری شاعروں کی ہزار ہا غزلیں ملک میں موجود ہیں۔ کیا ان میں سے کسی ایک غزل میں بھی ترنم نہیں؟ کیا وجہ ہے کہ کلام مہجور کی طرح ملک میں ان کی گونج نہیں؟ منندہ جو کے استاد اذلی ”غفار کا وہ ڈاری کے پیش رو رباب نواز شاعر ہر روز سری نگر کے گلی کوچوں میں ساز و سامان اور سرتال کے ساتھ لوگوں کو اپنا طبع زاد کلام سنایا کرتے ہیں۔ کیا اس میں ترنم نہیں؟ کیا وجہ ہے کہ لوگ ان غزلوں کو یاد کر کے اپنی جگہ اپنا شوق پورا نہیں کرتے؟ مہجور پیشہ ور شاعر نہیں، نہ اس کو گانا آتا ہے اور نہ اپنا کلام لوگوں کو سناتا ہے، نہ اس کو اتنی فرصت ہے کہ وہ لوگوں کو اپنا کلام یاد کرائے یا یاد کرانے کی ترغیب دے۔ بہ ایں ہمہ اس کے کلام کی مانگ اور قدر و منزلت دن بدن بڑھ رہی ہے۔ کشمیر کے چھوٹے بچوں کی زبانوں پر اس کے اشعار بے اختیار جاری رہتے ہیں، منندہ لالہ کے سر پیٹنے سے کیا ہوگا۔

منندہ لالہ نور سگ عو کو کند

منندہ لالہ مہجور کی علمی قابلیت کے متعلق کہتا ہے کہ تعلیم یافتوں کی شاعری اور ہے گلستان بوستان پڑھ کر شاعر بننا اور بات۔ ایسی شاعری تو ایک بچہ بھی کر سکتا ہے۔“ یہ درست ہے کہ صحیح شاعری تو گریجوٹ بن کر ہی آتی ہے۔ آئندہ اگر کسی کو ذوق شاعری ہو تو وہ سری نگر کے پرتاپ کالج سے اس فن کو حاصل کرے، وہاں ٹریننگ ملتی ہے کہ کس طرح ”غفار کا ڈاری“ کے شاعرانہ سرمایہ پر ڈاکہ مارنا چاہیے۔ اگر نمونہ دیکھنا ہو تو ہمارے ملک کے جعفر زلی، اور ہمارے کالج کے طفل بے شعور شاعر کی تازہ غزل ”نازل“ کا ملاحظہ بہ غور کیا جائے۔ کیا تاریخ دان منندہ جو بتا سکتا ہے کہ اس کے پسند کردہ شعرا حجبہ خاتون، مسز بھوانی داس، پرمانند نور الدین کی تعلیمی کوالیفیکیشن کیا

ہے؟ کس کالج سے انہوں نے سندیں حاصل کی ہیں؟ اور کب تک وہ بی۔ اے سٹوڈنٹ رہے ہیں؟ ممکن ہے کہ نندہ لالہ ان کا زاہد و عابد اور خدا دوست ہونا ان کی بزرگی کی سند میں پیش کرے۔ مگر اس طفل ہچمداں کو معلوم ہونا چاہیے کہ فن شاعری اور چیز ہے زاہد و عارف ہونا اور چیز۔

غزل کے لوازمات، زبان کی فصاحت و سلامت، حسن ادا، جوش بیاں، سوز و گداز، تخیلات کی بلندی، ترنم ہیں۔ اگر غزل میں ان سامانوں میں سے کوئی سامان موجود نہیں ہے تو غزل مقبول نہیں ہو سکتی۔ میر شاہ آبادی کے کلام میں یہ سب کچھ موجود ہے۔ مگر زبان ذرا نامانوس ہے، غزل ہمیشہ ملک کی مروجہ اور بازاری زبان میں ہونی چاہیے۔ وہی قبول عامہ کا شرف حاصل کر سکتی ہے مہجور کشمیری نے غزل کے لئے مروجہ بازاری زبان اختیار کی ہے۔ ان کی ابتدائی دو تین غزلیں ضرور رخصتہ گوئی کا نمونہ ہیں۔ وہ انہوں نے کشمیر کے شعراء متاخرین کے تنج میں لکھی ہیں۔ لیکن جلدی اس راہ سے قدم ہٹا کر اس نے اپنی شاعری کے لئے ایک نئی شاہراہ پیدا کر لی۔ کشمیری غزل میں آپ نے ہی نئی تشبیہیں مذرت و جدت، تخیل آفرینی، صنائع و بدائع اور نئے محاورات داخل کئے۔ کشمیری شاعری میں ملکی مناظر کی خوبیاں اور دل آویزیاں بیان کیں۔ غرض کشمیری شاعری کو ان باتوں سے روشناس کر دیا جن کی اس میں کوتاہی اور کمی تھی۔ یہی وجہ ہے کہ مہجور کی غزلیں انتہا سے زیادہ مقبول ہیں۔ اب تک شاید مہجور کی تیس ہی غزلیں شائع ہو چکی ہیں۔ یہی غزلیں ملک کے بچہ بچہ کی زبان پر جاری ہیں۔ اگر اس کلام میں مبہم، غیر مانوس، دور از فہم اور نقل الفاظ ہوتے تو ہرگز یہ کلام اس قدر مقبول نہ ہو جاتا، بہر حال مہجور ہی وہ ہستی ہے جس نے موجودہ عہد میں کشمیری زبان

کو دوبارہ زند کیا۔ مہجور کے کلام کا ہی یہ معجزہ ہے کہ اہل ملک کے دل سے اپنی مادری زبان کی دیرینہ نفرت دُور ہوئی۔ کلام مہجور کو ہی یہ فخر حاصل ہے کہ اہل ملک کے علاوہ غیر ملکی گانے والوں نے کشمیری گانا یاد کیا اور شوق سے گایا کلام مہجور کا ہی یہ کمال ہے کہ کشمیر کے دارالعلوم لہما کا ادبی رسالہ کشمیری حصہ شائع کرنے پر مجبور ہوا یہ اور بات ہے کہ کشمیری حصہ کا ”اڈی۔ ٹر“ احسان فراموش اور کور مذاقی کا حق ادا کرتے ہوئے بجائے شکرگزاری کے بدزبانی اور تحقیر سے پیش آرہا ہے۔ کلام مہجور اہل کشامرہ کے لئے باعث فخر ہے ہر ایک پہلو سے پاکیزہ اور بلند ہے۔ نندہ جوان محاسن کو معائب کی صورت دے کر پبلک میں پیش کر رہا ہے۔ اس کا جواب مختصر الفاظ میں سوائے اس کے اور کیا ہو سکتا ہے کہ

چشم بداندیش کر برکنده باد
عیب نماید هنرش در نظر



۱۔ اشارہ شری پر تاپ کالج کے میگزین (پر تاپ) کی طرف ہے اُس وقت یہ کالج وادی کی سب سے بڑی درس گاہ تھا اور یہ رسالہ کشمیریوں کے ادبی اظہار کا واحد وسیلہ۔ (نیٹنگ)




کلہندار و شاعر عسکری کوٹھہر پر وزیر تعلیم جناب علی محمد نائیک سیکرٹری اکادمی جناب ٹینگ صاحب کے ساتھ۔



مشاعرے کی صدارت وزیر تعلیم جناب نائیک جسٹس نے کی۔ بیٹج سیکرٹری کے فرمائیں جناب مظہر لہام نے انجام دیئے۔ ان کے سپہو میں ایل بی شیرازہ محمد احمد لہاری ہیں۔



ماٹم شو۔ ایک منظر



آئینہ اتحادِ کشمیر

کشمیر کی پانچ صد سالہ تاریخ کی روشنی میں

یہ کتابچہ مہجور نے ۱۹۳۱ء کے اوائل میں تحریر کیا تھا اور ۲۱ جولائی ۱۹۳۱ء کو اس کا اشتہار شائع ہوا۔ اس سلسلے میں رقمطراز ہیں۔

”میں چونکہ فطرتاً ہندو مسلم اتحاد کا قائل ہوں میں نے اس تفرقہ کو تمام کشمیریوں کیلئے خطرناک تصور کر کے کشمیر کے ہندو مسلم اتحاد پر ایک کتاب بنام آئینہ اتحاد کشمیر لکھنی شروع کی۔ اس کتاب میں کشمیر کے ہندو مسلمان کے قومی اتحاد کی پانچ سو سالہ تاریخ پر منصفانہ تنقید و تبصرہ کے بعد اس کے مکمل وجوہات مسلمہ فوائد اور موجودہ عہد کے وجوہات اور اس کے دونوں پہلوؤں کے نتائج پر بحث کر کے کشمیریوں کو اتحاد باہمی کی پُر زور تعلیم دی گئی۔ یہ کتاب خاتمہ کے قریب تھی کہ سرینگر میں ۱۳ جولائی ۱۹۳۱ء کا افسوسناک واقعہ پیش آیا“

کتاب اب تک غیر مطبوعہ ہے ہم نے کوشش کی تھی کہ پوری کتاب کو شائع کیا جائے لیکن وارثان مہجور سے ہمیں پہلے دو ابواب سے یہ اقتباسات ملے جنہیں شائع کیا

جار ہا ہے۔ یہ کتاب کشمیریوں کی قومی رواداری کے بہت سے پہلو روشن کرتی ہے۔ یہ ڈرامے کے روپ میں تحریر کیا گیا ہے اور اس لحاظ سے مہجور کے فن کی ایک اور جہت پیش کرتا ہے۔ کیا عجب کبھی یہ سٹیج پر بھی پیش ہو جائے۔..... ادارہ

غلام احمد مہجور

آئینہ اتحادِ کشمیر

میرے اس واقعہ کو ۱۹۳۳ء ہجری سے تعلق ہے۔ یہ وہ سال ہے جبکہ کشمیر زیر حکومت افغانہ تھا اور اس وقت کابل کے تخت پر محمود شاہ و رانی نبیرہ احمد شاہ ابدالی جلوہ افروز تھا اور تاج کابل کی طرف سے سردار محمد عظیم خان صوبیدار کشمیر تھا۔ کشمیر کا دار الخلافہ اس وقت بھی قلعہ شیر گڈی میں تھا جو کہ آج سے پچاس سال پیشتر امیر خان جواں شیر کے ہاتھوں تعمیر ہوا۔ دریا بہت کے کنارے خشت و چوب کی بلند عمارتیں تھیں۔ جن پر چونہ کی سفیدی کا پلستر تھا۔ دروازوں اور دریچوں کو کشمیر کے کاریگروں نے صنعت نقاشی سے نہایت دلفریب بنایا تھا۔ اسی میں کشمیر کا خود مختار صوبیدار سردار محمد عظیم خان اجلاس کر رہا تھا ایک بلند و بالا چبوترہ پر ایرانی قالینوں کا فرش تھا اور دریا کی طرف ایک مرصع تخت سونے اور چاندی کی ملمع کاری کا اعلیٰ نمونہ تھا۔ صوبیدار نہایت

شان و تجل سے بیٹھا تھا اور دائیں طرف سردارانِ کابل سردار عبداللہ خان اچک زتی سپہ سالار کشمیر سردار روح اللہ خان وزیراعظم سردار فتح محمد خان۔ سردار سلطان محمد خان۔ سردار خان سردار عبدالرحمان خان۔ سردار امیر محمد خان۔ سردار ولی خان۔ آخون زادہ ملا رفیق۔ عالم دربار اور بائیں طرف عہدہ داران والا شان دیوان پنڈت، ساج رام در، مدار امہام صوبہ کشمیر پنڈت واسہ کاک ہرکارہ (سپر انٹنڈنٹ پولیس) ملا عبدالخالق مصاحب دربار، مولوی نظام الدین محمد مولوی امیر الدین کلان قاضیان کشمیر پنڈت بیردر۔ پنڈت میر زادہ پنڈت سوکھ رام افسران وصولی مالیہ نہایت ادب سے بیٹھے ہوئے تھے۔ تخت کے چاروں طرف لمبی داڑھی اور مونچھوں شاغاشی گول عمامے اور اونچی زرین کلاہیں۔ لمبی قبائیں اور تیغ و تلوار سے آراستہ سپاہی کھڑے تھے اور اسی طرف سے تخت کے بائیں والے دروازہ کے باہر ڈیوڑھی پر بھی ایسے ہی سپاہ کھڑے تھے تمام دربار میں سناٹا تھا رعب جلال سے کوئی آنکھ بھی نہیں ہلا سکتا تھا۔ دربار کی زبان فارسی تھی۔ آخر صوبیدار نے دیوان مہج رام کو مخاطب کر کے یوں فرمایا۔

صوبیدار:- میں نے حکم دیا کہ نسبت وصولی مالیہ ایک رپورٹ میرے پیش ہونی چاہے۔ کیا وہ رپورٹ مکمل ہے

دیوان صاحب:- قبلہ عالم (ایک جزدان میں سے چند کاغذ کے فرد نکال کر) حساب مکمل ہے پیش حضور کرتا ہوں۔

صوبیدار:- بتاؤ کیا حساب ہے کس قدر مالیہ سرکار وصول ہوا ہے اور کس قدر باقی؟
دیوان صاحب:- ظل سبحانی۔ بروئے تشخیص جس قدر مالیہ مقرر ہوا تھا۔ وہ تو ادا

ہو چکا ہوا ہے۔ صرف ایک لاکھ روپے بقایا رہتا ہے جو کہ تاہنوز وصول طلب ہے

صوبیدار:- ذرا تعجب سے (ایک لاکھ روپے! یہ کس کے پاس باقی ہے؟

دیوان صاحب:- جہاں پناہ (پنڈت بیردر پنڈت میرزادہ میرزادہ پنڈت سوکھ

رام کی طرف اشارہ کر کے) اہلکاران دفتر دیوان حاضر ہیں

(اس پر ہر سہ پنڈت صاحبان استادہ ہوتے ہیں اور آداب بجا کر پنڈت

بیردر یوں عرض کرنے لگتا ہے)

بیردر:- قبلہ عالیاں۔ بروئے تشخیص جسقدر مالیہ مقرر ہوا ہے وہ زمینداراں سے وصول ہو کر داخل خزانہ سرکار کیا گیا ہے۔

صوبیدار:- بروئے کاغذات سرکار جب تمہارے ذمہ بقایا نکلتا ہے تو ہم نہیں سمجھتے کہ تمہاری تقریر کا کیا مطلب ہے؟

بیردر:- خداوند (پنڈت سوکھ رام کے جزدان سے ایک فرد ہاتھ میں لیکر) جسقدر وصولی زمینداراں سے ہوئی ہے وہ رقم داخل خزانہ کر چکا ہوں۔ اگر اس میں سے ایک کوڑی بھی فقیر کے ذمہ باقی نکلے گی تو حضور کو میرے جان و مال پر اختیار ہے۔

صوبیدار:- (دیوان سہج رام کی طرف دیکھ کر) میں بیردر کے مطلب کو نہیں سمجھ

سکا۔

دیوان سہج رام:- حضور انور! جو تشخیص مالیہ کا مقرر ہوا ہے اس پر جسقدر رقم وصول

ہوئی ہے۔ اس کو مہیا کر کے ایک لاکھ روپیہ باقی نکلتا ہے۔ مگر پنڈت صاحب وہی رقم

قابل ادائے تصور کرتے ہیں جو ان کو ملک سے وصول ہوئی ہے باقی ماندہ رقم کے لئے

ان کو جواب ہے کہ وہ قابل وصول نہیں ہے معاف ہونی چاہیے۔

سردار روح اللہ وزیر:- جو رقم بروئے تشخیص مقرر ہوئی ہے اس کا وصول کرنا عملہ دیوانی کا فرض ہے اگر سالم رقم وصول نہیں ہوئی تو وہ عملی دیوانی کی کوتاہی ہے۔ معاف کس طرح ہو سکتی ہے۔

بیردر:- جناب وزیر صاحب۔ سال گزشتہ میں بوجہ قبل از وقت بارش برف کے فصل خام رہا اور پختہ نہیں ہوا۔ زمیندار مفوک الحال تھے۔ ایسی صورت میں تشخیص کے برابر وصول نہ کہہ سکی۔

صوبیدار:- یہ عذر نامعقول اور بعد از وقت ہے سال گزشتہ کا فصل درو ہونے کے وقت ایسی کوئی رپورٹ ہمارے پیش نہیں ہوئی عرصہ دراز گزر چکا ہے۔ اب معاف نہیں ہو سکتی۔

بیردر:- حضور والا۔ میر چودھریاں مقدمات و قانون گویاں نے بروقت رپورٹیں کیں اور یہ خاکسار بھی وقتاً فوقتاً گزارش کرتا رہا۔ بعد از وقت نہیں ہے۔
صوبیدار:- جو تشخیص مقرر ہوا ہے اس رقم کی ادائیگی کے تمام ذمہ دار ہیں۔ مگر آفات ارضی و سماوی سے منجانب اللہ ہیں اس کی تو بہر حال مجرائی ہونی چاہیے۔

.....جاری

باب دوم

تین یوم سے فوج قزلباش بیردر کے مکان پر وصولی بقایا کیلئے تعینات ہے۔ قانون مروجہ کے مطابق سپاہیوں کے گھوڑوں سے اترنے کا طلبانہ فی کس ایک ایک روپیہ بیردر کو ادا کرنا پڑا اور وصول بقایا تک ان کے اخراجات کا ذمہ دار ہے اور جب تک وصول نہ ہوگی سپاہی واپس نہیں جائیں گے۔ شام کی وقت یکے بعد دیگرے چند پنڈت صاحبان روسا شہر پنڈت بیردر کے مکان پر آئے اور تھوڑی دیر میں ایک خاص کمرہ میں ایک پرائیوٹ مجلس منعقد ہوئی۔ اس مجلس کے ممبر حسب ذیل تھے۔

پنڈت بیردر۔ پنڈت مرزا در پنڈت سکھ رام پنڈت راجہ کاک در۔ پنڈت تلک چند منشی پنڈت گنبہ در۔ پنڈت سورج بھان پنڈت کول بھان پنڈت ہمت جو فوطہ دار۔ پنڈت شنکر جو کوتر۔ مجلس میں اداسی اور مایوسی چھائی ہوئی ہے سب اہل مجلس پریشان اور مغموم نظر آتے ہیں خاموشی چھائی ہوئی ہے کوئی زبان نہیں ہلاتا۔ آخر پنڈت مرزا در نے خاموشی ان الفاظ سے توڑ دی۔ مرزا در:- آج صبح کے وقت میں

شیر گڑھی میں گیا تھا۔ صوبیدار نے مجھ سے پوچھا کہ بیردر کہاں ہے اور بقایا اس نے کیوں ادا نہیں کیا۔ میں نے کہا کہ گھر پر ہی ہے اور رقم کی تلاش میں سرگردان ہے تہی دست ہے کوئی اس کو اس وقت قرضہ بھی نہیں دیتا۔ صوبیدار نے کہا کہ شاید وہ بھاگنے کا ارادہ رکھتا ہوگا۔ میں نے کہا کہ حضور انور جیسے بادشاہ سے کہاں بھاگ جائے گا۔ یہ کسی نے حضور کو غلط اطلاع دی ہے۔ اس کو حضور کے رحم و کرم کی بڑی امید ہے۔ غریب نان شبینہ کا محتاج ہے۔ اس سرد موسم میں کہاں بھاگ جائے گا۔ حضور مطمئن رہیں۔ خدا نخواستہ اگر وہ بھاگ بھی گیا تو یہ عاجز ذمہ دار ہے بہر حال ان الفاظ سے صوبیدار مطمئن اور متلی ہوا۔

پنڈت بیردر:- صوبیدار کو یہ بات ذہن نشین ہے کہ رعایائے کشمیر عموماً اور پنڈتاں کشمیر خصوصاً مجھ سے ناراض ہیں اور کشمیر میں کسی نئی حکومت کے دیکھنے کے خواہشمند ہیں یہی وجہ ہے کہ وہ ہم پر تنگ طلبی کرتا ہے اور ہماری حرکات و سکنات کو بدگمانی کی نگاہوں سے دیکھتا ہے۔

پنڈت سکھ رام:- ممکن ہے کہ صوبیدار کے موجودہ جابرانہ سلوک علت غائیتی ہے۔ سازش اور بغاوت کا خیال ہو۔ مگر میرا تو ذاتی تجربہ ہے کہ صوبیدار حد سے زیادہ لالچی اور حریص ہے۔ محض پیسہ بٹورنے کے لئے یہ سختی کا سلوک کر رہا ہے۔

پنڈت مرزا:- بے شک صوبیدار طامع ہے۔ مگر حصول زر کے لئے وہ بھی کئی ذرائع اختیار کر سکتا تھا کیا یہ غلط ہے کہ مہاراجہ رنجیت سنگھ والی پنجاب کو کشمیر فتح کرانے کی یہی قوم باعث تھی۔ اگر صحیح نہیں تو قتل دیوان ہیرا داس کے کیا وجوہات ہیں (یہی باتیں ہو رہی تھیں کہ دیوان سہج رام مدار المہام کشمیر مجلس میں داخل ہوئے۔ سب لوگ

تعظیم کیلئے سرو قد استادہ ہوئے نمستے و نمسکار اور خیرت و عافیت دریافت کرنے کے بعد دیوان صاحب کو اوپر کی گفتگو کا حاصل سنایا گیا اور وہ یوں گویا ہوئے۔

سہج رام درو صاحبان! زیادہ باتوں سے کیا فائدہ ہے صوبیدار ہمارے خون کا پیاسا ہے وہ ہمیں کشمیر کیا صفحہ ہستی سے معدوم کرنا چاہتا ہے مہاراجہ رنجیت سنگھ نے کشمیر پر کیا چڑھائی کی، گویا ہم کو مصیبت میں گرفتار کیا۔ اگر وہ کامیاب ہو جاتا تو شاید ہم کو اس طوفان سے نجات مل جاتی

پنڈت سورج بھان:- کشمیر میں پہلے ہی ہماری آبادی آٹے میں نمک کے برابر ہے۔ ایسا خونخوار حاکم اگر ارادہ کرے تو دونوں میں ہماری صفائی ہو سکتی ہے۔ موجودہ تنظیمات ہماری تباہی کے لئے کیا کم ہیں۔ اگر یہی لیل و نہار رہے تو تھوڑے عرصے کے اندر کشمیر میں پنڈتوں کا نام و نشان نہ رہیگا

دیوان سہج رام:- افغان حکومت صرف پنڈتوں کے لئے ہی زہر ہلال نہیں ہے کشمیر کے مسلمان بھی ان کے تنظیمات سے نیم جان ہو رہے ہیں یہ ایسے خود غرض ہیں کہ بوقت ضرورت مذہبی رعایت کو بالائے طاق رکھتے ہیں میرے خیال میں یہ ہم پر اس لئے سختی نہیں کرتے کہ ہم ان سے مذہباً جدا ہیں اور کشمیر کے مسلمان بوجہ ان کے ہم مذہب ہونے کے ان سے پُر امن زندگی بسر نہیں کرتے۔

.....جاری

ناول عزیز چند اوراق منشر

مہجور کے ایک اردو ناول ”عزیز“ کا اشتہار ان کی ایک تالیف میں چھپا تھا جس کی عبارت یوں ہے:

”ایک کشمیری رئیس زادے کی عیاریاں

قیمت.....۴“

اس کے جو مسودات مہجور کے کاغذات میں موجود ہیں ان کی ابتداء باب سوئم سے ہوتی ہے۔ یہ باب اُن کے مسودے میں کاغذ کے نصف سے شروع ہوتا ہے، اس کے اوپر یہ ادھیری عبارت درج ہے۔

”بعد ایں و ایں عزت و آبرو اور خاندانی جاہ و حشم کو ا یکدم خیر باد کہہ کر اس قدر تکلیف اپنے سر پر لیتا ہے اور ذرا بھی کسی کی پروا نہیں کرتا۔

اے عشق تو نے اکثر قدموں کو کھا کے چھوڑا

جس گھر سے سراٹھا دیا اور اس کو رولا کے چھوڑا ہے

راجوں کے راج چھینے، شاہوں کے تاج چھینے
 گردن کشوں کو اکثر نیچا رکھا کے چھوڑا
 جس راہ سے میں بیٹھا تو غول راہ بن کر
 صنعائے راست رو کو رستہ بھلا کے چھوڑا
 فرہاد و کوہکن کی لی تو نے جانِ شیریں
 اور قیس عامری کو مجنون بنا کے چھوڑا

(مولانا جامی)

مسودے کا کاغذ خستہ ہو گیا ہے اور یہ آمیزی خط میں لکھا گیا ہے۔ اور یہ باب پنجم کے اس جملے تک بیانے کو لے جاتا ہے۔

”..... کو لگام کی طرف لے جاتے تھے۔ نمبر دار صاحب کے تمام اہل خانہ“ ظاہر ہے کہ اسکے پہلے دو باب، باب پنجم کا کچھ حصہ اور اس کے بعد کے نامعلوم حصے ضائع ہوئے ہیں۔ بہر حال ہم اس کو یادگار کے طور پر اسی نامکمل صورت میں شائع کرتے ہیں اور چونکہ یہ طبع شدہ صورت میں نہیں ملتا لہذا اسے غیر مطبوعہ حصے میں ہی شامل کر رہے ہیں۔

(ادارہ)



ناول۔ عزیز

باب

جذبہ عشق

اُلفت کاتب مزا ہے کہ وہ بھی ہوں بے قرار

دونوں طرف ہو آگ برابر لگی ہوئی

موسم گرما اور چار بجے کا وقت۔ مسافر ان راہروں دور منزلوں سے آکر منزل مقصود کو پہنچے ہوئے ہیں اور اپنی تھکاوٹ دور کر رہے ہیں اور ٹھنڈے پانی اور شربت انار سے پڑمردہ دلوں کو تروتازہ کرتے ہیں۔ دفاتروں کے ملازم دن بھر کے تھکے ماند اس وقت چھٹی پا کر تفریح کو ٹھنڈی سڑکوں پر چلتے ہیں اور قدم نہایت آہستہ چلاتے ہیں۔ یورپین شوقین مزاج جنٹلمین اپنی نازک بدن لیڈیوں کو ہمراہ لے کر باغوں اور تنہا رستوں پر نہایت نزاکت سے چلتے ہیں۔ مزدور اور کم مایہ لوگ اپنے اہل و عیال کے لئے ساگ ترکاری اور اشیائے خرد و نوش لے کر گھروں کو جاتے ہیں۔ بلند خیال اور نازک دماغ لوگ دن بھر کی شدت گرمی سے چونکہ بے ہوش ہوئے ہوتے ہیں۔ اس لئے اس وقت چند ہی دل بہلانے کو سیر و سیاحت کو جاتے ہیں۔ ہم اس وقت اپنے معزز ناظرین کو اس سڑک کی سیر کرانا چاہتے ہیں جو کہ سری نگر سے قصبہ

ماگام کو جاتی ہے۔ اس سڑک کے دونوں کناروں پر بید کے درخت دورویہ نصب ہیں۔ گویا سبز پوش دو پلٹنیں کسی کی آمد پر باقاعدہ کھڑی ہیں ان درختوں کا سایہ سڑک پر پڑا ہوا ہے اور درختوں کے پیچھے دور و پانی چلتا ہے اور خاصہ دو آبشار ہیں۔ اس پانی کی صدا سے اور بھی دل کو فرحت پیدا ہوتی ہے۔ پرندے دن کو پہاڑی کشتزاروں سے سیر شکمی کر کے اس وقت ان درختوں پر ٹھنڈی کاغذ اٹھانے کے لئے روز پانی پینے کے لئے جوق در جوق آتے ہیں۔ جب ان کے پیر مردہ دلوں کو ٹھنڈی ہوا موثر آتی ہے تو ثنائے ایزدی کے گیت نہایت موثر لہجہ میں شروع کرتے ہیں۔ اس وقت یہ سڑک بہر صورت قابل دید ہے۔ برسوں کا غم منٹوں میں کافور ہوتا ہے۔ معزز ناظرین یہاں سے ہمارے ناول کی ہیروئن پیاری جان کا مسکانِ ریائش بالکل نزدیک ہے اور ہم عرصہ سے اس کی حالت سے بے خبر ہیں۔ چونکہ وہ جگہ بہ لحاظ آبشار و سبزہ زار ہوائے خوشگوار کے قابل دید ہے۔ پھر بستر پر ہوا کیا ہمارا مسٹر کمرہ سے باہر نکلا اور مستانہ وار صحنِ مکان میں آیا۔ یکدم بدن کے تمام کپڑے پھاڑ ڈالے اور دیا سلائی لگا کر سب کو جلا کر راکھ کر دیا۔ خاندان کے تمام خورد و کلاں اس حسرتناک واقعہ کو دیکھ رہے تھے مگر کسی کو جرات نہ ہوئی کہ وہ اس کے نزدیک جا کر اسکو اس فعل سے باز رکھتا۔ اس وقت اس کی تصویر غضبناک تھی۔ آنکھوں سے آگ برستی تھی اور گلابی رُخساروں پر سے آگ کے شعلے اُٹھتے تھے۔ گویا اس کا سارا بدن اس وقت ایک آتش تصویر تھا۔ اول تو قدرت نے ابتدا سے ہی اس کے چہرہ میں رعب رکھا ہوا تھا۔ اس کے علاوہ اس وقت اس کے بدن میں تین آگ اکٹھے شعلہ زن تھی۔ اول آتش جوانی۔ دوم آتش عشق، سیوم آتش غضب۔ بھلا ان تین آتشوں کا کون ذی عقل مقابلہ

کر سکتا تھا۔ مختصر تمام اہل خانہ پر سکتے کا عالم طاری ہوا۔ دیکھتے حیران رہ گئے۔ ہمارے مسٹر نے کپڑے تو سب کے سب جلا ڈالے اور ایک لٹھے کی سفید چادر کو درمیان سے چاک دے کر کفنی کی صورت میں زیب تن کیا اور نیچے ایک لنگوٹا باندھا۔ سر برہنہ اور ننگے پاؤں شیر شیرازہ کی طرح صحرا کا راستہ لیا۔ بقول کسے

بہار آئی گھروں سے وحشیوں کے قافلے نکلے

جو سر بجنے لگا آوازہ چاکِ گریبان کا

اگرچہ اس واقعہ جاں فرسا سے تمام خاندان کانپ اٹھا مگر تاہم ہمارے مسٹر کے والد مکرم نے از روئے شفقت و حکمت عملی سے اس راز کو گھر کی چار دیواری سے باہر نہ جانے دیا۔ اس وقت ہمارے مسٹر کے والد مکرم تحصیل کی کچہری پر رونق افروز تھے۔ مسٹر کی اس حرکت کی تو ان کو اطلاع دی گئی مگر اصلیت سے ان کو ناواقف ہی رکھا۔ صرف حرارتِ دماغ اور نازنین طبیعت کی تاویل کر کے ماجرا ان کے گوش گزار کیا گیا۔ انہوں نے نوکروں کو حکم دیا کہ اس کو فوراً واپس لے لو۔ چونکہ مسٹر کی غضبناک حالت کا مشاہدہ تمام نوکر کر چکے تھے اور ان کا آتش فوٹو زیرِ نظر تھا۔ اس لئے سبوں نے ہاتھ جوڑ کر معذرت کی۔ آخر از روئے شفقت پدری بہ نفس نفیس اسپ گلوں پر خود سوار ہوئے اور قیس زمان مسٹر عبدالعزیز کا تعاقب کرنے لگے۔ قصبہ ناگام کے جنوبی حصہ میں ایک پہاڑ اور کریوہ ہے۔ ہمارے مسٹر جو کہ قیس بیابان کے نقش قدم پر چلنے کو گھر سے نکلے تھے۔ نجد کی یادگار ہیں اسی پہاڑ پر پہلے چڑھ گئے اور ننگے پاؤں خارزار کریوہ کی صحرا انوردی کرنے لگے۔ سبحان اللہ۔ یہ وہی مسٹر عبدالعزیز صاحبِ جزا وہ زماں ہے جسے اگر ایک میل سے زیادہ پیدل چلنا پڑتا تو پاؤں میں چھالے پڑ جاتے تھے اور ملازم

ورفیق طرح طرح کے ساز و سامان اور اسباب خورد و نوش لیکے ساتھ ہوتے تھے۔ ستیاناس ہوتیرا اے عشق! کون ہے جو تیری طمع سے ماند نہیں ہے۔ کس ملک پر تم نے قبضہ نہیں کیا؟ کس شاہی خاندان کو تم نے اپنے نشتر وں سے بچایا؟ شاہراہاں زمان کو نگری کا محتاج بنایا۔ شالہ ماروں کو خارزار بنا دیا۔ غرض تیرے ظالمانہ برتاؤ سے ایک عالم کانپ اٹھا ہے۔

القصہ ہمارے ناول کے ہیرو مسٹر عبدالعزیز کے والد بزرگوار کریوہ کی صحرا انوردی کرتے کرتے تلاش فرزند میں بہت دور تک پہنچ گئے۔ آخر ایک مسطح اور بلند میدان میں اپنے عزیز کو پایا۔ اور نہایت پیارا اور محبت سے گھر کی طرف لایا۔ راستہ میں ہر چند انہوں نے اس سے وجہ صحرا انوردی پوچھی۔ مگر جواب سے جواب۔ چونکہ خارزار میدانوں کے گشت سے ہمارے لاڈلے کے نازک ننگے پاؤں مجروح ہوئے تھے۔ یہ حالت دیکھ کر اسکے والد بزرگوار نے زار زار رویا اور اس کو نرم الفاظ میں نصیحت کرنے لگے اور گھر میں لا کر پہلے اس کو کچھ کھلایا پلایا۔ پھر کپڑے بدلانے کے لئے دئے۔ مگر اس نے کپڑے پہننے سے صاف انکار کیا۔ والد صاحب تو باہر اپنے کام پر چلے گئے۔ ہمارا ہیرو بدستور تصویر یار لے کر اسی رات والے کمرے میں تنہا چلے گئے۔ اور کفنی پوش پر اپنے یار دلربا سے شکوہ کرنے لگے۔ ماشا اللہ عشق میں کس قدر یاور ہے کہ ایک نوجوان امیر زادہ بھی اس کی گرفت سے نہ بچ سکا۔



(باپ چہارم) کششِ عشق

کششے کہ عشق دارد بگذاردت بدنیساں

بجنازه گر نیائی بزار خواہی آمد

خط کشمیر جنت کا دار الخلافہ سرینگر ہے۔ یہ شہر ایک قدیمی اور تاریخی شہر ہے۔ عرصہ دراز سے دربار کشمیر کا پایہ تخت اسی شہر میں رہا ہے۔ شہر کے گرد اگر دشاہی باغات نہایت آب و تاب سے واقع ہیں جو کہ بہشت بریں سے مشابہت رکھتے ہیں۔ شہر کے درمیان سے دریائے جہلم بہتا ہے اور اس کے دونوں کناروں پر آبادی ہے۔ شہر ہر طرح سے قابل دید ہے۔ اور اس کا جنوبی حصہ خصوصاً قابل دید ہے جس میں محلات شاہی اور یورپین کواٹرا اور نیو فیشن کے بنگلے اور بازار واقع ہیں۔ اس حصہ کو امیر اکدل کے نام سے پکارتے ہیں۔ اس وقت ہم اپنے ناظرین کو امیر اکدل کے اس حصہ کی سیر کرانا چاہتے ہیں جو کہ خاص امیر اکدل سے بطرف غرب واقع ہے۔ اس طرف کے کشمیری مکان اچھے خوبصورت ہیں۔ سامنے کے عالی شان مکان میں سے گانے بجانے کی آواز آتی ہے۔ ناظرین! چلئے ہم بھی ذرا گانے بجانے سے دل بہلائیں۔ غالباً عام جلسہ ہے۔ اوپر جانے کی کوئی ممانعت نہ ہوگی۔ مگر پہلے یہ دریافت ہونا چاہیے کہ گانا بجانا کس تقریب کا ہے۔ وہ دیکھو سامنے دو شخص آپس میں

کچھ باتیں کر رہے ہیں۔ آگے چل کر سنیں گے شاید کچھ پتہ لگ جائے۔

ایک شخص: کیوں بھائی۔ یہاں کیا ساز و سرور ہو رہا ہے؟

دوسرا شخص: اس گھر والے کی پھچک لڑکی تھی۔ اس کی ایک جگہ شادی کی

گئی۔ آج رات کو یہاں برات آئے گی۔ اسی تقریب پر یہ

ساز و سرور ہے۔

پہلا شخص: ٹھیک! ٹھیک!! اب میں سمجھ گیا۔ مگر.....

دوسرا شخص: مگر کیا۔ مگر تو مہینے کا نام ہے

پہلا شخص: کچھ نہیں۔

دوسرا شخص: نہیں یار کچھ تو ضرور ہے

پہلا شخص: یار کیا کہوں۔ لوگوں کی عیاری اور چالاکی پر مجھ کو حیرت آتی

ہے۔ مگر یاد رکھنا کہ.....

دوسرا شخص: بھئی۔ مجھ کو سمجھ نہیں آتی کہ اس لفظ مگر میں کیا جادو ہے۔ یہاں پہنچتے

ہی تیری زبان رک جاتی ہے۔ یاد رکھوں گا۔ کچھ تو فرماؤ۔ ناحق مجھ کو اضطراب میں

ڈال دیا

پہلا شخص: اس لڑکی پر ایک عالی پایہ نوجوان جو کہ جاہ و جلال سے رستم روزگار بلکہ

شیر شیرازہ ہے۔ عرصہ سے مفتوں ہے۔ مگر اس کے والدین نے عیاری سے دوسرے

کے ساتھ اس کا نکاح باندھا۔ اگر اس آفت کے پرکالے کو اس واقعہ کی خبر لگی تو کوئی نہ

کوئی ستم برپا کریگا اور یہاں کوئی تماشہ ہوگا۔

دوسرا شخص: چل یار ہم بھی ذرا دیکھ لیویں کہ وہ کیسی حُسن کی دیوی ہے جس کے

لئے اس قدر فتنہ ہا برپا ہونے کا احتمال کیا جاتا ہے۔

یہ دونوں شخص اس گفتگو کے بعد مکان کے اوپر چلے گئے۔ ہم بھی اپنے ناظرین کو ساتھ لئے ہوئے دبے پاؤں اوپر جاتے ہیں۔ دیکھو در پردہ کیا ہے۔ اوپر کے بڑے بڑے کمرے میں چند عورتوں کے درمیان جوڑ کی بیٹھی ہوئی۔ یہی دلہن ہے۔ اگرچہ اس کے کپڑے معمولی ہیں مگر اس سادگی میں رافعی حُسنِ خداداد بے نظیر ہے۔ آج تک میری نظر سے ایسی کوئی پری تمثال نہیں گزری ہے۔ چونکہ ہم غیر واقف ہیں۔ اس لئے اس کے نزدیک جانا ناممکن ہے۔ ورنہ ہم اس مہ جبین کو اچھی طرح سے دیکھ لیتے۔ لیکن دُور سے ہی از روئے قیافہ معلوم ہوتا ہے کہ اس زُہرہ جبین کو ضرور کوئی غم دامنگیر ہے۔ کیونکہ دل کی کیفیت جبین سے ضرور نمایاں ہوتی ہے۔ آج اس کی شادی ہے اس کے رخساروں پر قدر سے غازہ بشارت کا چاہے تھا۔ بخلاف اس کے گلابی گالوں پر زعفرانی چڑھی ہوئی ہے اور نہایت حسرت سے آہ سرد نکالتی ہے اور کمرہ کے صحن والے طاق سے بار بار نیچے کی طرف دیکھتی ہے جس سے صاف اندازہ ہوتا ہے کہ کسی کے انتظار میں ہمہ تن چشم براہ منتظر ہے۔ اسی اثناء میں صحن خانہ سے ایک گداگر کی آواز آئی۔ دلہن نے آواز سُنی۔ طاق سے نظر ماری، گداگری کی طرف دیکھتے ہی نیچے اتر آئی۔ اگرچہ ساتھی عورتوں نے بھی اس کے ساتھ صحن میں اترنے کا ارادہ کیا مگر دلہن نے ان کو ممانعت کی۔ اور خود اکیلی صحن کی ڈیوڑھی میں جا پہنچی جہاں کہ وہ گداگر تھا۔ دلہن نے نہایت آہستگی سے اس گداگر کے ساتھ چند باتیں کیں۔ جن باتوں سے ہم مطلق بے خبر رہے۔ گداگر فی الفور رونو چکر ہوا۔ دلہن واپس آئی مگر اس کے رخسار اب ہشاش بشاش ہیں اور اس کے چہرہ سے شادمانی کے

علامات ظاہر ہوتے ہیں۔ گویا ایک ہی منٹ میں اس کی طبیعت کی کایا پلٹ ہو گئی تھوڑی دیر دلہن موقعہ پا کر پھر نیچے اتر آئی اور آنکھ بچا کر غرب کا راستہ لیا اور خر میدان کے مشرق کنارے سے پہنچی۔ یہاں پر وہ گداگر اور ایک دوسرا جنگلیمین اسلحہ پوش کمر بستہ ایک صبارفتار ادہم پر سوار تھا۔ ہم بھی اپنے ناظرین کو اس حیرت انگیز واقعہ کے تماشے کو ساتھ لئے اس دلہن کے پیچھے پیچھے آئے۔ نوجوان جنگلیمین گھوڑے پر پہلے ہی سوار تھا۔ دلہن بھی آگے پیچھے نظر کر کے بلا گفت و شنید اسی جنگلیمین کے پیچھے اسی گھوڑے پر سوار ہوئی اور بلا درنگ جنوبی سڑک پر گھوڑا دوڑایا۔ اور ایسی تیزی سے گھوڑا چلایا کہ گرد کے بغیر نظر آیا۔ گداگر نہ معلوم کہ کس طرف کو جانکلا۔ معزز ناظرین! کیا آپ سمجھ گئے کہ یہ بدو الجہال پری تمثال دلہن کون تھی اور گھوڑے سوار جنگلیمین جو کہ اس کو لے بھاگا کون تھا؟ سینے کہ یہ ماہِ رُخسار دلہن ہمارے ناول کی ہیروئن پیاری جان ہے۔ اور جنگلیمین سوار مسٹر عبدالعزیز ہیں۔ جب پیاری کی والدہ پیاری کو قصبہ ناگام سے سری نگر لے آئی تو یہاں پہنچ کر اس نے اکثریوں کے ذریعہ پیاری کو سمجھوایا اور نوع نوع اور گونا گوں طریقوں سے اس کی دلی خواہش کو تبدیل کرنا چاہا۔ بھلا وہ کس طرح اس کو اس دم سے چھڑوا سکتی تھی جس نے اس کے دل پر پورا قبضہ کر لیا تھا۔ ادھر تو پند و نصائح کا سلسلہ شروع تھا۔ ادھر مخفی طور ایک شخص سے اس کی شادی کا انتظام کیا گو دوسری کاروائی سے پیاری اچھی طرح واقف نہ تھی۔ مگر اس کے والدین کی سرگوشیوں سے اس کو شک ضرور ہوا تھا کہ ضرور کچھ ہونے والا ہے۔ کچھ تو پند و نصائح کے تیر باران سے اور کچھ اس دوسری کاروائی سے اس کی طبیعت اُداس ہوئی۔ اس پر غضب یہ ہے کہ پیاری کو اس کے والدین نے ایک ایسے مکان میں رکھا تھا جہاں کہ

کسی کی رسائی نہ تھی۔ اب سُنئے کہ ہمارے ناول کے ہیرو مسٹر عبدالعزیز کو جب پیاری کے سری نگر جانے کی خبر لگی تو اس کی جان خشک ہو گئی۔ خور و نوش فراموش ہوا۔ خواب و آرام حرام۔ فوراً اپنے رفیق ہمزلسی فقیر کو بول دیا اور دونوں روانہ سری نگر ہوئے۔ وہاں پہنچ کر پیاری کو تلاش کیا مگر کہیں پتہ نہ ملا۔ آخر لسی فقیر نے پوشاک گداگری اور بھیک مانگنے کا شکیل گلے پا کر سری نگر میں خانہ بہ خانہ کی گداگری کرنا شروع کی اور مسٹر کو ایک کمین گاہ پر رکھا۔ علی الصباح سے لسی فقیر بھیک مانگتے مانگتے شہر کے ایک حصہ کو ختم کر کے امیر اکدل کے اس مکان میں جہاں پیاری جان نے جب اپنے قدیمی قاصد کی شکل دیکھی تو اس کی جان میں جان آ گئی۔ فوراً صحن میں آئی اور اس سے یوں گفتگو کیا:-

لسی فقیر: سلام علیکم

پیاری: وعلیکم السلام۔ کیوں کس طرح آیا مسٹر کہاں ہے اور اُس کا کیا حال ہے؟
 لسی فقیر: تیری تلاش میں شہر کی خال چھان کر یہاں پہنچا۔ مسٹر بخیریت ہے۔ مگر تیرے ہجر نے بے ہوش کر دیا ہے۔ وہ بھی یہیں ہے اور تیری یاد میں بے قرار ہے
 پیاری: بھئی کیا کروں۔ میں حقیر ہوں۔ میرا جگر اس کے فراق میں مانند ماہی بے آب تڑپتا ہے مگر کس طرح اس قید سے آزادی پاؤں؟
 لسی فقیر: مسٹر گھوڑے پر سوار ہے اور تم کو کہتا ہے کہ کسی حیلہ سے نکل آؤ۔ سوار ہو کر بھاگ جائیں گے۔

پیاری: وہ کہاں پر ہے۔ اس کے فراق نے میرا جگر پاش کر دیا اور کلیجہ منہ کو آتا ہے۔ آہ! کب اُس کا چہرہ نازنین دیکھوں۔

لسی فقیر: خرمیدان کے شرقی کنارے پر تیرا انتظار کرتا ہے۔ کسی طریقہ سے نکل آؤ۔
 پیاری: جاؤ تم بھی وہیں ٹھہرو، اگر خدا کو منظور ہو تو بیس منٹ کے اندر اندر وہاں پہنچوں گی مگر گھوڑے کا رخ جانب جنوب رکھو۔

اس گفتگو کے بعد لسی فقیر چلا گیا اور پیاری تھوڑی دیر کے بعد نظر بچا کر نکل آئی۔ ادھر مسٹر عبدالعزیز ہمہ تن چشم براہ مضطر تھا۔ فوراً پیاری کو اپنے گھوڑے کے پیچھے چڑھا کر قصبہ ناگام کا راستہ لیا۔ اور تیز رفتاری سے آدھ گھنٹہ کے اندر پیاری کے سمیت قصبہ ناگام میں پہنچا۔ عاشق و معشوق منزل مقصود پر پہنچ کر ابھی تھا کان ہی دور کر رہے تھے کہ پیاری کے والدین روتے پیٹتے سری نگر سے آہنچے اور ایک شور عظیم برپا ہوا۔ چونکہ یہاں پر ہمارے مسٹر کا جاہ و جلال مسلمہ تھا اس لئے پیاری کے وارثوں نے سکوئی جبر کرنے کی جرات نہ کی اور پیاری کی والدہ پیاری سے یوں ہمکلام ہوئی۔
 والدہ: کیوں پیاری! تو سری نگر سے کیوں بھاگ آئی۔

پیری: تو مجھ کو یہاں سے کسی اور وعدے پر لے گئی تھی۔ وہاں میں نے دیکھا کہ تیری نیت میں خلل ہو رہا ہے۔ کہا کچھ اور کیا کچھ۔ اس لئے میں بھاگ آئی۔
 والدہ: میری نیت میں کیا خلل ہوا۔ اور میں نے کیا کیا؟

پیری: تو نے صد ہا آدمیوں کو میری دہال کیا کہ مسٹر عبدالعزیز کی یاد دل سے بھلاؤ اور کسی جگہ تیری شادی کریں گے۔ اس تقریر سے میری طبیعت خراب ہوئی اور میں تنگ آئی حالانکہ تو نے یہاں پر میرے ساتھ اور ہی وعدہ کیا تھا۔

والدہ: نہیں یہ تیرا غلط خیال ہے۔ دراصل تیری سری نگر پہنچنے سے پہلے ہی ہمارے تمام رشتہ داروں اور واقفوں نے تیری داستان سُن لی تھی۔ اور اس بات سے

سخت ناراض ہو رہے تھے کہ پیاری نے یہ کیا غصب کیا۔ اسلئے وہ تیرے درپے ہوا۔ ورنہ میں نے اُن کو کوئی تحریک نہ کی۔

پیاری:- اچھا اب کیا ہوا۔ میں یہیں اچھی ہوں۔ جو مقدر میں ہوگا پیش آئے گا اب پیاری کی والدہ سمجھ گئی کہ میری باتیں بالکل بے سود ہیں۔ اس لئے خاموش ہوئی اور کوئی جبری طریقہ بھی اختیار نہ کر سکی اور چونکہ وقت دیر تھا اس وجہ سے رات کو یہیں پڑی۔ مگر دمبدم غیظ و غصب کی آگ اس کے دل پر بھڑک اٹھتی تھی مگر لاچاری سے..... اس آگ کو بجھاتی تھی۔ پیاری جان کے سری نگر سے لانے اور اس کے تعاقب میں اس کے وارثان کے آنے کا قصبہ ناگام میں مشہور ہوا۔ اور اس وقت مسٹر عبدالعزیز کے گھر میں بھی خبر پہنچی اور اس کے والد ماجد نے نہیں سنا۔ جب مسٹر کی والدہ مکرّمہ نے سنا کہ پیاری جان کی والدہ رات کو یہیں ٹھہری ہے تو اُس نے از روئے کمال دانائی اس کو اپنے پاس بلانا مناسب خیال کیا۔ کیوں کہ پیاری جان کی والدہ اس وقت دل شکستہ تھی۔ پر بذریعہ ایک خاص خادمہ کے پیاری جان کی والدہ کو بوقتِ شام اپنے پاس بلایا لیا۔ اور وہ پیغام سنتے ہی آنکھوں کے بل بلحاظ نمک حلائی حاضر خدمت ہوئی مزاج پُرسی کے بعد مسٹر کی والدہ صاحبہ نے از کردہ سابقہ اس کا اعتراف کیا اور اچھی جگہ بٹھایا اور غیر معمولی خورد و نوش کی چیزیں اس کے لئے مہیا کیں۔ ان سب باتوں سے فراغت پا کر خلوت جگہ پر دونوں اس طرح سے ہمکلام ہوئیں۔

مسٹر کی والدہ:- کچھ عرصہ ہوا کہ میری بد قسمتی سے مسٹر عبدالعزیز نے پیاری جان کو دیکھا اور دیکھتے ہی اس کو سمجھایا۔ مگر وہ ہرگز باز نہ آیا۔ اُس نے اسی ابتلاء میں

بہت دن کھانا نہیں کھایا اور شب کو آرام نہیں کیا بلکہ ایک دفعہ میرے زیادہ اصرار پر اس نے جامہ صبر و شکیبا اور پیرہن شرم و حیا کو یکدم چاک کر کے جوگیوں کے طریق پر صحرا کا راستہ لیا اور بہ مشکل ان کو دلا سہ دے کر گھر لائے۔ تجھ کو معلوم ہی ہے کہ میں نے تھوڑے عرصہ سے کس دھوم سے اس کی شادی کی۔ اب اگر اس واقعہ کی اُن کو خبر لگی تو میرے ساتھ کیا سلوک کریں گے۔ اور یہ بھی تیرے سے پوشیدہ نہیں ہے کہ یہ لڑکا کس قدر پیارا ہے اور کس ناز و نعمت سے اس کی پرورش کی ہے۔ اگر اس کو اس خیال سے جبراً روک لوں تو ممکن ہے کہ وہ دنیا کی کاروبار سے دستکش ہو کر کہیں مجنوں ہو جائے یا ترکِ وطن کرے کیونکہ عشق نے اس کے رگ و ریشہ میں گھر کر لیا ہے۔ اس لئے میں نہایت ادب سے التماس کرتی ہوں کہ تو پیاری جان کو میرے فرزند کے نکاح میں دیدو۔ مناسب طور اس لڑکی کی پرورش کروں گا۔

پياري جان کی والدہ: آپ کا فرمانا بالکل درست ہے اور آپ میری مخدومہ ہیں اور میں ایک ادنیٰ خادمہ ہوں۔ میری بیٹی کا آپ کے گھر میں آنا درست نہیں ہے۔ آپ نہ سہی مگر دوسرے تو ضرور اس کو حقارت کی نگاہ سے دیکھتے رہیں گے اور چڑھاؤ پہناؤ و تفریق رہے گا کس طرح میں اپنی لڑکی کو دیدوں رشتہ اس ابتلاء میں ڈال دوں گی؟

میسٹر کی والدہ: (صندوق سے نئے زیورات نکال کر) یہ لے لو یہ زیورات تم کو دیتی ہوں اور بھی تیری منشا کے مطابق کپڑے و دیگر زیورات بناؤں گی۔

پياري کی والدہ: نہیں مجھے ان زیورات کی کچھ ضرورت نہیں ہے۔ تیرے لڑکے کی شادی ہوئی ہے اور وہ اس بیوی کو چھوڑ نہیں سکتا۔ اس صورت میں میری لڑکی کو تکلیف

کے ہوا کچھ حاصل نہ ہوگا۔ بہتر ہے کہ آپ مجھے اس بات سے معافی دیدیں۔
 مسٹر کی والدہ: اول تو میرا لڑکا اس پہلی بیوی کو نکاح میں ہرگز نہیں رکھ سکتا کیوں
 کہ اس کی طبیعت اس سے کشیدہ ہے دوم اگر وہ ضرور اس کے نکاح میں ہی رہے گی تو
 بھی مجھے خدا نے اتنی طاقت دی ہے کہ میں ابتدا سے تیری لڑکی کو الگ رکھوں اور اس کو
 تمام سامان وغیرہ الگ دے دوں۔

پیاری جان کی والدہ: میری مکرّمہ! مختصر عرض ہے کہ مجھے اس کا رِخیر میں کوئی
 عذر نہ تھا مگر تیرے فرزند ارجمند نے میری غیرت و آبرو خاک میں ملا دی اور میری
 معصوم لڑکی کے عفت و عصمت پر ایک سیاہ داغ لگایا جو کہ کسی طرح بھی دُور نہ
 ہوگا۔ پیاری کے ساتھ قبل از نکاح خود بخود تعلق پیدا کیا اور اس کو میری جرات سے
 سری نگر سے بہکالایا۔ اس داستان کا چرچا عام ہو گیا اور اس ناقص کاروائی نے میرا دل
 جلا دیا اور میرے کلیجہ کو پھاڑ ڈالا۔ اگرچہ میں غریب ہی ہوں مگر اپنی غیرت کو کہاں رکھ
 دوں۔ میری لڑکی کی بدنامی دُور دُور تک پہنچ گئی ہے۔ میں ہرگز اس کام پر راضی نہیں
 ہوں۔ تیرے فرزند نے اتنا غضب کیا کہ میری معصوم لڑکی کو ایسا بے حیا کیا کہ اُس نے
 اس کے ساتھ وعدہ کیا ہوا ہے اگر وہ خود بخود اس کے ساتھ نکاح کرے تو بلا سے۔ مگر
 میں اس کام میں ہرگز شامل نہ ہوگی (ہاتھ جوڑ کر) خدا کے واسطے تو مجھے اس بات سے
 معافی دیں۔ میں کبھی ایسا نہیں کروں گی۔

یہ باتیں سن کر ہمارے مسٹر کی والدہ مکرّمہ خاموش ہوئی اور پیاری کی والدہ رات
 کو یہیں ٹھہری اور علی الصباح روانہ سری نگر ہوئی۔ پیاری سے نہ تو رخصت لیا اور اس
 کے ساتھ کوئی بات چیت کی۔

باب پنجم ابتدائی عشق اور افشائے راز

پاسبانِ شب رسید و دستِ شوقم را بہ بست
ہیچ کس در عاشقی مانند رُسوانہ شد

دن کے بارہ بج گئے۔ سب لوگ اپنے کاروبار میں مشغول ہیں۔ حکامان مجاز کچھریوں میں حکومت کی کرسیوں پر بڑے بڑے تڑک و احتشام سے جلوہ افروز ہیں اور لوگوں کے راست و دوروغ کو جانچتے ہیں اور قضا و قدر کا قلم ہاتھ میں لے کر کسی مجرم کو قید کی سزا دے رہے ہیں اور کسی کی داد و فریاد غور سے سن رہے ہیں۔ اور کسی کی سفارش سے کسی مجرم واجب سزا کو چھوڑ دیتے ہیں اور کسی مجرم کو کسی دوسرے جرم کی تہمت میں لا کر پابہ جولان مجبوس کرتے ہیں اور محرران حکم و احکامات کی تحریر میں ہمہ تن مصروف ہیں۔ اور چیراسیاں حضور کھڑا کر بہ گوش ہوش حکم کو سن رہے ہیں۔ اور اس کی تعمیل منٹوں میں کرتے ہیں۔ اہل کاران پولیس میں سے کوئی تو ملزم کی تلاش اور گرفتاری میں سرگرداں ہے اور کوئی کسی ملزم کو ہتھکڑی پا کر حاضر تھانہ کرتا ہے اور کوئی سپاہی اپنی لالچ کے واسطے ملزم کو گاہے طرح طرح کے غنابی حکم سناتا ہے اور گاہے اس کو جرم واجب القتل سے رہائی کا وعدہ کرتا ہے اور افسر سٹیشن انتظار کر رہا ہے کہ کہیں کوئی دنگہ

فساد ہو تو میں پیٹ بھر کر گوشت کھاؤں۔ غرض اسی طرح سب سرکاری ملازمان اعلیٰ ابھی تک اپنے اپنے کام میں مصروف ہیں۔ اپنے ناظرین کو اس وقت تحصیل ناگام کی عالی شان کچہری کی سیر کر دانا چاہتے ہیں۔ دیکھئے صحن تحصیل میں کس قدر لوگ اکٹھے ہیں۔ گویا چندر ما کا میلہ لگا ہوا ہے۔ اور ہو! یہ تو سب مسلمان ہیں۔ ہندو وغیرہ کوئی نہیں ہے۔ یہ کون ہیں۔ شاید اہل مقدمات ہوں گے۔ افسوس ہے کہ اس کشمیر میں اکثر مسلمان ہی مقدمہ بازیوں میں شب و روز لگے رہتے ہیں۔ تحصیل کی کچہری ایک معمولی کچہری ہے اور یہاں یہ جم غفیر ہے۔ اس سے آپ بخوبی اندازہ لگا سکتا ہے کہ آیا بڑی کچہریوں میں کیا حال ہوگا شمالی سٹرک سے پولیس کے دو سپاہی ایک نوجوان کو تحصیل کی طرف لے آتے ہیں۔ شاید کسی جرم کا ملزم۔ اس کے دائیں بائیں اور آگے پیچھے تماشہ بینوں کی بڑی کثرت ہے۔ نوجوان کے چہرے سے آثار شجاعت پائے جاتے ہیں۔ غالباً کسی بناوٹی ڈھکوسلے میں گرفتار ہے۔ دیکھے کس مردانگی سے قدم زمین پر رکھتا ہے۔ وضع قطع سے بظاہر شریف اور خاندانی معلوم ہوتا ہے اور اس کی جبین سے بزرگی اور آنے والے اقبال و جلال کا نور برستا ہے۔ اس طرح تحصیلدار صاحب کے اجلاس میں پیش کیا گیا۔ تحصیلدار صاحب ملزم کی طرف عتاب آمیز نظر سے دیکھتے ہیں۔ اور اُس کو مخاطب کر کے یوں فرمانے لگے۔

تحصیلدار صاحب:- (تحکمانہ لہجے میں) کیوں عبدالعزیز سنا کہ تم بغیر حصول لائسنس بندوق سے شکار کھیلتے ہو۔

مسٹر عبدالعزیز: نہیں جناب۔

تحصیلدار صاحب: نہیں جناب کے یہ معنی ہیں میں نے معتبر ذرائع سے سنا

تمہارا دن بھر یہی کاروبار ہے بلکہ اکثر دفعہ پہاڑ کے دور سے فار کی آواز میرے کانوں میں آئی۔

مسٹر عبدالعزیز: نہیں جناب۔ سال گذشتہ میں، میں نے باضابطہ لائینس حاصل کیا تھا اور میں شکار بھی کیا کرتا تھا۔ اس سال ابھی تک میں نے لائینس حاصل نہیں کیا اور نہ کبھی شکار کھیلتا ہوں۔ نہ معلوم کہ جناب کو کس نے جھوٹی رپورٹ دی ہے۔
تخصیلا صاحب: جھوٹی رپورٹ کی کوئی بات نہیں ہے۔ میں ہر روز اس پہاڑ سے کئی دفعہ روزانہ بندوق کی آواز سنتا ہوں۔

مسٹر عبدالعزیز: جناب اور کوئی شکار ہوگا۔

تخصیلا صاحب: اچھا یہاں اور کسی کے پاس بندوق ہے؟
مسٹر عبدالعزیز: نہیں جناب کسی کے پاس نہیں۔

تخصیلا صاحب: اچھا پھر کون شکاری ہے جو روز اس پہاڑ پر آ کر چکوروں کا شکار کرتا ہے۔ اس سے صاف تمہاری غلط بیانی ظاہر ہوتی ہے۔

مسٹر عبدالعزیز: جناب گستاخی معاف لائینس والے شکاریوں کو شکار کے واسطے علاقے تقسیم کر کے نہیں دئے جاتے۔ اگر کسی دور علاقے کا کوئی شکاری اس پہاڑی پر شکار کھیلے گا تو کون سی چیز اس کو مانع ہے اور پھر اس میں میرا کیا قصور؟

تخصیلا صاحب: (سپاہی کی طرف اشارہ کر کے) اچھا اس کو جامہ تلاشی لے لو۔ سپاہی نے جامہ تلاشی لی اور مسٹر کی جیبوں سے کسی قدر بارود اور چہرہ اور ایک دو گولیاں برآمد ہوئے جس پر تخصیلا صاحب سخت طیش میں آ گئے۔ نہایت غضبناک لہجہ میں حکم دیا کہ پہلے اس کو حوالات میں رکھو۔ یہ بہت ہی عیار اور چالاک ہے اور میں

نے اس کی بہت سی شکایتیں سنی ہیں۔ اپنے والدین سے باغی ہے۔ طرح طرح کے فساد علاقے میں قائم کرتا ہے۔ یہ حکم سنتے ہی سپاہیوں نے مسٹر کے فاختہ کپڑے اتار دئے، حوالات کا ایک سیاہ کمبل اس کے نازک بدن کو پہنایا اور ایک پاؤں میں لکڑی کا گراں بار کندہ ڈال کر حوالات میں محبوس رکھا گیا اور ساتھ ہی مسٹر کے یارسی فقیر کو بھی سپاہی پکڑ لائے اور بحکم تحصیلدار صاحب اس کو بھی بطریق مندرجہ اپنے رفیق کی رفاقت میں رکھا۔ ناظرین حیران ہوں گے کہ ایک شریف اور ذی عزت رئیس تحصیلدار کے صاحبزادے کے ساتھ ایک معمولی بات پر کیوں ایسا ظلم کیا گیا اور سراجلاس اس کی بے عزتی کی گئی۔ اور تحصیلدار صاحب نے انصاف کا خون کیا۔ نہیں صاحبان جب ہمارے ناول کے ہیرو مسٹر عبدالعزیز اور پیاری جان کے عشق والفت کی داستان مشہور ہو گئی تو کچھ عرصہ کے بعد آخر اس کے والد صاحب نے بھی یہ قصہ بہ تفصیل سن لیا اور اپنے اکلوتے بیٹے کی یہ حرکت ان کو بڑی ناگوار گزری اور از روئے دانشمندی صد ہا طریقوں سے اس کا تدافع کرنا چاہا۔ کبھی فہمیدہ اور عقلمند آدمیوں کے ذریعہ اس کو پسند و نصائح کرائی کبھی اس کے جلیوں اور مصاحبوں کو کچھ طمع دے کر اور کچھ خوف دے کر اپنے جگر پار چے کو اس کا روائی سے باز رکھنے کی تعلیم دی اور کبھی مشائخان وقت اور فقیران با کمال کی خدمت میں اس غرض کے واسطے حاضر ہوا۔ اور کبھی خاص طور ارجمند کو پیغام بھیجا کہ وہ اس بُری حرکت سے باز آئے، جو مانگے سودوں کا بصورت دیگر اس کو خراب کروں گا وغیرہ وغیرہ مگر سب تدابیر بے سود بلکہ ”مرض بڑھتا گیا جوں جوں دوا کی۔“

ہمارے مسٹر کا والد بزرگوار چونکہ رئیس با ثروت تھا اور حکامانِ عالی شان اس کی

نہایت قدر کرتے تھے۔ رعایا کے دلوں میں بھی ان کی عمر کی عزت جاگزیں تھی۔ علاوہ اس کے شرافت میں انہوں نے صدیوں سے وہ نام حاصل کیا تھا کہ کسی طرح بھی کسی قسم کی تہمت یا داغ ایک نقطہ کے برابر بھی ان کے خاندان پر نہ لگا تھا پر انہوں نے ہرگز اپنے فرزند ارجمند کے بدولت سینکڑوں برس کی نیک نامی کو ایک کراٹ کے پانی سے بہانا پسند نہ کیا۔ حتیٰ کہ اس فکر سے ان کی طبیعت نہایت مشوفر ہوئی اور بار بار گونا گوں تدابیر سوچتے رہے اور رات دن اسی درد کے درمان ڈھونڈتے رہے تحصیل ناگام میں اس وقت میرزا صدرالدین صاحب تحصیلدار تھے۔ یہ صاحب سرینگر کے میرزا خاندان کے ممبر تھے۔ اس خاندان کے اسلاف قدیم سے قلمدان سازی کا کام کرتے تھے۔ آخر گردش افلاک کے خاندان ایک نوجوان نے ملازمت اختیار کی۔ رفتہ رفتہ اس خاندان کے تمام ممبر ریاست کے اچھے اچھے عہدوں پر ممتاز ہوئے اور میرزا کے لقب سے مشہور ہوئے۔ مگر قدرت نے میرزائی تاثیر اس خاندان کے ساتھ برابر رکھی جس کی تفصیل اس ناول میں طول کلام کے بغیر اور کچھ لطف نہ دے گی۔ غرض میرزا صدرالدین صاحب ایک خوش طبع اور خلیق نوجوان تھے۔ رعایا و برابرا سے ان کا سلوک بہت ہی اچھا تھا۔ خصوصاً ہمارے مسٹر عبدالعزیز کے والد ماجد سے ان کا بہت ہی گہرا تعلق تھا۔ جس کی وجہ اول یہ ہے کہ وہ رئیس باثروت اور صاحب فہم و فراست تھے اور دوم تمام تحصیل میں خواجہ صاحب کی عزت مسلمہ تھی اور تحصیلدار صاحبان ہمیشہ اخذ سے آلودہ رہتے تھے۔ اگر خواجہ صاحب ذرا تحصیلدار صاحبان سے کشیدہ رہتے تو ان کا کام ہونا دشوار تھا۔ پر اس صورت میں خواجہ صاحب کا دوستانہ تحصیلدار صاحب ممدوح کے ساتھ بہت ہی اچھا تھا۔ جب خواجہ صاحب کا دل مبارک نور بصر کی یکطرفی

سے متلون ہوا تو آخر ایک تحصیلدار صاحب کے پاس آ کر شکایت کی اور علاج کے خواستگار ہوئے تحصیلدار صاحب نے مشورہ دیا کہ ان کو منظور ہے لایسنس کے بہانہ سے اس کو ایک دو دن حوالات میں رکھ دیں گے۔ امید ہے کہ وہ اس سختی سے گھبرا کر اس بُرے راستے سے لوٹ آئے کیوں کہ گرم و سرد زمانہ سے تاہنوز نا آشنا ہے۔ صرف ناز و نعمت سے ہی پلا ہوا ہے قصہ اس مشورہ کے بناء پر ہمارے مسٹر عبدالعزیز کو حوالات کی سیر کرنی پڑی۔ ورنہ لایسنس کے واسطے ان کو کون اس قدر تنگ کرتا۔ وہ تو ہمیشہ سے بلحاظ خاندانی بلا حصول لایسنس کھلے طور علی الاعلان شکار کیا کرتے تھے۔ چونکہ ہمارا ناز پروردہ صاحبزادہ بلند اقبال لاڈ لحوالات کی ایک تنگ و تاریک کوٹھری میں اپنے رفیق کے ہمراہ سرد آہ کھینچتا ہے چلے ناظرین ذرا اس کی خبر لے آئیں کہ کیسی گذرتی ہے۔ بُرا ہو تیرا اے عشق! تیرے کارنامے بھی عجیب و غریب ہیں۔ تیرے آگے عقل دُور بین حیران۔ رحم و انصاف کا نام و نشان تیری ذات میں نہیں ہے۔ تیری نظر میں شاہ گدا یکساں ہیں۔ نہ تجھے شاہزادوں کی عیش و نشاط و جاہ و حشم کے کھوجانے کا اندیشہ ہے اور نہ امیروں کے غریب ہونے کی پرواہ ہے۔ کوئی ناز و نعمت کا پروردہ تیرے نگاہ سے تڑپ تڑپ کے مرجائے تو بلا سے برسوں کے ناز و نعمت اور شیر و شکر کا پروردہ ہمارا مسٹر عبدالعزیز جسے شام کے وقت خدماں اور ناز برداران کی ایک کافی جماعت تابع ہوتی تھی آج حوالات کے ایک کونے میں سر نیچے کر کے یاد حبیب میں محو ہے اور خالی زمین پر اور کمرے میں سو رہتا ہے حالانکہ اگر اس کا بسترہ گاہے ناصاف ہوتا تھا تو رات بھر تارے گنتا تھا۔ یا اگر لباس تن قدرے میلا ہوتا تو جینا محال تھا۔ خیال دلدار کو سامنے لیکر یوں گویا ہے

قید خانے میں میری آ کے تو دیکھیں حالت

اب کہاں ہیں وہ میرے ناز اٹھانے والے

اسی طرح جب اس کی آہ وزاری حد سے گزر گئی تو آخر اس کا یار ہمراز ہم نوالہ وہم
پیالہ اور رفیق سفر لسی فقیر کو یوں دم دلا سہ دینے لگا۔

لسی فقیر: کیوں صاحب! آپ اس قدر کیوں گھبرا گئے۔ خدا ہر ایک بات میں
آسان کرے گا۔ صبر و شکیبا سے کام لینا چاہیے۔ اکثر مردوں پر ہی ایسے صدمے
گزرتے ہیں ہمت کو ہاتھ سے نہیں جانے دینا چاہیے۔ ہر ایک سختی کو خوشی سے
برداشت کرنا چاہیے

دل دے تو اس مزاج کا پروردگار دے

جو رنج کی گھڑی بھی خوشی سے گزار دے

مسٹر: بھائی! میں اپنی طبیعت کو صبر کی تعلیم دے رہا تھا۔ مگر اس کم بخت دل کو
کہاں رکھوں۔ یہ قابو میں نہیں آتا۔

لسی فقیر: اول یہ بذاتِ خود غم خانہ ہے اس پر آپ خیالِ محبوب میں دم بہ دم
مخور ہتے ہیں تھوڑی دیر کے واسطے آپ اس خیال سے یکسو ہو جائیں تو امید
ہے کہ بہت جلد آپ کی طبیعت بہل جائیگی اور فی الفور غم کا فور ہو جائیں۔

مسٹر: اچھا تم بھی اب مجھے پند و نصائح ہی کرنے لگے۔ اس دارِ اُخن میں بھی
ناصحوں نے میرا پیچھا نہ چھوڑا۔

یہ کہاں کی دوستی ہے کہ بنے ہیں دوستِ ناصح

کوئی چارہ ساز ہوتا کوئی غمگسار ہوتا

لسی فقیر: نہیں جی۔ میں نے کیا قصور کیا۔ میں چاہتا تھا کہ آپ کی طبیعت کسی طرح سنبھل جائے۔ مجھے آپ کی غمگینی نہایت ناگوار گزرتی ہے
 مسٹر: بھئی۔ اس غمکدے میں اگرچہ کوئی چیز میری اداسی طبیعت کو بہلانے والی ہے تو وہ یادِ محبوب ہی ہے۔ بھلا اسے کس طرح فراموش کروں۔
 لسی فقیر: اچھا اب آپ کوئی ایسی سبیل نکالیں جس سے ہم اس قفس سے آزادی پائیں۔

مسٹر: کون سی سبیل نکالوں۔ میری تو عقل باخت ہوئی ہے ہوش و حواس قیاس و دُور اندیشی جواب دے چکے ہیں۔ میرے خیال میں میرے لئے یہی مکان اچھا ہے۔

لسی فقیر: اچھا آپ کیوں تڑپتے اور روتے ہیں؟
 مسٹر: اس بیت الحزن میں میرے جیسے سودائی کارہنما موزوں تھا۔ مگر فراقِ وِلدار دم نہیں لینے دیتا۔ جب پیاری کی پیاری صورت اور زگسی آنکھیں گلابی رو سے سنبھل موئے شیریں خن۔ سیمین ذقن۔ غنچہ ذہن۔ نازک بدن۔ تن یاسمین۔ زلفِ شِکُن۔ مشک خن۔ رشک چمن۔ لعلِ یمن۔ وِرعِدن کا نقشہ سامنے آتا ہے تو.....
 سانپ پھرتا ہے۔ ایک سینکڑا ایک سال کے برابر گزرتا ہے۔ ع

اس قید کا الہی دُکھڑا کسے سناؤں

غم ہے کہ اب قفس میں، میں غم سے مرنے جاؤں

لسی فقیر: اچھا جناب! اب کوئی تدبیر سوچو کہ ہم کسی طرح دارِ محن کی چار دیواری سے نکل جائیں۔

مِسٹر: اس وقت تو میں از خود رفتہ ہوں۔ اس لئے ع

کوئی صورت نظر نہیں آتی

کوئی امید بر نہیں آتی

لسی فقیر: اچھا جناب پھر کیا کیا جاوے؟

مِسٹر: سر دست تو میری سمجھ میں کوئی تدبیر نہیں آئی۔ چونکہ رات بہت باقی ہے اور
وُفُو غم سے نید آئی ناممکن ہے اس لئے تم ایسا کوئی قصہ سناؤ جس سے غم غلط ہو جائے اور
یہ مصیبت کی رات جلدی سے کٹ جائے۔ رہائی کی نسبت کل کوئی مشورہ کریں گے۔

چو فردا شود کار فردا شود

چند روز کی بات ہے کہ پرگنہ ترال۔ تحصیل اوتی پورہ کے ایک گاؤں میں ایک
سیدھا سادہ املاً سکونت پزیر تھا۔ عمر اس کی چالیس سال سے تجاوز کر گئی تھی عہد شباب
میں جو عورت اسے نصیب ہوئی تھی وہ لا ولد فوت ہوئی تھی۔ اب تھوڑے عرصے سے ملّا
صاحب نے علاقہ اسلام آباد کشمیر سے ایک عورت نکاح میں لائی تھی۔ یہ عورت نہایت
حسین اور عمر سے ۱۶ سال کی تھی۔ اپنے آپ کو شب و روز سامان سے آراستہ و پیراستہ
رکھتی تھی۔ اس کا گلابی چہرہ اور مست آنکھیں اور خمدار کا کل اور لب ہائے خندان کو
دیکھنے سے بوڑھے ملّا کی طبیعت نہایت سنبھل گئی۔ عمر کی واپسی رفتار کے زمانہ میں
اسے ایسے ملا ایک فریب نصیب ہوئی جسے وہ نعمت غیر مترقبہ خیال کرتا رہا۔ مگر ہنوز یہ
شخص پھل نہ لایا تھا جس کی ملّا صاحب کو آرزو تھی۔ گو ملّا صاحب کی سبیل معاشرت
ایک مسجد پر منحصر تھی جس کے خدمت گزار چند ایک سادہ لوح زمیندار تھے مگر
ملّا صاحب اس زاہد فریب زوجہ کے دیدار سے فیضاب ہو کر صبح کو شام پر اور شام کو صبح

پر پہنچاتے تھے۔ ملا صاحب جس قدر سادہ دل اور بے لوث اور سیدھے سادے تھے۔ اس کی ضد میں قدرت نے انہیں زوجہ عطا کی تھی یعنی کہ حد درجہ کی چالاک اور شیریں زبان اور نظر باز چلتا پڑھ تھی۔ مختصر ایک روز مولوی صاحب ایک زمیندار کے گھر دعوت کھانے کو گئے تھے کہ اُن کے صحن میں ایک گداگر نے آواز دی۔ اتفاق مولوی صاحب کی نظر اس گداگر پر پڑی جس سے مولوی صاحب یوں ہمکلام ہوئے۔

ملا صاحب: کیوں بھائی تمہارا گھر کدھر ہے؟

گداگر: جی میں علاقہ کو لگام کارہنے والا ہوں۔

ملا صاحب: کیا گداگری تمہارا آبائی اور جدی پیشہ ہے؟

دلدار شاہ: جی کیا عرض کروں، کچھ نہ پوچھ۔

ملا صاحب: کیوں تمہیں اصلیت بیان کرنے میں کیا نقصان ہے؟

دلدار شاہ: جی نقصان تو کچھ نہیں۔ مگر دو باتیں مانع ہیں۔ اول اپنا ماجرا کسی غیر

آدمی سے بیان کرنا موزون نہیں ہے کیونکہ قول حکماء ہے کہ رازِ خود باہر کسے اظہار کردن مشکل است۔ دوم اگر بالفرض عرض بھی کروں تو شاید آپ اسے تکبر گدایانہ خیال نہ فرمادیں۔

ملا صاحب: (شوق سے) نہیں نہیں۔ تم ضرور اپنا قصہ مجھے بتاؤ۔ نہایت دلچسپی

سے سنوں گا اور مجھے معلوم ہوتا ہے کہ تم راست باز ہو۔ اس لئے تمہارے قصے میں تکبر گدایانہ کی آمیزش نہ ہوگی۔

دلدار شاہ: اچھا سنیے عرض کرتا ہوں۔ میرے والد صاحب کا نام پیر جلال الدین تھا وہ

ایک پیر خاندان کے اعلیٰ ممبر تھے۔ اور ان کے اور دو بھائی تھے جو کہ ابھی موجود ہیں سب سے بڑا میرا ہی والد بزرگوار تھا۔ پنجاب و کشمیر میں مُرید بہ کثرت تھے۔ ان کی آمدنی پر خرچ و اخراجات خانگی ہوتے تھے مگر تعویذ نویسی کا کام میرے والد صاحب کے سر تھا اور مُریدوں کے پاس بھی وہی جایا کرتے تھے۔ اُن کے چھوٹے برادران کا روبرو خانگی انجام دیتے تھے۔ میرے والد صاحب کو میرے سوا کوئی اور اولاد نہ تھی۔ اس لئے وہ مجھے نہایت ناز و نعمت سے پالتے تھے۔ مگر افسوس ہے کہ والدہ کو میری پُر لطف زندگی نہ بھائی۔ ۵ سال کی ہی عمر میں مجھے والدہ سے دائمی مفارقت حاصل ہوئی۔ ابھی یہ زخم اچھا نہیں ہوا تھا کہ پورے تین سال کی عمر میں میرے والد صاحب مجھے اپنے بھائیوں کے حوالے کر کے عالم جاودان کو جاسد ہارے۔ اس وقت میرے والد صاحب بہت جائیداد چھوڑ کر انتقال کر گئے تھے۔ گھربار مال و دولت سے بھرپڑا تھا۔ اچھے اچھے گھوڑے موجود تھے اور بہت سے نوکر اور خادم گھر میں موجود تھے مگر ان میں سے کسی چیز نے میرا ساتھ نہ دیا۔ چاچا صاحبان نے نہ معلوم کہ کس مصلحت پر سری نگر ایک رشتہ دار کے پاس بھیج دیا جس کے ساتھ ہمارے خاندان کا دور کا رشتہ تھا۔ ان صاحبان نے اوائل میں مجھ سے خانگی خدمت لی۔ آخر چھ سات سال کی عمر میں کا رخانا ابریشم سری نگر میں روزی کمانے کے لئے محلّہ کے دوسرے اوباش لڑکوں کے ساتھ تعینات کیا جہاں میں نے چند سال غنیج گردانی کا کام کیا۔ جو کچھ مجھے وہاں سے ملتا تھا۔ وہ میں اپنے ڈیرے والوں کی نذر کرتا تھا۔ لیکن مجھے یہ ہرگز معلوم نہ تھا کہ میں کون ہوں اور کہاں سے آیا ہوں او کیا کر رہا ہوں۔ اس اثناء میں گاہ گاہ میرے چاچا صاحبان سرینگر آتے تھے اور مجھ سے بالکل کم اُلفت کرتے تھے

میں بھی ان کی بے اتفاقی کی وجہ سے اس کی قرابت محسوس نہ کرتا تھا کچھ عرصہ کے بعد لوگوں کی زبانی مجھے اصلیت کی نسبت معلوم ہوا اور ایک روز میں نے محال ابریشم پر جانے کا ارادہ کر کے سیدھا اپنے گھر کا راستہ لیا۔ اور جب میں راستہ پہنچتے پہنچتے اپنے گھر پہنچ گیا تو میں نے کیا دیکھا کہ ہر دو چاچا نے مجھ سے ناواقفی ظاہر کی۔ آخر میں نے اپنا حال عرض کیا۔ جس پر بڑے چاچا صاحب مجھ سے یوں گویا ہوئے۔

چاچا صاحب: نہیں بھائی ہمارا برادر زادہ جو دلاور شاہ کے نام سے موسوم تھا، کچھ پانچ سال سے بہ قضا فوت ہوا۔ میں نے خود اس کی تجہیز و تکفین کی۔ تم کیا بکواس کرتے ہو۔ کہاں ہمارے برادر زادہ مرحوم و معصوم۔ کہاں تو کہیں کا غنڈا اور مشنڈا

دلاور شاہ: نہیں چاچا صاحب۔ میں ہی دلاور شاہ ہوں۔ اور میں آپ کو اچھی طرح شناخت کرتا ہوں۔ افسوس ہے کہ آپ مجھے شناخت نہیں کرتے حالانکہ آپ نے کئی دفعہ سری نگر میں دیکھا ہے اور محال ابریشم کی مزدوری کرنے پر شاباش بھی کیا۔

چاچا صاحب: حرام زادہ کیا بے ہودہ باتیں بناتا ہے۔ کہاں محال ابریشم اور کہاں ہمارا خاندان۔ اگر تو ہمارا برادر زادہ ہوتا تو کیا ہم تم کو محال ابریشم کی مزدوری کرنے دیتے۔ یہاں تو ہمارے دیوان غانہ پر بیس ۲۰ آدمی مسافر روزانہ روٹی کھاتے ہیں کیا ہم تم سے مزدوری کراتے۔ لاحول ولا قوۃ الا باللہ۔ معلوم ہوتا ہے کہ تو سرینگر کا کوئی بدمعاش پیشہ اور جعل ساز ہے۔ میں ابھی تم کو پولیس کے سپرد کروں گا۔ تو ہمارے خاندان کو بدنام کرتا ہے۔

دلاور شاہ: میں جناب من۔ میں حرام زادہ نہیں ہوں بلکہ پیر زادہ ہوں۔ اور آپ کا برادر زادہ ہوں۔ شاید آپ مجھے شناخت نہیں کرتے ہیں۔ میں باشندگان دیہہ سے

صداقت کرا سکتا ہوں۔

میری اس تقریر سے چاچا صاحب سخت خشمناک ہو گئے۔ انہوں نے آواز دیکر چند ایک آدمیوں کو بلوا کر خوب میری دُرگت بنائی اور نہایت بے رحمی سے مجھے گھر سے نکال دیا میں احاطے سے باہر نکلا۔ لوگوں سے نمبردار دیہہ کا گھر دریافت کر کے سیدھا وہاں کا راستہ لیا۔ نمبردار صاحب ایک شائستہ آدمی تھے۔ میں نے آبدیدہ ہو کر اپنی درد بھری داستان ان کے گوش گزار کر دی۔ میرے بیان سے نمبردار صاحب نہایت متاثر ہوئے اور ایک ہم نشین سے غصے کی حالت میں کہنے لگے۔

نمبردار صاحب: جہاں تک میری عقل کام کرتی ہے میں اچھی طرح سے اس لڑکے کو شکل و شبہت اور ڈھیل ڈھال سے شناخت کر سکتا ہوں کہ واقعی یہ لڑکا جلال الدین مرحوم کا لڑکا ہے بلکہ وہی لڑکا ہے جس کا نام دلاور شاہ ہے اور جس کی نسبت چند سال ہوئے کہ یہاں پیر صاحبان نے مشہور کر دیا کہ سری نگر میں وہ فوت ہو گیا ہے۔

ہم نشین: میں بھی اطمینان سے تصدیق کرتا ہوں کہ یہ لڑکا دلاور شاہ فرزند پیر جلال الدین مرحوم ہے اور وہی لڑکا ہے جس کو مرحوم کے بھائیوں نے اس مصلحت پر سرینگر بھیجا تھا کہ وہاں تعلیم دینی حاصل کرے۔

نمبردار صاحب: پر کیا وجہ ہے کہ اس کے چاچا صاحبان اس سے نا اتفاقی ظاہر کرتے ہیں؟

ہم نشین: انہوں نے اکثر دفعہ افسوس سے اپنے برادرزادہ کی وفات کا تذکرہ نہایت دردناک لہجہ میں کیا اور بلکہ جس روز اس کے مرنے کی خبر یہاں پہنچی تو اُن کے خاندان میں سخت ماتم ہوا تھا اب نہ معلوم کہ کیا معاملہ ہے؟

نمبردار صاحب: اگر وہ واقعی مر گیا تھا تو یہاں کہاں سے آیا؟
ہم نشین: شاید اُن کو غلط خبر کسی نے دی ہو اور یہی وجہ اس کے نہ شناخت کرنے کی ہوگی۔

نمبردار صاحب: (غصہ کے لہجہ میں) صاحب! بڑے پیر صاحب تو وہ خبر سنتے ہی میرے اصرار سے تحقیقات کے لئے خود سری نگر گئے تھے۔ وہاں سے واپس آ کر انہوں نے ایک لمبے قصے میں انہوں نے مجھے اپنے برادر زادہ کی وفات کا قصہ سنایا اور بلکہ اس کے بدن کے کپڑے بھی دکھائے جس پر ان کا تمام خاندان زار و قطار رو رہا تھا۔

ہم نشین: یہ تو عجیب معاملہ ہے میری سمجھ میں نہیں آتا۔
نمبردار صاحب: نہیں دراصل یہ معاملہ ہے کہ کشمیر کے پیر احکام مذہب کو جواب دے بیٹھے ہیں اور طمع کا بھوت ان کے سر پر سوار ہے۔ چونکہ پیر جلال الدین ایک امیر آدمی تھا اس کی اتنی بہت بڑی جائیداد تھی جس کے ہضم کرنے کے واسطے اس کے بھائیوں نے اس کے اس فرزند کی موت کی خبر مشتہر کر دی۔ ورنہ اور کوئی بات نہیں ہے۔

ہم نشین: بہتر ہے آپ صاحبوں کی فہمائش کریں تاکہ اس غریب کی حق تلفی نہ ہو۔
نمبردار: (اپنے ایک نوکر سے مخاطب ہو کر) جاؤ پیر صاحب کو کہہ کر عرض کرتا ہے کہ یہاں تک تشریف لے آؤ۔

آدمی سنتے ہی پیر صاحب کے گھر چلا گیا اور تھوڑی دیر کے بعد واپس آ کر کہنے لگا کہ پیر صاحب کو طبیعت ذرا علیل ہے۔ نمبردار صاحب خود یہاں تک تشریف لا دیں۔

نمبردار صاحب: (میری طرف مخاطب ہو کر) صاحبزادہ صاحب! آپ غریب خانہ پر تشریف رکھ لیں۔ میں اچھی طرح آپ کا انتظام کروں گا۔

اس کے بعد نمبردار صاحب تو وہاں سے تشریف لے گئے اور میں ان کے مکان میں رہا۔ تقریباً چار گھنٹہ کے بعد نمبردار صاحب تشریف لے آئے اس دفعہ ان کے ساتھ ایک اور شخص تھا، جس کے سر پر سیاہ گول پگڑی تھی اور قد سے لمبا تھا اور عمر اس کی تقریباً اسی سال کی ہوگی۔ وضع قطع سے معلوم ہوا کہ یہ گاؤں کا چوکیدار ہے۔ اب ملازمان سرکار کے دیکھنے سے میری ہمت اور حوصلہ میں اور بھی اضافہ ہوا۔ اس چوکیدار نے آتے ہی ایک بیم ناک نگاہ سے میری طرف دیکھا اور نمبردار بھی ترچھی نگاہ سے اب کی دیکھتا تھا۔ تھوڑی دیر کی خاموشی کے بعد چوکیدار نے ایک پُر خوف آواز میں مجھ سے میرے ماجرا کی کیفیت سنی میں نے حرف بہ حرف بیان کر دیا جس پر نمبردار یوں گویا ہوا۔

نمبردار: میں نے پہلے تم کو راست باز خیال کیا تھا۔ ورنہ میں تم کو ہرگز اوپر آنے کی اجازت نہ دیتا۔ مگر اب معلوم ہوا کہ تو سری نگر کا کوئی آوارہ گرد بد معاش ہے تم نے مجھ کو بڑا دھوکہ دیا اور پیرزادہ ہونا ظاہر کیا۔ مگر جب میں نے پیر صاحب سے حلفیہ دریافت کیا تو انہوں نے تمام قصہ سنا دیا اور بلکہ اپنے برادرزادہ مرحوم کے کپڑے بھی دکھائے جو کہ اس صاحبزادہ کے بدن سے ابھی ابھی نکالے ہوئے معلوم ہوتے ہیں جس سے معلوم ہوا کہ تم واقعی بد معاش ہو۔

دلاور شاہ: نہیں صاحب۔ میں پہلے عرض کر چکا ہوں۔ اب بھی کرتا ہوں کہ میرے بیان پر ایک حرف بھی خلاف نہیں۔ میں ایک مصیبت زدہ روزگار ہوں اور

نہایت ہی بد قسمت اور کور بخت۔ مگر آپ میری حالت پر رحم فرمادیں۔
 نمبردار: بس اب میں تمہاری چرب زبانی نہیں سننا چاہتا۔ تم رحم کے خواستگار
 ہو۔ میرا تم پر ہی رحم ہے کہ تم جس راہ سے آئے تھے وہی راستہ اختیار کرو۔ ورنہ تمہاری
 خیر نہیں۔

چوکیدار: (نمبردار سے مخاطب ہو کر نہیں) نہیں جی۔ اب اس کو چھوڑ سکوں یہ تو
 خلاف قانون ہے مجھے حکم ہے کہ ایسے مشتبہ لوگوں کی رپوٹ ہونی چاہیے میں اس کو
 تھانہ پولیس میں پیش کروں گا شاید کہیں کا..... یا کوئی روپوش بد معاش ہو۔
 یہ کہہ کر چوکیدار دیہہ نے مجھے ایک مضبوط ر سے سے باندھ کر نہایت بے رحمی
 سے میرے منہ پر طمانچے مارے اور میں نے زار زار رویا۔ مگر افسوس ہے کہ اسے میری
 بے کسی اور بے بسی پر ذرا بھی رحم نہ آیا۔ حالانکہ میں اس سے بار بار رحم کی درخواست
 کرتا تھا۔ مگر اس سیاہ پوش۔ سیاہ دل کو ہر گز رحم نہ آیا اور اسی طرح مجھے دھکیلتے ہوئے
 تھانہ پولیس کو لگام کی طرف لے جانے لگا۔



غلام احمد مجبور

حمد

کُنے مائِنِ خُدا تَسِ بِنْدگی کر
 کر نِیِ دُونِ بِنْدگی شَرِ مَنْدگی چھے
 اُکسِ مَلکسِ زِ سُلطانِ زِ شُبِنِ کر
 اُکسِ عاشقِ زِ دَلبرِ کُوسہ مانے
 ژنئے تَسِ سترِ تھاکھ سازِ گاری لہ
 نمانِ چھکھ ژورِ ژورِے دُونِ خدائِنِ
 اُکسِ دِپہِ بکھ بے چھسِ نابندہ چوئے
 بیسِ دِپہِ بکھ بجائے خودِ ستانی
 مگر امہ سترِ کینہِ سِپنی نہ حاصِل
 تھوانِ دُونِ کانلبنِ پٹھ یُسِ اکھالٹھ
 مہ گنَزِ اُونِ دَویمِ کانہہ تَسِ برابر
 اُکسِ ژھاژنِ تہِ اُکسِ سترِ تھولے
 اُکسِ مَشَدہ بنِ مازہ زِ ممبر
 زِ خاوندِ کر شُبِنِ اُکسِ زَنانے
 ولی نے پیرِ کیا کرنے ژئے یاری
 دِپانِ چھکھ پڑتھ خدایارِ اضی تھوہِنِ
 فِدایوئے ژئے زوئے جانِ میوئے
 بہ چھسِ پوئے ہمسِ چھسِ ژبھ رچھائی
 پو پھیری سبٹھا غمگینِ گروہی دِل
 پٹھانِ سے کولہ چھے پڑانبنِ ہنڑے کتھ

پڑتھ قرآنِ یی مے بوزنہ آو
 نصیحت چھے کرانِ مہجورِ کن تھاو

نعت

مومنو یاد کر درودِ حضور
 پانہ سوزان درودِ حق سبحان
 سوے نماز پیش حق سبٹھاہ افضل
 بڑ عبادت پیے چھے دردِ دنیا
 دم بدم تس چھہ جلوہ احمد
 یوڈ گوشت آسہ مومنا لاچار
 لاعلاج آسہ دادرلد بیمار
 ذرڑوں چھکھ پرڑھوین گوشت
 کر کیاہ تس قیاچ گرمی
 یس قرضدار آسہ گوشت گیر
 اے مسلمان مہ پرڑ کائہہ وسواس
 چھہ ثیے بوڈ راہبر درودِ حضور
 چھہ بے کس حبیب غم کیاہ چھہ
 بے سرن ہند چھہ سر درودِ حضور

غلام احمد مجبور

رَحْمَةُ الْعَالَمِينَ

از چھ اسمہ دیدار ہاوان رحمتہ للعلمین
 وحدتک مس باگردان رحمتہ للعلمین
 بوزکھ پاٹھی رحمتہ للعلمین تس ناو پیو
 آدس انسان بناوان رحمتہ للعلمین
 بوز فرماوان چھ کیاہ دون عالمن ہند بادشاہ
 قدرتک اسرار باوان رحمتہ للعلمین
 سینہ تھاؤن صاف مشراؤن کدورت تے حسد
 کینہ تراؤن پچھ ناوان رحمتہ للعلمین
 بدکرن والبن کران رُت مجرمین بخشان خطا
 دشمن ممنون تھاوان رحمتہ للعلمین
 عاجزن کمزور انسان تُلان اتھہ رُوٹ کران
 غمزدن دل سنبہ لاوان رحمتہ للعلمین
 بوچھ ہتھن کھیادان تہ چاوان پانہ روزان روزدار
 پڑتھ اُکس کھین واتہ ناوان رحمتہ للعلمین
 غم کھوان لوکہ ہند کران خدمت یتیمین بیکسن

کانسہ کردل راوہ راوان رحمۃً للعلمین
 یود وچھکھ مظلوم کافر تہندہ کنہ کرتل تہکھ
 ظالمس نشہ بچہ راوان رحمۃً للعلمین
 اتحادک ملہ ژارک کمر سبق دیت دنیاہس
 الفتک مس کس چھ چاوان رحمۃً للعلمین
 از چھ تہر سوند زلیہ دۄہ تعظیمہ سان مہجور آؤ
 کاشتر بن سوچھ یاد پاوان رحمۃً للعلمین



غلام احمد بہجور

مخمس ناتمام

کیاہ کیاہ وُچھان چھس
 ونے کیاہ نووے اکھ جھانا وُچھان چھس
 جھانس نووے آسمانا وُچھان چھس
 زمین اُس پرانی مگر رنگ بدلیوس
 بدل رنگ بدلے زمانا وُچھان چھس
 ونے کیاہ نووے اکھ جھانا وُچھان چھس
 یہ نوڈ باغوان یام باغسل اندر دوت
 دُپُن کوٹھ ہٹا دن نہ (تہ) تھاون گلے ادت
 چھ سگہ وان پترن تہ مؤلن دوان دروت
 نوے فیشک باغوانا وُچھان چھس
 ونے کیاہ نووے اکھ جھانا وُچھان چھس
 گرکھ^۲ ہلکے وایہ ہندوستانس
 دُوکاری ژایہ زربافہ کس سایہ بانس
 فتاپوش گئے ڈوٹھ پو گلستانس
 یہ ہندوستان^۳ کونج خانا وُچھان چھس

ونے کیاہ نووے اکھ جہاناؤ چھان چھس
 نمان گس چھ ازمندرن اُستانن
 پڑژھان گس چھ پرن تہ تنجیم دانن
 منگان فیض ساری چھ ازجیل خانن
 سبٹھا تھوڈہے آستانا وُچھان چھس
 ونے کیاہ نووے اکھ جہاناؤ چھان چھس
 زوال آو پڑتھ رنگہ امن وامانس
 تھپکڑ ہوس دوتھ ہر طرف مال وجانس
 یئے رُچھک اُسر پھُرک تے کاروانس
 پریشان پڑتھ کاروانا وُچھان چھس
 ونے کیاہ نووے اکھ جہاناؤ چھان چھس
 ژنتس پاوؤنی ہڑچھے پزانو کتھار
 وژھ یس اُکس لُرسہ کھنیہ لُکھ ہنزلر
 وُچھتھ وقت یاروتہ اتھ پٹھ عمل کُر
 سلامت نہ کانہہ ناتوانا وچھان چھس
 ونے کیاہ نووے اکھ جہاناؤ چھان چھس

منظوم اپیل

کاشریو! کرڑو! روزنک تلاش
 نہ گئے کاسی اُنیک پڑا گاش
 بجلی گرہ چھ پٹن جانداد
 پتہ نس چیزس (مہ) کر زیادہ ناش
 تھو پتہ نس لاگہ نہ چھ نادان
 نس کر پتہ کار نہ چھ بدمعاش
 گس حیلہ تھو گدھ گرویران
 تھو دار دھوبہ اک تھو پر خاش
 تھو تھو کاشہ چیز سڑگ میلان
 تھو تھو بجلی بچ برداش
 تھو تھو دھت گاش و پھان
 تھو تھو تھو تھو شہاش
 تھو تھو تھو تھو دارپاہ کال
 تھو تھو تھو تھو ناش

یو غنیمت زان بجلی گاش
 یو غنیمت زان بجلی گاش
 پانہ چھکھ مائک تی تھو یاد
 یو غنیمت زان بجلی گاش
 راوہ راوان پٹن دین و ایمان
 یو غنیمت زان بجلی گاش
 گرباڑ تھاون تھو گن دھیان
 یو غنیمت زان بجلی گاش
 نقد پوئسہ خرچہ تھو دروگ میلان
 یو غنیمت زان بجلی گاش
 رستہ چھ نہ ہو رنگ روزان دھیان
 یو غنیمت زان بجلی گاش
 لکھ دس نہ واپس گروہ کنگال
 یو غنیمت زان بجلی گاش

غلام احمد مہجور

وقتن لہ ساوی زوراوار
 ووتھو کمزورو گزھو بیدار
 راتھ گئیہ دودھ آو پوس گوہار
 ووتھو کمزورو گزھو بیدار
 تم کران اُش رنگہ جاین منز
 ٲدزان پانہ تاپہ کراین منز
 چانڈ ہے مختس چھ اُمیدوار
 ووتھو کمزورو گزھو بیدار
 انسان رتھ چینیہ انانس
 فرق کیاہ روزتس تہ حیوانس
 حیوان اکھ اُکس پٹھ خونخوار
 ووتھو کمزورو گزھو بیدار
 ریشمی موڑچی پھٹ چھکھ سنان
 ہیرنکھ موڑ منگہ ناوان
 نازنین تنہ پیہ والہ آزار
 ووتھو کمزورو گزھو بیدار

منظوم اپیل

کاشریو! کرژ وار روزنک تلاش
 انہ گئیہ کاسی اُمیک پڑا گاش
 بجلی گرہ چھے پُنن جانداد
 پَنہ نس چیزس (مہ) کرزیادہ ناش
 ژور پتہ یُس لاگہ سہ چھ نادان
 یُس کریتھ کارسہ چھ بدمعاش
 گرس ییلہ ژور گڑھ گر ویران
 خانہ دار دؤہہ اکہ ثلہ پر خاش
 ازما چھ کانہہ چیز سروگ میلان
 سروج یوان بجلی بیہ برداش
 رتبس چھکھ دوزمے گاشا وچھان
 قرض وال نکھہ اِد چھے شہاباش
 سبٹھاہ دوزم دیہ واریاہ کال
 اتھ دوکانس گڑھ ناناش
 یُغْنِیمَت زان بجلی گاش
 یُغْنِیمَت زان بجلی گاش
 پانہ چھکھ مَالِک تی تھویاد
 یُغْنِیمَت زان بجلی گاش
 راوہ راوان پُنن دین وایمان
 یُغْنِیمَت زان بجلی گاش
 گر باژتھاون تھہ گُن دھیان
 یُغْنِیمَت زان بجلی گاش
 نقد پونہ خرچتھہ تہ دروگ میلان
 یُغْنِیمَت زان بجلی گاش
 رستہ چھے نہ ہو رنک روزان دھیان
 یُغْنِیمَت زان بجلی گاش
 لکھ دِس نہ واپس گڑھ کنگال
 یُغْنِیمَت زان بجلی گاش

غلام احمد مہجور

وقتن لہر سادی زوراوار
 ووتھو کمزورو گزھو بیدار
 راتھ گئیہ دودھ آوپوہس گوہار
 ووتھو کمزورو گزھو بیدار
 تم کران اُش رنگہ جاین مژ
 ڈدزان پانہ تاپہ کراین مژ
 چائی ہے مختس چھ اُمیدوار
 ووتھو کمزورو گزھو بیدار
 انسان رتھ چینیہ انانس
 فرق کیاہ روزتس تہ حیوانس
 حیوان اکھ اُکس پٹھ خونخوار
 ووتھو کمزورو گزھو بیدار
 ریشمی موڑچر پھٹ چھکھ سنان
 ہیرنکھ موٹر منگہ ناوان
 نازنین تنہ پینہ ولتہ آزار
 ووتھو کمزورو گزھو بیدار

غلام احمد مہجور

کن کتھن تھاو کنہ دُرو لولہ ژؤرو وندیو جان
 لول آم چوئے میانہ مہجورو
 روٹ سخنو چانو ورو از کشمیر تا ایران
 چون آلو گوو منظورو
 لولہ ژؤرو وندیو جان
 ملک سخنگ چھکھ بہودورو ماری مندر چھکھ تیر لایان
 چہکے عالم کور تھن گیرو
 لولہ ژؤرو وندیو جان
 حور ژٹھ دزایہ زنجیرو سوز چانیک چھکھ ارمان
 خوب چہرے ماہ منیرو
 لولہ ژؤرو وندیو جان
 چاڑی سوزن دؤل کشمیرو روزتہ ساتھ بوزتہ افسان
 تھالیہ روزن چھا دستورو
 لولہ ژؤرو وندیو جان
 دیشٹ یہ روبن بم تے زپرو رازیڈ رازن سوز بوزان

غَم	کاسان	چون	تخړو
لوله	ژؤرو	وندیو	جان
وَلر عاشق	عَشَقَن پُرو	رات تے دوه چھی	ژهاران
گوکھ	دِس	چون	تأثیر و
لوله	ژؤرو	وندیو	جان
موٹھ سینما	چانہ تقریر و	مس کچن تہ	گوجر جان
پردہ	موٹھاو	نردی	ژؤرو
لوله	ژؤرو	وندیو	جان
یارس گئیہ	چائی زپرو	پپرو روٹ مے	چون دامان
مٹھ	ژے سے	صُحْبک	نورو
لوله	ژؤرو	وندیو	جان

غلام احمد مجبور

دلولو ہار پوشہ نولو پوشہ لنجہ پیٹھ تازہ لیکچر کر
 گولابن ہی پوشن مالہ سوئی پوشن ژہ انبر کر
 تھر بن اندر اندر وچھان چھک بلبلاہ پرواز کر ہیورگن
 کھسکھ ژتہ تھو دسبٹھاہ شہہ پازہ سندھیو پادشہہ پر کر
 ژازتام گلشن اندر کران آکھ چاک دامانی
 ہمن ٹل رؤف کر تھ یم چاک پیہ پانے براہر کر
 جہانک پوز اپڑ وبراو، لوتہ پاٹھر تھاو جگر س منر
 ژبے نش پیدا گزھن لعل وجواہر دل سمندر کر
 خیالاتوتہ و ہمو جاے چھے رٹھڑ دلس اندر
 یو ہے چھے سخت مشکل قلعہ زین گوڈہ یو ہے سر کر
 ژہ کر زانہہ پوشنے یاجوج تے ماجوج ہنؤہ دشمن
 ژ محکم ہمبک دیوار بن کار سکندر کر
 آٹھس کبٹھ ٹونگ ہتھ و دتھ پھیر پنے نین سنگرن بالن
 ژہ پادابالہ وے منر سنگ مرمر لعل وگوہر کر

نکھس کبتھ آلم ہتھ زن چھک پہلوان زابلستانک
 پُن آرام تراؤن واتہ ناؤن خیر مسکپن
 زمینس ژٹھ چگر پزائٹ کینو ماوان تہ سنگر کر
 میس منز آسہ یژھ خوبی ژہ تمسے ناولیڈر کر
 نزاکت یاوہ گی لَازِم مگر آرام زیبا
 گولابس نش ہچھان گوشہ وار کنڈن پٹھ ژہ بستر کر
 ژہ وات مہجور پانس پانہ اتھ منز کامیابی چھے
 اتھن منز چھے سبٹھاه طاقت کتھن میانن ژہ باور کر

حصہ مکاتیب

محمد امین (ابن مہجور) کے نام

ذیل میں ہم اس غیر مطبوعہ مکتوب کو شائع کر رہے ہیں جو مہجور نے اُس وقت نئی دہلی سے اپنے فرزند محمد امین ابن مہجور کے نام بھیجا، جب انہیں شیخ محمد عبداللہ وزیر اعظم جموں و کشمیر نے اپنے ہمراہ لیا تھا تا کہ وہ تاریخ کشمیر کے متعلق مواد فراہم کریں۔ اس خط سے اندازہ ہوتا ہے کہ مہجور تاریخ سے تعلق معاملات میں اپنے فرزند پر کتنا انحصار کرتے تھے اور انہیں بیٹے کی صلاحیتوں پر اعتماد تھا۔ ہم یہ مکتوب محمد یوسف ٹینگ کے شکرے کے ساتھ شائع کر رہے ہیں۔ اس سلسلے میں ملاحظہ ہو اسی شمارے کا مضمون۔

”مہجور کا پشت پناہ۔“ ابن مہجور۔“

(ادارہ)

(۱)

نیو دہلی

۲۱ فروری ۱۹۵۱ء

۱۰ پھاگن ۱۹۷۰ء یوم بدھ وار

عزیز آرجمند سلمہ اللہ تعالیٰ

کل ایک مفصل خط ارسال کر چکا ہوں آج ایک لسٹ ارسال ہے۔ یہ لسٹ ڈاکٹر

پنڈت رادھا کشن پارمو کی مرتب کردہ ہے۔ اس نے ایک کتاب ”فرام شاہ میر ٹوشاہ جہاں“ انگریزی میں لکھی ہے۔ ہنوز غیر مطبوعہ ہے۔ شیخ صاحب کا خیال ہے کہ اس کو سرکاری طور پر شائع کر دیں گے اردو ترجمہ بھی ہوگا۔ یہ لسٹ اُسی کتاب سے لی گئی ہے۔ چونکہ یہ کتاب صرف مسلم عہد حکومت کے لئے ہے۔ تاہم مصنف کی محنت قابل داد ہے۔ اب یہاں چونکہ مشورہ ہوا کہ اس لسٹ میں سے جو کتاب ہماری نظر سے نہیں گذری ہے۔ اس کی نقل یا اصل حاصل کرنے کی کوشش کی جائے گی۔ لہذا آپ فوراً بواپسی ڈاک مطلع کر دیویں کہ اس میں سے کس کتاب کی ہمیں ضرورت ہے۔ اصلی لسٹ آپ اپنے پاس رکھیں۔ جو کتاب آپ کو مطلوب ہو ان کی فہرست ایک ہی دن میں مرتب کر کے بذریعہ رجسٹری میرے پاس بھیج دیویں۔ بالکل کوئی غفلت یا درنگی نہ کریں۔ اور اگر انڈکس تاریخ کشمیر آپ نے تیار کر لیا ہوگا تو وہ بھی ساتھ ہی بھیج دیویں۔ تاریخ کشمیر سے متعلق آپ نے جس قدر مواد جمع کیا ہے اس سے میں لاعلم ہوں۔ خصوصاً انگریزی ریکارڈ کی مجھ کو کچھ علمیت نہیں۔ اس لئے یہ لسٹ آپ کے پاس بھیج دی گئی۔ ڈاکٹر پارمونے۔ بہارستان شاہی^۲ لنڈن سے منگوایا تھا۔ اس کی ناممکن نقل بھی اس کے پاس موجود ہے۔ اُس نے وعدہ کیا ہے کہ وہ اوراق آپ کو دکھا دوں گا۔ شیخ صاحب کل روز روانہ جموں ہو گئے۔ میں نے یہاں ہی ٹھہرنا ہے۔ اب آپ کے جواب کا انتظار ہے جواب آنے پر ان کتابوں کی تلاش شروع ہوگی اس لئے جس قدر جلد ممکن ہوگا بھیج دیویں۔

علی محمد صاحب نے ابھی تک روپے نہیں بھیجے۔ اگر اس کو فی الواقع رسٹ وارج کی ضرورت ہے تو روپے جلدی بھیج دیویں۔ چونکہ عبدالرحیم نور باغ نے بھی کہا تھا کہ

مجھ کو چند ایک چیزوں کی ضرورت ہے۔ اگر اب بھی اس کو کسی چیز کی ضرورت ہو تو اس کو کہہ دیوں کہ وہ بھی کم از کم ڈیڑھ سو روپے بذریعہ تار منی آرڈر بھیج دیوے۔ کیوں کہ بذریعہ ڈاک خانہ دیر سے روپے ملتے ہیں۔ ممکن ہے کہ اُس وقت میرے پاس وقت کی گنجائش نہ ہو۔ کیوں کہ یہ بھی احتمال ہے کہ آپ کی لسٹ پہنچ جانے پر مجھے دہلی سے باہر بھی جانا پڑے۔ اگر اس کو کسی چیز کی خاص ضرورت نہ ہوگی تو اس کو کہہ دیوں کہ وہ میرے لئے ایک سو روپے بذریعہ تار منی آرڈر بھیج دیوے متری گام کے مفصل حالات تحریر کریں۔ جناب علی محمد صاحب۔ پنڈت اومکار ناتھ صاحب عبدالرحیم صاحب نور باغ سلمان کو میری تسلیمات پہنچائیں۔

مہجور کاشمیری

معرفت ٹریڈ کمشنر صاحب۔ ریاست جموں و کشمیر

۵۔ پرتھوی راج روڈ۔ نیو دہلی



شکلی کدل۔ سرینگر

۲۰ کا تک ۲۰۰۸ ب

عزیز محمد امین سلمہ اللہ تعالیٰ!

میں آپ سے رخصت ہو کر پلہ امہ سے جب جیپ کار پر شام کو سرینگر پہنچا۔ کھانا کاظمی صاحب کے گھر کھایا۔ ۹ بجے رات نیڈو ہوٹل ہال میں شامل مشاعرہ ہوا مشاعرہ صرف اردو زبان میں ہوا۔ مشاعرہ کی صدارت راقم نے بہ تحریک مولوی سعید اور بہ تائید جناب شیخ صاحب قبول کی مشاعرہ میں اکثریت ہندوستانی شعراء کی تھی۔ مشاعرہ کامیاب رہا جوش ملیح آبادی کا کلام جوش و خروش سے سنا گیا۔ کشمیری شعراء میں سے مزار کمال الدین صاحب کا گل زعفران بیدار پسند کیا گیا۔ یہاں سے فراغت حاصل کر کے ۱۲ بجے رات سرکاری موٹر پر ٹنکی کدل آیا۔ دوسرے دن چار بجے شیخ صاحب نے ایمپوریم میں شعراء کوٹی پارٹی دی، راقم بھی شامل ہوا۔ وہاں سے کاظمی صاحب کے مکان پر مع نفر پھر شام کا کھانا کھایا اور نو بجے رات ایس پی کالج ہال کے مشاعرہ میں شامل ہوا۔ راقم نے نحو کشیر (نیا کشمیر) کی نظم پیام نمبر ۱ سے سنائی۔ بہت پسند ہوئی۔ جناب بخشی صاحب اور شیخ صاحب نے ہال سر پر اٹھایا۔ انویسٹر ایس کو یوم جب خاتون کا جلسہ ہے۔ اس جلسہ کے بعد انشا اللہ متریکام آؤنگا۔ حال ہذا نقل کے متریکام میں رہ جانے سے لاعلم ہے اس کو بے خبر ہی رکھیں۔ حال ہذا الحمد للہ ارقصیر لولہ کے ہاتھ بکس ارسال ہے۔ چونکہ حال ہذا کی ایک نقل انگریزی ٹائپ یعنی نقل فیصلہ

رام چند رازدان زیرنگرانی احمد ڈار۔ وہاں متریگام میں رہ گئی ہے۔ تلاش کر کے ارسال کریں۔ رشید احمد کو شاید معلوم ہو۔ برادہ کی چار پائی پر تھا۔ ضرور تلاش اور جدوجہد سے دستیاب کر کے حامل ہذا کے حوالہ کریں۔ اسکی اپیل اسی نقل کے لئے رک گئی ہے بکس کے ساتھ بنیر نفر کی لوٹی ہے۔ اسکو جلدی واپس کریں۔ اگر ممکن ہو سکے تو عزیز وائین کو جلدی سرینگر بھیج دیویں۔ اور جن چیزوں کی ضرورت ہوگی اسکے ہاتھ بھیج دوںگا۔ میرا ارادہ ہے کہ آج کل وٹرنری والوں کے ساتھ بیل کا فیصلہ کروںگا۔ ان سے تین ماہ کا خرچ بھی وصول کرنا ہے۔ ممکن ہے کہ وہ اپنے آدمیوں کے ذریعہ بیل واپس لینگے۔ ۳۔ انچ قبضہ جات کی تلاش جاری ہے اگر دستیاب ہوئے تو ارسال کروںگا۔ محمد شعبان آری کش آج یار کلان جایگا۔ پرسوں آپ کے پاس معہ آ رہ پہنچے گا۔ عبدالرحیم نور باغ ابھی تک نہیں ملا۔ آج نفر وہاں جایگا۔ اگر ممکن ہو تو اس کو کل یا پرسوں روانہ متری گام کروںگا۔ اس صورت میں اپنی والدہ وغیرہ کو روانہ سرینگر کر دیویں۔ عزیز شاہ صاحب سرینگر میں ہے۔ پرسوں بدھ وار کو روانہ گھر ہوگا۔ عزیز شاہ بانو کے لئے مضطرب ہے باقی خیرت۔

مہجور کاشمیری



پدم ناتھ گنجو کے نام

ڈاکٹر پدم ناتھ گنجو کو یہ شرف حاصل رہا ہے کہ وہ بھجور اور عبدالاحد آزاد دونوں کے ذاتی معالج تھے۔ وہ ایک خوش ذوق بزرگ ہیں انہوں نے اشعار کا ایک انتخاب میری پسند اور کلیات آزاد ترتیب دی ہیں۔ ان کے نام بھجور کا ایک غیر مطبوعہ خط درج ذیل ہے اسے ہم ٹینگ صاحب کے شکریہ کے ساتھ شائع کر رہے ہیں۔ (ادارہ)

اتر ڈوڈالہ بلا پرائیوٹ

۷ کتک ۹۵

میرے عزیز ہم خیال خوش رہو

تسلیمات!

مدت دراز کے بعد آپ کا محبت نامہ ملا۔ یاد آوری کا شکریہ! میں آپ کے اس عنایت نامہ کو فال نیک تصور کرتا ہوں کہ آپ نے مجھے تنازعہ پانی کے سلجھانے پر مامور فرمایا۔ آپ مجھ سے مدت کے روٹھے ہوئے تھے۔ اس لحاظ سے تو میں تنازعہ آتش پر تعذبات ہونے کے قابل تھا۔ مگر آپ نے رحم دلی سے ایسا نہیں کیا۔ شکریہ! تعمیل حکم میں ذرا بھی پہلوتی نہ ہوگی۔ حتیٰ الوسع معاملہ کو نبھا دینگے آپ مطمئن رہیں۔

آپ یقین رکھیں اور باور کریں کہ بھجور ہر وقت اپنے نہال خانہ دل میں آپ کو دیکھتا

ہے۔ اس میں مبالغہ نہیں۔ خوشامد نہیں۔ غرض نہیں اور بسا اوقات اس کی وجہ اپنے دل سے پوچھتا ہوں۔ مگر جواب سے ہر وقت جواب ہی ملتا ہے۔ یہ اور بات ہے کہ میں آپ سے ذاتی طور پر مجبور رہتا ہوں۔ کیا کیا جاوے۔ ذریعہ معاش (ملازمت) زنجیر پابنا ہوا ہے۔ بسا اوقات دل چاہتا ہے ان زنجیروں کو توڑ ڈالوں، مگر ڈرتا ہوں کہ کہیں اس ردِ عمل سے میرا جذبہ خودداری فنا نہ ہو جائے۔ اور پھر اس کا اثر میرے خیالات و جذبات پر نہ پڑے۔ دیکھے۔

آگے آگے دیکھئے ہوتا ہے کیا
تاریخ اقوام کشمیر پہنچ گیا۔ شکریہ اس کتاب کا دوسرا ایڈیشن تیار ہو رہا ہے۔ اگر آپ اپنے خاندانی اور ذاتی حالات اور اپنا فوٹو دینا چاہتے ہیں تو مطلع فرمادیں۔ یا آزاد صاحب کو اپنے ارادہ سے آگاہی بخشیں۔

آپ کا مجبور

O

انڈین لٹریچرس کانفرس کے دعوت نامے کے جواب میں

پیارے دوست!

انڈین لٹریچرس کانفرس میں دعوت کے لئے شکریہ سچ سچ کانفرس کی بے حد ضرورت ہے اور اس کے لئے آپ کی کوششیں ملک اور قوم کے مبارکباد کی مستحق ہیں۔ ہمیں خوشی ہوتی اگر اس میں شامل ہونے کا فخر ہمیں حاصل ہوتا۔ مگر یہ ایک افسوسناک حقیقت ہے جس سے شاید آپ کو بھی انکار نہ ہوگا ہندوستانی ادیب کی قسمت

میں ہی افلاس اور تنگ دستی لکھی ہے۔ اور تو اور اس بارے میں خود پریم چند کی زندگی درس عبرت ہے۔ ہم راقمان میں سے ایک کشمیری ایسی پسماندہ زبان کا شاعر ہے اور دوسرا اردو زبان کا ادیب۔ ہمیں یہ کہتے ہوئے دکھ ہوتا ہے کہ ہماری بہت محدود آمدن اس سفر خرچ کو برداشت نہیں کر سکتی اور بادل نا خواستہ ہمک درد بھرے دل سے آپ کی دوستانہ دعوت کو قبول کرنے میں تاثر کرتے ہیں بد قسمتی تو دیکھے کہ ایک معمولی رقم نہ ہونے سے ہم زندگی کا ایک سنہری موقع ہاتھ سے کھو رہے ہیں۔ جس موقع سے مستفید ہونے کے لئے ہم ہزاروں روپے خرچ کرنے پر تیار تھے۔ کیا آپ کی کانفرس کے سامنے ہندوستانی ادباء کی تنگ دستی مد نظر نہیں تھی؟ اگر تھی تو اسکا حل اس نے کیا سوچا ہے؟ یا اس کانفرس کے بلانے والوں نے ہندوستان میں بھی برنارڈشا۔ اور پرل بک ایسے ادبا کی توقع رکھی تھی جو دولت میں کھیلتے ہیں اور اکثر اوقات سونے کے تچے منہ میں لیکر پیدا ہوتے ہیں۔ ہم آپ کی کانفرس کی کامیابی کے دعا گو ہیں اور امید کرتے ہیں کہ اس مشکل کا بھی آپ کوئی موثر حل تلاش کریں گے۔

آپ کا مخلص

مہجور کشمیری

دیہاتی کشمیری معرفت مہجور پوسٹ ماسٹر پلوامہ کشمیر



بنام مجبور:- اسد اللہ کاظمی

(۱)

جموں توی

۱۵ مارچ ۱۹۵۱ء

لیجے صاحب ہم اس زمانہ میں آپ کے کشمیر بھی ہو آئے۔ ۸ مارچ کو گیا اور ۱۳ کو واپس ہوا میرا قدم کچھ ایسا ثابت ہوا کہ میرے پہنچتے ہی برف باری شروع ہوئی اور ۱۱- کیا بلکہ ۱۲ مارچ تک برابر جاری رہی۔ میں نے جموں کا رخ کیا۔ ادھر برف باری بند۔ ابن مجبور سے ملاقات نہ ہو سکی اسکا افسوس رہا۔ ویسے میں نے ان کو کتابوں کی اس فہرست کیلے کہلوادیا تھا، جسکا تذکرہ آپ نے اپنے خط میں کیا تھا امید ہے کہ یہ اطلاع انہوں نے آپ کو بھیجوا دی ہوگی۔

آپ کی سیاحت کا تھوڑا سا حال تو شیخ صاحب کی زبانی معلوم ہو گیا تھا۔ تو یوں کہئے کہ آپ ہندوستان کے چوٹی کے اہل اللہ کے مزاروں کی زیارت کر آئے۔ خدا کرے اس زیارت کے تاثرات کشمیر کے شاعر اعظم کی تخلیق کے لئے ہمیز کا کام کریں مجیب صاحب کا بھی خط ملا۔ انہوں نے کام شروع کر دیا ہے۔ ان کے قلم سے امید تو ہے شایان شان چیز نکلے گی۔ معلوم ہو جاتا کہ ڈرامہ لے کر کس منزل پر ہے۔

آپ کب تک واپس آئینگے۔ آپ تو بہت دن دہلی میں رہ لئے۔ اب ادھر کا رخ کیجئے۔ آنکھیں ترس گئیں آپ کے کپڑے حفاظت سے ہیں اطمینان رکھئے۔

خان بہادر اور بچے آداب کہتے ہیں!

نیا زمند
اسد اللہ کاظمی

جموں توی

۱۱۔ اپریل ۱۹۱۵ء

یا حضرت مہجور آپ پر خدا کی سلامتی ہو!

چلتے وقت آپ کہہ گئے تھے کہ جاتے ہی ٹیلی فون ذریعہ اپنی خیریت سے پہونچ جانے کی اطلاع دینگے۔ آپ کو گئے ہوئے آج پورے تیس دن ہوئے ہیں خیریت کا آج تک منتظر ہوں آپ کے یہاں سے روانہ ہونے کے بعد قبلہ شیخ صاحب سے معلوم ہوا کہ جموں ہوائی اڈے پر پہنچ کر آپ کو معلوم ہوا کہ آپ کا ٹکٹ نہیں خریدا گیا۔ گھر آ کر پوری کیفیت عبدالحق سے معلوم ہوئی۔ آپ کو شاید معلوم ہوگا کہ راعنا صاحب سے طے ہوا تھا کہ آپ جانے سے پہلے ان کے یہاں سے ٹکٹ لیں گے اور وہ اپنا ایک آدمی آپ کے ساتھ کریں گے۔ لیکن حضورؐ آپ شاید سرینگر جانے کے لئے اتنے بیتاب تھے کہ یہاں سے فوراً اڈے روانہ ہو گئے۔ یہ سب کیفیت راعنا صاحب سے معلوم ہوئی آپ کو جو تکلیف ہوئی اس کا افسوس ہوا۔

ہم لوگ ہر روز شام کو مہجور صاحب کا ذکر کر کے اُس خلاء کو پورا کرنا چاہتے ہیں جو آپ یہاں چھوڑ گئے ہیں۔ کھانے کے وقت آپ ہی یاد آتے ہیں۔ خیر انشا اللہ ایک ماہ کے اندر ہی ملاقات ہوگی۔ مجیب صاحب کے خط کا مضمون میں نے آپ کو بھی سنا

دیا تھا۔ امید ہے کہ آپ اپنی پہلی فرصت میں اس کے متعلق کارائی شروع کر دیں گے اور وہاں جا کر مقامی کمیٹی یوم حبہ خاتون بنالینگے۔ میں نور الدین کو لکھ رہا ہوں کہ وہ قوالوں کی تلاش میں آپ کی مدد کریں اور حبیب کی جب آپ کو ضرورت ہو اسکا بندوبست کریں۔ خانصاحب کو بھی خط بھیج رہا ہوں۔ حبہ خاتون کی قبر کی مرمت کرائیں جن غزلوں کے لئے مجیب صاحب نے لکھا ہے اسکا خاص دھیان رہے۔ دو حافظ کی ہیں۔

اے نسیم سحر آرام گہر یار کجاست

صبا بہ لطف بگو آں غزالِ رعنا را

اور ایک حضرت امیر خسرو کی

نمی دانم چه منزل بود شب جائیکہ من بودم

میں بہت بے چینی سے آپ کے کا خط انتظار کرونگا۔ خان بہادر اور بچے سلام

کہتے ہیں پُرسانِ حال کو سلامِ مسنون!

خیر طلب

اسد اللہ کاظمی

o

(ریاست کی ثقافتی اور کشمیری زبان و ادب کی تاریخ میں مہجور کے حق میں حکومت جموں و کشمیر کی جانب سے تاحیات سو روپے وظیفہ حسن خدمت (PENSION) کی منظوری ایک اہمک واقعہ ہے۔ کاظمی صاحب مہجور کو اس ضمن میں سرکاری احکامات کی

جموں تو ی

۲۶۔ دسمبر ۱۹۵۱ء

یا حضرت مجبور اسلام علیکم!

شرمندہ ہوں کہ آج آپ کو خط نہ لکھ سکا۔ داستان طولانی ہے۔ مختصر اُعرض کرونگا۔
 ۵۔ دسمبر کو یہاں پہنچا۔ ۸۔ دسمبر کو جناب شیخ صاحب قبلہ کے ساتھ دس دن کے دورہ
 پر پونچھ چلے گیا۔ وہاں سے ۱۹۔ دسمبر کو بیمار ہو کر لوٹا۔ دو تین دن تک صاحب فراش رہا۔
 اب فضل خداوندی ہے اچھا ہوں اور پہلی فرصت میں آپ کو خط لکھ رہا ہوں آج جناب
 شیخ صاحب اور ان کی حکومت نے ادب نوازی کی جو مثال پیش کی ہے۔ وہ ذرا مشکل
 سے کہیں اور ملی گی۔ الحمد للہ آج کا بینہ نے یہ فیصلہ کیا ہے کہ کشمیری زبان کے
 شاعر اعظم کو مبلغ سو روپیہ ماہوار کی پنشن تاحسین حیات دی جائے۔ خدا اس حکومت
 کے وزیر اعظم کو عمرِ نوح بخشے اور ان کی توفیقات میں اضافہ کرے۔ آمین ثمرہ آمین!
 کشمیری زبان اور اسکی شاعری کو آج ایک قومی رتبہ ملا ہے۔ اس پر کشمیر اس کی زبان
 اور اس کے تمدن سے محبت کرنے والے جتنا بھی فخر کریں کم ہے۔ احکامات انشا اللہ
 جلد ہی صادر ہونگے میری طرف سے اور خان بہادر کی طرف سے جناب ابن مجبور

صاحب اور انکی والدہ ماجدہ صاحبہ کی خدمت میں مبارکباد پیش کر دیجئے۔ ہم لوگ سب دست بدعا ہیں کہ آپ اس پنشن سے برسوں فائدہ اٹھائیں۔

اب ادھر کب آئیے گا۔ مجھے اس سال جناب صراف صاحب کا مکان ملا ہے۔ یہ کافی کشادہ ہے اس میں باغ بھی ہے۔ آپ کو پسند آئیگا۔ خدا کرے کہ اب آپ کی صحت بالکل اچھی ہو۔ عارف صاحب پرسوں آئے ہیں ان سے یہ سن کر مسرت ہوئی کہ اب بفضلہ آپ بالکل اچھے ہیں۔ کیا پرہیز اب تک جاری ہے یہاں سب آپ کو آداب کہتے ہیں۔ ابن مہجور صاحب کو میرا سلام پہنچا دیجئے۔

نیازمند: اسد اللہ کاظمی

(کاظمی صاحب کا ایک اور خط جو مہجور کے نام ان کے واصل بحق ہونے سے صرف چالیس دن کا پہلے کا ہے اس لحاظ سے دلچسپ ہے کہ اس میں بھی وہ عجیب صاحب سے ڈرامہ حبہ خاتون تیار کرنے کے لئے بیحد مضطرب ہیں۔ ان کی صحت کے بارے میں ان کی تشویش انکے خطوط سے عیاں ہے.....) (ادارہ)

o

جموں توی:

۲۶ فروری ۱۹۵۲ء

صاحب! یہ کیا اندازہ ہے۔ امرتسر کے بعد سے جو آپ نے چُپ سا دھی توکل

تک ہمیں یہ بھی معلوم نہ ہو سکا کہ آخر مہجور صاحب کا کیا ہوا۔ خدا خوش رکھے قبلہ شیخ صاحب کو کل ان سے آپ کی خیر و عافیت معلوم ہو کر ذرا طمینان ہوا۔ لیکن یا حضرت مہجور ہم لوگوں سے ایسا کون سا قصور سرزد ہوا آپ نے اتنی تکلیف بھی گوارا نہ فرمائی کہ دوسطرا کا خط بھیج کر ہم لوگوں کو یہی بتا دیتے کہ آپ خیرت سے ہیں۔ آپ کے اخلاق کریمانہ سے ہمیں یہ توقع تھی۔ شاید ہم ہی لوگوں سے کوئی قصور ہوا ہے جو آپ نے ایسا برتاؤ وارکھا۔

امید ہے کہ مجیب صاحب سے آپ کی ملاقات ہوگئی ہوگی اور انہوں نے حبیبہ خاتون کا زندہ کر نیکا انتظام شروع کر دیا ہوگا۔ جیسا کہ آپ کو معلوم ہے یومحبہ خاتون کے لئے میں کس درجہ مضطرب ہوں۔ اگر ڈرامہ تیار نہ ہو سکا تو سارا مزہ کرکرا ہو جائیگا۔ زیادہ۔ زیادہ

نیاز مندہ
اسد اللہ کاظمی

غلام محی الدین صوفی

سرینگر۔ شنبہ۔ ۱۱۔ نومبر ۱۹۴۴ء

پتہ! ڈاکٹر صوفی
معرفت پوسٹ ماسٹر سرینگر

جناب مہجور صاحب۔
اسلام علیکم۔

مزارج شریف آپ کی ہمراہی سے آون پور خان پور حیات پور اور بہرام پور

معلوم ہوئے لیکن کئی ایک مسائل ابھی بھی حل طلب ہیں۔ حیدر ملک کی تحریر سے پتہ چلتا ہے کہ قلعہ خانپور نہ تھا بلکہ آون پور تھا۔ لیکن ہم دونوں کو قلعہ کا کوئی نشان نظر نہیں آیا۔ آپ نے یہ زمین چپہ چپہ چھانی ہے۔ آپ کو کچھ معلوم ہے؟ محمد کوٹ کا کوئی پتہ نہیں چلتا۔ میں نے تاریخ جموں از حشمت اللہ خان صاحب دیکھی لیکن مظفر آباد میں اس کا بھی پتہ ندارد۔ چیت یاران طریقت بعد ازیں تدبیر ما؟ تاریخ حسن میں آپ نے اُس دن بیربل پڑھا تھا۔ لیکن آپ بتانہ سکے کہ کہاں ہے؟ آج سٹائن میں بیربل کا پتہ چلا۔ بیربل نوشہ میدان کا برج تھا۔ سوال یہاں یہ پیدا ہوتا ہے کہ اگر قراء بہادر عمرادہ حیدر کا شعری ادھر مامور ہوا تو بیربل کے خیال سے محمد کوٹ بھی اسی جانب ہوگا۔ مظفر آباد نہیں۔ کہ ایک راوی قرار بہادر کا بارہ مولہ جانا بھی لکھتا ہے۔ اس لئے شاید ادھر بھی امکان ہو۔ سٹائن وانکل قلعہ کا پتہ جنوبی و تسہ پر بتلاتا ہے۔

(۲) گنڈِ نعمت کا پتہ چلا؟ آپ کے جواب کا منتظر ہوں (۳) میاں امین نے ابدال رینہ سپہ سالار شہاب الدین بتایا تھا۔ مگر کوئی تاریخ اس نام کا کوئی ذکر ہی نہیں کرتی۔ صرف سید حسین ہراول فوجی بتلاتے ہیں۔ میاں امین سے دریافت فرمائیے۔ آزاد صاحب کا انتظار ہے۔ اپنا انتخاب ہمراہ لادیں تاکہ درج کر سکوں ورنہ دیر ہوگئی تو ناممکن ہوگا۔ تیار تھی صاحب کل شام آئے تھے آج لاہور پدھارے ہیں۔ آپ سے ملنے کے مشتاق تھے۔ نیز آزاد سے

آپ نے فرمایا تھا کہ میان امین آویں گے۔ ابھی تشریف نہ لائے انکو بول دیجئے کہ میں کوئی کھود نہیں کہ فردوس کو صلہ دے سکوں میں خود مفت کام کرتا ہوں اور احباب سے بھی مفت ہی کی امید رکھتا ہوں۔ یہ صرف وطن کی خدمت ہے اور بس! خدا کرے

کہ یہ عریضہ آپ کو جلد ملے اور جواب آپ سے مجھے جلد۔

والسلام:

غلام محی الدین صوفی



عرش ملیانی

اولڈ سیکرٹیریٹ دہلی

PUBLICATION DIVISION
MINISTRY OF INFORMATION
AND BROADCASTING.

۲۱ مئی ۱۹۶۹

محترمی تسلیم!

کشمیری زبان پر آپ کے احسانات ہیں۔ اس زبان میں آپ کی شاعری کو اردو دان طبقے سے روشناس کرانے کے لئے ضروری ہے کہ آپ کا کلام شائع کیا جائے کشمیری زبان میں اتنی تین چار نظمیں اردو ترجمے کے ساتھ ارسال فرمائیے۔ ایک نظم تو آج کل کے سالنامے میں شائع کر دی جائیگی اور باقی ممکن ہو تو کسی اور شمارے میں..... میں یہ

بھی چاہتا ہوں کہ آپ کی شاعری پر ایک بسیط مضمون لکھا جائے اور آپ کی تصویر کے ساتھ اسے آج کل میں شائع کیا جائے۔ اس کیلئے اگر آپ مصالاً ارسال فرمادیں تو عین نوازش ہوگی، نظم شائع ہوگی تو اس کا حسب قواعد معاوضہ بھی ارسال کیا جائے گا۔

نیا زمند
عرش ملیانی

جناب مہجور

(کشمیری نظمیں ترجمے کے ساتھ آج کل میں شائع بھی ہوئی تھیں کہ نہیں یا مضمون کے لئے مصالاً بھیجا بھی گیا تھا کہ نہیں؟ اس ضمن میں وثوق سے کچھ نہیں کہا جاسکتا ادارہ)

پدم ناتھ گنجو

کولگام کشمیر

۴ جنوری ۱۹۵۰ء

مکرمی مہجور صاحب! آداب عرض ہے۔ یہاں آئے تین ہفتہ گزر گئے۔ طبیعت ناساز رہی دل پریشان رہا پورے تین سال تک ایک جگہ ساکن رہ کر وہاں سے اکھڑ جانا اور پھر ایک اجنبی جگہ میں جڑ پکڑنا ایک اجنبی کا کہنے کیا کوئی آسان بات ہے نتیجہ یہ کہ آپ کی ”نیم ملاقات“ یعنی خط نہ لکھا جاسکا۔ آپ کی صحت کی فکر لگی رہی ہے۔ سنائیے کیسے گزرتی ہے؟ خون کے دباؤ کی کیا صورت ہے؟ پرہیز جاری

ہوگا۔ ہاں جاری رہے وہی ایک صورت طبیعت ٹھیک رکھنے کی ہے۔ مجھے کو لگام آ کر یہ بات معلوم ہوئی کہ میں سرینگر سے اتنا ہی دور ہوں جتنا کسی فرنیئر والی جگہ سے ہو سکتا تھا۔ سرینگر آنا جانا یہاں سے مشکل ہے راستہ ۱۲ میل انت ناگ تک کچا ہے اور یہی خصوصی مشکل ہے دوسرے یہ کہ سفر دو منزلوں میں طے ہونا ضروری ہے پہلے انت ناگ جانا پھر سری نگر پہلا حصہ ٹوٹے پھوٹے ٹانگہ میں دوسرا لاری میں پورا دن یہ سفر کھا جاتا ہے۔ اس وجہ سے میں اور رنجیدہ خاطر ہوں۔ لوگ یہاں مجھ سے ناواقف ہیں اور میں لوگوں سے ناواقف۔ زمستان ہے۔ ادھر ادھر جانا نتیجاً مشکل۔ ان اثرات کے زیر اثر طبیعت کا پریشان نہ رہنا عجیب ہوتا۔

ہاں! گھر میں سب کو میرا پرتپاک سلام کہیئے گا۔ سب چھوٹوں کو اور بڑوں کو خصوصاً والدہ صاحبہ محمد امین کو میرا مودبانہ سلام عرض ہو۔

کیا لکھوں۔ کیا نہ لکھوں۔ یوں تو جی چاہتا ہے کہ اب سے آئندہ آپ سے برابر خط و کتابت کا سلسلہ جاری رکھوں۔ دنیا تفکرات کے ذکر سے بالا ہو۔ روز روز کے بلند و پست حادثات کی تاثیر سے پرے ہو۔ محض ادب اور ادبیات سے متعلق ہو لیکن کیا ایسا ہو سکتا ہے۔ کیا ہمت باندھ کر بھی ارادہ پورا ہو سکتا ہے؟ مجھ درمیانی عمر کا بشر آپ جیسے پختہ بین بزرگ کے ساتھ عشق و محبت کی ان گنت اور دور دراز داستان کی جھلکوں کو چھیڑ سکتا ہے؟ ایسا نہ ہو کہ بقول آپ کے کہنا پڑے

دو لو چھس نہ مہجور اتھ لولہ والبن

لیکھتھ درد سوڑ کر غزل سوڑ ناوے

پھر خیال آتا ہے کہ نہیں۔ مہجور صاحب کا ادبی وجود ایک تبرک ہے۔ ہو سکے تو اسکو

ادبی چھیڑ چھاڑ میں ضرور الجھانا چاہیے۔ کچھ نہ کچھ یادگار کے طور پر پس ماندہ گان کے لئے رہ جائیگا۔ اس خیال کو زیرِ نظر رکھ کر اب سے آئندہ میری کوشش یہ ہوگی کہ آپ سے خط و کتابت مسلسل اور متواتر کرتا رہوں چہ جائیکہ آئندے سامنے ہو کر ملاقاتوں کا سلسلہ کم ہی کیوں نہ ہو۔

ہاں! نیا کشمیر کا ترجمہ کدھر پہنچا۔ کیا کوئی حصہ مکمل ہوا؟ کیا کیا ادبی مصروفیت ہے ان دنوں؟

میں ۲۳ پوہ شام کو پلوامہ پہنچنے کا ارادہ رکھتا ہوں۔ یعنی پرسوں جمعہ کو۔ ۲۴ پوہ میری ایک سرکاری شہادت تحصیل میں قلمبندی ہونی ضروری ہے۔ اس کے بعد سرینگر جاؤں گا، کیا عجب کہ آپ سے بھی اچانک ملاقات ہو جائے، بشرطیکہ اتفاقاً آپ پلوامہ میں ۲۳۔ پوہ کو ہوں۔ بہر حال میں خط کے انتظار میں یہاں رہوں گا۔ بھوشن لال سامنے بیٹھا ہے۔ یہ معلوم کر کے کہ میں مہجور صاحب کو خط لکھ رہا ہوں خوش ہوا کچھ ہنسا اور کہا کہ ”عبد متو“ کو ”خوش“ کرنے والے مہجور صاحب کو میرا بھی سلام لکھیں

آپ کا: پدم ناتھ گنجو

مفتی محمد صادق

قادیان

۲۵۔ دسمبر ۱۹۴۰ء

اسلام علیکم ورحمة اللہ وبرکاتہ!

عزیز مکرّم غلام احمد صاحب!

کبھی ہم بھی تم بھی تھے آشنا تمہیں یاد ہو کہ نہ ہو۔ مجھے معلوم ہوا ہے کہ آپ شعر و اشعار کے اشتعال کے سبب بہت شہرت رکھتے ہیں۔ اس واسطے مجھے خیال ہوا کہ میں آپ کو ایک خط لکھوں کہ آپ میری نوزائیدہ دختر کی پیدائش کے متعلق ایک نظم بزبان کشمیری لکھ کر ارسال فرمادیں۔ جب آپ قادیان میں تھے۔ اس وقت جو میری بیوی تھی وہ فوت ہو گئی۔ اس کے بعد میں نے ماما بار (جنوبی ہند) کی عورت سے پچھلے سال شادی کی۔ اس کا نام رقیہ ہے اس کے لطن سے ۱۹۔ مئی ۱۹۴۰ء کو لڑکی پیدا ہوئی۔ جس کا نام رضیہ رکھا گیا۔ کئی دوستوں نے رضیہ کی پیدائش پر نظمیں۔ قطعات اور تاریخیں لکھ کر بھیجی ہیں۔ میرا ارادہ ہے کہ ان سب کو کتابی صورت میں چھپوایا جائے اور مجھے خیال آیا ہے کہ بلحاظ پرانی محبتوں کے ان میں آپ کا بھی حصہ ہو والسلام!

خادم

مفتی محمد صادق





۱۵) کشمیری ادیب غلام نبی گوہر، امین کامل اور ہر حصے کوں بھارتی ریڈیو کشمیر کے لئے ریکیمپ سے متعلق اپنے
تاثرات ریکارڈ کرا رہے ہیں۔ ساتھ میں رقیق راز اور اتار کرشن رہ بھی بیٹھے ہیں۔

۱۶) پنجابی ادیب، گلشن، خالد حسین اور راجنی ادیب ناشی رگیاس۔

۱۷) ہندی ادیب سہاش بھارواج اور موہن نرلاش۔ ڈوگری ادیب مدن موہن شرما اور اردو کے شاعر
پریتال سنگھ بے تاب۔

محمد صادق

نمائش گاہ سرینگر

۱۳ ستمبر

بخدمت جناب منشی غلام احمد صاحب مہجور سرینگر

۱۰۴ مورخہ ۳۲-۹-۱۳

مکرمم! سلام مسنون!

نمائش گاہ میں زیر سرپرستی نمائش کمیٹی ایک ادبی مشاعرہ کا انتظام کیا گیا ہے۔ براہ کرم شرکت فرما کر اپنے کلام نظام معجز سے ارباب ذوق کو محظوظ فرمائیں۔ مشاعرہ بتاریخ ۱۵ ستمبر ۱۹۳۲ء بوقت ساڑھے چھ بجے شام شروع ہوگا۔

احقر محمد صادق

سیکرٹری مشاعرہ کمیٹی نمائش گاہ سرینگر

0

محمد حبیب الرحمان خان شیروانی

جناب من۔ تسلیم۔ عنایت نامہ پہونچا۔ نظام الدین صاحب فوق کی جو خدمت میں کر سکوں گا۔ اس سے انشاء اللہ دریغ نہ ہوگا۔ امید ہے کہ آپ خیریت سے ہوں گے۔ والسلام!

۳ شعبان العظم ۱۳۷۲ھ۔ حیدرآباد محمد حبیب الرحمان خان شیروانی

مُتَفَرِّقات

تاریخ تعمیر زیارت حضرت سلطان العارفینؒ

شوقہ سان سلطان سُنڈ لاریوس بوزم پڑ خبر
 گو مکمل روضہ محبوب العالم سر بسر
 ڈیڈہ تکل و اُتھ پڑ تھوم تاریخ آلو توریہ گوم
لولہ سان مژ راو پر پاک اژہ اندر دیدار کر
 ۱۳۶۸ھ

شوقہ سان سلطان سُنڈ لاریوس بوزم خوش خبر
 گو دربار محبوبی مکمل سر بسر
 ڈیڈہ تکل و اُتھ پڑ تھوم تاریخ آلو توریہ گوم
لولہ سان مژ راو پر پاک اژہ اندر دیدار کر
 ۱۳۶۸ھ

اس قطع تاریخ کا آخری مصرع ایک اور جگہ یوں لکھا ہے۔

لولہ پڑہ سان اژہ اندر مژ راو بردیدار کر (ادارہ)

”مومنوں کو آسماں دیتا ہے اخبارِ ہلال“

بامِ گردوں پر نظر آتے ہیں آثارِ ہلال
 عید کا پیغام لاتا ہے سدا کارِ ہلال
 ہے دلیل کامیابی جہد و سعی روز و شب
 ہمکو یہ زریں سبق دیتی ہے رفتارِ ہلال
 بدرِ کامل بن کے چمکے گا ستارہ قوم کا
 مومنوں کو آسمان دیتا ہے اخبارِ ہلال
 گوہر مقصد ملیگا دور ہوگا رنج و غم
 جب کھلیں گے قوم پر سربستہ اسرارِ ہلال
 انہدامِ قلعہِ ظلم و جہالت کیلئے
 فتح و نصرت کے لئے آتی ہے یہ تلوارِ ہلال

۱۹۴۴ء اخبارِ ہلال کے واسطے حسبِ فرمودہ حکیم ولی محمد صاحب

قصہ دو حسینوں کا

مہجور کا حسن بیاں محمود کا حُسن ادا
میل کران حسین نے پیدا کیا ایک کر بلا

کہا جاتا ہے کہ یہ شعر حکیم جیب اللہ صاحب مرحوم سپر انٹنڈنٹ پولیس کا طبع زاد ہے اور مرحوم نے یہ اُس موقع پر کہا تھا۔ جبکہ سرینگر کے مشہور گویئے محمود شہری مرحوم نے حضرت مہجور کی کوئی مشہور غزل سرینگر میں کسی جگہ گائی تھی۔ سننے والوں کا ہجوم بہت زیادہ تھا اور کسی بات پر ہنگامہ ہو گیا تھا۔ جس وجہ پولیس کو مداخلت کرنی پڑی تھی۔ غالباً ۱۹۳۶ء کا واقعہ ہے۔“

..... ابن مہجور ۵۴-۱۱-۲۰



مہجور کا سنت رام کون تھا؟

ایک دلچسپ تاریخی تمیثل

کلچر اکا دمی کے خبرنامے میں مہجور کے کلام کو مقبول بنانے والے اخباری ہاکر سنت رام کے بارے میں مندرجہ ذیل نوٹ شائع ہوا تھا۔ اس پر کشمیر کے مشہور اور مقتدر اخبار روزنامہ ”ہمدرد“ (۱۹۳۵ء-۱۹۳۸ء) کے مدیر اور ممتاز دانشور سورگیہ پنڈت پریم ناتھ بزاز نے ہمیں ایک خط لکھا تھا جس میں معاملے کے کچھ پہلوؤں پر نئی روشنی ڈالی گئی تھی۔ ان دونوں تحریرات کو ہم یہاں پر درج کر رہے ہیں

(ادارہ)

مہجور کو مقبول بنانے کا راز

ڈوگرہ گلوکار کار یاض

سرینگر۔ کشمیری زبان کے سب سے مقبول شاعر حضرت مہجور کو اپنے کلام کے ساتھ

متعارف کرنے والا ایک شریف اور محنتی ڈوگرہ گلوکار تھا۔ یہ انکشاف ڈائریکٹر ایجوکیشن محترمہ ساجدہ ضمیر احمد نے کیا ہے۔ انہوں نے کہا کہ سنت رام کشمیر شری کشپ بندھو کے اخبار ”دیش“ کے ہا کر کی حیثیت سے آیا تھا لیکن بعد میں اُس نے ۱۹۳۵ء سے مہجور کی کتابیں بیچنا شروع کر دیں، سنت رام ایک نہایت اچھے گلے کا مالک تھا اور اس نے مہجور کے گیت ”باغِ نشاط کے گلو“ کو گا کر سارے کشمیر میں مشہور کر دیا۔ وہ ان گیتوں کو جموں کے مشہور لوگ ساز اکتارے پر گاتا پھرتا تھا۔ اس کے علاوہ وہ کشمیری زبان اور لہجے پر قدرت رکھتا تھا اور کشمیری عورتیں اس سے ونہ ون اور روف کی طرزیں سیکھتی تھیں، سنت رام شہر کے علاوہ انت ناگ، شوپیان، کلگام، پلوامہ، ترال، سوپور، بارہمولہ وغیرہ میں بھی مہجور کی کتابیں بیچتا تھا۔ یہ سلسلہ ۱۹۵۰ء تک لگ بھگ جاری رہا اور ان علاقوں میں اب بھی لوگ اس کو یاد کرتے ہیں۔ مہجور صاحب کے پبلشر حاجی علی محمد نے کہا ہے کہ ان کے اندازے کے مطابق سنت رام نے مہجور صاحب کے کوئی پچاس ہزار سے زائد کتابچے فروخت کئے۔ ٹھا کر رگھوناتھ سنگھ، سیکرٹری لیجلیسٹو اسمبلی نے کہا کہ وہ سنت رام سے ذاتی طور پر واقف تھے اور وہ ہریکن تھا۔ انہوں نے کہا کہ کچھ عرصے پہلے جموں میں جموں و کشمیر کی تہذیبی یگانگت کا یہ نمائندہ سورگباش ہو چکا ہے۔

(۱۹۷۳ء کاوی)



گائے آگر

۸-F حوض خاص ان کلیو

نئی دہلی-۱۶

محترم ٹینگ صاحب!

تسلیم۔ آپ کا خبرنامہ اکادمی برابر مل رہا ہے۔ اس کی افادیت کا اور کیا ثبوت دیا جاسکتا ہے کہ میں اس کی ہر سطر کو پڑھے بغیر نہیں رہ سکتا۔ تازہ پرچے میں آپ نے دو باتوں کے متعلق لکھا ہے جن پر میں کچھ روشنی ڈالنا چاہتا ہوں۔ یہ درست نہیں کہ شاعر مہجور کو کشمیری عوام کے ساتھ متعارف کرانے والا گلوگارسنت رام ڈوگرہ تھا۔ بلکہ صحیح یہ ہے کہ وہ پیدائش سے کشمیری پنڈت تھا بچپن میں ہی یتیم ہو جانے کی وجہ سے جموں بھاگ گیا تھا۔ وہاں مزدوری کر کے اُس نے اپنی معاشی حالت بہتر بنادی تھی۔ جوان ہونے پر اس نے شادی کرنا چاہی لیکن پنڈت فرقے میں اس کو لڑکی ملنی ممکن نہ تھی۔ اس لئے اُس نے ایک اچھوت کنیا سے شادی کر لی۔ اس کے بعد کشمیری پنڈتوں نے اس کو اپنی برادری سے الگ کر دیا۔ اس نے بھی یہ لا حاصل خواہش دل سے نکال دی کہ اس کو کشمیری پنڈت کہا جائے۔ وہ مکمل طور پر اچھوتوں میں مدغم ہو گیا۔ بد قسمتی سے دو بچے پیدا کرنے کے بعد اس کی بیوی مر گئی لیکن اُس نے دوسری

شادی کرنے سے احتراز کیا، جب ۱۹۳۵ء میں ہمدرد کو اجراء کرنے کا فیصلہ ہوا میں نے جموں سے مسٹر ایس۔ ایس نشاٹ کو بطور اسٹنٹ ایڈیٹر بھرتی کر لیا۔ اس کے علاوہ ایک کاتب اور ایک جلد ساز کو بھی وہیں سے لایا۔ سنت رام کی زبردست خواہش تھی کہ وہ وطن مولوف واپس چلا جائے اور وہ میرے پاس آیا۔ اس نے متذکرہ صدر کہانی سنا کر مجھ سے درخواست کی کہ میں اس کو بھی اپنے ساتھ کشمیر لے جاؤں۔ میں کوئی پکا وعدہ نہ کر سکا لیکن اس کو اتنا کہہ دیا کہ اگر وہ کشمیر آئے گا تو میں اس کو روزی کمانے کے لئے جتنی مجھ سے ہو سکے مدد دوں گا۔ وہ آہی گیا اور میں نے اسے ہا کر بنا دیا۔ باقی جو کچھ آپ نے سنت رام کے بارے میں لکھا ہے درست ہے۔ لیکن وہ مرنے تک اپنے آپ کو کشمیری پنڈت ہی ظاہر کرتا رہا۔ لیکن جب کہ میں نے اوپر لکھا ہے کہ اس کی نشت برخاست اور برادری ہمیشہ اچھوتوں کے ساتھ رہی کیوں کہ اس کو پورا یقین تھا کہ کشمیری پنڈت اس کو کبھی بھی نہیں اپنائیں گے۔

آپ کا


پریم ناتھ بزاز

(اکامی - ۱۹۷۷ء)



مہجور۔ خاندانی سلسلہ (حسب)

میر محمد (۱۱۴۵ھ/۱۷۳۲ء میں سوپور سے سرینگر آئے اور یہاں خانقاہ معلیٰ کے
نزدیک سکونت پذیر ہوئے۔ وفات ۱۷۵۰ء کے قریب)



وفات ۱۹۱۰ء

متری گام میں سکونت اختیار کی ہے

غلام احمد مہجور مبارک (وفات ۱۹۰۷ء)

(ولادت ۱۱ اگست ۱۸۸۷ء)

(وفات ۹ اپریل ۱۹۵۲ء)

محمد امین (ولادت ۱۹۱۱ء، وفات فروری ۱۹۸۸ء)

رشید باری ابدال خالد دختر ہا

مہجور شاہ خاندانی سلسلہ (نسب)

داؤد (ساکنہ، اشمند، پلوامہ)


ملا اشرف ((شاخ ویری))

طیب (شارخ مورن)

(مصنف "رضانامہ" وفات ۱۷۶۸ء)

اسلم (میر ہزار کا، معصر ۱۷۹۳ء)

ولی (شاخ متری گام) علی (شاخ ویری)



حیاتِ مہجور ایک نظر میں

چند اہم واقعات

- ۱۱۔ اگست ۱۸۸۷ء۔ پیدائش۔ متری گام (پلوامہ)
- ۱۱۔ جون ۱۸۸۸ء۔ والدہ (سعیدہ بیگم) کا انتقال بعارضہ کالرا
- ۱۸۹۱ء۔ گھر میں ہی پڑھنا لکھنا شروع کیا۔
- ۱۸۹۸ء۔ ترال میں علی گنائی عاشق ترالی کے شاگردوں میں شامل ہوئے
- ۱۹۰۱ء۔ مدرسہ نصرۃ الاسلام سری نگر میں داخلہ لیا۔
- ۱۹۰۵ء۔ شعر گوئی کا آغاز اسی سال ہوا۔ مہجور تخلص رکھا اور پنجاب کے سفر پر روانہ ہوئے۔
- ۱۹۰۷ء۔ راوی (عزیز دید) کا انتقال بعارضہ کالرا۔ پنجاب سے وطن واپسی
- یارِ کلان میں شادی ہو گئی۔
- ۱۹۰۸ء۔ بطور شجر کش لداخ میں تقرری۔ لداخ روانہ ہو گئے۔
- ۱۹۰۹ء۔ کرگل میں تعیناتی۔
- ۱۹۱۰ء۔ والد پیر عبد اللہ شاہ کانوبوگ میں انتقال یلستان سے وطن واپسی
- نوبوگ سے پھر پنجاب روانہ ہوئے۔

۱۹۱۱ء۔ پنجاب سے وطن واپسی۔ پیدائش فرزند (محمد امین اکلوتی اولاد)

۱۹۱۳ء۔ بحیثیت پٹواری معطلی۔

۱۹۱۴ء معطلی بدستور۔ سکونت متری گام

۱۹۱۴ء۔ بحالی متری گام سے ہجرت۔

۱۹۱۸ء۔ دوبارہ معطلی۔

۱۹۲۰ء۔ بحیثیت پٹواری حاجن (سونہ واری) تبادلہ

۱۹۲۷ء۔ سورسار (موجودہ تحصیل، چاڈورہ) تبادلہ۔

۱۹۲۹ء۔ ہندوارہ تبادلہ۔ تیسری بار معطلی

۱۹۳۱ء۔ آری گام (تحصیل بڈگام) تبادلہ اور بحیثیت پٹواری سکونت۔

تخلیقی سرگرمیوں کا سب سے اچھا زمانہ

۱۹۴۵ء۔ ریٹارمنٹ، متری گام میں سکونت

۱۹۴۷ء۔ قومی کلچرل محاذ کے نائب صدر منتخب۔ ادیبوں اور دیگر فنکاروں کی تنظیم میں گہری دلچسپی لی۔

۱۹۵۱ء۔ وزیراعظم شیر کشمیر شیخ محمد اللہ کے ساتھ دلی روانگی۔ تاریخ ادبیات کشمیر کی تدوین کے لئے دلی کے کتب خانوں سے استفادہ کیا۔

۱۹۵۲ء۔ ۱۸۔ اپریل کو حکومت کشمیر کی طرف سے وظیفہ حسن خدمت کی پہلی قسط وصول کی (مہجور ریاست کے پہلے شاعر تھے جن کے حق میں حکومت نے وظیفہ حسن خدمت منظور کیا تھا) بیماری کی علامات ظاہر ہونے لگیں۔

۱۹۵۲ء۔ ۱۹۔ اپریل دماغ کی رگ پھٹ جانے کی وجہ سے انتقال تدفین

آبائی گاؤں متری گام (پلوامہ) میں ہوئی

۱۱۔ اپریل ۱۹۵۲ء کو نائب وزیراعظم بخشی غلام محمد متری گام گئے اور اُن کی تجویز پر مہجور (مرحوم) کا جسدِ خاکی سری نگر لایا گیا۔ زیارت حضرت امیر کبیر میر سید علی ہمدانی خانقاہ معلیٰ سے مہجور کا آخری سفر شروع ہوا اور اُتھاواجن میں مزاحبہ خاتون اُمیں پورے سرکاری اعزاز کے ساتھ سپرد خاک کیا گیا۔ اس موقع پر نائب وزیراعظم کے علاوہ نیشنل کانفرس کے زعماء اعلیٰ سرکاری افسر اور ادیب و دانشور بھی جو مودتھے۔

۱۲۔ مہجور صاحب کا خیال تھا کہ جبہ خاتون کا مزار اُتھاواجن میں واقع ہے۔ لیکن ۱۹ء جنوری ۱۹۷۷ء کو جموں و کشمیر کے وزیر اعلیٰ جناب شیخ محمد عبداللہ کی قیادت میں کلچرل اکیڈمی کا ایک وفد بسوک (بہار) گیا تھا جہاں کشمیر کے آخری مقامی تاجدار سلطان یوسف شاہ چک کو خراج عقیدت ادا کیا گیا اور ان کے مزار پر شیخ صاحب نے ایک یاد گاری لوح نصب کی جس پر انگریزی اور اُردو زبانوں میں یوسف شاہ چک کی زندگی کے حالات کندہ ہیں۔ تقریب کے دوران سیکرٹری اکیڈمی جناب محمد یوسف ٹینگ کو مقامی لوگوں سے کچھ اہم باتوں کا پتہ چلا اور مزید تحقیقات پر انہیں معلوم ہوا کہ یوسف شاہ چک کی اولاد ایک نزدیکی قصبہ اسلام پور میں آباد ہے۔ ایک معمر برہمن نے یہ

حیرت انگیز انکشاف کیا کہ یوسف شاہ چک کی قبر کے نزدیک والی چھوٹی سی قبر کشمیر کے شاہ کی بیوی حبہ بی بی کی ہے۔ اس حیرت انگیز تاریخی انکشاف سے حبہ خاتون کی موت اور آخری آرام گاہ سے متعلق تمام تصورات تبدیل ہو گئے ہیں۔ کلچرل اکیڈمی کے وفد میں ٹینگ صاحب کے علاوہ موتی لال کیمو (اور غلام رسول گڈھ بھی شامل تھے۔ تینوں اصحاب کے دستخط سے KASHMIR CULTURAL RAINBOW 1977.78 VIEWS & REVIEWS نامی کتابچے میں اس تقریب اور اس انکشاف کے بارے میں ”TOMB OF HABBA KHATOON“ کے عنوان سے ایک نوٹ بھی درج ہے کہ مرحوم محمد امین (ابن مہجور) نے بھی پڑھا ہے۔ نوٹ کے آخر میں ابن مہجور نے لکھا ہے۔ “This note was by me also” (ادارہ)

منظوم ترجمہ

انتخاب :-

کلام مہجور

پیام مہجور

سلام مہجور

کلامِ بہجور

دنتہ ہے ولیر بے وفائی شیوے دلدار چھا
 نازنین مہہ جبین قتل وغارتھ کار چھا
 جستہ لویں نستہ خنجر نستہ گودرختہ جان
 تیغ باز رزم سازس ترکتازس عار چھا
 دلبرن لب شکرن مہ پیکرن غارت گرن
 دور لویں خور تیرا ژور تھاونس وار چھا
 اے کماں گر برگر لویٹھ زبر تیرے دوپر
 تیر آتش باز ہر مار سمل الفار چھا
 چھس اویزان تابدا ماں زہر ژاپاں قہر سان
 زلف سنبل مرگہ بلبل مار چھا گلماں چھا
 سپنہ سوزن عاشقن دل شہلبن ہامتھ وچھن
 یم دوپستان یا پستان داروے بیمار چھا
 اے سکھی کیا بے وفائی شیوہ دلدار ہے
 قتل وغارت مہہ جبین کا ہمیشہ کار ہے
 خنجر بینی نے آخر کر دیا قصہ تمام!
 تیغ بازی ترکتازی میں اسے کیا عار ہے
 ہاے دلبر ہو کے بھی غارت گری چھپتی نہیں
 زخم کھا کر حور تڑپی، اسی کاروا ہے
 اے کماں گر ٹھیک دل کے پاس آ کر جاگا!
 تیر آتش باز ہر مار سمل الفار ہے
 کس قدر گھنٹوں تک میں قہر سامان زیر ناک
 زلف سنبل مرگہ بلبل مار یا گلماں ہے
 عاشقوں کے سینہ سوزان طرادت پاگئے
 یہ دوپستان یا سپستان داروے بیمار ہے

ٹھل کر تہ ڈول ژور ہانٹل ڈن و مسن پر دیے محل
 بڈ ڈلہ چھا تیل بل چھا باغہ شالا مار چھا
 چھس وون زالتھ بدن رو دم بدن ژول سرحدن
 پرنگ چھایا درنگ چھایا برنگ چھا گہار چھا
 زاگ ہتھ برتل غزل و قس برس الہ الہ کران
 ژور چھا مخمور چھا مہجور خوش گفتار چھا
 ہونہ ہو بھا گا وہ پریوں کے محل جس کے مقام
 تیل بل ڈل جھیل یا وہ باغ شالا مار ہے
 کھو گیا دلبر مرا جانے وہ کس سرحد میں ہے
 پرنگ ہے یا درنگ ہے یا برنگ یا گہار ہے
 یہ گجر دم چھپ کے دروازے کی جنبش کس نے دی
 راہزن میخوار یا مہجور خوش گفتار ہے



کلام مہجور

تمنا چاہے دیدارک مے چھ میٹرز لے بومبرو
 ارماں تیری دید کا مجھ زگرے کو ہائے بھنورے ہے
 پھنس یا میتھ جس ڈچھنے زگرے چانے کلمے بومبرو
 کھلتے ہی تکتی ہوں تیرا دھیان تو کھائے بھنورے ہے
 یہ قد چون زن چھ پوشے گل مہلے برجستہ جھنس بالکل
 بوٹا جیسا قد یہ تیرا سرتا پا ہے پھول ہی پھول
 دھتھہ دورے مے مستورے دلک سزینہ مے تھووم ژورے
 دور سے مجھ مستور کو دیکھا پیار چھپایے بیٹھی تھی
 ژے لویٹ تیر زن ژورے یہ جھوکھ نوزانہ بلے بومبرو
 زخم بھرے اب کیسے؟ تیرا تیر جو آئے بھنورے ہے
 گھٹھ رودکھ مدن وارے بدن مے زوٹھم نارے
 میری ٹھنڈک میرے بالم راکھ بناڈالا مجھ کو
 ودن جھنس چاہے امارے یہ دل سکر شہلے بومبرو
 نیر بہاؤں تیری چاہ میں تو کب آئے بھنورے ہے
 ثیہ کس ستر گئی سآزش دویم چھلایا کھ کاٹھہ مے ہش

مجھ جیسا ہے دو جا کوئی جس کے ساتھ یہ سازش کی
 زمیائے رشکِ پانس نشِ رُوکھ گمہِ مسولے بومبرو
 مجھ سے چھین کے پاس یہ اپنے کون بٹھائے بھنورے ہے
 یہمنا حالِ دلِ باوے گچھ گٹھ تو سہِ وقراوے
 آؤ تودل کا حال سناؤں قیمتی فرش بچھاؤں میں
 پُئن زُوپیش کش تھاوے نے پانس شرژلے بومبرو
 جان کو داروں شاید یہ امید برآے بھنورے ہے
 یہ پرمس یارِ کمرِ چوؤکھ ٹِٹْغارن سترِ ملہِ نوؤکھ
 پریت پرانی کس نے پلائی اپنوں سے بیگانے ہو
 کر تھ تعویذِ برم روؤکھ کیو آ رہِ ولے بومبرو
 کیا کوئی آ رول جنتر پڑھ کے گھات لگائے بھنورے ہے
 ٹِٹْیازن سترِ تھوہ ماران بہ تنہا خونِ دل ہاران
 دن گھبراؤں رات کو ڈھونڈوں تنہائی میں خوں روؤں
 دوہس کو ت نیر چھس تھاران ووں ٹھانڈ تھ روتلے بومبرو
 توبہ تُو تو غیروں ہی میں جی بہلائے بھنورے ہے
 کراں مہجورِ حُسن گتہ وناں یارس پتو اکھ گتھ
 حُسن کا وہ مہجورِ پتنگایوں بولے ہے آخر میں
 یہ دل دیوانہ گوئیے پتھ بنیس سترِ نورلے بومبرو
 اوروں سے کیا کام؟ تجھی پر جی آجائے بھنورے ہے

کلامِ مہجور

آہِ تن چھٹے میون زوتے جان
 مارِ مَتہ وارِ وَتہ لاگ میون پان
 سوکھ موکھ وائِج چھم راوان
 مارِ مَتہ وارِ وَتہ لاگ میون پان
 کالک نارتے صُبحک نور
 شاہج گٹہ نیہہ دراوک نور
 وچھو وچھو پوشہ ٹور گئیہ پریشان
 مارِ مَتہ وارِ وَتہ لاگ میون پان
 تھرس تھرہ پٹھ اوس میون اول
 راتھ کُنت اَنہ گٹہ نیہہ ترٹہ زول
 نہ چھ باغوان زولہہ جان
 مارِ مَتہ وارِ وَتہ لاگ میون پان
 لولہ نار پانس گونڈنم ہیرویون
 امی نارِ سرتل سپنم سون
 میں ہوں جی جان سے قربان
 راہ لگا اے میری جان!
 ڈوب رہا ہے دل ہر آن
 راہ لگا اے میری جان!
 شام شفق ہے نورِ سحر
 آگ ہی جیسے خاکستر
 کلیاں دیکھ کے ہیں پریشان
 راہ لگا اے میری جان!
 مسکن تھا اونچی ٹہنی
 برقِ شب سے آگ لگی
 مالی لاگے ہے انجان
 راہ لگا اے میری جان!
 آتشِ اُلفت سرتا پا
 لگنے سے پیتل پاسا

ولبسہ کینازِ آسم و سیراوان
 مارِ مَتہ وارِ وَتہ لاگ میون پان
 یس نہ آسہ پُٹنئے من بیدار
 تس کیٹ چھ ہیوے پوہ تے ہار
 بے ہوش منش چھاپوش چھاوان
 مارِ مَتہ وارِ وَتہ لاگ میون پان
 بلبلن دُپ گلَس حُسن چُھے پور
 کیاہ و نئے زوچھے نہ تی چھے قصور
 بے زبان زندہ چھنہ بیتہ روزان
 مارِ مَتہ وارِ وَتہ لاگ میون پان
 مہجور تِبتہ بن سونگ واو
 روشہ روشہ باغس گن قدم تراؤ
 تِبتہ گزہ نندرتِ پتِ زناوان
 مارِ مَتہ وارِ وَتہ لاگ میون پان
 سکھیاں کہتی ہیں نادان
 راہ لگا اے میری جان!
 من جس کا ناہو بیدار
 یکسان اس کو پوش اور ہار
 بے خودکی ہے گم پہچان
 راہ لگا اے میری جان!
 بلبل گل سے کہے تھا۔ جان!
 ہے حسنِ کامل پر بے زبان
 بے زبان مرتے ہیں بے گمان
 راہ لگا اے میری جان
 یارِ بہاری بن مہجور
 گلشن گلشن گھوم ضرور
 جاگیں تاسب پھول سمان
 راہ لگا اے میری جان



کلام مہجور

ساقیا آباد روزن تا ابد میخانہ چون
 تا ابد آباد ساقی تیرا میخانہ رہے
 آفتابکو پاٹھری پرزلن دم بدم پیمانہ چون
 صورت خورشید تاباں تیرا پیمانہ رہے
 تیلو لبکھ نزدیک پوشن جائے گلزارس اندر
 جب تیرا دامن ہوا کانٹوں سے پہلے تارتار
 نیمہ گنہ پیلہ پوشہ تھر تل رٹ کڈو دامنہ چون
 جب ہوا ممکن کہ شاخ گل پہ کا شانہ رہے
 چانہ بمہ محراب مسجد روے چون رشک صنم
 پالیا محراب ابرو سے صنم چہرے کاراز
 دون اچھن تل جلو گر چھم کعبہ تے بختانہ چون
 چشم کعبہ کے مقابل تیرا بت خانہ رہے

شامہؔ ژھالے واؤ گزایے پوشہؔ و تھرا پیو پتھر
 جنبش باد خزاں سے پھول جھڑ جاتے ہیں ہائے
 پان زندے زالنک دوت پونپرس پروانہؔ چون
 جل بجھے وہ آگ میں جو تیرا پروانہؔ رہے
 یم نہ یو دباہم رلن اِد کوہ ڈلن سگرالہن
 پھر یہ ممکن ہے زمانے کو تہ وبالا کریں
 درد ہنتر یم میانی آلو سازتے سامانہؔ چون
 ساز میرے سوز سے جو تیرا ہم شانہؔ رہے
 پوشہؔ لنجہ پٹھ اول اوسم تڑپے لو لچہؔ کور فنا
 برق الفت سے ہوا گر خاک میرا آشیاں
 خانہؔ میون برباد گو آباد اُسن خانہؔ چون
 غم نہیں آباد لیکن تیرا کاشانہؔ رہے
 جنگہؔ منز مرنگ ژویو ہالس اندر ہر دم مرن
 رزم گاہ شوق ہے کچھ اور پیارے جنگ اور
 جنگہؔ کھوتے زیاد دروگ پہو عاشقن یارانہؔ چون
 ہر گھڑی مرتا ہے جس سے تیرا یارانہؔ رہے
 ژاؤر چھنہؔ پنہ نمن تہ پردن دیندارن کافرن
 پیار میں شیخ و برہمنؔ؄ غیرؔ؄ اپنےؔ؄ ایک ہیں
 لولہؔ والہن سارنہؔ کُیت وڈتھ چھ دسترخوان چون

وقت دسترخواں یہ تیرا اور میخانہ رہے
 تازہ غزلہ آو ہتھ مہجور کن داتھ ٲ بوز
 سب نے مانا جب سنی مہجور کی تازہ غزل
 نوکتہ زاولر بوز ناوان گالین دیوانہ چون
 شہ نشین بزم خرد کا تیرا دیوانہ رہے



پیامِ بہجور

بلبل و نان چھ پوشن بلبل نے یوں پُکارا
 گلشن وطن چھ سوئے گلشن وطن ہمارا
 سوئے وطن چھ گلشن ہے کتنا پیارا پیارا
 گلشن وطن چھ سوئے گلشن وطن ہمارا

سنبل و نان بنفشس سنبل کہے۔ بنفشہ!
 رُو زتھہ ژڑھایہ چھک کس چھپتا پھرے ہے کیا کیا
 وں تروا باغ کُن دس جنگل کو چھوڑا دھرا
 گلشن وطن چھ سوئے گلشن وطن ہمارا

اُندر اُندر سفید سنگر دیوارِ سنگِ مرمر
 دیوارِ سنگِ مرمر ہر سو ہے جس کے اندر
 منز باگ سبز گوہر لگتا ہے سبز گوہر
 گلشن وطن چھ سوئے گلشن وطن ہمارا

ناگن کولن تہ آرن چشمے ہوں یا کہ دریا
 جوین تہ آب شارن یا آبشار گویا
 دیئت سوز نو بہارن سب اس کا ہے کرشمہ
 گلشن وطن چھ سوئے گلشن وطن ہمارا

مژ جنگلکس یہ اچھ پوش اچھ پوش ہے بہ صحرا
 تنہا بہتھ چھ خاموش خاموش اور تنہا
 درشن دوان نوان ہوش ہے کیسا ہوش فرسا
 گلشن وطن چھ سوئے گلشن وطن ہمارا

لچمڑ پھلے چھ پوش ہر سو ہیں کیا شگوفے
 باغن ورن تہ گوش میدان ہوں یا کہ ٹیلے
 بلبل وچھتھ توش بلبل یہ کیوں نہ بہکے
 گلشن وطن چھ سوئے گلشن وطن ہمارا

وچھ یارون ژندن کل اشجار چیر جندن کے
 ہیمالہ ہند سہ منزل ہی مال کے پنکوڑے
 ڈیشٹھ پھولی دلک گل دیکھو تو دل کھل اٹھے
 گلشن وطن چھ سوئے گلشن وطن ہمارا

سوکھ ناگ توپہ ماڈان	سوکھ ناگ توہہ میدان
تتہ وچھ مے پانہ بھگوان	رہتا وہاں ہے بھگوان
بھگتن چھ جلوہ ہاوان	بھگتوں میں جلوہ سامان
گلشن وطن چھ سوئے	گلشن وطن ہمارا

گلمرگہ آلہ پتھرے	گلمرگ سے ادھر چل
نیلہ ناگ گوگہ پتھرے	نیل ناگ کی ہے چھل بل
محمل بہار ووتھرے	فرش بہار محمل
گلشن وطن چھ سوئے	گلشن وطن ہمارا

وچھ لولک ٹمادان	لولاب کو سحر دے
سر سبزہ کوہ بیابان	ہریالیوں سے بھر دے
مؤمتر چھ زندہ سپدان	مردوں کو زندہ کر دے
گلشن وطن چھ سوئے	گلشن وطن ہمارا

سیند وانہ چھل ٲٲتن من	سندھ آب سے نہاؤ
مانس بکس داٲ تن	پھر مانس بل میں آؤ
ہرمو کھ سہ پانہ وچھ ہن	ہر سو اسی کو پاؤ
گلشن وطن چھ سوئے	گلشن وطن ہمارا

بلبل کران گلن گتھ زگس ہو یا کوئی گل
 یومبر تیمبر زن پتھ بھنوار ہو یا کہ بلبل
 کاتھر چھ مست مس چبستھ مستی میں سب ہیں بالکل
 گلشن وطن چھ سوئے گلشن وطن ہمارا

گپہ کار شہ نشین وچھ گپکار شہ نشین دیکھ
 اُنڈر اُنڈر گلن زمیں وچھ ہر سمت گل زمیں دیکھ
 اشہ بروچھتھ نکین وچھ اشہ بر ہو یا نکین دیکھ
 گلشن وطن چھ سوئے گلشن وطن ہمارا

کر سأل ڈل برتھ پڑھ اے دوست سیر ڈال کر
 درک یاے گل وچھان گڑھ نظارہ کنول کر
 پیم پوشن دل رچھان گڑھ جانا مگر سنبھل کر
 گلشن وطن چھ سوئے گلشن وطن ہمارا

اہہ وئی زمیں چھ پانپر پانپور کیا حسین ہے
 گڑھ وچھ ژکونگہ وڈر کیسر کی سرز میں ہے
 تتہ دل بکی ژلی شر تسکین کا امین ہے
 گلشن وطن چھ سوئے گلشن وطن ہمارا

گڑھ اہر بل تلی شر ہوا ہر بل کی حسرت
 بچھ تو در تک سہ منظر تو جا کے دیکھ قدرت
 آ بس بنان چھ گوہر پانی گھر کی صورت
 گلشن وطن چھ سوئے گلشن وطن ہمارا

مہجور دیس سوئے مہجور دیس اپنا
 باغہ چھ نندہ بوئے ہے دلکشی میں یکتا
 اتھ لول گوڑھ بروئے قربان اس پہ ہو جا
 گلشن وطن چھ سوئے گلشن وطن ہمارا



پیامِ مہجور

دلو ہا باغوانو نو بہارک شان پیدا کر
 حیاتِ نو کا ذرے ذرے میں ارمان پیدا کر
 پھولن گل گتھ کرن بلبلی تھتی سامان پیدا کر
 ہر اک شے کھل اٹھے وہی سامان پیدا کر
 چمن واران رواں شبنم ٹٹھ جامہ پریشان گل
 چمن ویران ہے شبنم رو رہی ہے گل پریشان ہیں
 گلن تے بلبلیں اندر دوبارے جاں پیدا کر
 گلوں اور بلبلوں میں باغباں پھر جان پیدا کر

مہ تھو گلزارس اندر سوے گلن کثر سوے خرابی چھ
 ببولوں کا گلوں کے درمیان ہونا خرابی ہے
 یوان سنبل چھ پے در پے گل خنداں پیدا کر
 ضرورت ہے کہ ہر سو سنبل دریاں پیدا کر
 محبت پنہ وطنک پور اُسں شو بہ انسانس
 ہر ایک انسان کی اپنے وطن کی چاہے الفت
 ڈی بی مان منزلس واکھ یتھے ایمان پیدا کر
 کہ زادِ راہ ہے منزل کی یہ ایمان پیدا کر

کری کس بلبلا آزاد پنجرس منز ژ نالان چھک
 قفس کی تیلیوں کو توڑنے آتا نہیں کوئی
 ژ پنہ نے دستہ پنہ نین مشکلن آسان پیدا کر
 تو اے بلبیل خود آزادی کا اب سامان پیدا کر
 حکومت مال و دولت ناز و نعمت پیہ شہنشا ہی
 حکومت مال دولت ناز و نعمت اور شہنشاہی
 یہ سورے چھے ژ بے نش پانس ژ اپچی زان پیدا کر
 یہ سب کچھ پاس ہے تیرے فقط پہچان پیدا کر

چھ باغس جانور بولان مگر آواز چھکھ بیون بیون
 بہت ہیں طائراں نغمہ پیراباغ میں لیکن
 بیہندس آلوں یارب اثر یکساں پیدا کر
 اثران کی فغاں میں اے خدا یکساں پیدا کر
 اگر وِزناؤ ہن بستی گلن ہنز تراو زیرو بم
 تمہارے زیرو بم سے مردہ بستی جاگ سکتی ہے
 بنیل کر، واو کر، گگرایہ کر، طوفان پیدا کر
 کڑک بن، زلزلہ بن، اک نیا طوفان پیدا کر

دُبارِ عالمس منز کاشتر بن ہند ناو گرہ روغن
 تمام عالم میں پھر کشمیریوں کا نام ہو روغن
 ژِللتادت تہ تازی بٹ، مبارک خان پیدا کر
 وہ للتادت، وہ تازی بٹ مبارک خان پیدا کر
 بہودر شیر دل گنزاو نے پیہ کابلی، ترکی
 بہادر شیر دل تسلیم کر لیں کابلی، ترکی
 ژِ رحمان میر ہیوہ کانزاہ دویم کپتان پیدا کر
 تو رحمان میر جیسا دوسرا کپتان پیدا کر

پکن فرمانِ شاہی از تہ پیہ چائین اشارن پٹھ
چلیں فرمانِ شاہی آج بھی تیرے اشاروں پر
ژیتھ پنہ نس زمانس مزدویم تو زیہ بھان پیدا کر
دوبارہ اس زمانے میں تو زیہ بھان پیدا کر
بین ملکن اندراڈ گاٹھ جارک ہبکہ بہہ ناؤک
تمہاری آگہی کا سکھ تا اوروں پہ ہو قائم
ژیتھ ملکس اندر نندرام ہیوہ دیوان پیدا کر
پھر اپنے ملک میں نندہ رام سادیوان پیدا کر

کرن سرخم ژئے گن اہل ادب ایران و شیراز کو
کریں سرخم ترے آگے وہ شیرازی وہ ایرانی
غنی ہیوہ بیا کھ کاٹھہ جادو بیاں انسان پیدا کر
غنی سا دوسرا جادو بیاں انسان پیدا کر
زمینس شاعری ہندس کُرتھ مہجور گل پیدا
زمین شعر میں تو نے کھلائے پھول ہی کیا کیا
دوں اتھ رنگین باغس بلبل نالاں پیدا کر
تو اے مہجور اب ایک بلبل نالاں پیدا کر

پیام مہجور

نیاے تراؤو ماے تھآؤو پانیہ وائی
 پوز محبت باگراؤو پانیہ وائی
 صاف تھآؤو سپنہ مشرآؤو فساد
 کینہ تراؤو دادر باؤو پانیہ وائی
 وقت مشکل ہمتو ستو کرہ وائی
 اکھ اکس اتھ شہلاؤو پانیہ وائی
 ذات بڑاتھ کاشرن، ہنز چھو گئی
 خواہ مخواہ دوربر مہ پاؤو پانیہ وائی
 دود چھ مسلم ہیند چھ شکر صاف صاف
 دود تہ بینہ شکر رلاؤو پانیہ وائی
 ہیند رن نم کھورک واین اہل دین
 ناو ییمہ پڑ چلاؤو پانیہ وائی
 کور بلس پتھ رُو فدا قہ گوجورک
 از تے کتھ یاد پاؤو پانیہ وائی
 رچہ برج کاکن مسلمان گہر گرنز
 دل تھہ پاٹھر مسلمہ ناؤو پانیہ وائی
 سانبہ وطنک کس چھ دشمن کس چھ دوست

جگلڑے آپس کے بھول جاؤ تم
 جی اُلفت کے خم لڑھاؤ تم
 کینہ بعض وفاد کو چھوڑو
 دل کو آئینہ کر دکھاؤ تم
 کام ہمت سے مشکلوں میں لو
 ہاتھ آپس ہی میں بناؤ تم
 کاشمیری نژاد ہیں سب ایک
 اپنی اس ریت کو نبھاؤ تم
 دودھ مسلم ہے گھی شکر ہندو
 ان کو آپس میں گھل ملاؤ تم
 خواہ کچھ بھی تمہارا مذہب ہو
 ناؤ اس ملک کی چلاؤ تم
 گوجواری قدوس کی مانند
 جان پنڈت پہ وار جاؤ تم
 برج پنڈت کی یاد آجائے
 بیٹا مسلم کو یوں بناؤ تم
 دوست دشمن ہے اس وطن کو کون

جہل تراؤتھ گنڈراؤو پانہ واڈی
 غار نوقصان کرہ جہندس عزتس
 تھ نہ تھو عزت ہراؤو پانہ واڈی
 گھر ترازس غار شویا کت خدا
 نیاے وٹیکو انڈراؤو پانہ واڈی
 اکھ اکس پٹھ تھ نہ زانہہ کا پچوبدی
 تھ نہ سازانہہ راو راؤو پانہ واڈی
 یوڈ تھوو اتھ واس توہہ پوشنہ کانہہ
 تھن کر تھ پینہ پوشنہ ناؤو پانہ واڈی
 پانہ واڈی پینہ اکھ اکس دشمن پو
 قتم پینہ زانہہ ویناؤو پانہ واڈی
 گس دیاں چھ باگرآو گھر تہ پوش
 بلبو گلزار چھاؤو پانہ واڈی
 باے سند بالیس شوپیا تھاون ملال
 گنڈ دن ہندک مرآو پانہ واڈی
 ہچھ ناویوکھ رت پکن نادان باے
 اکھ اکس ہمت بڑاؤو پانہ واڈی
 یم غریب آسن تمن اتھ روٹ گرو
 باے باے چھو رتھ راؤو پانہ واڈی
 ملیہ ترازک دنت یہ مہجورن سبق
 یاد تھاو بوزناؤو پانہ واڈی

باتیں آپس میں یہ سمجھاؤ تم
 اپنی عزت کرو تو عزت ہے
 آس غیروں سے کیوں لگاؤ تم
 گھر کی باتیں ہیں گھر میں طے ہوں گی
 غیر کو بچ میں نہ لاؤ تم
 دوسروں کی برائی عیب ہے عیب
 عیب ہرگز نہ دل میں لاؤ تم
 مل کے رہنے میں زور ہوتا ہے
 اپنی طاقت کو کیوں گنواؤ تم
 دیکھنا دشمنی نہ پیدا ہو
 بات اتنی نہ بڑھاؤ تم
 بانٹ لینا نہ اپنے گل ملے
 بلبو مل کے چچھاؤ تم
 بھائی ہو کر ملال بھائی کا
 دل سے اپنے یہ کدھلاؤ تم
 راستہ لے لو راست بازی کا
 اپنی ہمت کو خود بڑھاؤ تم
 جو بھی مفلس ہو اس کے کام آؤ
 بھائی بھائی ہو یہ دکھاؤ تم
 مل کے مہجور نے کہا رہنا
 دوست اوروں کو بھی سناؤ تم



پیامِ مہجور

بے عارِ کمر ہندِ خارِ بیوشک آہِ دُلیں منز
 ہی تھر ہندک پاٹھک جاے رُٹھم آہِ بلن منز
 پابند چن گل چھ توے کنڈر چھ تمس لارڈ
 آزاد بلبل باشہ کران پوشہ دُلیں منز
 اکھ دل ہشاراجا بلن منز روز کتھ پاٹھک خوش
 کیاہ شپشہ اویل وار روزیاہ آہِ پلن منز
 پنہ من چھ ارمان غارتے بیگانہ چھاواں باغ
 من خوش چھ تھاواں تن چھ ناواں سہند زلمنز
 مے تہ پاد کز یاے واریاہ یوسف تہ دلارام
 کینہ اندمزان روڈ کینہ شُرپی راز بلن منز
 یس پان گالتھ لاگنے کر سے چھ پور انسان
 تس کیا چھ شرف ہر دیس پٹھک ژھاہ کھلن منز
 ستم گر رشک میں کھویا کہاں جا کے پکاروں میں
 وہ جو ہی کہ طرح چھپتا ہے سنگزاروں میں
 ہے پابند چن گل اس لئے تلواروں میں کانٹے ہیں
 پھر سے آزاد بلبل کی طرح وہ کیا بہاروں میں
 دل بیدار کیا ان عقل کے اندھوں میں خوش رہتا
 عجب ہے آگینہ اور ہو وہ سنگ پاروں میں
 گلوں سے جھیل سے چشموں سے کھیلیں غیر حیرت ہے
 چن والوں کو حسرت سیر کی ہے خود بہاروں میں
 کئے تھے میں نے یوسف اور دلارام بھی پیدا
 چتا میں جل بجھے آکر کئی ڈوبے بے مزاروں میں
 جو کھلیانوں میں دانے چُننے نکلے کیا کہیں اس کو
 وہی دہقان ہے جو سہتا ہے سب بوکر بہاروں میں

انسان چوان تریشہ کنہ انسان سُنڈے خون
 انسانیتھ گنہ روزنا انسان کلن مثر
 میانی نالہ یو زتھ بلبلو وون پوشہ لولن گن
 یہ چھ تان سینا ساز وایاں گور بلن مثر
 مہجور ہنرکتھ بوز لکھ معرفتک پے
 پوز گیان یاعرفان چھنہ گورن تہ ملن مثر
 زمین پر آدمی نے آدمی کا خون چوسا ہے
 میں شرف آدمیت ڈھونڈاؤں کیا اب ستاروں میں؟
 مرے نالے سنے بلبل نے اور طوطی سے یوں بولا
 جگانے تان سینا آیا ہے مردوں کو مزاروں میں
 سنو مہجور کو تم معرفت کا راز پاؤ گے
 نہیں وہ پنڈتوں ملاؤں جیسے خامکاروں میں

پیامِ مہجور

جانانِ عالی شانِ مہربان بنکھنا
 گل رویہ سنبل مویہ گل خندان بنکھنا
 چھہ کیا ژنہ کی خط و خال یال گوپالس
 ژتہ کلمہ دیو یوسف کنعان بنکھنا
 پڑھہ لازمتھ کوو باز پٹھی پیتہ ساتھ گزراو کہ
 گوہہ یس نہ باژن کیا تیتھے مہمان بنکھنا
 بہم ناک صورت دور ہاوتھ لاکھ لرز اوتھ
 چھک شیر قائلین شیر نیشاں بنکھنا
 تھڑ ز اژ ژا ستھ کیا ز بنکھ خواخواہ کاشر
 ترکی بخاری کابلی افغان بنکھنا
 تھو د رشتہ ہاوتھ کتھہ بناوتھ دینار خرچاوتھ
 سید قریشی مولوی یاخان بنکھنا
 مہربان ہووہ جانِ جاں تو عالی شان ہو جائے
 وہ گل رواور سنبل موگل خنداں ہو جائے
 کسی صورت کسی محبوب سے کچھ کم نہیں تو پھر
 تعجب کیا جو تو رشکِ مہ کنعان ہو جائے
 گذر جاتی بڑے آرام سے دل کی تمنا ہے
 جو د بھر ہونہ گھر میں تو وہی مہمان ہو جائے
 تری تصویر سے مرعوب ہو سکتا نہیں کوئی
 جو سچ مچ شیر بن جاؤ بپا طوفان ہو جائے
 ترا کشمیری ہونے میں نہ جانے عار ہے کیا
 کہ تو ترکی، بخاری کابلی افغان ہو جائے
 جو خدمت آدمی کی کر نہیں سکتا تو کیا حاصل
 کوئی سید، قریشی، مولوی یاخان ہو جائے

وائس اندر چھی بانہ بُرک بُرک فتنہ فساد کر
 پانے تڑپنے نین ٹنڈ بانن ٹھان بنکھنا
 دشمن گراؤتھ شور پاؤتھ زور پرکھاؤتھ
 وحتک پہلوان رستم دوران بنکھنا
 مہجور سورویہ کیہنہ تڑپنہ کوششہ ستر
 یم چیز تراؤتھ یک طرف انسان بنکھنا
 زمانہ ہر قدم سینکڑوں فتنے جگاتا ہے
 مبارک عافیت کا تو اگر سامان ہو جائے
 ترے دم خم سے طے ہو سکتے ہیں پھر ہفتواں اے دل
 جو یہ ثابت کرے تو رستم دوران ہو جائے
 یہاں مہجور ہراک چیز مل جاتی ہے کوشش سے
 یہ کیا کچھ کم ہے پیارے تو اگر انسان ہو جائے



پیام مہجور

نوؤے شور اچھ ونہ کبن باغہ کبن جانا وارن اندر
 نوؤے سوز اچھ تلمت پوشہ نولو پنجرن اندر
 سبٹھاہ پکڑ پکڑ تھک تھک کاروان چھنہ منزلس واتان
 خرابی قسمت چھایا چھ خا می رہبرن اندر
 بہارس تلر گڑھ بن دُور لنہ بن دیور سو مبراوتھ
 فضالہنہ صاف تمہہ کس کس کراں پنہ بن پھرل اندر
 بھس منز زندگی ہندک زیادہ دودھ بدوے نے گڈا ریوم
 چھ باقی قوت پرواز ونہ میانین پرن اندر
 نظریا زہن چھنہ بسک تبن پٹھ چھس تھز رواراہ
 پئن روزی چھ ژھارن پانہ بالن سنگرن اندر
 نہ اُزک کبن عاشقن اندر تمنا سر فروشی ہند
 نہ شان دلبری قائم چھ اُزک کبن دلبرن اندر
 چمن کے طاروں کا نغمہ کیا اونچے سروں میں ہے
 ادھر طوطی کا ہنگامہ بھی اب کے پنجروں میں ہے
 مسلسل قافلہ چلتا رہا منزل نہ مل پائی
 یہ بدبختی ہے یا خامی ہی خامی رہبروں میں ہے
 بہار آئی شہد کی مکھیاں باہر نہ جا پائیں!
 ابھی تک بھنبھاہٹ ہو رہی ان کے گھروں میں ہے
 قفس میں زندگی اکثر گذاری ہے اگر ہم نے
 مگر پرواز کی قوت ابھی باقی پروں میں ہے
 نظریستی پہ کیا ڈالے بلندی ہے مقام اس کا
 کہ شاہین رزق اپنا ڈھونڈتا ہی سنگروں میں ہے
 نہ اب کے عاشقوں میں ہے تمنا سر فروشی کی
 نہ شان دلبری ہی دیکھنے کو دلبروں میں ہے

ہستہ یون یون گودھان یم آہ وہچھ یم چھ کتہ یوان
 یہ شور و شر یہ بد مستی و چھک کر آگرن اندر
 بد بن ہند بن گرن اندر چھ جانک ڈرتہ مالگ ذر
 چھ ہمت تے دلبری مفلسن ہند بن گرن اندر
 چھ اکثر پاک سیرتھ دور روزان ژھایہ لوکن نش
 توے لوب گن چھ ژٹھڈ جاے پپوشورن اندر
 ہرکان پھنہ روف کر تھ دوستاد میا بن سپنہ کمن چاکن
 گمڈ کمزور یا پیدا چھے شاید رگرن اندر
 مشیدن خانقاہن منز چھ نقلی پوش کیا شوبان
 چھ اصلی پوش چھنکو جلو ہاوان مندرن اندر
 ژ تھو مجبور قائم شان خود آری ز مانس منز
 یو ہے جو ہر چھ از نایاب سائن شاعرن اندر

ہے پانی جتنا نیچے آتا اتنا شور کرتا ہے
 وہ اس منبع کب اس کی طرح شورہ سروں میں ہے
 ہے نیم جان وزر سرمایہ داروں کے یہاں ہمد
 جو اندری اگر ہے مفلسوں ہی کے گھروں میں ہے
 رہے ہیں پاک طینت عام لوگوں سے نہاں اکثر
 کنول کی زندگانی پانیوں کے اندروں میں ہے
 رفو چاک ہائے سینہ کا ہوتا نہیں شاید
 کوئی کمزوری پیدا ہو چکی اب رفو گروں میں ہے
 ہیں خالی نقش ان کے مسجدوں اور خانقاہوں میں
 حقیقی پھولوں کی رونق سراسر مندروں میں ہے
 تو رکھ مجبور قائم شان خود داری زمانے میں
 یہی جو ہر ہے جو نایاب اپنے شاعروں میں ہے



سلام مہجور

سونہ آو صبحک واو پوشن جلو ہاوان آو
 سلہ ژاو باغس بندر ہتہن وژ ناوان آو
 خاموش کھونہ پٹھ پوشہ تھر معصوم چمنک اوس
 رسہ پاٹھر تمس حبہ پھران اسہ ناوان آو
 گل آس کرکڑتور ورنہ واوان ہرد پریشان
 اکہ اکہ یمن راؤر متہن سونہ راوان آو
 آس خون والاں اکہ اکس ہم جنس جاناوار
 لولک تہ درؤک سازوایان فتنہ ساوان آو
 مھول باغ عالم تازہ بہار آو جہانس
 پیغام بقا آدیس واتہ ناوان آو
 نیلہ وقتہ وژ تر و وکندڑ کلس پٹھ سایہ بہارن
 او پوش پٹھ بلبلیں دل تنہ لاوان آو!

بادِ سحر بہار کی جلوہ دکھانے آگئی
 سوئے ہوؤں کو باغ میں نیند سے وہ جگا گئی
 وہ چمن زاد پُپ جوتھا، گود میں شاخ گل کے چپ
 اس کو سہلانے آگئی اس کو ہسانے آگئی
 جو رخزاں نے کروئے پھول تھے جتنے منتشر
 گمشدہ ان تمام کو پھرا کٹھا کرنے آگئی
 اہل چمن میں باہمی رنجشیں خوں ریز تھیں
 سازِ خلوص درد سے فتنے سبھی سلا گئی
 تازہ بہار آگئی باغ جہاں کھل اٹھا
 دائی زیست کا پیام آدمی کی سنا گئی
 سایہ فگن بہار جب ہو گئی خار زار پر
 پھول بنی تو بلبلیوں کا وہ یوں دل بھا گئی

جلوہ دکھانے آگئی جب بھی چمن میں پھر بہار
 سب کو گلے لگالیا کیا کسی کو بھلا گئی؟
 تیز تھی دھوپ ہر طرف سو بہ سوا لعش عطش
 رحمت ابر بن کے وہ پانی بہت بہا گئی
 سرور دو جہاں کا روپ دھار کے آگئی یہاں
 وحدت زندگی کا راز کو بہ کو سنا گئی
 فخر عرب وہ شاہد و ساقی بزم دوسرا
 بن کے چلی تو پیار کی ایک ہی مے پلا گئی
 میکدہ ایک جام ایک شیشہ و انصرام ایک
 شاہ وہ گدا کے واسطے ایک ہی مے پلا گئی
 وعدہ روز اولیں بھول گئے تھے لوگ سب
 پھر اسی وعدے کو انہیں یاد دلانے آگئی
 جس نے بھی غور و فکر سے باغ و بہار کو پڑھا
 اس کو چمن کی سیر کا راز طرب سنا گئی
 شافع حشر بن گئی مونس دیاور و رفیق
 ہجر میں اس طرح سے وہ درد کا بن دوا ہو گئی

یتلہ نو بہارن جلو پٹن ہوو چمن پھول
 باغس اندر کرکائسہ اکس مُشراوان آو
 ابراوس بالس ژھلیہ زمین تریش منگان اوس
 کھوت ابر رحمت آسمان باران تراوان آو
 یعنی سہ شہنشاہ زمین سرور کونین
 وحدتیک زندگی ہند راز باوان آو
 ساقی پتھ آو فخر عرب شاہد لولاک
 مس پانہ نیازک ملہ ژارک باگراوان آو
 میخانہ تے پیمانہ کئے شیشہ کئے رُود
 شاہن تہ گداہن کئے مس چاو ناوان آو
 پیٹہ اوس گوشت آدنکے وعدہ فراموش
 پیٹہ آدمن آدمیت یاد پاوان آو
 تیکر زون مقصد کیا چھہ نیمہ باغک تہ بہارک
 پڑک پٹھک سئے اکھ زندگی ہند باغ چھاوان آو
 سئے سون یادور ناو چھہ لیس شافع محشر
 مہجور یوہے ناو پتو یاد تھاوان آو



سلام مہجور

کو ترو واتکھ ٲِ ییلہ بر روضہ خیر الانام
 پاس لند ادبہ سان کر پیش میون عرض و سلام
 دم سنھالٹھ پنہ نہ لولک رسم پالٹھ صبح و دم
 مدرز یواحوال دل منون کر بیان بالائے بام
 اُمکھ غمخوار بڈ ساکار دل آوار چھم
 عالمکھ سردار بخشن ہار غم کا سُم تمام
 آرزو چھم چانہ دیدارک یہ دل چھم بے قرار
 بلبلان زن انتظارس نو بہارس صبح و شام
 زو فدا کر ہاتن چانن مگر توت واتہ کر
 دُور زن بے تاب کورنس ہولہ تب چھم لول آم
 اماہ ہاپے تھار ہا واتہ گار با شکر پزار ہا
 واتہ کوت بے زرتہ بے پرلولہ شرنانہہ کرنے درام
 اے کبوتر! جب بھی پہنچے روضہ خیر الانام
 بہر لند پھر ادب سے پیش ہو میرا سلام
 کچھ سنبل کر رسم الفت کے مطابق صبح و شام
 حال دل میٹھی زبان سے کہنا یوں بالائے بام
 آپ ہیں غمخوار اُمت کیا بڑی سرکار ہے
 شاہ عالم دور کر دے رنج و غم میرے تمام
 آرزو ہے دید کی اور دل مرا ہے بے قرار
 منتظر ہے پھول کی خاطر یہ بلبل صبح و شام
 کب ترے کوچے میں پہنچوں تو فدا ہو جاؤں میں
 میں تبِ فرقت میں جلتا رہتا آیا ہوں مدام
 جستجو میں دوڑتا اور منتظر رہتا وہیں
 بے زری اور نارسائی میں ہوں با حسرت تمام

دات داوس کر نظر اسہ گن تہ وچھ سون حال زار
 کفر آو بر جوش اسلا مس ہوان از انتقام
 اسہ پٹھ یو د سایہ ترا دکھ رحمتک ہا دکھ ظہور
 کاسہ گٹھ پچ جہانس چون اکھ ادنی غلام
 اکھ تمنا بیتھ دلس منز آشہ سان مجور آو
 رچتج بس اکھ نظر اے یاوہر خاص و عام
 پہنچے گا داد کو، بے داد ہے، بیداد ہے
 لے رہا ہے کفر اب اسلامیوں سے انتقام
 سایہ رحمت پڑے جو آپ کے احسان کا
 ظلمت ہستی منادے آپ کا ادنیٰ غلام
 اک تمنا لے کے آیا ہے یہاں مجور آج
 ہے امید نظر رحمت یاوہر خاص و عام



اکادمی کی سرگرمیاں

۱۰ جولائی کو اکیڈمی کے صدر دفتر واقع لال منڈی پر ریاست کے ہندی ادیبوں کی ایک بیٹھک ہوئی جس میں ہندی کے مقامی ادیبوں اور شاعروں نے شرکت کی اور ہندی ادب کے تازہ ترین رجحانات پر بحث و تمحیص ہوئی۔ اس محفل کی صدارت ریاست کے وزیر سیاحت شری متی کھیم لتا وکھلونے کی جو کہ خود بھی ہندی کی ایک ممتاز ادیب ہیں۔ اپنی صدارتی تقریر میں شری متی وکھلونے ہندی زبان و ادب کے تیس اکیڈمی کی خدمات کی سراہنا کی اور اس سلسلے میں بالخصوص اکیڈمی کے جریدہ ”شیرازہ“ (ہندی) کے رول کی چرچا کی۔ انہوں نے کہا وہ جریدہ ریاستی ہندی ادیبوں اور باہر کے ہندی ادیبوں اور قارئین کے درمیان ایک مضبوط رابطے اور پل کا کام انجام دے رہا ہے۔ ”شیرازہ“ (ہندی) کے ایڈیٹر شری ریش مہتا اس محفل میں شرکت کرنے کیلئے جموں سے سرنگر آئے تھے۔

۲۵ جولائی کو اکیڈمی کے صدر دفتر میں ایک طرح مشاعرے کا اہتمام کیا گیا جس میں مقامی شعراء کے علاوہ وادی کے دور دراز علاقوں سے تعلق رکھنے والے نوجوان اردو شعرا نے شرکت کی اور حاضرین کو اپنے کلام سے محظوظ کیا۔ اس محفل شعر

کی صدارت نو جوان اردو شاعر مجروح پوربی نے کی۔

اس سے قبل جون کے آخری ہفتے میں نو جوان کشمیری شعرا نے ایک محفل شعر میں اپنا کلام پیش کیا۔ اس کے علاوہ ایک کشمیری محفل افسانہ بھی منعقد کی گئی۔ جس میں وادی کے مختلف علاقوں سے مدعو کئے گئے نو جوان کشمیری افسانہ نگاروں نے اپنی تخلیقات پیش کیں۔

ستمبر کے دوسرے ہفتے میں اکیڈمی نے اور ایک محفل افسانہ کا اہتمام کیا جس میں وادی کے مختلف علاقوں سے تعلق رکھنے والے نو جوان اردو افسانہ نگاروں نے اپنے افسانے پڑھ کر سنائے۔ حاضرین نے ان پر تنقیدی انداز میں اپنے تاثرات بیان کئے۔ ستمبر کے آخری ہفتے میں ایک محفل مقالات کا اہتمام کیا گیا جس میں نو جوان نسل سے تعلق رکھنے والے مقالہ نگاروں نے اردو میں اپنے مقالات پڑھ کر سنائے۔ ان پر بھی خوب بحث و تمحیص ہوئی۔ اکیڈمی ہر سال اردو اور کشمیری زبانوں میں نو جوان ادیبوں اور شاعروں کی محفلیں منعقد کرتی ہے۔ اور یہ ان کوششوں کا ایک حصہ ہیں جو اکادمی نو جوان نسل سے تعلق رکھنے والے قلم کاروں کی حوصلہ افزائی کے لئے پچھلی کئی سالوں سے کرتی چلی آئی ہے۔

۱۲ اگست کو اکیڈمی کی طرف سے کشمیر کے نامور صوفی شاعر (مرحوم) احد زرگر کا یوم وصال منایا گیا۔ اس موقع پر مقررین نے اس عظیم صوفی شاعر کو زبردست خراج عقیدت پیش کیا۔ اس کے علاوہ مقبول گلوکار علی محمد شیخ اور ان کے ساتھیوں نے کلام احد زرگر پیش کر کے لوگوں کو محضوظ کیا۔

۱۳ اگست کو اکیڈمی کی طرف سے بھگت تھیٹر، ”اکن گام“ کشمیر نے اس سال کا اپنا ڈرامہ ”اچھ منز کیٹر“ ٹیگور ہال میں مدعو ناظرین کے سامنے پیش کیا۔ ریاست کے مشہور ڈرامہ نویس جناب علی محمد لون اور جناب پران کشور نے ججوں کے فرائض انجام دیئے۔

اگست کے تیسرے ہفتے میں اکیڈمی کے زیر اہتمام اسی تھیٹر سے وابستہ فن کاروں نے شانگس، اڈلچھ اور گوپال پورہ کلاں (انت ناگ) میں مدعو ناظرین کے سامنے اپنے ڈرامے پیش کئے۔ جنہیں لوگوں نے بڑی ہی شوق سے دیکھا اور محفوظ ہوئے۔

جشن آزادی کی تقریبات کے سلسلے میں اکیڈمی نے ۱۶ اگست کو کالج آف ایجوکیشن کے آڈیٹوریم میں ایک کل ہنداردو مشاعرے کا اہتمام کیا۔ مشاعرے کی صدارت ریاست کے وزیر تعلیم و مال جناب علی محمد نایک نے کی۔ مشاعرے میں پروفیسر آل احمد سرور، جناب پورن سنگھ ہنر، جناب وقار خلیل کے علاوہ، جناب میر غلام رسول نازکی، جناب مظہر امام، جناب قیصر قلندر، ڈاکٹر حامدی کاشمیری، جناب عابد مناوری، جناب حکیم منظور، جناب پرتپال سنگھ بیتاب، جناب سیفی سوپوری، جناب محمد یلین، جناب رفیق راز، جناب بشارت سلیم اور محترمہ رخسانہ جبین نے شرکت کی اور سامعین کو اپنے کلام سے نوازا۔

اس مشاعرے میں شرکت کیلئے اکادمی نے مختلف علاقوں سے تعلق رکھنے والے

شعراء کو دعوت نامے بھیجے تھے۔ ان میں سے کسی ایک نے شرکت کرنے کا وعدہ بھی کیا لیکن آخر پر وہ مشاعرے میں شریک نہیں ہوئے۔ ان میں جناب پریم کمار نظر، جناب حمید الماس، جناب مصور سبزواری، اور جناب عرفان صدیقی کے اسمائے گرامی شامل ہیں۔ جناب بشیر بدر، جناب عمیق حنفی، جناب امیر قزلباش، جناب جگن ناتھ آزاد، اور جناب کنور مہندر سنگھ بیدی سحر نے اپنی شرکت یا عدم شرکت کے سلسلے میں آخر تک ہمیں کوئی اطلاع نہیں دی۔ جناب بیکل اتساہی کچھ مصروفیات کی وجہ سے شریک نہ ہو سکے۔

۲۱ اگست کو بابا ریشی لوک تھیٹر کے فن کاروں نے اکیڈمی کی طرف سے لال پورہ ٹنگمرگ میں ایک رنگارنگ تمدنی پروگرام پیش کیا۔ جسے ہزاروں لوگوں نے دیکھا اور محضوظ ہوئے۔

۲۵ اگست کو پہاڑی (پٹن) میں گلمرگ فوک تھیٹر اور ار نہ مال فوک تھیٹر سے وابستہ فن کاروں نے کئی لوک ڈرامے پیش کئے جنہیں ہزاروں لوگوں نے دیکھا اور ان کے فن کی سراہنا کی۔

یکم ستمبر کو گلشن تھیٹر بڈہ پورہ اور کوثر تھیٹر تکیہ امام صاحب کے فن کاروں نے بوٹہ مرن (پلوامہ) میں کئی لوک نائٹ پیش کئے۔ ان تھیٹروں سے وابستہ فن کاروں نے موسیقی سے بھی ناظرین کا دل بہلایا۔ اور داد و تحسین حاصل کیا۔ اسی روز سرینگر میں یوم احمد کے

سلسلے میں اکیڈمی نے ایک محفل موسیقی کا اہتمام کیا جس میں وادی کے سرکردہ لوک موسیقار شیخ غلام احمد بٹواری نے بھی شرکت کی اور ہزاروں شائقین سے داد حاصل کی۔

اس سال بھی اکیڈمی کی طرف سے ٹیگور ہال میں موقعہ پر ہی بچوں کی مصوری کے مقابلے کا اہتمام کیا گیا جس میں وادی بھر کے تعلیمی اداروں سے تعلق رکھنے والے تقریباً پندرہ سو طلباء، و طالبات نے شرکت کی۔ یاد رہے کہ اس مقابلے میں ۶ سال سے لے کر ۲۱ سال تک کی عمر کے طلباء و طالبات شریک ہوتے ہیں۔ اس موقعہ پر سیکریٹری اکیڈمی جناب محمد یوسف ٹینگ نے بچوں میں مٹھائی تقسیم کی۔ ججوں کی سفارش پر مختلف Age Groups کے طلباء و طالبات کو انعامات دینے کا اعلان کیا گیا۔

اس سال ۱۳ ستمبر سے ۲۰ ستمبر تک اکیڈمی کے زیر اہتمام گاندربل میں گل ریاستی ادیبوں کا ایک آٹھ روزہ کیمپ منعقد کیا گیا۔ جس میں اردو، کشمیری ڈوگری، ہندی پنجابی اور لدانخی زبانوں کے گیارہ ادیبوں نے شرکت کی۔ ان ادیبوں میں جناب امین کامل جناب غلام نبی گوہر، جناب ہر دے کول بھارتی (کشمیری)، جناب حکیم منظور، جناب پرتیپال سنگھ بیتاب، (اردو) جناب سبھاش بھاردواج، جناب موہن نراش (ہندی)، جناب مدن موہن شرما (ڈوگری) جناب گرچن سنگھ گلشن، جناب خالد حسین، (پنجابی) اور جناب تاشی ریگیاس (لدانخی) شامل ہیں۔ یہ بتا دینا مناسب ہوگا کہ اردو کے مشہور افسانہ نگار جناب نور شاہ اور ڈوگری کی مشہور شاعرہ

محترمہ پدما سچد یوا اور ڈاکٹر وید کماری گھنٹی کو بھی اس کمپ میں شرکت کی دعوت دی گئی۔ لیکن ان کی طرف سے کمپ کے آخری دن تک بھی کمپ میں شرکت یا عدم شرکت کے بارے میں دفتر کو کوئی اطلاع موصول نہیں ہوئی۔ اکادمی کی طرف سے مہمان ادیبوں کی دیکھ بھال کے فرائض محمد احمد اندرابی، ایڈیٹر شیرازہ (اردو) کو سونپے گئے تھے۔

یہ ریاستی ادیبوں اور خود اکیڈمی کے لئے بھی ایک نیا تجربہ تھا۔ چناروں کی پُر سکون فضاؤں میں کمپ میں شریک ادیبوں کو ہفتہ بھر باہمی تبادلہ خیال اور ایک دوسرے کو بہت قریب سے دیکھنے اور سمجھنے کا بھی موقع ملا۔ اس آٹھ روزہ کمپ میں کشمیری، اردو، ہندی، ڈوگری، اور لداخ کی درجنوں غزلیں اور نظمیں، کشمیری، ڈوگری اور پنجابی کی درجن بھر کہانیاں اور پنجابی اور کشمیری ناولوں کے چند باب بھی سنائے گئے جن پر سیر حاصل تبصرہ کیا گیا، اور تخلیق کاروں کو مفید اور تکنیکی لحاظ سے اچھے مشورے دئے گئے۔

اس دوران مہمان ادیبوں سے تبادلہ خیال کرنے کے لئے کچھ ممتاز ادیب سیکریٹری اکادمی جناب ٹینگ صاحب کے ہمراہ گاندربل تشریف لائے۔ جن میں جناب علی محمد لون، جناب غلام رسول سنتوش، جناب غلام نبی فراق، جناب غلام نبی خیال، جناب چمن لال چمن، جناب رسول پونپر، اور جناب بشیر اختر کے اسمائے گرامی قابل ذکر ہیں۔ ان کے علاوہ ریاست کے کچھ پنجابی ادیب بھی گاندربل تشریف لائے کیوں کہ ریاست کی پنجابی سبھانے اس سیزن کی اپنی ایک غیر معمولی نشست کا اہتمام دوران کمپ گاندربل میں ہی کیا۔ اس نشست میں نہ صرف

یہ کہ انہوں نے کیمپ میں شریک ادیبوں سے تبادلہ خیال کیا بلکہ انکی تخلیقات سنیں، اور انہیں اپنی تخلیقات سنائیں۔ اس نشست میں بھی خوب بحث و تمحیص ہوئی اور یہ خوشگوار ماحول میں ختم ہوئی۔

شرکائے کیمپ سے اس کیمپ کے بارے میں ان کے خیالات جاننے کے لئے ریڈیو کشمیر کی طرف سے جناب اوتار کرشن رہبر اور جناب رفیق راز کی سربراہی میں ایک ٹیم گاندربل آئی۔ مہمان ادیبوں نے کیمپ کے بارے میں اپنے خیالات ریکارڈ کرائے جبکہ بعد میں نشر بھی کئے گئے۔ اس کے علاوہ انہوں نے اپنے تاثرات رقم بھی کئے۔ جس کا خلاصہ یوں ہے!

اس کیمپ میں شریک ہونا ہمارے لئے ایک غیر معمولی تجزیہ ثابت ہوا۔ ادیبوں کے Commune میں رہنے کا تجربہ حاصل ہوا اور مختلف زبانوں کے ادیبوں سے مل بیٹھنے کا، ایک دوسرے کو سمجھنے کا اور تخلیقی عمل کے سفر اور ان فکری رجحانات کا کچھ کچھ اندازہ ہوا جو آخر کار کسی فن پارے کو جنم دیتے ہیں۔ ایک دوسرے کی تخلیقات سنیں۔ مختلف زبانوں سے ناواقفیت کے باوجود تخلیقات میں تجربات یکساں محسوس ہوئے۔ کیمپ میں ایسے تجربات حاصل ہوئے جن سے فکر اور سوچ کی نہج پر خوشگوار اثر پڑا۔

مہمان ادیبوں نے اس کیمپ کا اہتمام کرنے کیلئے اکیڈمی کو مبارک باد دی۔ اور آئندہ زیادہ مدت کیلئے ایسے کیمپ منعقد کرنے کی امید ظاہر کی۔ اکیڈمی کے حسن انتظام کیلئے منتظمین کا شکریہ ادا کیا گیا۔

۱۴ ستمبر کو اکیڈمی کی طرف سے ٹیگہال میں ایک مائم شو Mime Show کا اہتمام

کیا گیا۔ جسے پسند کیا گیا۔ اس موقع پر اور لوگوں کے علاوہ لچسلیو اسمبلی کے ڈپٹی سپیکر جناب غلام الدین ملک بھی موجود تھے اشاراتی اداکاری کو سمجھنا ایک مشکل کام ہے۔ اس زبان کو سمجھنا اور اس کا جواب دینا اس وقت تک ناممکن ہے جب تک کہ دیکھنے والا اس کا بغور مشاہدہ کرے کیوں کہ یہاں تو حرکات اور عمل سے ہی سب کچھ بیان ہوتا ہے لیکن یہ بھی ایک حقیقت ہے کہ اسے عالمی سطح پر قبول عام حاصل ہے۔ خاموش اداکاری اگرچہ آواز سے عاری ہوتی ہے لیکن اس کا پیغام بالکل صاف اور واضح ہے۔

ہندوستان میں اشاراتی تھیٹر نے اس کے ڈائریکٹر شری زرنجن گوسوامی کی رہنمائی میں ملک گیر سطح پر شہرت پائی ہے۔ وہ ڈرامے میں رابندر بھارتی کے پوسٹ گریجویٹ ہیں اور انہوں نے اس فن کو نئی زندگی بخشی ہے۔ حکومت ہند نے نمایاں خدمات کے صلے میں انہیں وظیفے کے علاوہ فیلوشپ سے بھی نوازا۔ تاکہ وہ اس میں اعلیٰ تربیت حاصل کر سکیں۔ یونیورسٹی گرانٹس کمیشن کے اعزازی پروفیسر کی حیثیت سے شری گوسوامی نے ملک کی مختلف دانش گاہوں میں ورک شاپ اور سمینار منظم کئے۔ نیشنل یوتھ فورم نے ۱۹۸۰ء میں انہیں بہترین اداکاری کے انعام سے نوازا۔

اشاراتی تھیٹر کی طرف سے اشاراتی ڈرامے بھی پیش کئے جاتے ہیں جن کو ملک گیر پیمانے پر پسند کیا جاتا ہے۔

۱۶ ستمبر سے ۲۰ ستمبر تک کی نمائش گاہ (سرینگر) کے تھیٹر ہال میں اکیڈمی کے زیر اہتمام کشمیر بھگت تھیٹر اکن گام سے وابستہ فن کاروں نے لوک موسیقی کے کئی

پروگرام پیش کئے۔ ان کے علاوہ ان پروگراموں میں وادی کے کئی اور نامور موسیقاروں نے بھی حصہ لیا اور اپنی آواز کا جادو جگایا۔

اکادمی کی سلور جوبلی تقریبات کے سلسلے میں ٹیگو ہال میں فنون لطیفہ سے متعلق ۱۹ اور ۲۰ ستمبر کو ایک دوروزہ سمینار کا اہتمام کیا گیا جس کا افتتاح اکادمی کے صدر وزیر اعلیٰ خواجہ غلام محمد شاہ نے ۱۹ ستمبر کو صبح ۱۱ بجے کیا۔ انہوں نے افتتاحی تقریر میں فرمایا کہ ہماری ریاست قدیم زمانہ سے درخشاں تہذیب و تمدن اور علم و ادب کا مرکز رہی ہے تمدن اور آرٹ کے میدان میں یہاں ایسی شخصیتیں پیدا ہوئی ہیں جنہوں نے ہماری زندگی پر گہرا اثر ڈالا ہے۔ غنی کشمیری، اری نہ مال، لہہ عارف، شیخ نور الدین اور حبہ خاتون سے لے کر مہجور، آزاد اور بے شمار دیگر اشخاص نے ہماری خوابیدہ زندگی میں ایک نئی جان ڈالی ہے۔ انہوں نے کہا کہ بابائے قوم جناب شیخ محمد عبداللہ کی کوششوں کی وجہ سے کلچرل اکیڈمی کی سرگرمیاں بڑھی ہیں۔ اور اس ادارے نے ہمارے تمدن کو مالا مال بنانے میں بہت حد تک اپنا حصہ ادا کیا ہے۔ اگرچہ اکادمی کی کارکردگی تسلی بخش رہی ہے۔ لیکن ابھی بہت کچھ کرنا باقی ہے انہوں نے کہا کہ وہ ادیبوں اور فن کاروں سے کئی مواقع پر بات چیت کر چکے ہیں اور ان کے مسائل سے باخبر ہیں۔

اس سے قبل سیکریٹری اکادمی جناب ٹینگ صاحب نے مہمان خصوصی اور دیگر مندوبین کا استقبال کیا اور گذشتہ ۲۵ سال کے دوران فنون لطیفہ کے سلسلے میں اکادمی کی سرگرمیوں کا جائزہ پیش کیا انہوں نے کہا اس سے قبل ہم جموں میں زبانوں سے متعلق دوروزہ سمینار میں ادیبوں اور دانشوروں کے سامنے اپنے آپ کو پیش کر چکے

ہیں۔ اور آج یہاں فنون لطیفہ سے وابستہ فنکاروں کے سامنے خود کو پیش کر رہے ہیں۔ کہ وہ اکادمی گذشتہ ۲۵ سالہ کی کارکردگی کے بے لاگ اور پُر خلوص جائزہ لیں اور آئندہ اس کے سفر کی صحیح سمت متعین کرنے میں ہماری رہنمائی کریں۔ کیونکہ کام جاری ہے اور بقول غالب ۔

آرائش جمال سے فارغ نہیں ہنوز پیش نظر ہے آئینہ دائم نقاب میں
آخر پر انہوں نے صاحب صدر اور سبھی مہمانوں کا اس بات کے لئے شکریہ ادا کیا کہ وہ اس تقریب میں شریک ہوئے۔

کافی بریک کے بعد ۱۹ تاریخ کو مندرجہ ذیل مقالات پڑھے گئے۔

۱۔ کلچرل اکیڈمی کے ۲۵ سال اور فنون لطیفہ میں پیش رفت

مقالہ نگار: ودیارتن کھجوریہ

۲۔ کلچرل اکیڈمی اور فن مصوری مقالہ نگار: سجاد سیلانی

۳۔ کلچرل اکیڈمی اور رقص مقالہ نگار: پران کشور

۴۔ جموں میں سنگیت اور کلچرل اکیڈمی مقالہ نگار: نرمل ونود

۵۔ کلچرل اکیڈمی اور موسیقی مقالہ نگار: محمد سبحان بھگت

۲۰ ستمبر کو مندرجہ ذیل مقالات پڑھے گئے۔

۱۔ جموں تھیٹر اور کلچرل اکیڈمی مقالہ نگار: پروفیسر مدن موہن شرما

۲۔ کشمیر میں تھیٹر اور کلچرل اکیڈمی مقالہ نگار: علی محمد لون

دونوں ہی دن مقالات پر خوب بحث و تمحیص ہوئی اور کئی گراں قدر مشورے دیئے گئے۔

۲۰ تاریخ کو ایک عصرانے کا اہتمام کیا گیا جس میں سمینار میں شریک مہمانوں کے علاوہ وادی کے سرکردہ ادیبوں، شاعروں، مصوروں، اداکاروں اور دانشوروں نے شرکت کی وزیر تعلیم جناب علی محمد نائیک بھی عصرانے میں شریک ہوئے۔ عصرانے کے بعد شام کے قریب ایک محفل رقص کا اہتمام کیا گیا جس میں کم کم دھرنے اپنے فن کا مظاہرہ کیا۔ یہ بتا دینا مناسب ہو گا کہ کم کم کا تعلق کشمیر سے ہی ہے۔ اگرچہ گو وہ کشمیر میں نہیں رہتیں لیکن اب بھی کچھ کچھ کشمیری بول لیتی ہیں، جس کا مظاہرہ انہوں نے اس موقع پر بھی کیا۔

آج کل نہ صرف کلچرل اکیڈمی بلکہ دور درشن اور سری نگر کا میڈیکل کالج بھی اپنی سلور جوبلی منارہا ہے۔ میڈیکل کالج کے جشن سیمین کے سلسلے میں ۲۵ ستمبر کو اکیڈمی کی طرف سے کالج آڈیٹوریم میں ایک محفل موسیقی کا اہتمام کیا گیا جس میں وادی کے سرکردہ گلوکاروں اور موسیقاروں نے حصہ لیا۔ ساز و آواز کا یہ پرگرام رات گئے تک جاری رہا اور اسے بے حد پسند کیا گیا۔

اس سال یکم اکتوبر سے ۵ اکتوبر ۸۴ء تک ضلع کپوارہ میں اکیڈمی کی طرف سے ایک ڈرامہ فستیول کا اہتمام کیا گیا جس میں ضلع کے پانچ شوقیہ کلبوں نے شرکت کی اور ہزاروں شائقین کو اپنے فن سے محظوظ کیا۔

جشن تمثیل میں شرکت کرنے والے کلبوں اور ان کی طرف سے کھیلے گئے

دڑاموں کی تفصیل یوں ہے:

۱۔ نو نہال ڈرامیٹک کلب ”زیرِ لٹ/ اوپرِ موج“

۲۔ دلشاد تھیٹر ”سکول ماسٹر“

۳۔ صنوبر ڈرامیٹک کلب ”غریب سُنڈ کھاندر“

۴۔ گوجری فردوس ڈرامیٹک کلب ”نشان“

۵۔ یوتھ جنرل کلب ”ارمان“

یہ بتانا مناسب ہوگا کہ ان ڈراموں کو پرکھنے کیلئے کئی ماہرین موجود تھے جنکی سفارشات پر مندرجہ ذیل ڈراموں کو انعامات دئے گئے۔

”سکول ماسٹر“..... دل شاد تھیٹر، بٹہ مولا، پہلا انعام۔ ایک ہزار روپے

”زبرہ لٹ“..... نو نہال ڈرامیٹک کلب گلگام دوسرا انعام سات سو روپے

اس کے علاوہ مختلف تھیٹروں سے وابستہ اداکاروں کو مختلف ڈراموں میں بہترین اداکاری کیلئے انعامات دئے گئے۔ ان میں محمد اکبر بٹ، محمد سرور بٹ، گلاب الدین طاہر کے نام شامل ہیں۔ اسی طرح میک آپ، لباس اور موسیقی کیلئے بھی مختلف تھیٹروں کو انعامات سے نوازا گیا۔ ان میں گوجری فردوس ڈرامیٹک کلب، صنوبر کلب اور دلشاد تھیٹر شامل ہیں۔

ان انعامات کے علاوہ محمد اکبر لون، عبدالغنی ڈار، عبدالاحد راتھر اور غلام حسن بٹ کو تصفیٰ اسناد دی گئیں۔ یاد رہے کہ اکادمی ضلع سطحی کے ڈرامہ فیسٹول میں حصہ لینے والے ہر کلب کو ڈرامہ کی تیاری اور پیشکش کیلئے پانچ سو روپے ادا کرتی ہے۔

کلچرل اکیڈمی کی طرف سے ہماچل پردیش کے وزیر اعلیٰ شری دیر بھدر سنگھ کی

دعوت پر کلو میں دسہرہ تقریبات میں شرکت کیلئے ایک تمدنی وفد ۵ اکتوبر کو جموں سے کلو کے لئے روانہ ہوا تھا۔ دسہرہ تقریبات میں اس تمدنی وفد کے پروگرام بے حد پسند کئے گئے اس وفد میں جموں خطہ کے سترہ (مرد و زنانہ) فن کار شامل تھے۔

۱۹ اور ۲۰ اکتوبر کو اکادمی کی طرف سے ٹیگور ہال سرینگر میں صوبہ جموں کے دو ڈرامہ کلبوں رکھشایوتھ کلچرل ایسوسی ایشن اور نٹرنگ نے دو ڈرامے ”آخری سوال“ اور ”چوراہا“ مدعو ناظرین کے سامنے پیش کئے جنہیں بھید پسند کیا گیا ان دونوں ڈراموں کو صوبہ جموں میں منعقد ڈرامہ فیسٹیول میں انعام مل چکا ہے۔ اور اب انہیں صوبہ کشمیر میں پیش کیا گیا اسی طرح صوبہ کشمیر میں پہلا انعام حاصل کرنے والے ڈرامے صوبہ جموں میں دوبارہ پیش کئے جاتے ہیں جس کیلئے پیش کاروں کو پروڈکشن کاسٹ بھی ادا کی جاتی ہے۔

۲۷ اکتوبر کو شام پانچ بجے ٹیگور ہال میں کلچرل اکیڈمی کے زیر اہتمام منعقدہ ۲۵ ویں کل ریاستی مصوری کی نمائش کا افتتاح ریاست کے مشہور و معروف مصور جناب ٹی این کول نے کیا۔ اس واقعہ پر انہوں نے ان مصوروں مجسمہ سازوں میں انعامات اور توصیفی اسناد بھی تقسیم کیں۔ جن کی تصاویر اور مجسمے انعام کیلئے چنے گئے تھے۔ یہ بتا دینا مناسب ہوگا کہ اس دن تصاویر اور مجسموں کے جانچنے کیلئے ریاست کے ایک اور سرکردہ مصور جناب غلام رسول سنوتوش کی خدمات بطور جج حاصل کی گئی تھیں۔

جناب کول صاحب نے ان نو عمر مصوروں میں بھی انعامات تقسیم کئے جنکے فن پاروں کو بچوں کے تصویروں کے مقابلے میں اس سال انعامات کے لئے چنا گیا تھا۔ انعامات پانے والے مصوروں اور مجسمہ سازوں کے اسمائے گرامی ہیں

اکیڈمی ایوارڈ:

- | | |
|----------------------|---------------|
| ۱۔ شری راجیشور ٹھاکر | ایک ہزار روپے |
| ۲۔ مس پنخشیل کول | ایک ہزار روپے |
| ۳۔ مس نسرین شاہزادی | ایک ہزار روپے |
| ۴۔ شری برج موہن شرما | ایک ہزار روپے |
| ۱۔ شری شفیع طلبا | تین سو روپے |
| ۲۔ مس پریمی بٹ: طلبا | تین سو روپے |
| ۳۔ شری اشوک کمار کول | تین سو روپے |
- کیمن ایوارڈ:

- | | |
|----------------------|--------------|
| ۱۔ شری گیان چند دھمن | پانچ سو روپے |
| براڈ وے ایوارڈ: | |
| ۱۔ شری کندن کمار | پانچ سو روپے |
| ۲۔ شری شبیر مرزا | پانچ سو روپے |



[Faint, illegible handwritten text in Devanagari script, likely bleed-through from the reverse side of the page.]

